

अभिनवगुप्तप्रणीतः तन्त्रालोकः

THE TANTRĀLOKA OF ABHINAVAGUPTA

अभिनवगुप्तप्रणीतः

तन्त्रालोकः

जयरथकृतविवेकव्याख्योपेतः

सम्पादकौ

डा० रामचन्द्र द्विवेदी

डा० नवजीवन रस्तोगी

६: ३

आह्निके ४-७

मोतीलाल बनारसीदास

दिल्ली वाराणसी पटना मद्रास

THE
TANTRĀLOKA
OF ABHINAVAGUPTA
with the Commentary of Jayaratha

Edited by
Dr. R. C. DWIVEDI
and
Dr. NAVJIVAN RASTOGI

VOLUME III
Sanskrit Text : Chapters 4-7

MOTILAL BANARSIDASS
Delhi Varanasi Patna Madras

First Edition: Srinagar (KSTS), 1918-1938

MOTILAL BANARSIDASS
Bungalow Road, Jawahar Nagar, Delhi 110 007

Branches

Chowk, Varanasi 221 001

Ashok Rajpath, Patna 800 004

120 Royapettah High Road, Mylapore, Madras 600 004

© **MOTILAL BANARSIDASS**

Vol. III: ISBN: 81-208-0243-8

S

181°4

A 147 t. J. J. J.

v. 3

THE ASIATIC SOCIETY

CALCUTTA 700 115

ACC NO. 5 2806

DATE 29. 1. 91

PRINTED IN INDIA

BY JAINENDRA PRAKASH JAIN AT SHRI JAINENDRA PRESS, A-45 NARAINA INDUSTRIAL AREA, PHASE 1, NEW DELHI 110 028 AND PUBLISHED BY NARENDRA PRAKASH JAIN FOR MOTILAL BANARSIDASS, DELHI 110 007.

विषयानुक्रमणिका

Table of Contents

चतुर्थमाह्निकम्

कारिका-संख्या

१	शाक्तोपायमण्डलप्रतिपादनप्रतिज्ञा	१
२	विकल्पसंस्क्रियोपक्रमः	२
३	अभ्यासातिशयतारतम्यात् स्फुटतातारतम्यम्	३-५
४	स्फुटतमसंस्कृतविकल्पात् निर्विकल्पसंवित्प्राप्तिः	६
५	विकल्पसंविदः अविकल्पसंविद्रूपतया परिस्फुरणाद् भैरवीयतेजसः स्फुटात्मत्वम्	७
६	स्वात्मसंविदः अपास्याघेयरहितत्वम्	८-९
७	संविदोऽस्फुटत्वादिरूपाभासने पारमेश्वरस्वाच्छन्दस्य हेतुत्वम्	१०
८	विश्वरूपतया भासनमेव माया द्वैतं वा तदपासनार्थमेव विकल्पसंस्कारोपदेशः	११-१२
९	द्वैतच्छेदितकृतत्वस्यावतारः तस्य भावनापदव्यपदेश्यत्वं च	१३-१४
१०	तर्कस्य उत्तमयोगाङ्गत्वे श्रीपूर्वशास्त्रप्रामाण्यं ततोऽजा- मयपदप्राप्तिश्च	१५-१६
११	शास्त्रान्तरोदितमोक्षमार्गस्य नियतितत्त्वोपेतरागतत्वानुरज्यत्वम्	१७-१८
१२	रागतत्वस्वरूपम्	१९-२०
१३	तत्र सुधोराख्याया वामाशक्तेर्विजृम्भणम्	२१-२३
१४	एवंविधमूढजनस्य संसारोन्मज्जनाभावः	२४
१५	शास्त्रान्तरपरायणानां मायापाशबद्धत्वाच्छिवदीक्षाऽभावे श्रीकामिकाप्रामाण्यम्	२५-२७
१६	अत्रापि रागतत्वस्य नियामकत्वम्	२८
१७	वैष्णवादिमते मोक्षस्य प्रलयाकलतामयत्वात् अज्ञत्वस्यैवासादनात् मोक्षस्य हेयत्वम्	२९-३१

१८ नवमाह्निके एतत्पल्लवनप्रतिज्ञा	३२
१९ असद्गुरो च रागे (वामाख्यस्य) मायापाशस्य कारणत्वम्	३३
२० श्रीपूर्वशास्त्रप्रामाण्येन असद्गुर्वनुरक्तस्य शुद्धविद्यारूपसत्कर्णेन सद्गुर्वाभिमुख्येन प्रवर्तनम्	३४-३५
२१ अत्रैव प्रतिपादयिष्यमाणशक्तिपातक्रमानुपाति सदसद्गुर्वाश्रयणम्	३६-३७
२२ स्वच्छन्दशास्त्रसंवादाद् वैष्णवादीनां मायया भ्रामणं शुद्धविद्यया च सन्मार्गारोहणञ्च	३८-३९
२३ सांसिद्धिकस्य स्वत एव सत्कर्तृदयः	४०
२४ सत्कर्तृस्य त्रिघोदये उत्तरोत्तरं प्रति पूर्वपूर्वस्योपायत्वम्	४१
२५ सांसिद्धिकस्य सर्वत्राधिकारित्वं परमुत्कृष्टत्वञ्च	४२-४३
२६ सांसिद्धिके सत्कर्तृस्य स्वतः प्रवृत्तौ श्रीपूर्ववाक्यप्रामाण्यात् शुद्धविद्याहेतुत्वम्	४४-४६
२७ उपाधिभेदात् सांसिद्धिकस्य नानाविधत्वम्	४७-४८
२८ अत्रार्थे श्रीत्रिशकशासनसंवादः	४९-५०
२९ सांसिद्धिकस्य अकल्पितशब्दव्यपदेश्यत्वम् अविकल्पकस्य गुर्वन्तरस्य तद्भेदानाञ्चाभिधानम्	५१-५२
३० अस्य ज्ञानावाप्तौ भावनादीनां हेतुत्वम्	५३
३१ अत्रार्थे अनेकशास्त्रप्रामाण्यम्	५४
३२ तत्र सर्ववीरग्रन्थपाठः	५५-५६
३३ तत्रैव ब्रह्मयामलग्रन्थसंवादः	५७-५८
३४ पूर्णज्ञानवत्त्वमेव अकल्पितकल्पकस्य मुख्यं लक्षणम्	५९
३५ ब्रह्मयामलसंवादेनात्र मन्त्रादेः सस्फुरत्वे स्वात्मदीक्षणे च स्वात्मविज्ञानस्य निमित्तत्वम्	६०-६२
३६ गुर्वादिनैरपेक्ष्येण श्रीब्रह्मयामलान्तर्गतश्रीरक्ताविधानप्रोक्तविधेर- नुपालनाद् अस्य आचार्य-साधक-पुत्रक-समयिपदप्राप्तिः	६३-६४
३७ प्रोक्तगुरोरभावे रक्तादेव्या गुरुकर्तृकविध्यनुष्ठानम्	६५
३८ श्रीसिद्धामते सस्फुरत्वाभावलक्षणानामेवं पुस्तकाद्विद्या- ध्ययने निषेधः	६६-६८

- ३६ कल्पिताख्यस्य गुरोरकल्पितादिगुर्वाराधनदीक्षाक्रमेण
शास्त्रार्थाधिगमद्वारा सत्तर्कोदयः ६६-७१
- ४० कल्पिताकल्पकगुरुस्वरूपम् ७२
- ४१ तत्र अकल्पितभागस्य श्रेष्ठतमत्वं तत्र शुद्धविद्यातारतम्य-
कृतोत्कर्षस्य हेतुत्वम् ७३-७५
- ४२ अकल्पिते शास्त्रादिसंवादस्य आत्मप्रत्ययितज्ञानदाढ्यफलत्वम् ७६-७७
- ४३ श्रीकिरणनिशाटनयोः प्रामाण्यात् परतत्त्वज्ञाने गुर्वादि-
कारणत्रयस्य समस्तव्यस्ततया करणत्वम् ७८-८०
- ४४ प्रमातुराश्वसावधिजीवनानां प्रमाणान्तराणामुपयोग इव
सत्तर्कोदये करणत्रयस्यावकाशः ८१-८३
- ४५ तत्र दृष्टान्तमुखेन एकस्मिन्नेवार्थे तत्तद्धर्मविशेषाग्रहवशात्
पारिपूर्ण्याय प्रमाणान्तरप्रवृत्तौ दोषनिषेधः ८४-८५
- ४६ तर्कस्यैव उत्तमयोगाङ्गत्वम् ८६
- ४७ संवित्तौ यमादीनां योगाङ्गानामनुयोगित्वम् ८७-८८
- ४८ अत्रार्थे वीरावलिशास्त्रप्रामाण्यम् ८९-९१
- ४९ अन्तरेव लब्धप्ररोहाणां प्रत्याहारादीनामपि
संवित्तावनुपयोगित्वम् ९२-९४
- ५० धारणाद्यन्तरङ्गत्रितयस्यापि तत्रानुपयोगित्वम् ९५
- ५१ संविदोऽसंस्कार्यत्वात् तर्कोपायवपुषैव यमादीनां योगाङ्गतानिर्वाहः ९६-९७
- ५२ पराद्वयदर्शने देहादेरपि संविद्रूपत्वे यमादीनामन्य-
व्यपोहनोपायतयैव निर्व्यूढिः, तत्र दृष्टान्तश्च ९८-९९
- ५३ स्वपरामर्शात्मनि बोधे क्रमस्यावश्यंभावित्वम् १००-१०२
- ५४ परामर्शापेक्षया पाठचिन्तनयोः स्वरूपम् १०३
- ५५ अद्वयसंवित्तौ यमादीनामनुपयोगित्वं मात्रतर्कोपायत्वञ्च १०४-१०५
- ५६ श्रीपूर्वशास्त्रसंवादात् प्राणायामादिभिः दर्शनान्तरीययोगानां
कृत्रिमत्वम् १०६-१०८
- ५७ एतदुपसंहारमुखेन भगवत् उभयरूपस्वभावपरामर्शस्य
विकल्पत्वे तस्य च नैशसद्विद्यात्मकभेदाद् द्वैविध्यम् १०९-११२
- ५८ शुद्धविद्यारूपस्फुटविकल्पान्मायीयविकल्पप्रतिघातः ११३

५६	स्नानादिपरामुष्यभेदात् शुद्धविद्यापरामर्शस्य अनेकप्रकारत्वम्	११४
६०	शुद्धविद्यात्मकपरामर्शान् मायीयविकल्पस्यैव नाशे निमित्तासूत्रणं कल्पितार्चाद्यनादरस्य उपक्रमश्च	११५
६१	मायीयामर्शोचितस्नानादेः शुद्धविद्यापरामर्शक- स्वरूपनिरूपणम्	११६-११७
६२	भेदाभेदबुद्धिकृतशुद्धयशुद्धिस्वरूपम्	११८
६३	अभेदबुद्ध्या संविद्रूपतासाक्षात्कारः	११९
६४	इतरेषां पूजार्चनाद्यङ्गानां कल्पितत्वप्रदर्शनम्	१२०-१२१
६५	संविदस्वातन्त्र्यनिबन्धनायां भौतैकीकारपरामर्शरूप- पूजायां संविदो द्वादशधात्वम्	१२२-१२४
६६	अन्योक्तत्रयोदशरूपत्वापेक्षया संविदो द्वादशधोदयस्य निरवद्यता	१२५
६७	श्रीयोगसंचरप्रामाण्यात् संविदः तत्तद्वैशिष्ट्याश्रयणम्	१२६
६८	तदनुसारं चक्षुर्गोलकद्वयरूपान्नीषोमात्मकप्रमातृप्रमेयरूपाभ्यां षोडशाराष्टारचक्राभ्यां संकोचविकासौ	१२७-१३०
६९	योनिलिङ्गसंयोगदृष्टान्तेन उपर्युक्तदार्ष्टान्तिकपुष्टिः	१३१
७०	षोडशाराष्टारचक्रपीडनात् परप्रमातृरूपप्रकाशज्ञानस्य प्रवृत्तिः	१३२
७१	तदुभयोपरिसंस्थितसहस्रारचक्राद् ब्रह्माण्डादीनामुद्भवः	१३३
७२	षोडशारादिषु चतुर्षु चक्रेषु पञ्चबुद्धीन्द्रियाणां स्थूल- प्रमेयतया प्रस्फुरणेन क्रियाशक्त्यात्मनः सोमस्य सृष्टिसंहारकारित्वम्	१३४-१३६
७३	पञ्चभौतिके शरीरे हंसशब्दव्यपदेश्यविभोः सिसृक्षया गुह्यचक्रान्मुख्येन प्रवर्तनम्	१३७
७४	गुह्यचक्राणां स्वात्मविश्रान्तावपि सिद्धिमुक्तिलाभे साधकतमत्वम्	१३८-१३९
७५	गुह्यचक्राणीति बहुवचननिर्देशे प्रमातृप्रमेयात्माग्नीषो- मयोः समत्वं निमित्तम्	१४०
७६	प्रमेयात्मसोमस्य द्विधाभासनेन पञ्चभूतात्मकविश्वसृष्टिः	१४१-१४२
७७	कर्मन्द्रियेषु पञ्चभूतेषु च एवरूपत्वम्, तज्ज्ञानाद्योगिनो विश्वप्रभूतालाभश्च	१४३-१४४

- ७८ सृष्ट्यादिक्रमचतुष्टयस्य मातृमानमेयगतत्वेन एकैकत्रासे
द्वादशात्मकतोदयः १४५
- ७९ मेयदशायामपि एकस्याः संविदो मासराश्यादितया
द्वादशात्मकत्वं तत्तद्रूपतया सर्वत्रावभासनञ्च १४६-१४७
- ८० प्रकृतस्य क्रमनयसोदरताप्रदर्शनोपक्रमे संविदो द्वादशदेवी-
रूपतायां प्रथमं प्रमेयगतसृष्टिस्वरूपस्य आगमिकः
सृष्टिकालीत्वनिर्णयः १४८
- ८१ प्रमेयगतस्थितिस्वरूपस्य रक्तकालीत्वम् १४९
- ८२ प्रमेयगतसंहारस्वरूपस्य स्थितिनाशकालीत्वम् १५०
- ८३ प्रमेयगतानाख्यस्वरूपस्य यमकालीत्वम् १५१
- ८४ प्रमाणगतसृष्टिस्वरूपस्य संहारकालीत्वम् १५२-१५३
- ८५ प्रमाणगतस्थितिस्वरूपस्य मृत्युकालीत्वम् १५४
- ८६ शंकानिरासात् कर्मणां रोधनद्रावणस्वरूपनिर्णयपूर्वकं
प्रमाणगतसंहारस्वरूपस्य रुद्रकालीत्वं भद्रकालीत्वं वा १५५-१५८
- ८७ द्वादशकरणाणां प्रकार-स्वरूपनिर्णयपूर्वकं प्रमाणगतानाख्य-
स्वरूपस्य मार्तण्डकालीत्वनिश्चयः १५९-१६३
- ८८ कालाग्निरुद्रसंज्ञककर्तुः कल्पिताकल्पितद्वैविध्यविचार-
पूर्वकं प्रमातृगतसृष्टिस्वरूपस्य परमार्ककालीत्वनिर्णयः १६४-१६७
- ८९ प्रमातृगतस्थितिस्वरूपस्य कालाग्निरुद्रकालीत्वम् १६८
- ९० प्रमातृगतसंहारस्वरूपस्य महाकालकालीत्वम् १६९-१७०
- ९१ प्रमातृगतानाख्यस्वरूपस्य महाभैरवचण्डोग्रघोरकालीत्वम् १७१-१७२
- ९२ प्रागुक्तकलनानाम् अस्या एव विजृम्भारूपत्वाद् अस्याः
परत्वं कलनशब्दार्थस्य पञ्चविधत्वञ्च १७३-१७५
- ९३ पञ्चविधकलनाकरणात् देव्याः काली-कालसङ्क्षिणीति
व्यपदेशौ १७६
- ९४ अस्या एव मातृसद्भावसंज्ञा निशिसञ्चरोक्तवामेश्वरीति
व्यपदेशश्च १७७
- ९५ द्वादशरूपत्वेऽपि संविदः तात्त्विकैकत्वं क्रमाक्रमतीतत्वञ्च १७८-१७९
- ९६ क्रमानुप्राणितापूजायाः संविदवष्टम्भेन पूर्णत्वम् १८०

- ६७ प्राप्तावसरे मन्त्रवीर्यप्रकाशनोपक्रमेऽहंपरामर्शस्य हृदयरूपत्वम् १८७
- ६८ तस्यैव स्पन्दरूपत्वम् १८२-१८३
- ६९ तस्यैव ऊर्मिरूपत्वम् १८४
- १०० तस्यैव साररूपत्वम् १८५
- १०१ शक्तित्रितयारोहावरोहक्रमाभ्यां विश्वस्य भैरवीयस्वरूपे
भैरवीयस्वरूपाद्वा विसर्गः ततः सद्रूपता, संवित्क्रमेण
पराबीजस्योभयथा उदये सकारस्य औकारविसर्गक्रोडीकारेणा-
भिधानात् सृष्टिप्राधान्यप्रदर्शनञ्च १८६-१८८
- १०२ संवित्क्रमेणैव रेफादिबिन्द्वन्तवर्णपञ्चकरूपपञ्चपिण्डनाथस्य
व्याप्तिरुद्धारश्च १८९-१९०
- १०३ श्रीपिण्डनाथस्य संहारहृदय-हृदिति निर्देशौ १९१
- १०४ पराबीजादिविषयोऽहंपरामर्श एव प्रकाशस्य
प्रकाशत्वं मन्त्राणां हृदयात्मकं वीर्यञ्च १९२-१९३
- १०५ अहंपरामर्शात्मना वीर्येण जपस्य मन्त्ररूपत्वम् १९४
- १०६ ध्यानस्य वास्तवरूपाभिधाने बुभुक्षुमुमुक्षुभेदेन
नियतानियताकाररूपद्वैविध्यम् १९५-१९६
- १०७ मुद्रायाः वास्तवरूपाभिधानम् २००
- १०८ होमस्य वास्तवस्वरूपाभिधानम् २०१-२०२
- १०९ परस्वरूपावेशकारित्वाद् दीक्ष्यस्य दीक्षितत्वम् २०३
- ११० दृष्टान्तद्वयपुरस्कारेण भैरवतासादनोपायतया जप्यादीनां
बहुधात्वे औचित्यनिर्व्यूढिः २०४-२०८
- १११ तन्मयीभवनस्य अनुत्तरात्मप्राप्तिरूपत्वं पूर्णतया तत्र फलान्त-
रानवकाशः २०९-२१०
- ११२ यागविधिनानेन जीवन्मुक्तिलाभः २११-२१२
- ११३ अत्रार्थे विधिनिषेधतुल्यत्वोपक्षेपद्वारा श्रीमालिनीविजयाष्टादश-
पटलसंवादः २१३-२२०
- ११४ शुद्ध्यशुद्धयोः प्रकाशतानतिरिक्तत्वे वस्तुधर्मत्वाभावः २२१
- ११५ तयोः प्रमातृधर्मत्वे अशुद्धस्य वस्त्वन्तरेण शोध्यत्वे
अन्योन्याश्रयत्व-वैयर्थ्या-ऽनवस्थानेति दोषत्रयप्रसङ्गः २२२-२२४

- ११६ युक्तिबलाद् भावानां शुद्ध्यशुद्धिविभागासिद्धिः २२५-२२७.
- ११७ वैदिकीचोदनाश्रयेणैव शुद्ध्यादिविभागविनिश्चय इति पूर्वपक्षः २२८-२२९.
- ११८ वैदिकीशैवीचोदनयोर्बलाबलविचारे वैदिक्याः सर्वपुरुष-विषयतया शैव्याश्च विशिष्टविषयतया भिन्नविषयत्वेनावस्थितेः तयोस्तसर्गापवादविधिवान्यतया अर्थवादवाक्य-तया च प्रामाण्यपरीक्षणपुरःसरं संविदैकात्म्यानैकात्म्याभ्यां सर्वत्र शुद्ध्यशुद्धिविभागसिद्धिः २३०-२४०.
- ११९ अत्रार्थे श्रीमद्बीरावलिप्रामाण्यम् २४१-२४२.
- १२० मुनिभिरपि संविदैकात्म्यानैकात्म्याभ्यां शुद्ध्यशुद्धिविभागस्य परिगृहीतत्वम् २४३.
- १२१ चिदैक्यानैक्यवेदनात् शुद्ध्यशुद्ध्योः प्रमातृधर्मत्वसिद्धिः २४४.
- १२२ वस्तुधर्मत्वेऽप्यनयोर्प्रमात्रपेक्षानिबन्धनत्वम् २४५.
- १२३ अत्र शैव्या विशेषचोदनया सामान्यवैदिकचोदनाया बाध्यत्वम् २४६.
- १२४ अत्रार्थे सर्वज्ञानोत्तरादिसंवादेन शैववाक्यस्याबाध्यत्वम् २४७-२४९.
- १२५ शैवशास्त्रस्य मुख्यया वृत्त्या सर्वोत्कृष्टत्वम् तदङ्गभावेनैव शास्त्रान्तराणामनुष्ठेयत्वम् २५०-२५१.
- १२६ भेदाभेदप्रधानताभेदेन भगवतोपदिष्टवेदशास्त्रयोः क्रमेण बाध्यबाधकभावः २५२-२५३.
- १२७ पूर्वोक्ते 'न द्वैतं नापि चाद्वैतम्' इति मालिनीविजयवाक्ये श्रीभर्गशिखासंवादः २५४-२५५.
- १२८ पूर्वोक्तमालिनीवाक्यव्याकरणनीत्या सिद्धान्ते लिङ्गपूजा-जटाभस्मादि-व्रतचर्याविधानं कुलादौ तन्निषेधः त्रिकेतयोरभावप्रतिपादनम् २५६-२५८.
- १२९ क्षेत्रादिसंप्रवेशविधानम् २५९.
- १३० अन्यत्र एतन्निषेधः त्रिके विधिननिषेधाभावः २६०.
- १३१ समयदिप्रपालनोपदेशः, मतशास्त्रे तन्निषेधः २६१-२६२.
- १३२ पूर्वोक्तपरस्वरूप-लिङ्ग-नामानाञ्च परकीयस्वकीय-स्वरूपविचारः २६३-२६४.

१३३	गोत्रस्य मठिका-कुल-पदद्वयव्यपदेश्यत्वं प्रकारचतुष्टयत्वञ्च	२६५-२६६
१३४	गोत्रादिपदस्थेम आदिना धर-पल्ली-पीठो-पपीठ-मुद्रा- छुम्मेतिग्रहणे स्वसंतानाश्रयेण तादात्म्यप्रतिपत्तेश्च निबन्धनत्वम्	२६७-२६८
१३५	मतशास्त्रेषु एतन्निषेधः	२६९
१३६	साक्षादनौपयिकत्वात् क्षेत्रप्रवेशादिगोत्राद्यन्तस्य प्रस्तुते शास्त्रे विधिनिषेधाभावः	२७०-२७२
१३७	श्रील्लिकशासनप्रामाण्यात् परतत्त्वसन्निक्वष्टासन्निक्वष्टत्व- कृतम् उपायानां ग्राह्यत्वं त्याज्यत्वं च	२७३-२७४
१३८	आत्मज्ञानस्य शिवतत्त्वसाक्षात्कारे नैमित्त्यम्	२७५
१३९	तीव्रतमशक्तिपातपवित्रितस्यैव अत्र सामान्येनाधिकारः	२७६-२७७
१४०	अभिनवगुप्तस्य चात्र विशेषेणाधिकारित्वम्	२७८
१४१	शाक्तोपायस्योपसंहारः	

पंचममाह्निकम्

१.	प्राणवोपायनिरूपणप्रतिज्ञा	१
२	विकल्पसंस्कारस्य उपायान्तरनिरपेक्षसापेक्षतया द्विघात्वे क्रमेण शाक्ताणवोपाययोरवलम्बनस्य औचित्यम्	२-४
३	संविदो संस्कारानवकाशाद् विकल्पसंस्कारस्य उपायान्तरसापेक्षताया निरूपणम्	५
४	संविस्संनिकर्षविप्रकर्षकृतोपायबहुत्वस्य प्राणव एव अवकाशः	६
५	प्रकाशस्वातन्त्र्यात् प्राणादीनां जाड्येऽपि चिद्रूपत्वम्	७-८
६	अत्रार्थे त्रैशिरसागमप्रामाण्येन शैव्याः शक्तेरेव जीवपदव्यपदेश्यत्वं जीवस्य चिद्रूपतापरमार्थत्वञ्च	९-१०
७	दर्पणादिवत् तत्तदनेकाकारधारित्वेऽपि प्राणबुद्ध्यादीनां वस्तुतो चिद्रूपत्वं शुद्धत्वाद्द्विश्वरूपाविभेदित्वञ्च	११-१३

- ८ विकल्पस्य संकुचितप्रमातृव्यापारत्वाद् बुद्ध्यादीनां सर्वभावाविभेदेन अवभासाऽभावः १४-१५
- ९ शून्यप्रमातरि विकल्प्याभावाद् बुद्धिप्राणशरीरत्रयस्यैव परमार्थप्रकाशने निमित्तत्वम् १६
- १० तत्र बुद्धेर्ध्यानमयत्वस्य, प्राणस्य उच्चारारत्मकपञ्चवृत्तित्वस्य, शरीरस्य इन्द्रियविषयैकीभावेन संस्थितत्वस्य अवलम्बनेन परमार्थलाभः १७-१८
- ११ बुद्धिध्यानाद्युपक्रमे ध्यानरूपानुत्तरस्य अभिधानम् १९
- १२ तस्य हृदि स्थितत्वे तत्रैव साक्षात्कार्यत्वे त्रिशिरोमतप्रामाण्यम् २०-२१
- १३ तत्रप्राणापानोदानात्मकसोमसूर्याग्निसंघट्टरूपाद् ध्यानात् परप्रमातृतानुसंधानम् २२-२४
- १४ एतस्य परादिशक्तिरूपत्वे परा-परापरा-ऽपराशक्तीनां सृष्टि-स्थिति-संहार-तुर्यरूपैर् द्वादशदेवीरूपत्वम् २५-२६
- १५ इन्द्रियद्वादशात्मनः चक्रस्य स्ववृत्तिद्वादशकैः तत्तद्विषये सृष्ट्यादिचातूरूप्यावलम्बनेन सर्वस्य सर्वात्मकत्वाद् एकैकत्र स्वात्मध्यानसिद्धिः २७-३०
- १६ इत्थं संस्कारमात्रेणावस्थितस्यापि विश्वस्य परिक्षये स्वात्मोच्छलतः संविच्चक्रस्य प्रशाम्यद्-शान्त-शमाऽवस्थानु-संधानक्रमरूपध्यानयोगेन विश्वस्य महाचक्रेऽप्यन्ततः पूर्णलयः ३१-३४
- १७ चित्स्वाभाव्याद् विश्वस्य सर्वदा प्रलयोदयत्वे स्वसंविदि तत्प्रलयोदयध्यानेन शश्वद्भैरवीभावः ३५-३६
- १८ आनुत्तरचक्रवत् त्रिशूलादारभ्य असंख्यारसहस्रपर्यन्तं चक्राणां ध्यानोपदेशः ३७-३८
- १९ महेश्वरस्य बहुशक्तित्वस्य असंख्यारत्वे निमित्तत्वम् ३९
- २० अत्रार्थे माङ्गलशास्त्रप्रामाण्यम् ४०
- २१ प्रथमोपायरूपस्य ध्यानस्य निरूपणे श्रीशंभुनाथस्य उपदेष्टृत्वम् ४१
- २२ शास्त्रान्तरोक्तध्यानानाम् अनयैव दिशा समाश्रयणीयत्वम् ४२
- २३ प्राणवृत्तिसमुच्चारनिरूपणोपक्रमे निरानंदात् जगदा-नन्दपर्यन्तम् अनुत्तरप्रविकासोपायतया प्राणनादिवृत्तीनां

निरूपणं तत्र शंभुनाथोपदेशप्रामाण्यञ्च	४३-५१
२४ हृदयोच्चारयोगतः तत्रैव विश्रान्त्या अनुत्तरत्वलाभः	५२
२५ उपसंहारभङ्ग्या सामान्यविशेषात्मकषट्प्राणोच्चार- जन्यनिरानन्दादीनां मन्त्रव्याप्तिमुखेनाभिधानप्रतिज्ञा	५३
२६ तत्र क्रमेण इच्छाज्ञानक्रियाशक्तिसमत्वरूपे विसर्गे शूलवर्णंपरामर्शगर्भः प्रवेशः	५४-५५
२७ अप्रुष्ठादारभ्य बिन्दुनादान्तशक्तिव्यापिनीसमनाया एव सोपानमालिकाश्रयणेन ऊर्ध्वकुण्डलिनीपदसमासादने उपायत्वम्	५६
२८ श्रौन्मनसे ऊर्ध्वकुण्डलीपदे बिन्दुद्वयरूपस्य विसर्गस्य विश्रान्तिः	५७
२९ तत्र दृष्टान्तः, भैरवयामलायां विसर्गभूमौ स्वानन्दसंवित्पै समावेशोपदेशश्च	५८-५९
३० महामूल-शुक्ल-वैसर्गिकानां सकारौकारबिन्दुद्वयानाम् आपूरणयोगात् परतत्त्वे विश्रान्तेरहंपरामर्शरूपत्वमेव	६०-६१
३१ चिदात्मोच्चारोपकमे अनुत्तरविमर्शे प्रथमोल्लासरूप- चिद्विमर्शतत्पराहंपरामर्शोदयः	६२
३२ ततः षष्ठवर्जमकारादिविसर्गान्तद्वादशकलात्मना प्रमाणात्म- सूर्येण भावानां सृष्टि-स्थिति-संहाराभासनम्	६३
३३ अकारादि-बुद्धीन्द्रियादि-षोडशकलेन्दुरूपाभासितभावजातस्य बोधाम्नौ विसर्गेण अमाख्याकलामृतेन षडध्वमण्डलाहृतिरूपं संविद्देवीनां तर्पणम्	६४-६६
३४ षडध्वमण्डले अनुत्तरस्य कौलिकीशक्तिरूपविसर्गस्य कादिहान्तक्षोभाधारस्य प्रपञ्चः	६७
३५ मातृकोदये अंश-रूपेण कुलेश्वर्या सहितं कुलेशित्वं विश्वस्य तन्मयत्वञ्च	६८
३६ विसर्गनिःष्यन्दविश्रान्तिभूरूपसंजीवनीकलाश्रयेण बाह्याखिलार्चनहवनादीनां विधेयत्वम्	६९-७०
३७ शाक्तक्षोभाद्युपायजाले सर्वत्र सुधियः विसर्गभूरूप- हृदयेऽधिष्ठानम्	७१

- ३८ योगिनीहृदयात्मविसर्गोन्मेषात् अनेकोपायेषु शाक्तक्षोभस्य प्राधान्यम् ७२-७३
- ३९ योगिनीहृदयविश्रान्तस्य हानादानतिरस्कारेण स्वात्ममात्रावस्थानरूपम् अभिज्ञानम् ७४
- ४० परतत्त्वान्तःप्रवेशावतारक्रमे हेयोपादेयविभागाभावात् नाददशाश्रयणे विश्वसंहारप्ररोहभ्याम् आकाशसंहार-कुण्डलिनीबीजयोरुदयाद् आद्यवर्णद्वयोद्धारः ७५
- ४१ नरदशया संविदो विकासयोग्यताधानाद्धेतोः मातृमानमेयस्वभावचक्रस्य विश्वाभावरूपज्ञेयाभावाद् अकिंचिद्रूपत्वम् ७६
- ४२ अभावात्मज्ञेयस्य परप्रमात्रात्मवह्नौ, तस्य च शक्तिवह्नौ विलयात् क्रमशः अग्नि-शक्तिबीजयोरुद्धारः ७७
- ४३ तत्रैव विश्रामाद् योगिनः परतत्त्वान्तरनुप्रवेशसिद्धिः ७८
- ४४ संकोचविकासवत्त्वात् विमर्शस्यैव विश्रान्तिस्थानत्वम्, संकोचविकासयोश्च भैरवमुद्रानुप्रविष्टस्य योगिनः बाह्योऽपि आत्मदृष्ट्या संवित्स्पन्दतयैव तथाभासनत्वम् ७९-८०
- ४५ विशेषस्पन्दस्य औन्मुख्यशब्दव्यपदेश्यत्वम् ८१
- ४६ अहंपरामर्शानुविद्धमन्त्रमण्डलैकात्म्यात् शान्त्यादिसिद्ध्युदयः ८२
- ४७ बोधस्वातन्त्र्यसंज्ञकेन अक्षसंघेन भैरवमुद्रानुप्रवेशाक्रमेण स्वात्ममयतापादनम् ८३
- ४८ महासाहसपदाभिधेयचक्रितमुद्रानुप्रवेशेन परतत्त्वान्तःप्रवेशे संसारापकृतिसिद्धिः ८४-८५
- ४९ अत्रार्थे त्रिशिरोभैरवाद्यमग्नमप्याद् द्वादशान्तपदावधिकान् उदानबाह्यक्रमेण मन्त्रभूमिप्रवेशनात् तद्धर्मप्राप्तिः ८६-८७
- ५० पूर्णस्वात्मवृत्त्यासादनरूपमन्त्रभूमिप्रवेशनविधिनिरूपणम् ८८
- ५१ स्वात्मरूपाया कृत्स्नः नानास्वेऽपि स्वरूपे विश्रान्तेः भैरवमुद्राया अतिरहस्यत्वात् 'ख' प्रतीकमाश्रित्य व्याख्यानम् ८९-९१
- ५२ प्राणापानक्षोभापहानेन मध्यघामानुप्रवेशक्रमेण योगिनो स्वात्ममात्रनिष्ठत्वम् ९२
- ५३ खशब्दार्थस्य उच्चारोच्चारलक्षणं दशघातवत् ९३

५४	धामशब्दार्थस्यापि दशधात्वम्	६४-६५
५५	परतत्त्वान्तःप्रवेशस्य उत्तमोपायत्वम् आणवस्य प्रवेशोपायत्वञ्च	६६
५६	श्रीब्रह्मयामलप्रामाण्यात् परावाग्रूपस्य रावस्य दशात्मकत्वम्	६७-६८
५७	यथायथमुत्कृष्टोत्कृष्टरावस्वरूपाभ्यासेन पारमार्थिकस्वरूपलाभः	६६
५८	परतत्त्वान्तः प्रवेष्टुमिच्छोः आनन्दो-द्भव-कम्प-निद्रा- घूर्णिलक्षणपञ्चकानामभिधानं ततो महाव्याप्त्युदयः	१००-१०४
५९	पञ्चभिरांक्षणैरेव महाव्याप्त्युदये लक्षणान्तराणां द्विविधाणव- मलरूपत्वे तेषामनभिधानम्	१०५-१०६
६०	अत्रार्थे श्रीमालिनीविजयोत्तरसंवादः	१०७
६१	एतल्लक्षणपञ्चकमध्ये एकैकानुभवात् प्रतिनियत- चक्रेशत्वलाभात् अनुभवविशेषोदयः	१०८-११०
६२	लक्षणपञ्चकानुबंधिचक्रपञ्चकानां प्रतिनियमे श्रीत्रैशिरसमतप्रामाण्यम्	१११
६३	एतदुपेयतत्त्वस्य अव्यक्तलिङ्गशब्दव्यपदेश्यत्वे विश्वलयोदयकारणभूतसंविदो नैमित्त्यम्	११२-११३
६४	व्यक्त-व्यक्ताव्यक्ता-ऽव्यक्तभेदेन लिङ्गस्य त्रैविध्ये क्रमेण तस्य परसंविद्-मन्त्रवीर्यं-विशेषस्पन्दरूपत्वं शिव-शक्ति- नरप्रधानत्वञ्च	११४-११६
६५	फलभेदादपि लिङ्गस्य त्रिधात्वम्	११७
६६	त्रयाणां लिङ्गानाम् उत्तरोत्तरं विश्रान्तिस्थानत्वम्	११८-११९
६७	व्यक्तादिलिङ्गभेदपरिहारेण योगिनीहृदयाभिधेय- स्पन्दनात्मलिङ्गे बीजयोनिसमापत्या परसंविदावेशस्य आविष्करणीयत्वं चर्याक्रमासूत्रणञ्च	१२०-१२१
६८	आनन्दधाम्नि योगिनीहृदये सर्वदेवतागणसहितभैरवी- शक्तेः प्रथनात् विश्वस्य सर्वदेव सृष्टिसंहासपात्रतासादनम्	१२२-१२४
६९	निर्विकल्पस्वरूपपरतत्त्वान्तःप्रवेशस्य आणवोपायतयाऽभिधाने अनुत्तराभ्युपायरूपत्वस्य हेतुत्वम्	१२५
७०	आणवोपायपरे पृथगाह्निकपरिकल्पने योगिनो भेदमयत्वेऽप्यभेदरूपत्वस्य हेतुत्वम्	१२६

- ७१ ततो बाह्याकांक्षासंक्षयाद् योगिनो भैरवमुद्रानुप्रवेशात्म-
तत्त्वलाभः १२७
- ७२ उच्चारविध्यनन्तरं त्रिशिरःशास्त्रानुसारं सप्तधा करणस्य
अनिर्भज्य प्रकाशनं भाविनिरूपणप्रतिज्ञा च १२८-१३०
- ७३ वर्णतत्त्ववर्णनोपक्रमे नादस्य वर्णशब्दाभिधेयत्वम् १३१
- ७४ सृष्टिसंहारबीजद्वयेऽभिव्यज्यमानस्य स्वरयुक्तायुक्तकारादि-
सकारान्तवर्णकलापस्य मान्त्रस्य लौकिकस्य चोच्चारणात्
स्मरणाद्वा योगिनः चिदात्मताप्राप्तिः १३२-१३४
- ७५ अत्र आगमार्थसंवादः १३५
- ७६ सकलव्यवहारस्य स्मरणमूलत्वात् स्मरणस्य च आत्मसंप्राप्ति-
रूपत्वात् मन्त्रवीर्यत्वम् १३६-१३६
- ७७ व्यतिरिक्तसमयानपेक्षत्वाद् अनन्योन्मुखत्वे
सृष्टिबीजादीनां संविदैकात्म्यावाप्तौ उपायत्वम् १४०-१४१
- ७८ सृष्टिबीजस्य कन्दात् प्रभृति तत्तदाधारोल्लङ्घनक्रमेण
द्वादशान्तपर्यन्तम् अनुत्तरसंविदात्मना प्रस्फुरणम् १४२-१४५
- ७९ संहारबीजस्य हृदादिविश्रामपुरस्सरमेवोच्चारत्वम् १४६
- ८० वर्णजप्यपरायणस्य ज्ञानिनोऽनुत्तरधाम्नि प्रवेशः १४७
- ८१ दीक्षोत्तरप्रामाण्यात् नीलपीतादिवर्णपरकतया वर्णतत्त्वाभिधानम्,
तदुदयद्वारेण सर्वमन्त्राणां स्वात्मसाक्षात्कारोपायत्वम् १४८-१५१
- ८२ भौतिकस्यापि वर्णजालस्य अनुपाधौ संविद्रूपे विश्रान्तेः
ताद्रूप्यम् १५२-१५३
- ८३ गुरोःप्रामाण्याद् भेदवैचित्र्यस्योपायमात्रविषयत्वम् न
तूपेयविषयत्वम् १५४
- ८४ अनुत्तरपदप्राप्तौ उच्चारानुपायानां पाठक्रमः १५५
- ८५ पाठक्रममपहाय इहार्थक्रमावलम्बने स्थानकल्पनाद्युपायकल्पनाया
अर्किचित्करत्वम् १५६-१५८
- ८६ आह्निकार्थोपसंहारः

षष्ठमाह्निकम्

१	प्राणवाङ्मूतस्थानकल्पनाप्रमेयमिरूपणस्य प्रतिज्ञा	१
२	स्थानभेदस्य त्रैविध्ये प्राणस्य पञ्चधात्वं देहस्य द्विधात्वं बाह्यस्यैकादशविधत्वम्	२-३
३	स्थानभेदगतप्राणाभ्यविधानोपदेशे षड्विधाध्वनः प्राणे प्रतिष्ठानम्	४-५
४	अध्वनः क्रमाक्रमतया कलनस्यैव कालत्वम्	६
५	संविद्गतकालस्य कालीशब्दव्यपदेश्यत्वम्	७
६	प्राणवृत्तिरूपायाः काल्या निरावरणरूपतया प्रस्फुरणात् शून्यप्रमातृत्वं योगिपरादशात्वञ्च	८-१०
७	शून्यप्रमातुरेव बहिरौन्मुख्येन प्राणप्रमातृत्वं तस्य स्पन्दोर्मिसंज्ञित्वञ्च	११
८	अत्रार्थे भट्टकल्लटादिवचनसंवादः	१२
९	प्राणोल्लासस्य परसंविदः प्रथमपरिस्पन्दत्वं तस्य नामान्तरैर्व्यवहार्यत्वञ्च	१३
१०	प्राणवृत्तेः प्राणादिपञ्चकरूपतया व्यङ्ग्या देहस्यापि संवेतृत्वम्	१४
११	तत एव मूढचारुकादीनां देहातिरिक्तात्माभावरूपो भ्रमः	१५-१६
१२	तथावासनासद्भावासद्भावयोः क्रमेण तेषाम् अपवेक्षप्रलयाकलप्रायत्वं तत्तत्फलोपभोगोदयश्च	१७-१८
१३	आस्तिक्यवासनापेक्षया नास्तिक्यवासनाया अतिशयेन पापत्वम्	१९-२०
१४	प्राणस्याध्वनः क्रियामूर्तिभेदेन द्विधात्वम्	२१
१५	श्रीमत्त्रिशिरसुप्राणाध्यात् प्राणस्य शिखात्वरूपत्वम्	२२
१६	प्राणशिखाया मार्गान्तरखिलीकारेण मध्यधाम्नि निश्चलत्वापादनरूपबन्धेन निष्कलत्वात् शिवात्मकत्वं तत्तत्मन्त्रादिफलनियोजकत्वञ्च	२३-२७
१७	संविदि सर्वाध्वनां प्रतिष्ठानम्	२८

१८	संविदो मूर्तिक्रियात्मनाऽवभासनस्यैव अर्धत्वम्	२६
१९	तत्तत्त्वोल्लङ्घनक्रमेण शिवतत्त्वप्राप्तिकारणत्वम् अर्धवशब्दस्य प्रवृत्तिनिमित्तम्	३०
२०	श्रीनिशाचारप्रामाण्यात् संज्ञात्रितये यौगिकीप्राधान्यात् सर्वत्रात अन्वर्थत्वम्	३१-३३
२१	क्रियाभासनस्य वर्ण-मन्त्र-पदत्रितयरूपकालार्धत्वम्	३४
२२	मूर्त्यवभासनस्य कला-तत्त्व-पुरत्रितयरूपदेशार्धत्वम्	३५
२३	त्रिकद्वये स्थूल-सूक्ष्म-पररूपेण अर्ध्वनः षड्विधत्वम्	३६
२४	कालार्ध्वनः प्राणादौ प्रतिष्ठानम्	३७
२५	अत्रस्थकालस्य तत्त्वान्तर्वर्तिकालादन्यत्वं क्रियाशक्तिरूपत्वञ्च	३८
२६	विश्ववभासकारित्वादस्य ईश्वरतत्त्वरूपत्वं शिवैकात्म्यञ्च	३९
२७	मायीयप्रमातरि अस्यैव कालतत्त्वतया प्रथमम्	४०
२८	शिवादिशुद्धविद्यान्तस्य मायादिरागान्तकञ्चुक- पञ्चकतयोन्मेषः	४१-४२
२९	एषां शून्यादिप्रमातृत्वमपि तन्निमित्ताभिधानञ्च	४३-४४
३०	तत्र प्राणस्य विश्वात्मत्वनिरूपणम्	४५
३१	देहे अङ्गभेदात् प्राणस्य स्फुटास्फुटतया व्याप्तिः	४६
३२	प्राणीययत्नस्य अष्टघातत्वम्	४७-४८
३३	स्वच्छन्दशास्त्रास्मन्मतस्वारस्यात् स्वारसिकस्य प्राणीययत्नस्य कन्दात्प्रभृति, इच्छापूर्वकस्य प्राणचारस्य च हृदयात्प्रभृति संवेदनम्	४९-५१
३४	प्राणीययत्नविधाने प्रभु-शक्त्याऽऽत्मप्राणत्रयस्य सम्मिलितं हेतुत्वम्	५२
३५	स्थानभेदाद् उद्विक्तत्वभेदाच्च प्राणा-ऽऽत्म-शक्तीनां गौणमुख्यभावः	५३-५५
३६	प्रभुशक्तेः पात्रभेदात् कृत्यभेदाच्च वामा-ज्येष्ठा- रौद्रिकाभेदेन त्रैविध्यम्	५६-५७
३७	श्रीयोगचारसंवादात् सृष्ट्यादितश्चानभिज्ञानां मोक्षत्वमोचकत्वयोरसंभावः	५८-५९

- ३८ सूष्ट्यादीनां प्राणात्मककालाधीनत्वात् प्राणचारस्य
अवकाशः ६०
- ३९ सर्वजन्तूनां प्राणचारत्वे षट्त्रिंशदङ्गुलत्वे वीर्यादिषु च समत्वम् ६१-६२
- ४० अहोरात्रविभागोपक्रमे षट्त्रिंशदङ्गुलात्मप्राणचारस्य
प्राणापानरूपत्वेऽत्र सूर्यादिग्रहाणामुदयः ६३-६६
- ४१ प्रहराष्टकानां क्रमेण फलाभिधानम् ६७
- ४२ प्रहराष्टके नक्षत्राणां व्याप्यव्यापकभावेन अष्टाष्टकानां
नागादीनाञ्चोदयः ६८-७१
- ४३ दिनरात्र्योः फलभेदः ७२
- ४४ श्रीमद्दीरावलिकुलप्रामाण्यात् सायंप्रातःसंध्ययोर्
व्याप्ति-ध्यान-योगमय्या दीक्षाया मुक्तिफलत्वम् ७३-७५
- ४५ अहोरात्रविभागे मास-तिथिविभागनिरूपणम् ७६
- ४६ अहोरात्रस्य प्रकाशविश्रान्तितारतम्येन दिननिशाविभागः ७७
- ४७ वेद्यग्रहणपरत्वात् स्वात्मविश्रान्तिपरत्वाच्च प्रतिक्षणं
कल्प-निमेषरूपदिनक्षपयोरुदयः तयोस्तुल्यकक्ष्यत्वे नियमा-
भावश्च ७८-८१
- ४८ वेदित्-वेतृतया भेदद्वयेन, वेत्तुरपि द्वैविध्येन च ज्ञान-विचार-
सत्तार्थतया प्रमातुस्त्रैविध्यम् ८२
- ४९ अत्रैव जाग्रदादिस्वरूपनिरूपणञ्च ८३
- ५० वेद्यवेदकविश्रान्तिसाम्याद् रात्रिदिनयोर् विषुवदाख्यतुल्यकालत्वं
तदेकतराधिक्याच्च दिवारान्तिन्यूनाधिक्यक्रमः ८४-८६
- ५१ अन्तः प्रकाशविमर्शयोरेकतरप्राधान्यात् प्रतिप्रमातृवद् बहिरपि
प्रतिभुवनं रात्रिदिनयोर्वैशिष्ट्यम् ८७
- ५२ अत्रार्थे श्रीशंभुनाथस्य प्रामाण्यम् प्राच्यानां निषेधश्च ८८-९१
- ५३ प्राणादित्येन तत्तत्तिथ्याक्रमेण अपानचन्द्रस्य
एकैककलाह्लासक्रमेण क्षैण्यासादनात् कृष्णपक्षत्वम् ९२-९३
- ५४ अत्रार्थे श्रीकामिकासंवादः ९४
- ५५ पंचदशचान्द्रीकलानामपचये सुर-करण-कार्यैराप्यायलिप्सया
पानस्य निमित्तत्वं षोडश्या अक्षयित्वञ्च ९५-९७

५६	आमावास्यप्रातिपदतुट्यर्धयोः सम्मेलनात् कृष्णशुक्लपक्षयोर् एकतुट्यात्मपक्षसंघेर्प्रदर्शनम्	६८-६९
५७	तत्र प्रतिपदमावस्यासंघट्टात् सूर्यग्रहणम्	१००
५८	मान-मेय-मातृरूपार्केन्दु-राहुसंघट्टात् सूर्यग्रहणकालस्य तेषां चिन्मात्रत्वात् महापुण्यत्वम्	१०१-१०४
५९	शुद्धायां प्रतिपदि अपि महाग्रहणं तन्मोक्षे च विधुदूरीभावः	१०५-१०६
६०	लौकिकपारलौकिकभूयःफलत्वं पारलौकिकस्य च मोक्षभाक्त्वं ग्रहणमाहात्म्ये निमित्तम्	१०७-१०८
६१	तिथिच्छेदादीनां प्राणरेचनरोधनाभ्यां यत्नजायतनजत्वम्	१०९
६२	अपानवाहेऽपि इन्दुपरिपूरणक्रमात् प्राणसूर्यस्य प्रतितुट्यर्कैकमध्येन शुक्लपक्षगामिपञ्चदशतुट्युदयः	११०-१११
६३	अत्रैव च पूर्णिमाप्रतिपत्संभेदेनैव पक्षसंघिताद्यतिदेशः, मासनिरूपणोपसंहारः, अब्दावतारश्च	११२-११३
६४	तत्र संक्रान्तित्रितये उत्तरायणम्	११४
६५	अत्रैव विषुवत्संक्रान्तिश्च पारलौकिकत्वम्	११५
६६	संक्रान्तित्रयानन्तरभावित्वाद् दक्षिणायनस्य लौकिकसिद्धिप्रदत्वम्	११६
६७	मकरादिराशिद्वादशकस्य प्रत्येकं गर्भतादिस्ववैशिष्ट्यानुगुणफल- प्रदत्वम्	११७-११८
६८	उत्तर-दक्षिणायनयोः फलदाने यथायथम् आसन्नदूरत्वम्	११९-१२०
६९	वर्षस्य इव दिन-निशा-पक्ष-तिथि-मासादीनामपि प्रत्यङ्गुलत्वम्	१२१
७०	मासद्वादशके भाविद्वादशरूपाणामधिष्ठातृत्वम्	१२२
७१	प्रत्यङ्गुलषट्कं चैत्रादिद्वादशसंक्रान्तिवदत्र हृदि द्वादशाब्दोदयनिरूपणम्	१२३-१२५
७२	प्राणे षष्ट्यब्दोदयाभिधानम्	१२६
७३	वाह्यहोरात्रगतप्राणचारसंख्यासाजात्येन अत्रैव अहोरात्रसंकलनाप्रदर्शनम्	१२७
७४	अब्दद्वादशच्छेदसंघौ क्षणमात्रमवधानाद् योगिसिद्धिसौकर्यस्यैव एवंतिथिविभाजने प्रयोजनत्वम्	१२८

- ७५ बाह्यकामस्वरूपनिरूपणम् १२६
- ७६ मानुषात्मकाहोरात्रमानेन पित्र्याद्यहोरात्रनिरूपणम् १३०-१३३
- ७७ अत्रार्थे रौरवादिवृत्तिस्वच्छन्दशास्त्रयोश्च मतस्याङ्गीकरणम्
अन्येषामनङ्गीकरणञ्च १३४-१३७
- ७८ एतदुपजीवनेन युगादिव्यवस्थानिरूपणम्, तत्र प्रतिमन्वन्तरमेकैकेन्द्र-
संहारात् संहारचित्रताया अप्यवकाशलाभः १३८-१३९
- ७९ निरयेभ्यः अष्टःस्थितस्यापि प्रभोरुर्ध्वमपि संहारादौ स्वामित्वे
रौरवमतप्रामाण्यम् १४०-१४१
- ८० भुवनेश्वरादीनां निष्ठाया आगमे पुर्यष्टकरूपत्वं क्षये
स्रष्टृत्वञ्च १४२-१४४
- ८१ तत्तद्वर्षशतान्तक्रमेण वैष्णवादिदिनरात्रीणाम् अण्डलोपावधिका
अव्यक्तान्तं व्यवस्था १४५-१४७
- ८२ अव्यक्तानां दिनमाननिरूपणम् १४८
- ८३ अत्र श्रीकण्ठनाथप्रधानानां रुद्राणामधिकारः १४९
- ८४ ब्रह्मणः निवृत्तकर्मतया अत्रैव अवस्थानं ज्ञाने शिवीभावोऽप्यथा
सम्यङ्मुक्तेरभावात् पुनरपि श्रीकण्ठस्य सृष्टिकारित्वम् १५०-१५२
- ८५ प्रधानात् प्रभृति ईश्वरपर्यन्तम्, तत् ऊर्ध्वं नादात्मनः प्राणस्य
प्रशमनात्, यथोत्तरं वृद्धिक्रमेण तत्तत्त्वगतदिनरात्रिव्यवस्था १५३-१५७
- ८६ बिन्द्याद्यात्मिकायाः संविदोऽपि प्रशमनादत्र अंशांशिकातः
सूक्ष्मसूक्ष्मतरलयाद् दिनरात्र्योः सामनसे पदे लयः १५८-१६५
- ८७ कालस्य समनाकलात्मकत्वात् नित्यत्वे समनायाः लयाभावः १६६
- ८८ अत्र प्रलय इव सृष्टावपि विश्वस्य अवस्थानम् १६७
- ८९ वक्ष्यमाणपरिमाणोपयोगिन्या दशादिपरार्धान्तायाः संख्यायाः
क्रमेण निरूपणम् १६८-१६९
- ९० अनन्तसृष्टिप्रलयेषु अण्डचतुष्टयस्य प्राधान्यम् अन्येषां तु
गौणत्वम् १७०
- ९१ अत्र स्रष्टृसंहतुं विभागप्रदर्शनम् १७१-१७२
- ९२ शक्त्यन्तं सृष्टेरपि माहात्म्यात् तस्याः शाक्ती-
महासृष्टितया व्यपदेश्यत्वम् १७३

६३	पृथिव्यादितत्त्वप्रलये तत्त्वेस्वराणां तद्विवासिसदृशी व्यवस्था	१७४
६४	शुद्धाद्यव्यवस्थितानां परिशिवे लयः, सबभेदविषयकपरमतोल्लेखश्च	१७५
६५	एवमपवृक्तेषु पुनः सृष्टौ भुवनेश्वर्याणामधिकारः	१७६
६६	ब्रह्माद्यादिशक्तिपातस्य तत्त्वेश्वरेभ्यो ब्रह्मादिशब्दप्रवृत्तौ निमित्तत्वम्	१७७
६७	प्रकटितकृत्यैकस्य शिवस्यैव ब्रह्माविष्ण्वाद्यात्मनावभासनम्	१७८
६८	अष्टात्रिंशच्चिन्मात्रतत्त्वविश्रान्तिवशादेव नालिकादि- षष्ट्यब्दोदयान्तं लयोदययोर्वैचित्र्याभिधानम्	१७९-१८१
६९	कालशक्तेर्बाह्याभासनस्य अनैयत्यम्	१८२
१००	स्वप्नादौ च मितस्य कालांशस्य वैतत्येन, वैतत्यस्य च स्वपरदृष्टतया वैचित्र्येण भवभासनम्	१८३-१८४
१०१	क्रियावैचित्र्यशक्तिजन्मनः कालस्य प्राणवद् अपानेऽपि वैचित्र्यम्	१८५
१०२	ओग्यनुभवसिद्धतया अपानवैचित्र्यस्य तद्गतब्रह्मादेश्च योगिभिरवेद्यत्नतया यत्नसाध्यत्वम्	१८६-१८८
१०३	कार्मिकप्रामाण्यात् तत्तदधिष्ठानद्वारेणोत्पत्तिनिमित्तत्वाद् ब्रह्मादीनां बाल्यादावधिष्ठानकारित्वम्	१८९-१९०
१०४	मुक्तैरनाश्रिताधिष्ठानत्वस्य युक्तत्वादत्र अधिष्ठातृप- देशस्यौचित्यम्	१९१-१९२
१०५	अधोवक्त्रस्य द्वैतापघातकतया अपानविश्रान्ति- स्थानत्वम्	१९३
१०६	अपानोदये प्राग्वत् षष्ट्यब्दोदययोजनाविधानम्	१९४
१०७	समानस्य हार्दीनाडीषु संस्मरणे दशघात्वविधानम्	१९५
१०८	वेहे मुख्यनाडीनां तद्भेदोपभेदः समस्थितेः समानपदव्यपदेश्यत्वम्	१९६
१०९	क्रोधहर्षादिफलभेदात् नाडीनां दशघात्वम्	१९७
११०	इडापिङ्गलासुषुम्नात्मके नाडीत्रये एव सम्पन्नचारात् बाह्योऽहोरात्रे संक्रान्तीनां चतुर्विंशत्युच्यः	१९८-१९९

१११	विषुवद्वासरे रात्रौ च चतुर्विंशतिसंक्रान्तिनिरूपणम्	२००-२०४
११२	विषुवत्संक्रान्तीनां विभागचतुष्टयस्य पूर्वाह्णादिशब्दैरभिधाने व्याप्तेर्निमित्तत्वम्	२०५-२०६
११३	इतरत्र दिनह्रासवृद्धिक्रमेण संक्रान्तिह्रासवृद्धी	२०७
११४	संक्रान्तिचतुर्विंशतेरुदयाद् वर्षद्वयविकल्पनम्	२०८
११५	कालसंख्यायाः सूक्ष्मत्वे एकचारगतत्वं हेतुः	२०९
११६	अन्तःसंक्रान्तिगस्य समानस्य मुख्यत्वात् ग्राह्यत्वम्	२१०
११७	उदानगतकालनिरूपणे प्राणोदानयोर्ब्रह्मरन्ध्रवर्ति- नासिक्वद्वादशान्तो-ध्वंघामवर्तिद्वादशान्तरूपोदयस्थानभेदः	२११-२१३
११८	व्याने तु कालस्य हेतुत्रयकारणात् स्पन्दमात्रत्वम्	२१४
११९	प्राणादीनां क्रमेण सृष्ट्यादिपञ्चकृत्यकारित्वम्	२१५
१२०	वर्णोदयाभिधाने वर्ण-पद-मन्त्रोदयस्य यत्नजायत्नजतया द्विधात्वे, तत्र अयत्नजवर्णोदयस्य पर-सूक्ष्म-स्थूलतया त्रैविध्ये तत्र परवर्णोदयस्यापि द्विधात्वे परतमस्य अनाहतशब्दाभिधेयत्वं परमुपेयत्वञ्च	२१६-२१८
१२१	परतरवर्णोदयाभिधाने अकारादिह्रस्वत्रयस्योदयात् षड्त्रिंशदङ्गलत्वम्	२१९-२२१
१२२	कादिवर्णानाम् अर्णसन्ततित्वं सकारहकारयोश्च हार्णपूरणत्वञ्च	२२२-२२३
१२३	सूक्ष्मवर्णोदयोपक्रमे तस्य त्रैविध्ये सूक्ष्मसूक्ष्मवर्णोदयनिरूपणम्	२२४
१२४	तत्र सूक्ष्मस्थूलवर्णोदयनिरूपणम्	२२५
१२५	अत्रार्थे एकाशीतिपदपरामर्शक्रमतया गुरोर्मातङ्ग- शास्त्रस्य च प्रामाण्यम्	२२६-२२७
१२६	युक्त्यापि वर्णानां सुप्तिङनियमस्य अप्रयोज्यत्वे तत्तत्परामर्शविश्रान्त्या पदत्वम्	२२८-२२९
१२७	एकाशीतिपदविमर्शक्रमेण स्थूलोपायस्य परोपाये मात्राकृतः लयः	२३०
१२८	प्रत्यङ्गुलचतुष्टयं नवार्धमात्राक्रमेण षट्त्रिंशदङ्गलात्मनि प्राणचारे एकाशीत्यर्धमात्राणामुदयः	२३१

१२६	मात्राणामुदये ह्रस्वोदयानन्तरं दीर्घप्लुतव्यञ्जनानां क्रमेणोदयरूपविभागान्तरनिरूपणम्	२३२-२३३
१३०	एकाशीतिकलामध्ये क्षकारगणनया व्यर्धमात्राधिकीभवने निखिलवर्णजातस्य गर्भीकारात् क्षस्य विभुत्वम्	२३४-२३६
१३१	वर्णोदयस्य विलोमानुलोमक्रमयोः पर्यायशः भुक्तिमुक्तिफलत्वम्	२३७
१३२	सूक्ष्मपरवर्णोदयस्य निरूपणम्	२३८
१३३	अपानेऽपि एकाशीत्याद्यर्धमात्राणाम् उदये तस्य षट्त्रिंशदङ्गुलत्वम्	२३९
१३४	गुरुप्रामाण्यात् स्थूलवर्णोदयनिरूपणम्	२४०
१३५	वर्गक्रमेण वर्णानां स्थूलोदयाभिधाने मतद्वयप्रदर्शनम्	२४१-२४२
१३६	अहोरात्रमेलने प्रतिवर्गं प्राणचाराणां विभागस्य प्रदर्शनम्	२४३-२४४
१३७	षट्त्रिंशच्चषकक्रमेण वर्णानां स्थूलोदयनिरूपणम्	२४५-२४६
१३८	एकोनपञ्चाशद्वर्णवादिनां मते प्राणचारसंख्या-प्रदर्शनम्	२४६-२५०
१३९	त्रिविधवर्णोदयनिरूपणोपसंहारः	२५१
१४०	कालतत्त्वोपसंहारः	

सप्तममाह्निकम्

१	चक्रोदयनिरूपणप्रतिज्ञा	१
२	परसंवितावुपायत्वाद् अयत्नजवर्णोदयनिरूपणानन्तरं यत्नजनिरूपणौचित्यम्	२
३	अरघट्टचक्राप्रघटीयन्तीधक्कहृन्त्याभ्येन यत्नजमन्त्रो-दयरूपचक्रोदयस्य परसंविदुपायत्वसिद्धिः	३-४
४	एकयिण्डात्मनो मंत्रस्य प्रतिप्राणकारं तदानुगुण्याद् उदयस्य तत्संख्याकत्वं तत्र भागषोडशकस्थित्या-	

- धार्ष्ट्यादिकल्पनेन चतुःषष्टिभागान्तपरिमितप्राणाचारांशस्य
योगिनामभिलक्ष्यत्वम् ५-२०
- ५ एवं प्राणप्रासे कालप्रासे ज्ञानभेदप्रासे इति
संविदः पूर्णत्वम् २१-२३
- ६ संवेद्यभेदस्य संविदि भेदकत्वाभावात् कालस्य
सूक्ष्मक्षणरूपत्वात् ज्ञानस्य सौक्ष्म्यावधितया च कालस्य
ज्ञानभेदकत्वम् २४-२५
- ७ ततः स्वाभावपर्यन्तं ज्ञानस्य एकत्वम् २६
- ८ इन्द्रिया-ऽर्थ-प्रमातृसंयोगविभागावधिकत्वस्यैव ज्ञानावधित्वम् २७
- ९ प्राणगतत्वेनैव संयोगविभागितानिश्चयः २८
- १० संयोगविभागीया अभावात् संविदः
विज्ञानरूपत्वाऽभावाऽभावे संविदः पूर्णत्वम् अकालकलितत्वात्
तस्या वैतल्याद्यस्पर्शश्च २९
- ११ कालसंस्पर्शाभावात् निर्विकल्पाया अपि संवित्तेः तथातथाविमर्शेन
विकल्परूपत्वम् ३०
- १२ स्पन्दान्तरानुदयात् तथातथाविमर्शेऽपि तस्या एकत्वमेव ३१
- १३ अनित्यंवादिबौद्धमते शब्दारूपितक्रमिकविकल्पस्य
समस्तव्यवहारलोपप्रसङ्गात् खण्डनम् ३२-३५
- १४ स्वमतोक्ताद् विकल्पादेव सकलव्यवहारसिद्धिः ३६
- १५ विकल्पस्य शिवत्वप्रदायित्वे पूर्वोक्तकथनानुवादः ३७
- १६ दृष्टान्तपुरस्सरं योगिनां चक्रोदये प्राणसाम्येन
प्रतिनियतचक्रनिष्ठमन्त्रोच्चारविषयत्वनिरूपणम् ३८
- १७ प्राणसाम्यस्याविशेषात् जपहोमादीनां तुल्यविधित्वम् ३९
- १८ अत्रार्थे सिद्धामत-योगिनीकौलशास्त्रयोः प्रामाण्यम् ४०
- १९ तत्र श्री योगिनीकौलग्रन्थपाठात् योगिनो मन्त्रपदेषु
प्रतिप्राणचारं शक्तितत्त्वगप्रविभागेन जपहोमादौ
मन्त्रोदयज्ञानात् फलप्राप्तिः ४१
- २० चक्राणां प्रागुक्तविभागाश्रयेण योगिनः प्राणप्रासे प्राणसाम्येनोदिताया
विद्यायाः मन्त्रस्य च तत्तत्सिद्धिप्रदायित्वात् जपादौ योज्यत्वम् ४२-४४

- २१ मालामन्त्रादिषु समस्तस्य पदस्य प्राणसाम्येनो-
च्चारयितुमशक्यत्वात् पदांशांशिकया विभागेनोच्चारणे
तत्तज्जपसंख्यासिद्धेः सर्वत्र द्वादशाख्यादिचक्रेषु प्राणचाराणां
सषट्छतासहस्रैकविंशतित्वम् ४५-५१
- २२ चक्रोदयनिरूपणोपसंहारः ५२
- २३ प्राणचारोदयानुसारं चक्राणामुदये तस्य प्रवेशैकात्म्य-
निर्गमलक्षणे त्रैविध्ये मध्यमोदयस्य श्रेष्ठत्वम् ५३-५४
- २४ अत्रार्थे श्रीमद्विंशतिकत्रिकशास्त्रस्य प्रामाण्यात्
मन्त्रविद्याचक्रोदयविदः क्षिप्रं सिद्धिभाक्त्वम् ५५-५६
- २५ आरुरुक्षवे योगिने शक्तितत्त्वगतैकैकपिण्डाक्षरमन्त्र-
जपस्य विधिर् विभागशून्यबह्वक्षरमन्त्रादिजपस्य च निषेधः ५७-५८
- २६ चक्रोदयांशेष्वपि प्रवेशादित्रैविध्याद् अहोरात्रस्य त्रिंशस्त्रिंशः
विभागे क्रमेण कालस्य अर्धोदयः प्रवेशादित्रिकस्य द्व्यंशोदयश्च ५९-६१
- २७ कालाध्वनः पारम्पर्येण षडध्वनश्च चित्यामवस्थानम् ६२
- २८ अतो विश्वसृष्टिसंहारयोः संविदधीनत्वम् ६३
- २९ अत्रार्थे श्रीमालिनीतंत्रप्रामाण्यम् ६४
- ३० प्राणस्य देहाविष्टत्वाद् देहनिष्ठतया स्मरणम् ६५
- ३१ चिदादीनामन्त्यस्थूलताया नाडीरूपताङ्गीकारे देहसन्तानत्वम् ६६
- ३२ अत्रार्थे स्वतन्तुव्याप्तपलाशपत्न्यायेन श्रीस्वच्छंदशास्त्रसंवादः ६७
- ३३ देहस्य त्रिप्रकारप्रमाणावच्छिन्नत्वम् ६८-६९
- ३४ तत्र प्राणप्राधान्येऽपि विश्वसृष्टिसंहारादिषु
अपानवायुक्रमात् प्राग्वद् वैचित्र्यम् ७०
- ३५ अनुभवदृशा चक्रोदयोपसंहारः

अथ

श्रीतन्त्रालोके ।

श्रीमन्महामाहेश्वराचार्यवर्यश्रीमद्भिनवगुप्तविरचिते
श्रीराजानकजयथाचार्यकृतोद्योताभिल्यविवरणोपेते

चतुर्थमाह्निकम् ।

यो दुर्विकल्पविघ्नविध्वंसे सद्धिकल्पगणपतिताम् ।
बहति जयताञ्जयन्तः स परं परमन्नवीर्यात्मा ॥

इदानीं शांभवोपायानन्तरं क्रमप्राप्तं शाक्तो-
पायं कथयितुमपरार्धेन प्रतिजानीते

अथ शाक्तमुपायमण्डलं

कथयामः परमात्मसंविदे ॥ १ ॥

‘उपायमण्डलम्’ इति विकल्पसंस्क्रिया-
दीनामानैक्यात् ॥ १ ॥

तत्र प्रथममनुजोदेशोदिष्टां विकल्पसंस्क्रियां
तावदभिधातुमुपक्रमते

अनन्तराह्निकोक्तेऽस्मि-
न्स्वभावे पारमेश्वरे ।

प्रविविक्षुर्विकल्पस्य

कुर्यात्संस्कारमञ्जसा ॥ २ ॥

‘अस्मिन्स्वभाव’ इति निर्विकल्पैकरूपे,
तेनास्य शांभवोपाय एव विश्रान्तिः, इत्यावे-
दितम् । संस्कारमिति – पौनःपुन्येन श्रुतचि-
न्तादिवशात् अस्फुटत्वादिक्रमेण स्फुटतमत्वा-
द्यापत्तिपर्यन्तं गुणान्तराधानं, येन निर्विकल्प-
स्वरूपानुप्रवेशो भवेत् । अञ्जसेति शीघ्रम्,
अन्यथा हि विरुद्धविकल्पान्तरोत्पादात् संस्क-
रस्य प्ररोहो न स्यात् ॥ २ ॥

ननु ज्ञानस्य क्षणिकत्वे सर्वेषामविवादः –
तद्विकल्पस्यापि ज्ञानरूपत्वेन क्षणिकत्वात्,
उत्पादसमनन्तरमेव अन्तर्हितस्वरूपस्य कथं

नाम संस्कारः प्ररोहमियात्, स हि स्थिरे
स्यात्, यथा - तिलादौ सुमनोभिः, तत् कथ-
मेतदुक्तम् ? इत्याशङ्क्याह

विकल्पः संस्कृतः सूते

विकल्पं स्वात्मसंस्कृतम् ।

स्वतुल्यं सोऽपि सोऽप्यन्यं

सोऽप्यन्यं सदृशात्मकम् ॥ ३ ॥

इह यथा - नीलविकल्पान्नीलविकल्पस्यैव उ-
त्पादो, न पीतविकल्पस्य, तथैव अस्फुटत्वेऽपि
स्फुटीभावाय भाव्यमानत्वात् भ्रश्यदस्फुटत्वा-
द्यापत्तेः आहितसंस्कारो विकल्पः स्वात्मवत्
संस्कृतमेव विकल्पान्तरं जनयेत् - कारणानुरू-
पेणैव हि प्रायः कार्यस्योत्पादो भवेत्, इति
भावः । एवं विकल्पान्तरेष्वपि ज्ञेयम् । सोऽपि
इति संस्कृताद्विकल्पाज्जातो द्वितीयः, सोऽप्यन्य-
मिति तृतीयः, पुनः सोऽप्यन्यमिति चतुर्थः । अत्र

स्वतुल्यत्वस्य संबन्धसहिष्णुत्वेऽपि 'सदृशात्म-
कम्' इत्युक्त्या दूरदूरत्वेऽपि विकल्पमालायाः
सादृश्यस्य न काचिद्धानिः, इत्यावेदितम् ॥३॥

ननु एकस्मात् संस्कृताद्विकल्पात् यदि ता-
दृशस्यैव द्वितीयस्योत्पादः तदास्तां, तृतीयादेः
पुनरेवमेवोत्पत्तावानर्थक्यं स्यात्, विशेषे वा
सादृश्यस्य हानिः? इत्याशङ्क्याह

चतुर्ष्वेव विकल्पेषु

यः संस्कारः क्रमादसौ ।

अस्फुटः स्फुटताभावी

प्रस्फुटन्स्फुटितात्मकः ॥ ४ ॥

स्फुटताभावीति स्फुटनयोग्यः, प्रस्फुटन्निति
उद्गच्छत्स्फुटत्वः, स्फुटितात्मक इति सिद्धस्फु-
टत्वः, क्रमादिति अभ्यासातिशयतारतम्यात्,
अत एव अत्र यथायथमतिशयदर्शनात् नान-
र्थक्यं, नापि सादृश्यस्य हानिः— विसदृशस्य

प्रत्ययान्तरस्यानुत्पादात्, आद्य एव हि सं-
स्कारो यथायथमभ्यासातिशयात् प्ररोहमुपगत
इत्येवमुक्तम् ॥ ४ ॥

न च इयानेव अस्य संस्कारः संभवेत् ? इत्याह

ततः स्फुटतरो याव-

दन्ते स्फुटतमो भवेत् ।

तत इति चतुर्भ्योऽनन्तरम् ॥

ननु अभ्यासातिशयतोऽपि अस्फुटत्वादिरूपो
विकल्पः कथं शीघ्रमेव स्फुटताभाव्यादिरूपता-
मेति ? इत्याशङ्क्याह

अस्फुटादौ विकल्पे च

भेदोऽप्यस्त्यान्तरालिकः ॥ ५ ॥

भेद इति विशेषः, आन्तरालिक इति मध्य-
वर्ती, तथाहि अस्फुटस्फुटताभाविनोरन्तराले
भ्रश्यदस्फुटत्वः, एवमीषत्प्रस्फुटत्वः अङ्कुरित-

स्फुटितत्वः आसूत्रितस्फुटतरत्वः उद्गच्छत्स्फुट-
तमत्वश्चेति ॥ ५ ॥

ननु एवं-कृते सति किं स्यात्? इत्याशङ्क्याह

ततः स्फुटतमोदार-

ताद्रूप्यपरिवृंहिता ।

संविदभ्येति विमला-

मविकल्पस्वरूपताम् ॥ ६ ॥

ततो—यथोक्तात् संस्काराद्धेतोः, स्फुटतमम्,
अत एव उदारं—निर्विकल्पकसमानकक्ष्यतया
महत्, यत्ताद्रूप्यं—विकल्पकत्वं तेन परिवृंहि-
ता—संस्कारान्तरनिरपेक्षीकृता सती, विकल्प-
रूपा संवित्, विमलां—संकोचकलङ्कापहस्त-
नेन शुद्धामविकल्पस्वरूपतामभ्येति—पूर्णावि-

पं० १ क० पु० विमला सन्निकल्पेति पाठः ।

पं० ११ क० ग० पु० संस्कारान्तरनिरपेक्षा सतीति, विमला इति
च पाठः ।

पं० १२ क० पु० कलङ्कापहानेन शुद्धा सविकल्पस्वरूपतामभ्येति
पूर्णाविकल्पज्ञानतयेति पाठः ।

कल्पज्ञानमयतया परिस्फुरतीत्यर्थः । अतश्च
 'विकल्पमात्रे एव न विश्रान्तव्यम्' इत्यपि
 अनेन उक्तम्, यदाहुः

‘परमार्थविकल्पेऽपि नावलीयेत पण्डितः ।

को हि भेदो विकल्पस्य भुमे वाप्यथ वाभुमे ॥’

इति ॥ ६ ॥

एतदेव प्रकृते योजयति

अतश्च भैरवीयं यत्-

तेजः संवित्स्वभावकम् ।

भूयो भूयो विमृशतां

जायते तत्स्फुटात्मता ॥ ७ ॥

अतो – विकल्पसंविद् एव तत्तत्संस्कारबला-
 दविकल्पसंविद्रूपतया परिस्फुरणाद्धेतोः, यन्नैर-
 वीयं ज्ञानक्रियाख्यं संवित्स्वभावं तेजः तद्रूप
 एव 'अहमिति' भूयो भूयः अस्फुटत्वादिक्रमेण
 उद्गच्छत्स्फुटतमत्वाद्यापत्तिपर्यन्तेन परामृशतां

तीव्रतीव्रशक्तिपातवतां महात्मनां, तस्य परामृ-
श्यस्य संविदात्मकस्य भैरवीयस्य तेजसः स्फु-
टात्मता जायते—शांभवावेशवशेन तत्साक्षा-
त्कारो भवतीत्यर्थः ॥ ७ ॥

ननु संविदः प्रमात्रेकरूपत्वात् परामर्शकत्व-
मेव युज्यते, न परामृश्यत्वं, तथात्वे हि नीला-
दिवत् अस्या जाड्यं प्रसज्येत्? इत्याशङ्कां
दर्शयति

ननु संवित्पराङ्मूर्ष्टी

परामर्शमयी स्वतः ।

परामृश्या कथं ताथा-

रूप्यसृष्टौ तु सा जडा ॥ ८ ॥

ताथारूप्येति परामृश्यत्वस्येत्यर्थः ॥ ८ ॥

एतदेव समाधत्ते

उच्यते स्वात्मसंवित्तिः

स्वभावादेव निर्भरा ।

नास्यामपास्यं नाधेयं

किंचिदित्युदितं पुरा ॥ ९ ॥

इह स्वात्मरूपा संवित् तावत् अतिरिक्तस्य
अपेक्षणीयस्याभावात् स्वत एव निर्भरा नान्या-
काङ्क्षेति, नित्योदितत्वात् अस्यां स्वात्मसंविक्तौ
न किंचिदस्फुटत्वादि अपास्यं, नापि स्फुटतम-
त्वादि आधेयमिति । पुरा – अनुपायाह्निके

‘अत्र तावत्क्रियायोगो नाभ्युपायत्वमर्हति ।’

इत्यादिनोक्तम् । यदभिप्रायेणैव अतो बाह्यैरपि

‘नापनेयमतः किंचित्प्रक्षेप्तव्यं न किंचन ।

द्रष्टव्यं भूततोद्भूतं भूतदर्शी विमुच्यते ॥’

इत्याद्युक्तम् ॥ ९ ॥

ननु यद्येवं तत् इयान् अस्फुटत्वादिरूपः
संविदः कुतस्त्योऽयं स्फारः? इत्याशङ्क्याह

किं तु दुर्घटकारित्वात्-

स्वाच्छन्द्यान्निर्मलादसौ ।

स्वात्मप्रच्छादनक्रीडा-

पण्डितः परमेश्वरः ॥ १० ॥

किं पुनर्, असौ परमेश्वरः परः प्रकाशः—
स्वरूपगोपनात्मकदुर्घटकारित्वलक्षणात् शुद्धा-
त् स्वाच्छन्धात् हेतोः, परप्रमात्रेकस्वभावस्या-
पि स्वात्मनः प्रच्छादनं—ग्राह्यग्राहकाद्युल्लासा-
त्तथात्वेनाभासनं, सैव क्रीडा—प्रतिनियतफ-
लाननुसंधानेन प्रवृत्तिः, तत्र पण्डितः—प्रवीण
इत्यर्थः । इयमेव हि तस्य स्वातन्त्र्यरूपा माया-
ख्या शक्तिः—यदनावृतमपि स्वं रूपमावृतत्वे-
नैव आभासयति, यतोऽयमियान् ग्राह्यग्राहका-
द्यात्मा भेदावभासः ॥ १० ॥

तदाह

अनावृत्ते स्वरूपेऽपि

यदात्माच्छादनं विभोः ।

सैव माया यतो भेद

एतावान्विश्ववृत्तिकः ॥ ११ ॥

एवमस्य विश्वरूपतयावभासनमेव द्वैतमु-
च्यते, यद्वशादयं दुरन्तः संसारबन्धः, तदपास-
नायैव च अयं परामर्शो – यत् संविदेव पुनः पुनः
परामृश्यमाना स्फुटतामियात् इति ॥ ११ ॥

तदाह

तथाभासनमेवास्य

द्वैतमुक्तं महेशितुः ।

तद्व्यापासनेनायं

परामर्शोऽभिधीयते ॥ १२ ॥

तद्व्यापासनेति – कार्यकारणयोरभेदोपचारात्

॥ १२ ॥

ननु इह 'नहि भातमभातं भवति' इति
सर्वेषामविवादः, देहनीलादि चेदं भेदेनावभा-

सते, तत् कथमुक्तं 'तदपासनेन संविद एव
अवभासो भवेत्'? इत्याशङ्कामपाकर्तुं विकल्प-
संस्क्रियानन्तर्येण अनुजोदेशोद्दिष्टं तर्कतत्त्वमव-
तारयति

दुर्भेदपादपस्यास्य

मूलं कृन्तन्ति कोविदाः ।

धारारूढेन सत्तर्क-

कुठारेणेति निश्चयः ॥ १३ ॥

बन्धैक्रकारणत्वात् दुष्टो योऽसौ ग्राह्यग्राहका-
द्यात्मा भेदः, स एव दुरुन्मूल्यत्वात् पादपः,
तस्य अस्य अनुभूयमानस्य, कोविदाः प्रत्यभि-
ज्ञातस्वात्मानः, सन्—साक्षात्तत्त्वनिष्ठः, अत
एव तर्कान्तरविलक्षणो योऽसौ परां कोटिं प्राप्त-
स्तर्कः—शुद्धविद्यांशस्पर्शपवित्रिताया बुद्धेरुदी-
यमानः स्वात्मप्रत्यभिज्ञापनपररूपः, स एव
समुत्तेजितधारः कुठारः, तेन मूलम्—अख्या-

तिलक्षणं कारणमेव कृन्तन्ति, यथास्य* पूर्णप-
रसंविन्मात्रख्यातेः पुनरुत्थानमेव न भवेत्,
इत्ययं निर्णयः, स एव हि महात्मनां देहाद्या-
लोचनेन यथायथमभ्यासातिशयात् विकल्पशु-
द्धिमादधानः, परां काष्ठामुपागतः सन्, भाव-
नात्मकतां यायात्, येन अस्फुटमपि संविद्रूपं
स्फुटतामासादयेत् ॥ १३ ॥

अत आह

तामेनां भावनामाहुः

सर्वकामदुघां बुधाः ।

स्फुटयेद्वस्तु यापेतं

मनोरथपदादपि ॥ १४ ॥

यस्तर्कः, तां भावनामाहुः, इति विधीयमान-
लिङ्गानुवेधः तर्क एव हि परां काष्ठामुपगतो
भावनेत्युच्यते, तदुक्तम्

* अस्य पादपरूपकारणस्य, संविन्मात्रख्यातेः हेतोः इत्यन्वयः ।

पं० ३ क० ख० पु० देहाद्यनालोचनेनेति पाठः ।

पं० ५ ख० पु० भावनात्मिकां यां यायादिति पाठः ।

पं० ९ क० पु० तदेतां भावनामिति पाठः ।

‘तदेव परमं ज्ञानं भावनामयमिष्यते ।’

इति । अत एव एनामित्यन्वादेशेनास्य कथनं,
तस्यां च परिनिष्पन्नायामभीप्सितफलावाप्तिर्भ-
वेत् इत्युक्तं — सर्वकामदुघामिति, तदुक्तम्

‘मुहूर्तादेव तत्रस्यः समाधिं प्रतिपद्यते ।

तत्रापि च मुनिष्पन्ने फलं प्राप्नोत्यभीप्सितम् ॥’

इति । या भावनैव हि मनोरथादपि अपेतं —
स्वतन्त्रविकल्पानामपि अविकल्प्यत्वादगोचरं,
वस्तु — पारमार्थिकं परप्रमात्रेकलक्षणं संविद्रूपं,
स्फुटयेत् — अविकल्पवृत्त्या साक्षात्कुर्यात्, यन्म-
हिम्ना किं नाम न योगिनः सिद्धयेत् ॥ १४ ॥

अतश्च ‘इदमेव उत्तमं योगस्याङ्गम्’ इत्य-
स्मद्दर्शने उच्यते, इत्याह

श्रीपूर्वशास्त्रे तत्प्रोक्तं

तर्को योगाङ्गमुत्तमम् ।

हेयाद्यालोचनात्तस्मा-

त्तत्र यत्नः प्रशस्यते ॥ १५ ॥

मार्गे चेतः स्थिरीभूतं
हेयेऽपि विषयेच्छया ।
प्रेर्य तेन नयेत्ताव-

द्यावत्पदमनामयम् ॥ १६ ॥

यद्यपि

‘प्राणायामस्तथा ध्यानं प्रत्याहारोऽथ धारणा ।
तर्कश्चैव समाधिश्च षडङ्गो योग उच्यते ॥’

इत्यादिनीत्या तर्कस्य प्राणायामादिभिर्योगा-
ङ्गत्वे साम्यं, तथापि हेयाद्यालोचनात् असौ
उत्तममन्तरङ्गं योगस्याङ्गं, तर्केण हि ‘इदं हेय-
म्, इदमुपादेयम्’ इति विचारयन् योगी
झटित्येव तत्त्वज्ञो भवेत्, तदुक्तम्

‘ऊहोऽन्तरङ्गं योगस्य तेन चाध्वन्यवस्थितेः ।
साधारणोऽप्यसौ मुक्तेर्भूयसोपकरोति हि ॥’

इति । तथा

पं० १३ क० ख० पु० तेनाध्वन्यव्यवस्थितेरिति पाठः ।

पं० १४ क० पु० असौ मुक्तो भूयसेति पाठः ।

‘स्वसिद्धान्ताविरुद्धेन यस्तर्केण विचारयेत् ।
धर्मज्ञानापवर्गार्थं स तत्त्वं वेद नापरः ॥’

इति, अतश्च – अत्रैव मुख्यया वृत्त्या यतित-
व्यम् इत्युक्तं ‘तस्मात्तत्र यत्नः प्रशस्यते’ इति,
तत्र हि कृतप्रयत्नो योगी सांख्यादिशास्त्रान्तरो-
दिते हेये मोक्षोपायलक्षणे मार्गे ‘ममेदमेव
आकाङ्क्षणीयं तत्त्वम्’ इत्याद्यभिमानोदयात्
स्थिरीभूतमपि चेतः, तेन तर्केण प्रेर्य – ततो
हेयान्मार्गात् पराङ्मुखीकृत्य, तावन्नयेत् – उपादे-
ये मार्गे विश्रामयेत्, यावत् पदमनामयं – सर्वो-
त्तीर्णपरमकाशात्मतया प्रस्फुरेदित्यर्थः ॥१५॥१६॥

अत्र च विषमत्वात् स्वयमव पदचतुष्टयं
व्याचष्टे

मार्गोऽत्र मोक्षोपायः स
हेयः शास्त्रान्तरोदितः ।

पं० ८ क० पु० प्रेर्यतया हेयत्वं तन्मार्गस्येति पाठः ।

पं० १० ख० पु० मायोत्तीर्णेति पाठः ।

विषिणोति निबध्नाति

येच्छा नियतिसंगतम् ॥ १७ ॥

रागतत्त्वं तयोक्तं यत्

तेन तत्रानुरज्यते ।

शास्त्रान्तरोदितस्य मार्गस्य हेयत्वं प्रागेवोप-
पादितम्, इति नेह पुनरायस्तं 'षिञ् बन्धने'
इत्यस्य विपूर्वस्य अचि विषयशब्दः, तेन वि-
षयरूपा बन्धयित्री येयमिच्छा - 'इदमेव मे
स्यात्' इत्यादिरभिमानविशेषः, तथा नियति-
संगतं रागतत्वमुक्तं सामान्येन, सर्वविषयम-
भिलाषमात्रं हि रागतत्वस्य रूपं, तदेव निय-
तविषयतयोद्यत् नियतितत्त्वस्य, इति तद्युक्तं
रागतत्वमस्य अभिधेयम्, यत् - यस्माद्धेतोः
तत्र नियतेः हेये मार्गे तेन रागेण चेतोऽनुर-

पं० २ क० पु० नियतसंगमादिति पाठः ।

पं० ३ क० पु० तयोक्तं तदिति पाठः ।

पं० ९ क० पु० नियतसंगमादिति पाठः ।

पं० १३ क० पु० तत्त्वस्याभिधेयमिति पाठः ।

३

ज्यते – स्थिरीभवेत् इत्यर्थः । ननु सर्वत्रैव अन्यत्र

‘ गुरुदेवाग्निशास्त्रस्य ये न भक्ता नराधमाः ।
 असद्युक्तिविचारज्ञाः शुष्कतर्कावलम्बिनः ॥
 भ्रमयत्येव तान्माया ह्यमोक्षे मोक्षलिप्सया । ’

इति । तथा

‘ हेतुशास्त्रं च यल्लोके नित्यानित्यविडम्बकम् ।
 वादजल्पवितण्डाभिर्विवदन्ते ह्यनिश्चिताः ॥
 हेतुनिष्ठानि वाक्यानि वस्तुशून्यानि सुव्रते ।
 ज्ञानयोगविहीनानि देवतारहितानि तु ॥
 धर्मार्थकाममोक्षेषु निश्चयो नैव जायते ।
 अज्ञानेन’ निबद्धानि त्वधर्मेण निमित्ततः ॥
 निरयं ते प्रयच्छन्ति ये तत्राभिरता जनाः । ’

इत्यादिना भगवतास्य तर्कस्य निन्दां विदधता
 अधमत्वमवद्योतितम्, यदभिप्रायेणैव तद्वेद-
 कस्य गुरोरपि परिहार्यत्वमुक्तम्, यदुक्तम्

‘ तार्किकं न गुरुं कुर्यात्..... । ’

इति । तथा

‘तार्किके वधबन्धनम् । ’

इति । एतदनुवेधेनैव अभियुक्तैरपि

‘ वस्तुनिर्णयशून्याभिर्बोधिताभिः परस्परम् ।

अभिमानैकसाराभिर्जिहीमस्तर्कबुद्धिभिः ॥ ’

इत्याद्युक्तम्, तत् कथमस्य इहोत्तमत्वमुक्तम्, एवं हि श्रुतिविरोधः स्यात्, न च उभयत्रापि एकस्यैव प्रामाण्यकारणस्य सद्भावात् एकत्रापि अप्रामाण्यमुद्भावयितुं शक्यम्, इति किमत्र प्रतिपत्तव्यम् ? विषयभेदोऽत्र प्रतिपत्तव्यो, येन सर्वं स्वस्थं स्यात्, द्विविधो हि तर्कः — कश्चिद्धि वस्तुनिर्णयशून्यश्छलादिप्रधानः परपराजयमात्रपर्यवसानो जल्पप्रायः, कश्चित् हेयोपादेयविवेककारितया वस्तुनिर्णयफलः छलादिशून्यो वादप्रायः, तत्राद्यस्य वस्तुनिर्णयशून्यत्वात् गर्हणीयत्वम्, अत एव

‘ वस्तुशून्यानि । ’

इति । तथा

‘ निश्चयो नैव जायते । ’

इत्याद्युक्तम्, अत एव तद्वेदकानामपि वस्तुज्ञ-
त्वाभावात् परिहार्यत्वमभिहितम्, यस्तु हेयाद्या-
लोचनेन वस्तुपरिशुद्धिमादधानो हेयमपहाय
उपादेये विश्रामयेत् स परमुत्तमं योगस्याङ्गम्,
इति न कश्चिद्दोषः, तत् आस्माकः सत्तर्को, दर्श-
नान्तरीयस्त्वसत्तर्कः — इति विभागः ॥ १७ ॥

ननु स्वार्थतत्परो लोकः स्वयमेव अनपेक्षित-
शास्त्रो हेयमपहातुमुपादेयं च उपादातुं प्रवर्तते,
नहि बुभुक्षितस्याशने मलिनस्य वा स्नाने शास्त्र-
मुपयुज्यते, तत्किम् अत्र तर्केण ? इत्याशङ्क्याह

यथा साम्राज्यसंभोगं

दृष्ट्वादृष्ट्वाथबाधमे ॥ १८ ॥

भोगे रज्येत दुर्बुद्धि- स्तद्वन्मोक्षेऽपि रागतः ।

यथा खलु अज्ञः कश्चन — हेयोपादेयविवेकम-
जानानः, साम्राज्यसंभोगं सम्यगुपभोगयोग्य-
तया परिज्ञाय अपरिज्ञाय वा, अधमे — दुर्गत-
जनोपभोग्ये, भोगे रागतो रज्येत — चिरतरप्र-
रूढप्राक्संस्कारपरिपाकवशात् आसक्तो भवेत्,
तथैव साक्षान्मोक्षमपहाय असन्मोक्षेऽपि, इति
वाक्यार्थः, तेन हेयहानाय उपादेयोपादानाय
च अवश्यं तर्कस्योपयोगः, इति युक्तमुक्तम्
'तर्को योगाङ्गमुत्तमम्' इति ॥ १८ ॥

ननु स्वभावत एवायं सर्वो जनस्तत्तद्दर्शना-
सक्तः स्यात् यदभिप्रायेण

पं० ५ ख० पु० परिज्ञाय परिज्ञाय इति, क० पु० तथा परिज्ञाय
अधमे भोगे रज्यते दुर्गतजनोपभोगे रागतश्चिरप्ररूढे इति एवं-विधः
पाठः ।

पं० ७ क० पु० संस्कारवशादितीबान् पाठः ।

‘रिक्तस्य जन्तोर्जातस्य कार्याकार्यमपश्यतः ।
विलब्धा वत केनामी सिद्धान्तविषमग्रहाः ॥’

इत्यादि अन्यत्रोक्तं, तत् तदुचित एव मोक्षोऽपि
अस्य भवेत्, इति कोऽयं रागो नाम? इत्या-
शङ्क्याह

स एवांशक इत्युक्तः

स्वभावाख्यः स तु स्फुटम् ॥१९॥

सिद्ध्यङ्गमिति मोक्षाय

प्रत्यूह इति कोविदाः ।

स—राग, एव हि ‘स्वभावाख्योऽंशक’ इत्या-
गमेषूक्तम्, तथाहि श्रीस्वच्छन्दशास्त्रे

‘अंशकं षड्विधं देवि कथयाम्यनुपूर्वशः ।’

इत्युपक्रम्य

‘भावांशकः स्वभावाख्यः पुण्यपातांश एव च ।’

इत्युद्दिश्य

पं० १ क० ख० पु० कार्याकार्यमजानत इति पाठः ।

पं० २ क० ख० पु० विषयाग्रहा इति पाठः ।

पं० १४ क० पु० पुण्यपातांश इति पाठः ।

‘ स्वभावश्च भवेच्छेष्टा कथयाम्यनुपूर्वशः ।
 ब्रह्मांशो वेदभक्तस्तु रुद्रांशं च निबोध मे ॥
 रुद्रभक्तः सुशीलश्च शिवशास्त्ररतः सदा ।’

इत्यादिना असौ लक्षितः । ननु यद्येवं तत्
 सर्वोऽयं जनः स्वभाववशादेव स्वोचितं मोक्ष-
 मासादयेत्, इति को नाम अस्य हेयोपादेयवि-
 भागः? इत्याशङ्क्याह ‘ स तु ’ इत्यादि, स—
 एवं-विधः स्वभावः पुनः स्फुटम्

‘ पौरुषं चैव सांख्यानाम्..... ।’

इत्याद्यागमप्रमाणसिद्धत्वेन अपरिम्लानतया
 तत्तत्त्वोचितभोगात्मिकायाः सिद्धेरङ्गमपि

‘ स्थान्युपनिमन्त्रणे सङ्गस्रयाकरणं पुन-
 रनिष्टप्रसङ्गात् ।’ (यो० सू० ३-९१)

इत्याद्युक्तिवन्मोक्तुं विघ्न इत्यागमज्ञाः, एवं-
 स्वभावो हि तत्तत्त्वावासिलक्षणां सिद्धिमेव मु-

पं० ६ ख० पु० नाम तस्येति पाठः ।

पं० ९ ख० पु० पुरुषमिति पाठान्तरं च ।

पं० ११ क पु० तद्वत्त्वोचितेति पाठः ।

क्तिमभिमन्यते, इति मुक्त्याभासरूपायां हे-
यायां तस्यामेव विश्रान्तः ॥ १९ ॥

एवमेवंस्वभावत्वादेव साक्षान्मोक्षोपायमप-
हाय अन्यत्रासक्तो भवेत्, इत्याह

शिवशासनमाहात्म्यं

विदन्नप्यत एव हि ॥ २० ॥

वैष्णवाद्येषु रज्येत

मूढो रागेण रञ्जितः ।

ननु असौ साक्षान्मोक्षोपायतया शिवशास-
नस्य प्रभावातिशयं चेज्जानीते किमित्यन्यत्र
आसक्तो भवेत् ? इत्याशङ्क्याह

यतस्तावति सा तस्य

वामारख्या शक्तिरैश्वरी ॥ २१ ॥

पाञ्चरात्रिकवैरिञ्च-

सौगतादेर्विजृम्भते ।

तावतीति – तत्तन्नियतसिद्धिमात्रप्रदे, वामा-
ख्येति

‘ वामा संसारवमनात्..... ’

इत्याद्युक्त्या संसाराविर्भाविका तिरोधानशक्ति-
रित्यर्थः, वैरिञ्चाः – ब्रह्मवादिनः ॥ २१ ॥

ननु शिवशासनमाहात्म्यमजानन् चेदन्यत्र
आसक्तो भवेत् तत् भवतु नाम, को दोषो,
जानन् पुनः कथमेवम् ? इत्याशङ्क्याह

दृष्टाः साम्राज्यसंभोगं

निन्दन्तः केऽपि वालिशाः ॥ २२ ॥

न तु संतोषतः स्वेषु

भोगेष्वशीःप्रवर्तनात् ।

इह खलु केऽपि वालिशप्राया अत्युत्कृष्टतया
स्पृहणीयत्वेन परिज्ञायापि साम्राज्यसंभोगं वा-
लिशत्वादेव निन्दन्तो दृष्टाः, न पुनः संतुष्टत्वात्,

तेषां हि भोगाभिलाषस्य दूरापास्तत्वात् तन्नि-
 न्दायामौचित्यमित्याशयः, वालिशानां पुनः सं-
 तोषस्तावन्नास्ति, यतः—स्वेषु अधमेषु भोगे-
 ष्वपि 'पुनः पुनरेतत् स्यात्'—इत्येवंरूपमाशी-
 र्वादं प्रवर्तयन्ते—भोगाभिलाषस्यानपास्तत्वात्,
 एवं विदन्तोऽपि शिवशासनमाहात्म्यं मूढाः
 तन्निन्दामारभमाणा अन्यत्रासक्ता दृश्यन्ते,
 यद्दशात् तेषां वामाधिष्ठितत्वात् पुनः पुनः सं-
 सारे एव निमज्जनं भवेत् ॥ २२ ॥

तदाह

एवंचिद्भैरवावेश-

निन्दातत्परमानसाः ॥ २३ ॥

भवन्त्यतिसुघोराभिः

शक्तिभिः पातिता यतः ।

अतिसुघोराभिरिति

‘विषयेष्वेव संलीनानघोषः पातयन्त्यणून् ।’

इत्यादिलक्षिताभिः घोरतर्यभिधानाभिरपरा-
भिरित्यर्थः ॥ २३ ॥

अत एव च अस्य मूढजनस्य संसारादुन्मज्ज-
नमेव नास्ति, इत्याह

तेन शांभवमाहात्म्यं

जानन्यः शासनान्तरे ॥ २४ ॥

आश्वस्तो नोत्तरीतव्यं

तेन भेदमहार्णवात् ।

आश्वस्तहृदयत्वात् तन्निष्ठो, न पुनः

‘अन्तः कौलो बहिः शैवो लोकाचारे तु वैदिकः ।’

इत्यादिनीत्या लोकसंग्रहरक्षापरत्वेन उत्तान-
तया, इति नास्य संसारार्णवादुत्तारः स्यात्—
तदन्तरेव उन्मज्जननिमज्जनानुभवस्याविच्छे-
दात् ॥ २४ ॥

न च एतदस्माभिः स्वोपज्ञमेवोक्तमित्याह

श्रीकामिकायां प्रोक्तं च

पाशप्रकरणे स्फुटम् ॥ २५ ॥

तदेव पठति

वेदसांख्यपुराणज्ञाः

पाञ्चरात्रपरायणाः ।

ये केचिद्विषयो धीराः

शास्त्रान्तरपरायणाः ॥ २६ ॥

बौद्धान्ताद्याः सर्वे ते

विद्यारागेण रञ्जिताः ।

मायापाशेन बद्धत्वा-

च्छिवदीक्षां न विन्दते ॥ २७ ॥

धीराः—वेदादिविषय एव स्थिरप्रज्ञाः, शास्त्रा-
तरं वेदान्तादि, विद्या च रागश्चेति समाहारे
द्वन्द्वः, विद्या चात्र रागशब्दसंनिधेरशुद्धविद्यो-

च्यते, अत एव वेदादिशास्त्रनिष्ठा मायान्तःपा-
तात् तदुत्तीर्णं शैवं ज्ञानं न लभन्ते, इत्युक्तम्
'मायापाशेन बद्धत्वाच्छिवदीक्षां न विन्दते ।'
इति ॥ २६ ॥ २७ ॥

पूर्व च यदस्माभिः श्रीपूर्वशास्त्रीये संवाद-
ग्रन्थे विषयेच्छाशब्देन वेदादिशास्त्रान्तरोदिते
मोक्षोपाये अभिष्वङ्गप्रदं नियतितत्त्वोपेतं राग-
तत्त्वं व्याख्यातं, तत् न निर्मूलम्, इत्यभियो-
तयितुम् अत्रत्यमपि रागशब्दं व्याचष्टे

रागशब्देन च प्रोक्तं

रागतत्त्वं नियामकम् ।

मायीये तच्च तं तस्मि-

ञ्छास्त्रे नियमयेदिति ॥ २८ ॥

अत्र च रागशब्देनेति – वक्ष्यमाणेन हेतुना,
नियामकं रागतत्त्वमुक्तमिति समन्वयः, निया-

मकमिति नियत एव कस्मिंश्चिद्विषयेऽभिष्वङ्ग-
 दमित्यर्थः, यतस्तद्रागतत्वं तस्मिन्नियते मायी-
 ये शास्त्रे वेदादौ, तं मूढं जनं नियमयेत् 'इद-
 मेव ममाकाङ्क्षणीयम्' इति संकुचितत्वेनाव-
 स्थापयेत्, यद्यपि सामान्येन सर्वविषयाभिला-
 षमात्रमयत्वं नाम रागतत्वस्य स्वरूपं, तथापि
 नियतविषयोपारोहमन्तरेण तत् नाभिव्यक्ति-
 मियात्, इत्यवश्यमेव तन्नियतितत्वमाक्षिपेत्,
 इति युक्तमुक्तं 'रागतत्वं नियामकम्' इति

॥ २८ ॥

ननु प्राप्तेऽपि वैष्णवादिशास्त्रान्तरोदिते मोक्षे
 किमिति नाम अयं जनः संसारात् नोन्मज्जति ?
 इत्याशङ्क्याह

मोक्षोऽपि वैष्णवादेर्यः

स्वसंकल्पेन भावितः ।

परप्रकृतिसायुज्यं

यद्वाप्यानन्दरूपता ॥ २९ ॥

विशुद्धचित्तमात्रं वा
 दीपवत्संततिक्षयः ।
 स सवेद्यापवेद्यात्म-

प्रलयाकलतामयः ॥ ३० ॥

यः खलु वैष्णवादीनां मते मोक्षः, सोऽपि अस्मद्दर्शने प्रलयाकलतामयः - इति संबन्धः, तत्र वैष्णवानां 'परप्रकृतिसायुज्यं मोक्षः' तन्मते हि भगवद्वासुदेवाभिधानस्य महाविभूते-श्चेतनाचेतनविधातृत्वात् परप्रकृतिरूपस्य परस्य ब्रह्मणः स्वस्वभावात् क्रमविचित्रतया तथा तथाभावनात् विश्वरूपतयानेकात्मनोऽपि

‘ एकमेवाद्वितीयं ब्रह्म । ’

इत्यादिश्रुतेः तत्त्वज्ञानाभ्यासात् परिशुद्धसं-विद्रूपैकतत्त्वाव्यभिचारात् अनैक्यस्यापारमार्थिकत्वात् उपशान्तविकारग्रन्थेरैक्यात्मावगमो मोक्षः, यत्श्रुतिः

‘पादोऽस्य विश्वा भूतानि त्रिपादस्यामृतं दिवि ।’
इति ।

‘...ततः सर्गो बुद्बुदत्वेनाभिव्यज्यते ।’
इति च । ब्रह्मवादिनाम् ‘आनन्दरूपता मोक्षः’
तन्मते हि संसारदशायामविद्यावरणवशेन अनु-
भूयमानस्य आत्मनः

‘आत्मा श्रोतव्यो मन्तव्यो निदिध्यासितव्यः ।’

इत्यादिश्रुतेः तत्त्वज्ञानाभ्यासादविद्यावरणाप-
गमे निरवधिकनिरतिशयस्वप्रकाशनैसर्गिकान-
न्दसुन्दरतया संवेदनं मोक्षः यत्श्रुतिः

‘विज्ञानमानन्दं ब्रह्म ।’

इति । विज्ञानवादिनां ‘विशुद्धचित्तमात्रं मोक्षः’
तन्मते हि स्वभावतः प्रभास्वरस्वरूपस्य चित्त-
संतानस्यानाद्यविद्याबलात् रागादिभिरागन्तुकै-
र्मलैरावृतत्वेऽपि नैरात्म्यादिभावनाभ्यासात् त-
त्तदागन्तुकमलप्रहाणेन आश्रयपरावृत्तिबलाद-

विनश्वरज्योतीरूपस्वस्वरूपसाक्षात्कारो मोक्षः,
यदाहुः

‘ प्रभास्वरमिदं चित्तं प्रकृत्यागन्तवो मलाः ।
तेषामपाये सर्वार्थं तज्ज्योतिरविनश्वरम् ॥ ’

इति । वैभाषिकाणां ‘ दीपवत् संततिक्षयो मोक्षः
तन्मते हि क्लेशकर्मादिहेतुसमुत्थं तत्फलरूपं रू-
पादिस्कन्धपञ्चकम्, इति तदुभयात्मायं सं-
सारः, यदाहुः

‘ हेतुफले संसारः । ’

इति, मोक्षः पुनर्दीपस्य यथा स्नेहादिकारण-
क्षयात् पुनरुत्पादायोगात् निरोधः, तथैव नैरा-
त्म्यादिभावनाभ्यासात् क्लेशकर्मादिप्रहाणेन
रूपादीनां पञ्चानामपि स्कन्धानाम् इति, य-
दाहुः

‘ दीपो यथा निर्वृतिमभ्युपेतो
नैवावर्ति गच्छति नान्तरिक्षम् ।
देशं न कंचिद्विदिशं न कांचित्
स्नेहक्षयात्केवलमेति शान्तिम् ॥

योगी तथा निर्वृतिमभ्युपेतो
 नैवावर्नि गच्छति नान्तरिक्षम् ।
 देशं न कंचिद्विदिशं न कांचित्
 क्लेशक्षयात्केवलमेति शान्तिम् ॥'

इति । प्रलयाकलानां 'सवेद्यापवेद्यात्मेति' विशेष-
 षणोपादाने च अयमभिप्रायः - अत्राद्ये पक्षद्वये
 ब्रह्मण आनन्दमयत्वात् स्वात्मपरामर्शकतया
 सवेद्यप्रलयाकलप्रायत्वम्, इतरत्र पुनरेकस्य
 नित्यस्य कस्यचिद्वेदकस्य अनभ्युपगमात् अप-
 वेद्यप्रलयाकलप्रायत्वम्, पक्षचतुष्टयस्य अस्य
 पक्षान्तरोपलक्षणत्वात् अक्षपादमतादावात्मनः
 सर्वगुणोच्छेदात्मनि अपवर्गेऽपि अपवेद्यप्रलया-
 कलप्रायत्वमेवावसेयम्, प्रलयाकलानां च मल-
 द्रयावशेषात् संसारकारणस्याप्रक्षयात् संसारि-
 त्वमेव, इति - एतत्प्रायस्य मोक्षस्यापि हेय-
 त्वमुक्तम्, एवं च व्यर्थ एव तैस्तत्तत्त्वप्रलयात्

पं० ८ ख० पु० भवेद्यप्रलयाकलेति पाठः ।

पं० १३ क० पु० मलवस्वाविशेषादिति पाठः ।

प्वारसिक्व्यामपि प्रलयाकलतायां यत्नः कृतः
इति भावः, अत एव 'स्वसंकल्पेन भावितः'
इत्यनेन च अस्य पक्षचतुष्टयस्य काल्पनिक-
त्वात् अवास्तवत्वं प्रकाशितम् ॥ २९ ॥ ३० ॥

ननु इह 'बन्धप्रक्षयो नाम मोक्षः' स च
'.....अन्धात्तैमिरिको वरः ।'

इतिन्यायेन त्रिमलबद्धं सकलमपेक्ष्य द्विमल-
बद्धस्य प्रलयाकलस्य वृत्तः—इति किमिति ना-
मास्य तत्प्रायस्यापि मोक्षस्य एकान्ततो हेय-
त्वम्? इत्याशङ्क्याह

तं प्राप्यापि चिरं कालं

तद्भोगाभोगभुक्ततः ।

तत्तत्त्वप्रलयान्ते तु

तदूर्ध्वां सृष्टिमागतः ॥ ३१ ॥

मन्त्रत्वमेति संबोधा-

दनन्तेशेन कल्पितात् ।

वैष्णवादिः खलु अयं जनः, तं – प्रलयाकल
 प्रायं मोक्षं चिरं कालमासाद्यापि प्रलयाकलसं-
 बन्धिमोहारिरूपभोगाभोगभुक् सन्, समन-
 न्तरं तस्य प्रलयाकलभोगभूमेर्मायादेस्तत्त्वस्य
 प्रलयान्ते, पुनः सृष्टिप्रारम्भे

‘प्रबुध्यन्ते मन्त्रत्वाय भवाय । ’

इत्यादिनीत्या आयातशक्तिपातत्वे सति अन-
 न्तेशेन कृतात् ज्ञानक्रियोत्तेजनलक्षणात् संबो-
 धात्, तदूर्ध्वा – मायोपरिवर्तिनीं शुद्धां सृष्टिं
 प्राप्तः सन् मन्त्रत्वमेति, अन्यथा पुनः संसारि-
 त्वम् – इति सिद्धम्, अत एव प्राप्तायामपि
 वैष्णवादिदर्शनान्तरोक्तायां मुक्तौ संसारस्य
 प्रक्षयो न जायते, इति तत्र हेयत्वमुक्तम् ॥३१॥

ननु समानेऽपि प्रलयाकलत्वे केषांचिन्मन्त्रत्वं
 केषांचित् संसारित्वम्, इत्यत्र किं निमित्तम् ?
 इत्याशङ्क्याह

एतच्चाग्ने तनिष्याम

इत्यास्तां तावदत्र तत् ॥ ३२ ॥

अग्र इति - नवमाह्निकादौ, यद्वक्ष्यति

‘ एतत्कार्ममलं प्रोक्तं येन साकं लयाकलाः ।
 स्युर्गुहागहनान्तःस्थाः सुप्ता इव सरीसृपाः ॥
 ततः प्रबुद्धसंस्कारास्ते यथोचितभागिनः ।
 ब्रह्मादिस्थावरान्तेऽस्मिन्संसरन्ति पुनः पुनः ॥
 ये पुनः कर्मसंस्कारहान्यै प्रारब्धभावनाः ।
 भावनापरिनिष्पत्तिमप्राप्य प्रलयं गताः ॥
 महान्तं ते तथान्तःस्थभावनापाकसौष्ठवात् ।
 मन्त्रत्वं प्रतिपद्यन्ते चित्रं चित्राच्च कर्मतः ॥ ’

इति । ‘इत्यास्ताम्’ इति प्रकृते तर्कतत्त्वेऽ-
 स्यानुपयोगात् ॥ ३२ ॥

ननु यदि नाम दर्शनान्तरोक्तया मुक्त्या
 संसारस्य प्रक्षयो न जायते, तत् कस्मादयं वै-
 ष्णवादिर्जनस्तत्र अनुरज्यते ? इत्याशङ्क्याह

पं० ८ क० पु० कर्मसंहारहान्यै इति पाठः ।

पं० १० ख० पु० महान्तं तमिति पाठः ।

तेनाज्ञजनताक्लृप्त-

प्रवादैर्यो विडम्बितः ।

असद्गुरौ रूढचित्स

मायापाशेन रञ्जितः ॥ ३३ ॥

यः खलु वैष्णवादिर्जनोऽज्ञजनतया - कपिलादिना उपदेष्टृसमूहेन, कल्पितैः - प्रकृति-पुरुषविवेकादिभिः प्रवादैः मोहितः, स यतस्तेन सकललोकप्रसिद्धेन भगवता परमेश्वरेण, मायापाशेन - वामाख्यया शक्त्या, तत्रैव गाढानुरक्तीकृतः, अत एवासद्गुरौ तत्त्वोपदेष्टरि आचार्यविशेषे रूढचित् - आश्वस्तो, न तु जिज्ञासामात्रवान्, सद्गुरौ पुनराश्वस्तस्य साक्षादेव मोक्षो भवेदित्यर्थसिद्धो व्यतिरेकः, अत एव चानेन तर्कतत्त्वानन्तर्येण अनुजोद्देशोद्दिष्टं तदनुषक्तमेव गुरुसतत्त्वमपि प्रतिपादयितुमुपक्रमः कृतः ॥ ३३ ॥

ननु यद्येवं तर्हि अस्य वैष्णवादेर्वामाधिष्ठितत्वात् सद्वुरावेवाश्वासो न जायते, इति का कथा साक्षान्मोक्षावाप्तौ ? इत्याशङ्क्याह

सोऽपि सत्तर्कयोगेन

नीयते सद्वुरुं प्रति ।

सत्तर्कः शुद्धविद्यैव

सा चेच्छा परमेशितुः ॥ ३४ ॥

सोऽपीति - असद्वुरौ रूढचित् वैष्णवादिः, ननु युक्तियुक्ते वस्तुनि तर्केण प्ररोहः क्रियते शिवशक्त्या च सद्वुरुप्राप्तिः, इति सर्वत्रैवोक्तम्

‘यत्र रूढिः प्रजायेत युक्तियुक्ते विनिश्चयात् ।

शुद्धविद्याप्रसादोऽसावित्याह भगवाञ्छिवः ॥’

इति, सेति शुद्धविद्या, इच्छेति सद्वुरुप्राप्तिपर्यवसायिनी अनुग्रहरूपा ॥ ३४ ॥

न च एतत् स्वोपज्ञमेवोक्तम्, इत्याह

श्रीपूर्वशास्त्रे तेनोक्तं

स यियासुः शिवेच्छया ।

भुक्तिमुक्तिप्रसिद्ध्यर्थं

नीयते सद्गुरुं प्रति ॥ ३५ ॥

सः - रुद्रशक्तिसमाविष्टः, स्वस्वरूपं प्राप्तुमिच्छुः, ज्येष्ठाख्यशक्तिरूपया शिवेच्छया सद्गुरुं प्रति नीयते - सद्गुर्वाभिमुख्येन प्रवर्त्यते, येनास्य भुक्तिमुक्ती सिद्ध्यतः, तेन सत्तर्कशिवशक्त्योरभेदात् यत् सत्तर्केण सद्गुर्वाभिमुख्येन प्रवर्तनं तत् शिवशक्त्यैव, इति सिद्धम् ॥ ३५ ॥

ननु 'सर्वस्य शिवेच्छयैव असद्गुरौ सद्गुरौ वा आभिमुख्यमभिजायते' इत्युक्तं, तत् सद्गुरावेव तदस्तु, किं क्रमेण ? इत्याशङ्क्याह

शक्तिपातस्तु तत्रैष

क्रमिकः संप्रवर्तते ।

स्थित्वा योऽसद्गुरौ शास्त्रा-

न्तरे वा सत्पथं श्रितः ॥ ३६ ॥

शास्त्रान्तरे इति - अर्थादसत्पथे वैष्णवाद्ये,

सत्पथं शैवगुरुशास्त्रलक्षणम्, तत्रेति—असद्गु-
र्वाद्याश्रयानन्तरं सद्गुर्वाद्याश्रिते ॥ ३६- ॥

ननु अयं लोकश्चेत् सद्रूपमसद्रूपं वा गुरुं
शास्त्रं च शक्तिपातवशादाश्रयेत् तदस्तु, को
नाम दोषः, तयोरेव पुनरसत्त्वे सत्त्वे वा किं
निमित्तम् ? इत्याशङ्क्याह

गुरुशास्त्रगते सत्त्वे-

ऽसत्त्वे चात्र विभेदकम् ।

शक्तिपातस्य वैचित्र्यं

पुरस्तात्प्रविविच्यते ॥ ३७ ॥

अत्रेति—समनन्तरोक्ते, पुरस्तादिति—श-
क्तिपाताह्निकादौ, विभेदकं—विशेषे हेतुः, एवं
वामाख्यया मायाशक्त्या अधिष्ठिता दर्शना-
न्तरीया गुर्वाद्याः, ज्येष्ठाशक्त्या पुनरास्माकाः,
तेन तच्छक्त्यैवाधिष्ठितोऽयं लोकः तत्राश्वस्तः
स्यात् ॥ ३७ ॥

पं० ७ स० पु० सत्त्वासत्त्वे चात्रेति पाठः ।

पं० १२ स० पु० विशेषणहेतुरिति पाठः ।

न च एतदप्रमाणकम्, इत्याह

उक्तं स्वच्छन्दशास्त्रे तत्

वैष्णवाद्यान्प्रवादिनः ।

सर्वान्भ्रमयते माया

सामोक्षे मोक्षलिप्सया ॥ ३८ ॥

भ्रमयते इति अतस्मिस्तद्ब्रहात्, तदाह 'अ-
मोक्षे मोक्षलिप्सया' इति, अत्र चार्थद्वारेण
पाठे अयमाशयो—यत् तत्र बहुधोक्तमिति,
तदुक्तं

‘अतः परं भवेन्माया सर्वजन्तुविमोहिनी ।

निर्वैरपरिपन्थिन्या यया भ्रमितबुद्धयः ॥

इदं तत्त्वमिदं नेति विवदन्तीह वादिनः ।

सत्पथं तु परित्यज्य नयति द्रुतमुत्पथम् ॥

गुरुदेवाग्निशास्त्रस्य ये न भक्ता नराधमाः ।

असद्युक्तिविचारज्ञाः शुष्कतर्कावलम्बिनः ॥

भ्रमयत्येव तान्माया सामोक्षे मोक्षलिप्सया ।’

इति । तथा

‘सांख्यवेदपुराणज्ञानान्यशास्त्रविनिश्चये ।
न तांल्लङ्घयितुं शक्ता यदान्ये मोक्षवादिनः ॥
क्लिश्यन्ते मायया भ्रान्ता अमोक्षे मोक्षलिप्सया ।’

इति ॥ ३८ ॥

ननु यदि वैष्णवादिरयं जनो मायया भ्र-
मितः तत् तस्य तत्रैव संस्कारप्ररोहात् अस-
न्मार्गादवरोहो न स्यात्, इत्यस्य कदाचिदपि
सन्मार्गारोहो न भवेत्? इत्याशङ्क्याह

यस्तु रूढोऽपि तत्रोद्य-
त्परामर्शविशारदः ।
स शुद्धविद्यामाहात्म्या-
च्छक्तिपातपवित्रितः ॥ ३९ ॥
आरोहत्येव सन्मार्गं
प्रत्यूहपरिवर्जितः ।

यः पुनस्तत्र वैष्णवादौ संस्कारदाढ्यात्
जातप्ररोहोऽपि उद्यन्योऽसौ सत्तर्कात्मा परामर्शः
तेन विशारदः— सारेतरविभागकुशलः, अत

एव स सत्तर्कात्मशुद्धविद्यामाहात्म्यात् ज्येष्ठा-
शक्त्यधिष्ठानपवित्रीभूतः सन् निर्विघ्नमेव सन्मा-
र्गमारोहति - अस्मद्दर्शननिष्ठो भवेत्, येनास्य
साक्षात् मोक्षः स्यात् ॥ ३९- ॥

ननु अस्य परामर्शोदये किं निमित्तम्?
इत्याशङ्क्याह

स तावत्कस्यचित्तर्कः

स्वत एव प्रवर्तते ॥ ४० ॥

स च सांसिद्धिकः शास्त्रे

प्रोक्तः स्वप्रत्ययात्मकः ।

स्वत एव - लोकप्रसिद्धगुरूपदेशादिनिमि-
त्तानपेक्षं, न तु सर्वसर्विकया निर्निमित्तमेव, व-
स्तुतः पारमेश्वरशक्तिपातादेर्निमित्तान्तरस्यापि
संभवात्, अत एव चास्य यौगिकमपि नाम
अस्मद्दर्शनेऽभिहितम्, इत्याह 'स च' इत्यादि

स इति — स्वयं प्रवृत्ततर्कः, सांसिद्धिक इति —
तर्केण स संसिद्ध्या जन्मनागत इत्यर्थः, उक्तं च

‘ गुरुशास्त्रानपेक्षं च यस्यैतत्स्वयमुद्भवेत् ।

स सांसिद्धिक इत्युक्तस्तत्त्वनिष्ठो महामुनिः ॥ ’

इति । अत एव स्व आत्मीयो, न तु गुर्वादि-
परापेक्षः, इदमेवेति सुनिश्चितं ज्ञानमात्मा स्व-
भावो यस्य स तथोक्तः ॥ ४०- ॥

ननु अन्यत्र परतत्त्वाधिगमे गुर्वाद्यन्यदपि
कारणतयोक्तम्, इह पुनः कथं स्वत एव इति
‘ एकमेव ’ इत्याशङ्क्याह

किरणायां यदप्युक्तं

गुरुतः शास्त्रतः स्वतः ॥ ४१ ॥

तत्रोत्तरोत्तरं मुख्यं

पूर्वपूर्व उपायकः ।

यदपि किरणाख्यायां संहितायां मायाधर्मेः
शून्यं परं तत्त्वं ज्ञातुम्—

‘शून्यमेवं-विषं ज्ञेयं गुरुतः शास्त्रतः स्वतः ।’

इत्यादिना कारणत्रयमुक्तं, तत्र उत्तरोत्तरं मुख्यं
विवक्षितं, यथा – गुरुतः शास्त्रं, ततोऽपि स्वपरा-
मर्शः, यतः पूर्वः पूर्वो यथा गुरुः शास्त्रे उपायः,
तदपि स्वपरामर्शे । एवम्

‘उपादायापि ये हेयास्तानुपायान्प्रचक्षते ।’

इत्याद्युक्तयुक्त्या गुरुशास्त्रयोरुपायत्वादमुख्य-
त्वम्, इति स्वपरामर्शस्यैव प्राधान्यं, येन
अत्रास्यैव उपादानम् ॥ ४१- ॥

तेन यस्य स्वत एव परामर्श उद्भवेत् स एव
सर्वत्र अधिकृतः, इत्याह

यस्य स्वतोऽयं सत्तर्कः

सर्वत्रैवाधिकारवान् ॥ ४२ ॥

अभिषिक्तः स्वसंवित्ति-

देवीभिर्दीक्षितश्च सः ।

पं० ३ ख० पु० स्वः परामर्शो यत्रः पूर्वपूर्वोनुकूलः, यथा गुरुतः
शास्त्रमुपायः ततोपि स्वपरामर्श इत्येवं विधः पाठः ।

यस्य स्वतो – गुर्वादिनैरपेक्ष्येण, अयं सम-
नन्तरोक्तः सत्तर्क उदेति, स सर्वत्रैव – योगज्ञा-
नादावधिकारवान्भवेत् ॥ ४२- ॥

ननु

‘ न चाधिकारिता दीक्षां विना योगेऽस्ति शांकरे । ’

इत्याद्युक्त्या दीक्षादिकमपहाय कथमस्य सर्व-
त्रैवाधिकारः ? इत्याशङ्क्योक्तं ‘ स्वसंवित्तिदेवी-
भिर्दीक्षितोऽभिषिक्तश्चेति – स्वा आत्मीया याः
संवित्तय इन्द्रियवृत्तयः ता एव

‘ बहिर्मुखस्य मन्त्रस्य वृत्तयो याः प्रकीर्तिताः ।

ता एवान्तर्मुखस्यास्य शक्तयः परिकीर्तिताः ॥ ’

इत्याद्युक्त्या प्रमात्रैकात्म्यमभिद्योतयन्त्यो
देव्यः, ताभिर्ज्ञानक्रियोत्तेजनेन सर्वत्रैव स्वात-
न्त्र्यमापादितः, इत्यर्थः ॥ ४२- ॥

अतश्च स एव परमुत्कृष्ट इत्याह

स एव सर्वाचार्याणां

मध्ये मुख्यः प्रकीर्तितः ॥ ४३ ॥

तत्संनिधाने नान्येषु
कल्पितेष्वधिकारिता ॥

सर्वाचार्याणां वक्ष्यमाणानामकल्पितकल्प-
कादीनां मुख्यत्वादेव च तत्संनिधावन्येषां न
परानुग्रहादावधिकारः, इत्युक्तं 'तत्संनिधाने
न' इत्यादि, यद्वक्ष्यति

'यथा भेदेनादिसिद्धाच्छिवान्मुक्तशिवा श्रवः ।
तथा सांसिद्धिकज्ञानादाहृतज्ञानिनोऽधमाः ॥
तत्संनिधौ नाधिकारस्तेषां मुक्तशिवात्मवत् ।
किन्तु दूष्णीस्थितिर्यद्वा कृतं तदनुवर्तनम् ॥'

इति ॥ ४३- ॥

ननु गुरुतः शास्त्राधिगमः— इत्यत्र सर्वेषाम-
विवादः, तद्यस्य गुरुरेव नास्ति तस्य शास्त्राधि-
गमे का वार्ता? इत्ययं स्वयं प्रवृत्ततर्कोऽपि
दीक्षाधारभमाणः

'शास्त्रहीने न सिद्धिः स्यादीक्षादौ वीरवन्दिते ।'

इत्याद्युक्त्या कां नाम सिद्धिमासादयेत्? इत्या-
शङ्कयाह

स समस्तं च शास्त्रार्थं

सत्तर्कादेव मन्यते ॥ ४४ ॥

मन्यते, इत्यवबुध्यते ॥ ४४- ॥

ननु गुर्वादिनैरपेक्ष्येण कथमेतावतैव सम-
स्तशास्त्रावबोधो भवेत्? इत्याशङ्कयाह

शुद्धविद्या हि तन्नास्ति

सत्यं यद्यन्न भासयेत् ।

न च एतद्युक्तिमात्रेणैव सिद्धम्, अपि त्वाग-
मेनापि इत्याह

सर्वशास्त्रार्थवेत्तृत्व-

मकस्माच्चास्य जायते ॥ ४५ ॥

पं० ५ क० पु० मन्यत इत्यारभ्य आशङ्कयाह इत्यन्तः पाठो ग०
पुस्तकात्पूरितोऽस्ति ।

पं० १२ ख० पु० सर्वशब्दार्थेति पाठः ।

इति श्रीपूववाक्ये तद्-
अकस्मादिति-शब्दतः ।

तत् — सत्तर्कनिमित्तकं समस्तशास्त्रावबोधल-
क्षणं वस्तु, 'अकस्मादितिशब्दात्' उक्तमिति
संबन्धः ॥

ननु 'अकस्मात् इति' शब्दमात्रादेव कथ-
मेतदुक्तं स्यात्? इत्याशङ्क्याह

लोकाप्रसिद्धो यो हेतुः
सोऽकस्मादिति कथ्यते ॥ ४६ ॥
स चैष परमेशान-
शुद्धविद्याविजृम्भितम् ।

अकस्मादिति हि निर्निमित्तत्वमुच्यते, न-
चैतद्युज्यते, तथात्वे हि — नित्यसतत्त्वमतत्त्वं वा
स्यात् ॥ ४६- ॥

पं० २ क० पु० इति शब्दितम् इति पाठः ।

पं० १३ ख० पु० नित्यं सत्त्वमसत्त्वमिति, ग० पु० नित्यसत्त्वमतत्त्व-
मिति च पाठः ।

तदत्र केनचित् हेतुना अवश्यभाव्यं, स च न
 लोकप्रसिद्धो – गुरूपदेशादेः साक्षाददृष्टत्वात्,
 तेन पारिशेष्याल्लोकाप्रसिद्धः, स चैष फलानु-
 मेयः पारमेश्वरः शुद्धविद्यासमुल्लासो, यद्वशा-
 देव अस्य गुरुशास्त्रानपेक्षं सर्वविषयं प्रातिभं
 महाज्ञानमुदियात्, यद्वक्ष्यति

‘ मध्यतीव्रात्पुनः सर्वमज्ञानं विनिवर्तते ।

अयमेव यतो याति बन्धमोक्षतथात्मताम् ॥

तत्प्रातिभं महाज्ञानं शास्त्राचार्यानपेक्षि यत् । ’

इति ॥

उपाधिभेदाच्च अस्य नानात्वम्, इत्याह

अस्य भेदाश्च बहवो

निर्भित्तिः सहभित्तिकः ॥४७॥

सर्वगोऽंशगतः सोऽपि

मुख्यामुख्यांशनिष्ठितः ।

भित्तिः परोपजीवित्वं

परा प्रज्ञाथ तत्कृतिः ॥ ४८ ॥

भित्तेर्निष्क्रान्तो निर्भित्तिः, सह भित्त्या वर्तते इति सहभित्तिकः इत्यस्य सांसिद्धिकस्य मुख्यं भेदद्वयं, सहभित्तिकश्च सर्वामेव भित्तिं गतः स्यात् अंशेन वा, इत्युक्तं 'सर्वगोऽंशगतश्च' इति, सोऽपि अंशगतः मुख्यांशनिष्ठितः स्यात् अन्यथा वा, इति सहभित्तिकस्य त्रयो भेदाः, निर्भित्तिना सह अस्य चत्वारः, बहुत्वं च— भित्तेस्तदंशानां च नानात्वात्, अत्र यद्भावाभावाभ्यां भेदोल्लासः तं भित्तिशब्दं व्याचष्टे 'भित्तिः' इत्यादिना, परोपजीवित्वमिति— उपजीव्यमानः परो भित्तिरित्यर्थः, कः परः? इत्याशङ्क्योक्तं 'परः प्रज्ञाथ तत्कृतिः' इति, प्रज्ञा— स्वविमर्शः, तत्कृतिः— तत्तत्कर्माभिधायकं परकृतं शास्त्रम् । ननु अस्य स्वत एव ज्ञानोदयादुपजीव्यमानतया परो नास्ति, इत्यतोऽस्तु नाम

निर्भित्तिकत्वं, को दोषः, सहभित्तिकत्वे पुनरस्य
 उच्यमाने सांसिद्धिकत्वमेव न स्यात् — परोप-
 जीवित्वेन कल्पितत्वापत्तेः, न च असंभवत्तत्सा-
 मान्यः तद्विशेषो नाम, इति कथमस्य सहभि-
 त्तिकत्वमुक्तम् ? उच्यते — इह खलु स्वत एव
 सत्तर्कोदयात् खिलीकृतनिखिलबन्धनस्य भैर-
 वीभावपूर्णस्य सांसिद्धिकस्य गुरोः स्वात्मानि
 कृतकृत्यत्वात् शेषवृत्तौ परानुग्रह एव परं प्रयो-
 जनम्, यदुक्तं प्राक्

‘ समस्तयन्त्रणातन्त्रोटनाटङ्कधर्मणः ।

नानुग्रहादृते किञ्चिच्छेषवृत्तौ प्रयोजनम् ॥ ’

इति । तथा

‘ स्वं कर्तव्यं किमपि कलयल्लोक एष प्रयत्ना-

न्नो पारक्यं प्रति घटयते काञ्चन स्वात्मवृत्तिम् ।

यस्तु ध्वस्ताखिलभवमलो भैरवीभावपूर्णः

कृत्स्नं तस्य स्फुटमिदमियल्लोककर्तव्यमात्रम् ॥ ’

इति च । तत्रास्य निर्मलसंविदोऽनुग्राह्यान् प्रति

निरूपकरणमेव अनुग्रहकारित्वम् – इत्यसौ नि-
रनुसंधानदर्शनमात्रेणैव स्वसंवित्संक्रान्तेः स्व-
साम्यापादनेन ताननुगृह्णाति, यदुक्तं प्राक्

‘ तं ये पश्यन्ति तद्रूप्यक्रमेणामलसंविदः ।

तेऽपि तद्रूपिणस्तावसेवास्यानुग्रहात्मता ॥ ’

इति, यदभिप्रायेणैव परानुग्रहेऽपि परानपेक्षि-
त्वात् ‘निर्भित्तिकः’ इत्ययमुच्यते । अनिर्मलसं-
विदः प्रति पुनरस्य सोपकरणमेव अनुग्रहका-
रित्वम् – इति ‘असावित्थं मयायमनुग्राह्यः’
इत्याद्यनुसंधानेन अत्र प्रवृत्तेः सर्वमेव बाह्यमु-
पकरणजातमपेक्षते, येनास्य परानुग्रहः सिद्धो-
त्, यदुक्तं प्राक्

‘ सोऽपि स्वातन्त्र्यधाम्ना चेदप्यनिर्मलसंविदाम् ।

अनुग्रहं चिकीर्षुस्तद्भाविनं विधिमाश्रयेत् ॥ ’

इति ।

‘ तदर्थमेव चास्यापि परमेश्वररूपिणः ।

तदभ्युपायशास्त्रादौ श्रवणाध्ययनादरः ॥ ’

इति च । अनिर्मलचित्त्वेऽपि अनुग्राह्याणां वैचि-
त्र्यात् तत्तदाशयानुसारेण उपकरणानामपि
आनन्त्यम् — इति तदभिधायकं शास्त्रमपि स-
र्वेषामेवापेक्षणीयम्, अन्यथा हि परानुग्रहो न
सिद्धेत्, यदुक्तम्

‘चित्तभेदान्मनुष्याणां शास्त्रभेदो धरानने ।
व्याधिभेदाद्यथा भेदो भेषजानां महौजसाम् ॥
यथैकं भेषजं ज्ञात्वा न सर्वत्र भिषज्यति ।
तथैकं हेतुमालम्ब्य न सर्वत्र गुरुर्भवेत् ॥’

इति । यदभिप्रायेणैवास्य सर्वगतत्वमुक्तम् ।
कश्चिदपि असावेकमेव नियतं शास्त्रमधिकृत्य
तदुचितानेव अनुग्राह्याननुगृह्णाति — इत्यंशगत-
त्वम् अस्योक्तम्, यद्वक्ष्यति

‘कल्पचित्तसमूहज्ञः शास्त्रवित्संहितार्थवित् ।
सर्वशास्त्रार्थविच्च..... ॥’

इति ।

‘यो यत्र शास्त्रे स्वभ्यस्तज्ञानो व्याख्यां चरेत्तु सः ।
नान्यथा..... ॥’

इति च । तत्तच्छास्त्रात्मनामंशानामपि

‘ वेदाच्छैवं ततो वारं ततो दक्षं ततः कुलम् ।
ततो मतं ततश्चापि त्रिकं सर्वोत्तमं परम् ॥ ’

इत्याद्युक्त्या यथोत्तरं मुख्यत्वम्, इतरेषां चामु-
ख्यत्वम्—इति मुख्यामुख्यरूपत्वमुक्तम् । न च
अस्य एवमपि परमुखप्रेक्षित्वात् सांसिद्धिकत्वं
खण्ड्यते—स्वात्मनि स्वत एव कृतकृत्यत्वात्
परार्थमेतदपेक्षणात्, यदुक्तं प्राक्

‘ नहि तस्य स्वतन्त्रस्य कापि कुत्रापि खण्डना ।
नानिर्मलचितः पुंसोऽनुग्रहस्त्वनुपायकः ॥ ’

इति, तेनास्य स्वात्मन्यन्यानपेक्षणात् सांसि-
द्धिकत्वमेव—इति यथोक्तमेव युक्तम्॥४७-४८॥

न च एतत् स्वोपज्ञमेवोक्तम्, इत्याह

अदृष्टमण्डलोऽप्येवं

यः कश्चिद्वेत्ति तत्त्वतः ।

स सिद्धिभागभवेन्नित्यं

स योगी स च दीक्षितः ॥४९॥

एवं यो वेत्ति तत्त्वेन
तस्य निर्वाणगामिनी ।

दीक्षा भवेदिति प्रोक्तं
तच्छ्रीत्रिंशकशासने ॥ ५० ॥

परशक्तिपातानुगृहीतत्वात् गुर्वाद्यनपेक्षणेन,
अदृष्टं – बाह्यदीक्षोपकरणोपलक्षणभूतं, मण्ड-
लं – यागादि येन स, तथाविधोऽपि, अत एव
तिलाज्याहुतिवर्जिताम्, असंदिग्धां निर्वाण-
गामिनीं दीक्षां भजमानो, यः कश्चित् एवमेव –
स्वत एव तार्त्तिकेन रूपेण विशेषानुपादानात्
स्वात्मानं वेत्ति, स दीक्षितः – स्वसंवित्तिदेवी-
भिरेव पाशक्षपणपुरःसरं स्वात्मज्ञानपात्रतामा-
पादितः, अत एव स नित्यं योगी – व्युत्थान-
कालेऽपि परमेश्वरैकात्म्यवान्, अत एव स
सिद्धिभाक् – जीवन्नेव मोक्षलक्षणां सिद्धिं भ-
जमानः – इत्येतत् श्रीत्रिंशिकाशास्त्रे प्रोक्तं –
नैतन्निष्प्रमाणकमित्यर्थः । तत्र च

‘ अदृष्टमण्डलोऽप्येवम्..... । ’

इत्यादिश्लोकानन्तरम्

‘ अनेन ज्ञातमात्रेण..... । ’

इत्यादिग्रन्थान्तरं संभवदपि प्रकृतानुपयोगात्
न पठितम्, अदृष्टमण्डलत्वादेव च ‘ तिलाज्या-
हुतिवर्जितत्वादि ’ अवसीयते, इति – तदपि न
पठितम् ॥ ४९ ॥ ५० ॥

अस्य च व्यपदेशान्तरमपि अस्ति, इत्याह

अकल्पितो गुरुर्ज्ञेयः

सांसिद्धिक इति स्मृतः ।

य एष गुरुः ‘ सांसिद्धिकः ’ इत्यस्मच्छास्त्रे
स्मृतः, स आचार्यान्तरेण अनिष्पादितत्वात्
‘ अकल्पितो ’ ज्ञेयः – अकल्पितशब्दव्यपदेश्यो-
ऽपि भवेदित्यर्थः ।

एवमकल्पितं गुरुमुक्त्वा तत्संबन्धतया गुर्व-
न्तरमपि आह

यस्तु तद्रूपभागात्म-

भावनातः परं विना ॥ ५१ ॥

शास्त्रवित्स गुरुः शास्त्रे

प्रोक्तोऽकल्पितकल्पकः ।

यः पुनः सांसिद्धिकरूपभागपि स्वयमुदिते
ज्ञाने तावता पारिपूर्ण्यस्याभावात्

‘अहमेव परो हंसः ।’

इत्याद्युक्तेरात्मभावनाबलात्, परं गुर्वादिकमन-
पेक्ष्य शास्त्रवित्, स गुरुर्ज्ञानस्य सांसिद्धिकत्वेना-
कल्पितत्वात् आत्मभावनातः शास्त्रवेदनक्रमेण
कल्पनाच्च ‘अकल्पितकल्पकः’ इत्यस्मच्छास्त्रे
प्रोक्तः ॥ ५१ ॥

पं० ३ क० पु० तद्रूपभागात्मा भावनेति पाठः ।

पं० १० क० पु० इत्यास्मदुक्तगतेरात्मनो भावेति पाठः ।

सांसिद्धिकवदस्यापि बहवो भेदाः, इत्याह
तस्यापि भेदा उत्कृष्ट-

मध्यमन्दाद्युपायतः ॥ ५२ ॥

उपायः - शक्तिपातः ॥ ५२ ॥

ननु अस्य स्वयं प्रवृत्तज्ञानपारिपूर्णाय कि-
मात्मभावनैव निमित्तम्, उतान्यदपि किञ्चित् ?
इत्याशङ्क्याह

भावनातोऽथ वा ध्याना-

जपात्स्वप्नाद्भ्रताद्भुतेः ।

प्राप्नोत्यकल्पितोदार-

मभिषेकं महामतिः ॥ ५३ ॥

अयं खलु महाज्ञानी भावनाद्यनन्तोपायमा-
हात्म्यात् गुर्वादिना परेणाकृतत्वात् अकल्पितम्,
अत एवोदारं - महान्तम्, अभिषेकं प्राप्नोति -
शास्त्रज्ञानादावधिकारवान्भवति, इत्यर्थः ॥५३॥

ननु एवं ज्ञानावाप्तौ भावनादिनिमित्तान-
न्त्ये किं प्रमाणम् ? इत्याशङ्क्याह

श्रीमद्वाजसनीये श्री-
वीरे श्रीब्रह्मयामले ।

श्रीसिद्धायामिदं धात्रा

प्रोक्तमन्यत्र च स्फुटम् ॥ ५४ ॥

इदमिति - भावनादीनां निमित्तानामान-
न्त्यम् ॥ ५४ ॥

एवमनेकागमोक्तावपि निदर्शनार्थं प्रथमं
श्रीसर्ववीरग्रन्थं पठति

तस्य स्वेच्छाप्रवृत्तत्वात्-
कारणानन्ततेष्यते ।

कदाचिद्भक्तियोगेन

कर्मणा विद्ययापि वा ॥ ५५ ॥

ज्ञानधर्मोपदेशेन

मन्त्रैर्वा दीक्षयापि वा ।

एवमाद्यैरनेकैश्च

प्रकारैः परमेश्वरः ॥ ५६ ॥

संसारिणोऽनुगृह्णाति

विश्वस्य जगतः पतिः ।

तत्र हि

‘अनादिमति संसारे कारणं परमेश्वरः ।

स्वभावेनैव जन्तूनामनुग्रहपरः सदा ॥’

इत्यादिना परमेश्वरस्य स्वस्वातन्त्र्यादेव अनु-
ग्रहकारित्वमुपक्रम्य

‘तया बुद्धाञ्छिवो जन्तून्स्वेच्छया मोचयत्यतः ।’

इत्यादिना तदेव निर्वाह्य, अनेन ग्रन्थेन भग-
वतः स्वातन्त्र्येऽपि परानुग्रहे निमित्तान्तरोपल-
क्षितत्वमुक्तम्, तथाहि – तस्य परमेश्वरस्यैव
भगवतः

‘इच्छैव कारणं तस्य..... ।’

इत्याद्युक्त्या स्वेच्छाया एवानुग्रहादिप्रवृत्तौ का-

पं० १५ ख० पु० इच्छैव कारणमिति पाठः ।

पं० १६ क० पु० स्वेच्छया एवेति पाठः ।

रणत्वेऽपि अनुग्राह्यभेदात् तस्या अपि वैचित्र्यात्
कारणानामानन्त्यमुच्यते, वस्तुतस्तु तदतिरेक्य-
न्यत् अस्यापेक्षणीयं नास्ति — इति बहुशः प्रागु-
क्तम्, तेन निखिलस्य जन्मवतो जन्तुचक्रस्य
पालनादियोगात् ‘पतिः’ परमेश्वरोऽसौ तत्तदा-
शयानुसारेण कदाचिद्भक्त्या कदाचिद्योगेन—
इत्येवमाद्यैरनेकैः कारणप्रकारैः संसारिणः—सं-
कुचितं प्रमातृवर्गमनुगृह्णाति, संकोचापहस्तनेन
पूर्णज्ञानरूपतया प्रथयतीत्यर्थः । ‘एवमाद्यैः’
इत्यनेन तपोजपादेर्ग्रहणम्, एवं—पूर्णज्ञाना-
वाप्तावनेके उपायाः संभवन्ति, इति तात्पर्यार्थः
॥ ५५ ॥ ५६ ॥

एवमुपदर्शितेऽपि निमित्तानन्त्यसाधनाय प्र-

पं० २ ख० पु० करणानामानन्त्येति पाठः ।

पं० २ क० पु० तदतिरेक्यानन्त्यस्य अपेक्षणीयमिति पाठः ।

पं० ७ क० पु० अनेकैः कर्मप्रकारैरिति, ख० पु० करणप्रकारैरिति
पाठः ।

माणेऽधिकावापं कर्तुं श्रीब्रह्मयामलग्रन्थं पठति

मातृमण्डलसंबोधात्-

संस्कारात्तपसः प्रिये ॥ ५७ ॥

ध्यानाद्योगाज्जपाज्ज्ञाना-

न्मन्नाराधनतो व्रतात् ।

संप्राप्यं कुलसामान्यं

ज्ञानं कौलिकसिद्धिदम् ॥ ५८ ॥

मातृणां – चक्षुरादिकरणेश्वरीणां, मण्डलस्य सम्यक् वृत्तिरूपतापरिहारेण शक्तिरूपतया परि-
ज्ञानान्मातृमण्डलकर्तृकात् प्रियमेलापादिक्र-
मेण संबोधनाद्वा – इत्येवमाद्यैरनन्तैर्निमित्तैः

‘ कुलमुत्पत्तिगोचरम् । ’

इत्याद्युक्त्या कुले – स्वस्वरूपादतिरेकायमाणत-
या उत्पत्त्यमाने प्रमातृप्रमेयात्मनि विश्वत्र,
सामान्यम् – अनुगामित्या वर्तमानम्, अन्यथा

हि अस्य भानमेव न भवेदिति भावः, अत एव कुले - आत्मनि भवा, येयं सिद्धिः, तां ददाति - स्वात्ममात्ररूपतया प्रस्फुरत्परप्रमात्रात्मज्ञानमवश्यं प्राप्यते इत्यर्थः, संस्कारात् - दीक्षादेः ॥ ५७ ॥ ५८ ॥

ननु यद्येवं, तर्हि अकल्पितकल्पकस्य गुरोः भावनादिहेतुजालनिष्ठत्वं नाम मुख्यं लक्षणम् ? इत्याशङ्कां ग्रन्थकृदेव स्वयं निराकर्तुमाह

तत्त्वज्ञानात्मकं साध्यं

यत्र यत्रैव दृश्यते ।

स एव हि गुरुस्तत्र

हेतुजालं प्रकल्प्यताम् ॥ ५९ ॥

यत् खलु स्वात्मलक्षणं सिसाधयिषितं परतत्त्वात्मकं पूर्णं ज्ञानं तदेव नाम यत्र कापि दृश्यते स एव अकल्पितकल्पको गुरुर्ज्ञेयो, न पुनर्भावनादिहेतुजालमात्रनिष्ठः, एवं हि

‘ नावश्यं कारणानि कार्यवन्ति भवन्ति । ’

इतिन्यायेन भावनादौ हेतुजाले कृतप्रयत्नोऽपि कश्चित् कदाचित् पूर्णं ज्ञानं नासादयेत् – इति कथमिव अस्य अकल्पितकल्पकत्वं स्यात्, एवं-
रूपस्य ज्ञानस्य कादाचित्कत्वात् केनचित् कार-
णेन भाव्यम्, इत्युक्तं ‘ तत्र हेतुजालं प्रकल्प्य-
ताम् ’ इति, तेनेह फलभूतं पूर्णज्ञानवत्त्वमे-
वास्य मुख्यं लक्षणम् – इति तात्पर्यार्थः ॥५९॥

न च एतदस्मदुपज्ञमेव, इत्यर्थद्वारेण संवा-
दयति

तत्त्वज्ञानादृते नान्य-
लक्षणं ब्रह्मयामले ।

‘ भावितः सुप्रसन्नात्मा जपहोमरतः सदा । ’

इत्यादि अन्यत् शास्त्रान्तरोक्तं लक्षणमपहाय,
तत्त्वज्ञानमेव मुख्यं लक्षणं श्रीब्रह्मयामले गुरो-
रुक्तम्, इति वाक्यार्थः, यदभिप्रायेणैव

‘ सर्वलक्षणहीनोऽपि ज्ञानवान्गुरुरुत्तमः ।’

इत्यादि अन्यत्रोक्तम् ॥

ननु भावनादौ कृतप्रयत्नस्यापि न किञ्चित्फलं जायते इत्येतदागमेन विरुद्ध्यते ? इत्याशङ्कां गर्भीकृत्य पुनरपि अर्थद्वारेण संवादयति

तत्रैव चोक्तं सेवायां

कृतायामविकल्पतः ॥ ६० ॥

साधकस्य न चेत्सिद्धिः

किं कार्यमिति चोदिते ।

आत्मीयमस्य संज्ञान-

क्रमेण स्वात्मदीक्षणम् ॥ ६१ ॥

सस्फुरत्वप्रसिद्ध्यर्थं

ततः साध्यं प्रसिद्ध्यति ।

तत्र — श्रीब्रह्मयामले एव च — अविकल्पतः,

‘ संशयानो न सिद्ध्यति ।’

इत्याद्युक्त्या, विकल्पः — संशयः, तदभावात् —

स्वपक्षदाढ्येन स्वकल्पाम्नातायां लक्षजपादि-
 रूपायां सेवायां कृतायामपि, साधकस्य केनापि
 वैगुण्येन, तत्फलभूता मनीषितार्थसंपत्तिलक्षणा
 सिद्धिः, न चेत्स्यात्, तदा किं तेन कार्यम्,
 इति भगवत्या चोदिते – प्रश्रिते सति, आत्मी-
 यस् – आत्मसंबन्धि, सं सम्यक् – संशयविप-
 र्यासरहितम् ‘आत्मैवेदं सर्वम्’ इत्येवमात्म,
 यत् ज्ञानं, तस्य क्रमो – यथायथमभ्यासातिश-
 यात् परधाराधिरोहः, तेन सस्फुरत्वप्रसिद्ध्यर्थम्,
 अर्थात् – जप्यस्य मन्त्रादेः स्वरूपोत्तेजनाय नि-
 मित्तान्तरभूतं, स्वात्मनो दीक्षणम् – परसंविद्रू-
 पतया प्रत्यवमर्शनं नाम, भगवतोत्तरमुक्तं, येन
 सिसाधयिषितं वस्तु साधकस्य प्रसिद्ध्यति –
 फलपर्यन्तां निष्पत्तिं यायादित्यर्थः ॥६०॥ ६१-॥

अत्रैव तात्पर्यार्थं व्याचष्टे

अनेन स्वात्मविज्ञानं

सस्फुरत्वप्रसाधकम् ॥ ६२ ॥

उक्तं मुख्यतयाचार्यो
भवेद्यदि न सस्फुरः ।

अनेन – श्रीब्रह्मयामलग्नन्थेन, साधकस्य स्वा-
त्मीयमेव विज्ञानं जप्यस्य मन्त्रादेः सस्फुरत्वे
निमित्तमुक्तं, यदि नाम मुख्यत्वेनाचार्यः परमे-
श्वरैकात्म्यायोगात् सस्फुरो न स्यात्, तेन स-
स्फुरे पुनराचार्ये सति तमेव स्वात्मनि दीक्षां
कारयेत्, येनास्य मन्त्रोऽपि सस्फुरः स्यात् ॥६२॥

ननु आचार्यः सस्फुरो भवतु अस्फुरो वा,
किमनेन नः प्रयोजनं, तमन्तरेण पुनः स्वयमेव
दीक्षा न भवेत्, एवं हि आगमविरोध आप-
तेत्, तदपव्याख्यानमेतत्? इत्याशङ्क्याह

तत्रैव च पुनः श्रीम-

द्रक्ताराधनकर्मणि ॥ ६३ ॥

विधिं प्रोक्तं सदा कुर्वन्-
मासेनाचार्य उच्यते ।

पक्षेण साधकोऽर्धार्धात्-

पुत्रकः समयी तथा ॥ ६४ ॥

तत्रैव - श्रीब्रह्मयामले, पुनः - समनन्तरोक्त-
प्रश्नोत्तरानन्तरं, श्रीमद्रक्तायाः - श्रीचण्डिकाया
विधाने, प्रकर्षेण - गुर्वादिनैरपेक्ष्येण, उक्तं विधि-
तन्मन्त्रग्रहणजपध्यानादिरूपं, सदा - प्रत्यहं,
साधकः कुर्वन्, मासेन अभिषेकादिपरिहारेण
'आचार्यः' उच्यते - तदुचितमधिकारमारभ-
माणो न प्रत्यवैतीत्यर्थः। एवं पक्षेण 'साधकः'
सार्धेन - दिनसप्तकेन 'पुत्रकः' पादोनेन -
दिनचतुष्टयेन 'समयी' इति ॥ ६३ ॥ ६४ ॥

ननु दीक्षामन्तरेण कथं समय्यादिरूपत्वं
स्यात्? इत्याशङ्क्याह

दीक्षयेज्जपयोगेन

रक्तादेवी क्रमाद्यतः ।

गुरोरलाभे प्रोक्तस्य

विधिमेतं समाचरेत् ॥ ६५ ॥

दीक्षयेदित्यनेन सर्वमेव गुरुकर्तृकं कर्मोपल-
क्षितम्, यदुक्तम्

‘ जुहोति जपति प्रेक्षे सर्वत्रैवात्र चण्डिका । ’

इति । क्रमादिति – समय्यादिरूपात् । ननु य-
द्येवं तर्हि गुरुप्रशंसाभिधायिनो निखिलस्यैव
आगमस्यानर्थक्यंमापतेत् ? इत्याशङ्क्याह ‘ गुरो-
रलाभे ’ इत्यादि, प्रोक्तस्य – अकल्पितकल्पका-
देः सस्फारस्य गुरोरलाभे सति, एतं – समन-
न्तरोक्तं, स्वयमेव मन्त्रग्रहणादिरूपं विधिं समा-
चरेत् – अनुतिष्ठेत्, अन्यथा पुनराचार्यमेव सर्वं
कारयेत्, इति भावः ॥ ६५ ॥

ननु यद्येवं

‘ स्वयं गृहीतमन्त्राश्च क्लिश्यन्ते चाल्पबुद्धयः । ’

इत्यादिना पुस्तकाधीतविद्यानां क्लेशभागित्वा-
द्यात्मा दोषः कस्मादन्यत्रोक्तः ? इत्याशङ्क्याह

मते च पुस्तकाद्विद्या-

ध्ययने दोष ईदृशः ।

उक्तो यस्तेन तदोषा-
भावेऽसौ न निषिद्धता ॥ ६६ ॥

मते इति – श्रीसिद्धामते, यद्वक्ष्यति

‘पुस्तकाधीतविद्याश्चेत्युक्तं सिद्धामते यतः ।’

इति । तेनेति – भगवता, ईदृशं इति – समन-
न्तरोक्तः सस्फुरत्वाभावलक्षणः, पुस्तकावस्थि-
ता हि मन्त्रा निर्वीर्या इति ततो गृहीतानां तेषां,
न स्वसिद्धिसाधनाय निजं तेजः प्रस्फुरेत्,
इति – पुस्तकाधीतविद्यानां सिद्ध्यभावात् क्लेश-
मात्रभागित्वमुक्तम्, यद्वक्ष्यति

‘क्षिपिस्थितस्तु यो मन्त्रो निर्वीर्यः सोऽत्र कल्पितः ।

संकेतबलतो नास्य पुस्तकात्प्रयते महः ॥’

इति । स एव चेद्यदा दोषो न स्यात् तदा
नायं कश्चिन्निषेधः, ‘पुस्तकान्मन्त्रा नाध्येयाः’
इति, पुस्तकाधीतानां हि मन्त्राणां समनन्तरो-
क्तया युक्त्या केषांचन निजं तेजः प्रस्फुरेत्,
यद्वक्ष्यति

‘ ये तु पुस्तकलब्धेऽपि मन्त्रे वीर्यं प्रजानते ।
ते भैरवीयसंस्काराः प्रोक्ताः सांसिद्धिका इति ॥ ’

इति ॥ ६६ ॥

एतदभिप्रायावेदकं च तत्रत्यमेव ग्रन्थं पठति

मन्त्रद्रव्यादिगुप्तत्वे

फलं किमिति चोदिते ।

पुस्तकाधीतविद्या ये

दीक्षासमयवर्जिताः ॥ ६७ ॥

तामसाः परहिंसादि

वश्यादि च चरन्त्यलम् ।

न च तत्त्वं विदुस्तेन

दोषभाज इति स्फुटम् ॥ ६८ ॥

इह खलु

‘ कथितं गोपितं तेभ्यस्तस्माल्लेख्यं न पुस्तके ।

गुरुवक्त्रात्तु लभ्येत अन्यथा न कदाचन ॥ ’

इति । तथा

‘स्वमन्त्ररक्षणं यत्रात्सर्वदा कारयेत्सुधीः ।’

इत्यादिं भगवदुक्तं बहुशोऽवधार्य, मन्त्रादीनां पुस्तकाद्यलिखनेन ‘गोपने किं प्रयोजनम्’ ? इति देव्या प्रश्रिते, भगवता ‘पुस्तकाधीत-विद्या’ इत्यादिनोत्तरं दत्तं, मन्त्राणां हि पुस्तकादौ लिखने केचन ‘दीक्षासमयवर्जिताः’ अत एव ‘तामसाः’ तमो – बौद्धर्षोऽस्नत्वेन द्विप्रकारमज्ञानं, तत्र भवा ज्ञानशून्याः, ततस्तानधीत्य ‘परहिंसाद्यर्थं चरन्ति’ न पुनस्तत् सिद्धेत्, यतस्ते मन्त्रादीनां तत्त्वं न जानते – गुरुमुखाभावत्, ततश्च स्फुटमेव तेषां निरयपातादिदोषभागित्वं स्यात्, यतस्ते पुस्तकाधीतत्वेन मन्त्राणां निर्वीर्यत्वात्, तत्तद्वश्याद्यारभमाणास्तत्सिद्धभावात्, शास्त्रे स्वयं शिथिलितास्थाः सन्तः, परेषामपि तत्र अनादरमुत्पादयन्ति – इति शास्त्रप्रक्रियोत्सादे निमित्तत्वमासादयेयुः ॥ ६७-६८ ॥

अत्रैव वैषम्यात् पदयुगं व्याचष्टे
पूर्वं पदयुगं वाच्य-
मन्योन्यं हेतुहेतुमत् ।

अन्योन्यमिति — यतः पुस्तकाधीतविद्या अतो
दीक्षासमयवर्जिताः, यतश्च दीक्षासमयवर्जिताः
अतश्च पुस्तकाधीतविद्या इति ॥

एवमकल्पितकल्पकं गुरुमभिधाय कल्पित-
मपि अभिधातुमुपक्रमते

यस्तु शास्त्रं विना नैति
शुद्धविद्याख्यसंविदम् ॥ ६९ ॥
गुरोः स शास्त्रमन्विच्छु-
स्तदुक्तं क्रममाचरेत् ।

यः कश्चित् पुनः शास्त्रपरामर्शमन्तरेण सत्त-
र्कात्मिकां शुद्धविद्याख्यां संविदं नाभ्येति—
यस्य स्वत एव सत्तर्को नोदियात्, स कस्यापि
अकल्पितादेर्गुरोः सकाशात् शुश्रूषादिना शास्त्र-

मन्वेष्टुमिच्छुः सन् वृद्धव्यवहाराद्यधिगतं शास्त्रो-
क्तमेव 'इदं कृत्वा इदं कुर्यात्' इत्येवमात्मकं
क्रममाचरेत्, येनास्य गुर्वाराधनक्रमेण शुद्धवि-
द्योदयः स्यादिति ॥ ६९ ॥

तदाह

येन केनाप्युपायेन

गुरुमाराध्य भक्तिः ॥ ७० ॥

तद्दीक्षाक्रमयोगेन

शास्त्रार्थं वेत्त्यसौ ततः ।

अभिषेकं समासाद्य

यो भवेत्स तु कल्पितः ॥७१॥

सन्नप्यशेषपाशौघ-

विनिवर्तनकोविदः ।

इह खलु

'तमाराध्य ततस्तुष्टादीक्षामासाद्य शंकरिणम् ।'

इत्यादिशास्त्रोक्तक्रमेण प्रथमं गुरोरेव तावदा-

राधनं कार्यं, तच्च नोपायमन्तरेण भवेत् — इति-
तराम् तत्स्वीकारे यतितव्यम्, स च नैकः —
आराधनीयानामानैक्यात्, कश्चिद्धि शुश्रूषया,
कश्चिद्धनेन, कश्चिच्च प्रतिविद्यादिना आराध्यते,
इति 'येन केनाप्युपायेन' इति सामान्येनोक्तं —
यस्य हि यथाराधनं सिद्ध्यति तस्य तथा कार्य-
मिति भावः, तच्च न दृष्टवत्कार्यार्थमेव कार्यम्,
इत्युक्तं 'भक्तित' इति, आराधिताच्च तस्माद्दी-
क्षाक्रमसंबन्धो भवेत् — येनास्य शास्त्राधिगमः
सिद्धेत्, अन्यथा हि शास्त्रश्रवणमात्रेऽपि अधि-
कारो न स्यात्, तदधिगमे पुनः का नाम संभा-
वनेति भावः, यदुक्तम्

‘अदीक्षितानां पुरतो नोक्षरेच्छिवसंहिताम् ।’

इति । तदनन्तरं च

‘संहितापारगस्येह सेकः कार्योऽन्यथा नहि ।’

इत्याद्युक्तदृशा 'अभिषेकम्' अर्थात् तस्मादेव
गुरोः सम्यक् पूर्णज्ञानादिरूपत्वेनासाद्य, यः स-

वर्त्रैव परानुग्रहादावधिकृतो भवेत्, स पुनराचार्यान्तरेण निष्पादितत्वात् कल्पितोऽपि सन्, अशेषस्य पाशौघस्य, विशेषेण – निःसंस्कारं, निवर्तने कोविदः – प्रगल्भते इत्यर्थः । अनेन कल्पितत्वेऽपि अस्य फलतः कश्चिदकल्पितान्न विशेषः – इत्यावेदितम् । परमेश्वर एव हि आचार्यमूर्तिमाश्रित्य अशेषपाशौघविनिवर्तनं कुर्यात्, तदुक्तम्

‘ यस्मान्महेश्वरः साक्षात्कृत्वा मानुषविग्रहम् ।

कृपया गुरुरूपेण मग्नाः प्रोद्धरति प्रजाः ॥ ’

इति । तदत्र किं वस्तुतः कल्पिताकल्पितविभागेन इति भावः ॥ ७०-७१- ॥

एवमकल्पितत्वेऽपि कस्यचिद्यथा स्वात्मज्ञानपारिपूर्ण्याय भावनादिना कल्पितत्वमपि संभवेदिति ‘अकल्पितकल्पकः’ उक्तः, तथा कल्पितस्यापि गुर्वाद्यनपेक्षमेव स्वप्रतिभावलात् क्वचिच्छास्त्रेऽधिगमो जायते – इत्यकल्पितत्वं

भवेत्, इति कल्पिताकल्पिताख्यं गुरुमप्यभि-
धातुमाह

यो यथाक्रमयोगेन

कस्मिंश्चिच्छास्त्रवस्तुनि ॥ ७२ ॥

आकस्मिकं ब्रजेद्बोधं

कल्पिताकल्पितो हि सः ।

यः कश्चित्कल्पितो गुरुः, कस्मिंश्चित् — लोको
त्तरे शास्त्रीये पारमार्थिकप्रमेयरूपे वस्तुनि, आ-
कस्मिकं — गुर्वाद्यनपेक्षमेव, यथाक्रमयोगेन —
यथावस्तु, बोधमासादयेत्, स कल्पितत्वेऽपि
स्वयमेव बोधप्रवृत्तेरकल्पितः ॥ ७२- ॥

ननु कल्पितस्य गुरोः क्वचिदंशे यद्यकल्पि-
तत्वं भवेत् तावता किम्? इत्याशङ्क्याह

तस्य योऽकल्पितो भागः

स तु श्रेष्ठतमः स्मृतः ॥ ७३ ॥

उत्कर्षः शुद्धविद्यांश-
तारतम्यकृतो यतः ।

श्रेष्ठतमत्वे शुद्धविद्यातारतम्यकृत उत्कर्षो
हेतुः - शुद्धविद्याया एव तरतमभावो हि अक-
ल्पितत्वादौ निमित्तमिति भावः ॥ ७३- ॥

ननु 'कल्पितस्याकल्पितस्य वा गुरोः फले न
कश्चिद्विशेष' इति समनन्तरमेवोक्तं, तदकल्पि-
तस्य कल्पितापेक्षया श्रेष्ठतमत्वे किं निमित्तम् ?
इत्याशङ्क्याह

यथा भेदेनादिसिद्धा-

च्छिवान्मुक्तशिवा ह्यधः ॥ ७४ ॥

तथा सांसिद्धिकज्ञाना-

दाहृतज्ञानिनोऽधमाः ।

तत्संनिधौ नाधिकार-

स्तेषां मुक्तशिवात्मवत् ॥ ७५ ॥

किं तु तूष्णीं-स्थितिर्यद्वा
कृत्यं तदनुवर्तनम् ।

यपि भेदेश्वरवादे

..... परेह शिवसमता ।

इत्याद्युक्तेः अणूनां सर्वज्ञत्वसर्वकर्तृत्वाद्यभिव्यक्तेरविशेषात् 'शिवसाम्यं नाम मुक्तिरिष्यते' तथापि मुक्ताणुभ्योऽस्यास्ति विशेषो - यदयमनादिसिद्ध इति, तेषां पुनः सर्वज्ञत्वादि तदुपाधिकम्, इति यथा सर्वज्ञत्वाद्यविशेषेऽपि तस्मान्मुक्तशिवा न्यूनाः, तथैव अकल्पितादपि गुरोः कल्पितादयः, अस्य हि स्वत एव प्रवृत्तेरनुपाधिकं ज्ञानम्, एषां पुनः परोपाधिकमिति, अत एव यथा परशिवसंनिधौ मुक्तशिवानां सृष्ट्याद्यधिकारित्वे नाधिकारः, तथैव सांसिद्धिकस्य गुरोः संनिधाने कल्पितादीनां दीक्षादौ, इति युक्तमुक्तम् 'अकल्पितः श्रेष्ठतमः' इति । ननु यद्येवं तत् किं तत्संनिधौ मुक्ताणु-

वत् कल्पितादयोऽपि किञ्चित् कुर्वन्ति न वा?
 इत्याशङ्क्योक्तं 'किं तु तूष्णींस्थितिः' इत्यादि
 ॥ ७४ ॥ ७५- ॥

ननु इह स्वतः प्रवृत्ततर्कस्यापि अकल्पितस्य
 यन्नाम शास्त्रादिसापेक्षत्वं प्रागुक्तं, तत् किमस्य
 दूषणमुत भूषणम्? इत्याशङ्क्याह

यस्त्वकल्पितरूपोऽपि
 संवाददृढताकृते ॥ ७६ ॥

अन्यतो लब्धसंस्कारः
 स साक्षाद्भैरवो गुरुः ।

यः पुनरकल्पितरूपोऽपि गुरुः स्वानुभवमात्र-
 गोचरस्य स्वयंप्रवृत्तस्य ज्ञानस्य परत्रापि तथो-
 पलभ्यमानत्वात्मना संवादानेन 'एवमेतत् ना-
 न्यथा' इत्येवं-रूपं दार्ढ्यं कर्तुम्, अन्यतो-
 गुरुशास्त्रादेः समस्तात्, गुरुतः शास्त्रतो वा
 व्यस्तात्, प्राप्तातिशयः स स्वात्मनि नैराका-

द्वयेण 'साक्षाद्भैरवः' - पूर्णपरसंविदाविष्ट इ-
त्यर्थः ॥ ७६- ॥

ननु कथं संवादमात्रादेव एतत्स्यात्? इत्या-
शङ्कयाह

यतः शास्त्रक्रमात्तज्ज्ञ-

गुरुप्रज्ञानुशीलनात् ॥ ७७ ॥

आत्मप्रत्ययितं ज्ञानं

पूर्णत्वाद्भैरवायते ।

यतः शास्त्राधिगमक्रमेण शास्त्रज्ञगुरुप्रज्ञाया
अनुशीलनाच्च 'इत्थमिदं, नानित्थम्' इत्येवं-
रूपात् पर्यालोचनात् ससंवादं सत् ज्ञानम्
आत्मनि संजातप्रत्ययम् 'एवमेवैतत्, नान्य-
था' इत्येवंनिश्चयोत्पादात् दार्ढ्यं प्राप्तम्, अत
एव नैराकाङ्क्षयात् पूर्णं सत् भैरवायते - निरा-
शंसानुत्तरपरज्ञानरूपतया प्रस्फुरति, इत्यर्थः

अत एवागमोऽप्येवम्, इत्याह

तेन श्रीकिरणोक्तं यद्-

गुरुतः शास्त्रतः स्वतः ॥७८॥

त्रिप्रत्ययमिदं ज्ञान-

मिति यच्च निशाटने ॥

तत्संघातविपर्यास-

विग्रहैर्भासते तथा ॥ ७९ ॥

त्रिप्रत्ययमिति, यदुक्तं तत्र

‘त्रिप्रत्ययमिदं ज्ञानमात्मा शास्त्रं गुरोर्मुखम् ।’

इति, तेनार्कल्पितस्यापि गुर्वाद्यपेक्षणेन हेतुना, श्रीकिरणादौ यत् परतत्त्वज्ञाने गुर्वादि कारणत्रयमुक्तं तत् संघातादिरूपत्वेन, तथा – उक्तेन प्रकारेण, भासते – सर्वस्यैव अनुभवसिद्धतया प्रस्फुरतीत्यर्थः, संघातः – समस्तत्वं, विपर्यासः – उक्तक्रमान्यथाभावः, कस्यचित् स्वतः प्रवृत्तेऽपि ज्ञाने गुरुशास्त्राभ्यां पूर्णता भवेत्, इति भावः,

विग्रहो – व्यस्तत्वं, – कस्यचिद्धि गुर्वादिभिरेक-
कैरेव ज्ञानं जायते, इत्याशयः ॥ ७८ ॥ ७९- ॥

ननु यदि नाम परतत्त्वज्ञाने गुर्वादीनां स-
मस्तानामेव कारणत्वं, तत् कथं व्यस्तानाम-
प्युक्तं, व्यस्तत्वेऽपि वा एकस्मादेव कार्यसिद्धेः
किमन्येन ? इत्याशङ्क्याह

करणस्य विचित्रत्वा-

द्विचित्रामेव तां छिदम् ।

कर्तुं वासीं च टङ्कुं च

क्रकचं चापि गृह्णते ॥ ८० ॥

तावच्च छेदनं ह्येकं

तथैवाद्याभिसंधितः ।

तक्षादयो हि करणस्य छिदिक्रियायां साध-
कतमस्य वास्यादेर्विचित्रत्वात् तथाविधामेव तां
छिदं – द्वैधीभावं कर्तुं समस्तमसमस्तं वा तदु-
पाददते, इति वाक्यार्थः । लोके हि सरले यथा

यथा महति दारुणि वास्यादिभिर्व्यस्तैरवच्छेदः
 क्रियते वक्रकोटरादौ च समस्तैरित्याशयः ।
 ननु करणवैचित्र्यात् कार्यवैचित्र्ये नास्ति वि-
 वादः, तत् वास्यादेः करणस्य भेदाच्छिदिक्रि-
 यापि भिन्नभिन्नैव, इति—व्यस्तैः समस्तैर्वा
 कथमेभिरेकमेव कार्यं क्रियते? इत्याशङ्क्याह
 'तावच्च' इत्यादि, तावत्—तत्तद्वास्यादिकरण-
 निर्वर्त्यमियत् यच्छेदनं तद्धोकं, न भिन्नभिन्नं,
 तथैव चिच्छिदिषात्मन एकस्यैव आद्यस्याभि-
 संधानस्य भावात्—परामर्शभेदादेव हि परा-
 मृश्यभेदो भवेदिति भावः, एवमेकस्यामपि
 छिदिक्रियायां वास्यादीनां समस्तानां व्यस्ता-
 नां च करणत्वे न कश्चिद्दोषः ॥ ८० ॥

एतदेव प्रकृते योजयति

इत्थमेव मितौ वाच्यं

करणस्य स्वकं वपुः ॥ ८१ ॥

न स्वतन्नं स्वतो मानं
कुर्यादधिगमं हठात् ।

प्रमात्राश्वासपर्यन्तो

यतोऽधिगम उच्यते ॥ ८२ ॥

आश्वासश्च विचित्रोऽसौ

शक्तिपातवशात्तथा ।

प्रमितेऽपि प्रमाणाना-

मवकाशोऽस्त्यतः स्फुटः ॥ ८३ ॥

करणस्य - गुर्वादेः, स्वकम् - अनन्यसाधारणं,
वपुः - स्वरूपं, तर्कज्ञानात्मिकायां मितौ, इत्थ-
म् - उक्तेन व्यस्तसमस्तात्मना प्रकारेणैव वाच्यं,
यद्यपि गुर्वादेरेकैकस्यापि तत्त्वाधिगमेऽस्ति सा-
धकतमत्वं, तथापि यावता प्रमातुराकाङ्क्षा विर-
मेत्, तावदेव एषां व्यस्तानां समस्तानां वा
विनियोगः, इत्याकृतम्, अत एव न मानं
नाम मानत्वात्स्वतन्नम् इत्येव बलात्कारेण
प्रमात्रपेक्षां विना अधिगमं विदध्यात्, अधि-

गमो हि नाम 'ज्ञातोऽयं मयार्थः' इत्येवंपर्य-
वसानः प्रमातुराश्वासः, स एव चेन्नोत्पन्नः को
नाम अधिगमार्थः, स च आश्वासः शक्तिपा-
तस्य तीव्रतमत्वादिभेदात् तथा तीव्रतमत्वा-
दिनैव क्रमेण विचित्रो, येन - गुर्वादेर्व्यस्तात्
समस्ताद्वा उत्पद्यते इत्याशयः, अत एव बहिः
प्रमितेऽपि अर्थे प्रमातुराश्वासानुत्पादात् प्रमा-
णान्तराणामस्ति निर्बाध उपयोगः ॥ ८१ ॥
॥ ८२-८३- ॥

ननु अर्थालोकादिरूपा सामग्री चेन्न संघ-
टिता, तत् ज्ञानमेव नोत्पद्यते, इति कस्तत्र अ-
धिगमार्थः, अथ चेत् संघटिता, तत् प्रथमाक्षसं-
निपात एव प्रत्ययान्तरानपेक्षिणः प्रमातुरन-
धिगतार्थविषयोऽधिगमः स्यात्, एवमपि उत्त-
रकालं धारावाहीनि विज्ञानानि तत्र चेत्प्रव-
र्तन्ते, तत् प्रवर्तन्तां नाम, को दोषः, तेषां
पुनस्तत्रैव प्रमाणत्वं न भवेत् - आव्येनैव ज्ञान-

क्षणेन अपूर्वस्यार्थस्य प्रकाशनात्, अपूर्वार्थ-
प्रकाशत्वमेव हि नाम प्रमाणत्वम्, यदाहुः

‘ अनधिगतविषयं प्रमाणम्, अज्ञातार्थप्रकाशो वा । ’

इति, प्रमातुरपि एतावतैव फलवत्त्वं ‘ ज्ञातोऽयं
मयार्थः ’ इत्येवंसंतोषाभिमानात्, न च एतत्
औत्तरकालिकानां धारावाहिनां विज्ञानानां सं-
भवति, इति कथमुक्तं ‘ प्रमितेऽपि प्रमाणाना-
मवकाशः ’ इति ? इत्याशङ्क्याह

दृष्ट्वा दृष्ट्वा समाश्लिष्य

चिरं संचर्व्य चेतसा ।

प्रिया यैः परितुष्येत

किं ब्रूमः किल तान्प्रति ॥८४॥

दृष्ट्वा दृष्ट्वेति – आभीक्ष्ण्येनाश्लेषसंचर्वणयोरपि
असौ अर्थाल्लभ्यते, चिरशब्दाद्वा – तेन रूपज्ञा-
नात्मकैः स्पर्शज्ञानात्मकैस्तत्पृष्ठभाविविकल्पज्ञा-
नात्मकैश्च शतशः प्रवृत्तैः प्रमाणैः प्रमितायां

प्रियायां येषामाश्वासलक्षणः परितोषो जायते,
तान् प्रति किं ब्रूमः — प्रमात्राश्वासपर्यन्तस्या-
धिगमस्य आद्येनैव ज्ञानक्षणेन उत्पादेऽनुभव-
विरोधान्न किञ्चित्, इति यावत्, अतश्च

‘ एकस्यार्थस्वभावस्य प्रसक्तस्य सतः स्वयम् ।

कोऽन्यो न भागो दृष्टः स्याद्यः प्रमाणैः परीक्ष्यते ॥ ’

इत्याद्युक्तमयुक्तमेव, इति भावः, तेन

‘ यत्रापि स्यात्परिच्छेदः प्रमाणैरुत्तरैः पुनः ।

नूनं तत्रापि पूर्वेण सोऽर्थो नावधृतस्तथा ॥ ’

इत्याद्युक्तयुक्त्या पूर्वप्रमाणानधिगतः कश्चिद-
पूर्व एवांशः प्रमाणान्तरैरवश्यमधिगम्यते, येन
पर्यन्ते प्रमातुः समाश्वासोत्पादः स्यात् । यत्
पुनरन्यैः

‘ नैवाधिकपरिच्छेदः प्रमाणैरुत्तरैर्ध्रुवम् ।

धारावाहिषु बोधेषु कोऽधिकोऽर्थः प्रकाशते ॥ ’

इत्याद्युक्त्या गृहीतग्राहिणामपि धारावाहिनां

पं० ९ ग० पु० सोऽर्थो नावधृत इति, तदपेक्षया पं० १० टीकाया-
मपि प्रमाणाधिगत इति पाठान्तरं च वर्तते ।

विज्ञानानां प्रामाण्यमुक्तं, तन्न युक्तं - व्यर्थत्वा-
दिदूषणशतोपनिपातात्, तस्मादेकस्मिन्नपि अ-
र्थेऽनेकप्रमाणप्रवृत्त्यात्मनि संप्लवेऽपि नाधिगत-
स्यैव अर्थस्याधिगमः, इति - न प्रमाणान्तराणां
निष्प्रयोजनत्वं, तैरपि - अपूर्वस्यार्थस्य प्रकाश-
नात्, यद्येवं तदौत्तरकालिकानां धारावाहिनां
विज्ञानानां स्वारसिक्यां प्रवृत्तावपूर्वार्थप्रकाशो
न कदाचिदपि विरमेत्, इत्यनवस्थापि न
स्यात् - प्रमात्राश्वासलक्षणस्य अनुलङ्घनीय-
स्यावधेर्भावात् । एवमपि एकस्मिन्नेवार्थे प्रमा-
तुरनेकैः प्रमाणैः प्रवृत्तैः संभूयापूर्वतया प्रकाशो
जायते, - इत्येषां पूर्वापेक्षमुत्तरेषां प्रामाण्यम्,
उत्तरापेक्षं च पूर्वेषाम् - इत्यन्योन्याश्रयतापि
न स्यात्, अत्रान्योन्यापेक्षस्यैव प्रामाण्यस्याभा-
वात्, अपूर्वार्थप्रकाशाधीनं हि ज्ञानानां प्रामा-
ण्यम्, स चापूर्वार्थविषयः प्रकाशः सर्वेषामेव
पृथक्पृथक्गवस्थितः, इति - को नाम अन्योन्या-
श्रयताया अवकाशः, संप्लवो हि धर्म्यभिप्रायेणो-

च्यते 'एकस्मिन्नेवार्थेऽनेकप्रमाणप्रवृत्तिः' इति,
 वस्तुतः पुनरनेकधर्मविशेषिते धर्मिणि केनचित्
 कश्चिद्धर्मविशेषोऽपूर्वतया प्रकाशते, यद्वशात्—
 तत्तद्धर्माधिगतिपुरःसरीकारेण पूर्णेन रूपेण ध-
 र्मिणमधिगम्य प्रमातुः पर्यन्ते समाश्वासो जा-
 यते इति ॥ ८४ ॥

तदेतदाह

इत्थं च मानसंप्रुत्या-

मपि नाधिगते गतिः ।

न व्यर्थता नानवस्था

नान्योन्याश्रयतापि च ॥८५॥

इदानीं तर्कतत्त्वानुषक्तं गुरुसतत्त्वमुपसंहरन्
 तदानन्तर्येणानुजोद्देशोद्दिष्टं योगाङ्गानुपयोगि-
 त्वमपि वक्तुमुपक्रमते

एवं योगाङ्गमियति

तर्क एव न चापरम् ।

अन्तरन्तः परामर्श-

पाटवातिशयाय सः ॥ ८६ ॥

एवमियति – गुरुसतत्त्वात्मनि प्रमेये प्रतिपादिते, तर्क एव उत्तमं योगाङ्गं, न पुनरपरं यमादि किञ्चित्, इति पर्यवसितम्, यतः स एवान्तरन्तर् – यथायथं संवित्संनिकर्षेण शुद्धविद्यात्मनः परामर्शस्य पाटवातिशयं जनयेत्, येन अन्ते योगिनः परसंवित्साक्षात्कारः स्यात्, तदुक्तं

‘ लब्धभूमेर्विरक्तस्य तज्जयोपायपेशलः ।

ऊहो नाम वितर्कोक्तिः प्रविचारेक्षणात्मकः ॥

यद्यत्सातिशयं स्थानं भोगेन समधिष्ठितम् ।

विनश्वरेण संदेहमूलेन सुमलीमसम् ॥

किमनेन विकल्पोक्तिव्यवहारात्मना त्वलम् ।

अस्मादन्यद्विशिष्टेन भोगेन परिपूरितम् ॥ ’

इत्यादि ।

‘ पदं पदवतां श्रेष्ठं स्वतेजोगूढलोचनम् ।

तदेकं निर्वितर्कं स्यात्प्रभोः स्थानमनातुरम् ॥

शेषाणि सवितर्काणि संत्याज्यानि मुमुक्षुभिः ।

न वितर्कं विना तानि त्यक्तुं योगप्रयोक्तृभिः ॥

शक्यन्ते मुनिशार्दूल तस्मात्कर्कोऽपि युज्यते ।
योगिनोऽङ्गत्वमापन्नः स्वोपकाराय चेष्टते ॥’

इत्यन्तम् ॥ ८६- ॥

ननु समानेऽपि योगाङ्गत्वे तर्कस्यैवोत्तमं योगाङ्गत्वं, न पुनर्यमादीनामित्यत्र किं निमित्तम्? इत्याशङ्क्याह

अहिंसा सत्यमस्तेय-

ब्रह्मचर्यापरिग्रहाः ।

इति पञ्च यमाः साक्षा-

त्संवित्तौ नोपयोगिनः ॥ ८७ ॥

तपःप्रभृतयो ये च

नियमा यत्तथासनम् ।

प्राणायामाश्च ये सर्व-

मेतद्ब्राह्मविजृम्भितम् ॥ ८८ ॥

प्रभृतिना शौचादय उक्ताः, यदुक्तम्

‘शौचसंतोषतपःस्वाध्यायेश्वरप्रणिधानानि नियमाः ।’

इति, एवमादयः सर्वे संवित्तौ साक्षान्नोपयोगिनः इति संबन्धः, साक्षाद्ग्रहणेन पारम्पर्येण पुनर्येषामुपयोगित्वं भवेदपि नाम—इति सूचितम्, एषां साक्षादनुपयोगित्वे हेतुः—‘सर्वमेतद्वाह्यविजृम्भितम्’ इति ॥ ८७ ॥ ८८- ॥

न चैतद्युक्तिमात्रेणैव सिद्धं, यावदागमेनापि, इत्याह

श्रीमद्वीरावलौ चोक्तं

बोधमात्रे शिवात्मके ।

चित्तप्रलयबन्धेन

प्रलीने शशिभास्करे ॥ ८९ ॥

प्राप्ते च द्वादशे भागे

जीवादित्ये स्वबोधके ।

मोक्षः स एव कथितः

प्राणायामो निरर्थकः ॥ ९० ॥

प्राणायामो न कर्तव्यः

शरीरं येन पीड्यते ।

रहस्यं वेत्ति यो यत्र

स मुक्तः स च मोचकः ॥ ९१ ॥

चित्तस्य चेत्यप्रासीकरणक्रमेण चेतयितरि
यः प्रलयो—विश्रान्तिः, स एव अनन्यगम-
नात्मा बन्धः, तेन शशिसहिते भास्करे—प्रा-
णापानप्रवाहे प्रलीने, मध्यधामलयादुच्छिन्न-
स्ववाहे, अत एव जीवः—उदान एव आदित्यः
तत्तत्प्रमेयादिदाह्यवस्तूपादानात् अग्निः, तस्मि-
न् मध्योर्ध्ववाहक्रमेण द्वादशान्तं प्राप्ते सति—
प्रमाणप्रमेयव्यवहारोच्छेदेन प्रमातर्येव परां
काष्ठामधिरूढे, निःश्रेयसात्मपरश्रेयोरूपे स्वबो-
धके स्वप्रकाशे बोधमात्रे अर्थादुदिते, यः क-
श्चिदनुभवविशेषः स एव मोक्षः कथितः,

‘ शक्तिभास्करसंयोगाज्जीवस्तन्मात्रतां व्रजेत् ।

अत्र ब्रह्मादयो लीना मुक्तये मोक्षकाङ्क्षिणः ॥ ’

इत्यादिना तत्रैव प्रागुपदिष्टो, न तु दर्शनान्त-
रवन्निमित्तान्तरसमधिगम्यः, अत एव रेचका-
दिरूपः प्राणायामो निरर्थकः—तेन न कश्चि-
न्मोक्षलक्षणोऽर्थः सिद्ध्यति इत्यर्थः । एवं भग-
वता प्रशिक्षिते भगवतीप्रश्नार्थमेव सिद्धान्तीकर्तुम्

‘सत्यमेतन्महाप्राज्ञ प्राणायामो न कारणम् ।’

इत्युपक्रम्य

‘प्राणायामो न कर्तव्यः शरीरं येन पीड्यते ।’

इत्यादिना परपक्षे बाधकं प्रमाणमुपन्यस्य स्व-
पक्षे साधकं प्रमाणं दर्शयति ‘रहस्यं वेत्ति यो
यत्र’ इत्यादि, रहस्यं—प्रमाणाद्यप्रवृत्तेः सर्व-
जनागोचरं प्रमातृमात्रसतत्त्वं परं तत्त्वं, योऽ-
भिजानाति—साक्षात्कुर्यात्, स स्वयं मुक्तः
सन्, अन्येषामपि मोचकः, प्राणायामस्य आ-
नर्थक्याभिधाने यमादीनामपि दण्डापूपीयन्या-
येन तत् अर्थसिद्धम्, इति पृथक् नोक्तम्,
‘बोधमात्रे शिवात्मके’ इत्यनेन पुनः प्राक्

पटलद्वयोक्तमर्थजातं संक्षिप्योपक्षितम् ॥ ८९ ॥

॥ ९० ॥ ९१- ॥

ननु यमादि यदि बाह्यविजृम्भितत्वात् न संवित्तावुपयोगिं, तदस्तु, को दोषः, प्रत्याहारादि पुनर्बाह्यात्प्रत्यावृत्तं सत्, अन्तरेव लब्ध-प्ररोहम्, इति तदपि कथं न तत्रोपयुक्तम्? इत्याशङ्क्याह

प्रत्याहारश्च नामाय-

मर्थेभ्योऽक्षधियां हि यः ।

अनिबद्धस्य बन्धस्य

तदन्तः किल कीलनम् ॥ ९२ ॥

चित्तस्य विषये क्वापि

बन्धनं धारणात्मकम् ।

तत्सदृग्ज्ञानसंतानो

ध्यानमस्तमिता परम् ॥ ९३ ॥

यदा तु ज्ञेयतादात्म्य-
मेव संविदि जायते ।

ग्राह्यग्रहणताद्वैत-

शून्यतेयं समाहितिः ॥ ९४ ॥

अयं हि नाम प्रत्याहारो—यदर्थेभ्यो रूपा-
दिभ्यः प्रत्याहृतानां चक्षुरादीन्द्रियज्ञानानाम्
अन्तः कीलनं—चित्तस्वरूपानुकारायमाणतया
स्वात्मायत्ततासादनम्, यदुक्तम्

‘स्वविषयासंप्रयोगे चित्तस्य स्वरूपानुकार इवेन्द्रि-
याणां प्रत्याहारः ।’ (यो० सू० २-९४)

इति, तदेव च अनिबद्धस्य

‘संसारोऽस्ति न तत्त्वतस्तनुभृतां बन्धस्य वार्तेव का ।’

इत्यादिन्यायेन अलब्धप्ररोहस्यापि बन्धस्य,
कीलनं—दाढ्यापादनम् ‘परस्या हि संविदः
स्वस्वातन्त्र्यान् गृहीतसंकोचाया देशायवच्छि-
न्नत्वं नाम बन्धः’ स एव चात्र कुतश्चित् प्रत्या-

हृतानामिन्द्रियाणां कुत्रचिदवस्थापनादुपोद्वली-
कृतः, इति कथं नाम प्रत्याहारादेः संवित्साक्षा-
त्कारायोपयोगः—व्यापिकाया हि संविदः कथं
नाम कुत्रचिदेवोपलम्भो भवेत् इति भावः,
यदुक्तम्

‘यत्र यत्र मनो याति तत्र तत्रैव धारयेत् ।

चलिन्वा कुत्र गन्तासि सर्वं शिवमयं यतः ॥’

इति । एवं धारणादावपि अवसेयम्, तत्र हि
कन्दादौ नियत एव देशे ‘चित्तस्य बन्धो
रूपम्’ यदुक्तम्

‘देशबन्धर्चित्तस्य धारणा ।’ (यो० सू० १-३)

इति । ध्यानेऽपि सजातीयानामेव ज्ञानानां प्रव-
हद्रूपत्वं नाम रूपं, न विजातीयानाम्, इत्यत्र
नियताकारावच्छिन्नत्वम् यदुक्तं

‘तत्र प्रत्ययैकतानता ध्यानम् ।’ (यो० सू० ३-२)

इति, अत एव ‘अस्तमिता परम्’ इत्युक्तम् ।
समाधावपि ज्ञानज्ञेयाख्यरूपद्वयतिरस्कारेण ध्ये-

यात्मज्ञेयमात्रप्रतिभास एव रूपम्, इत्यत्र नि-
यत एवाकारोऽवच्छेदकः, यदुक्तम्

‘ तदेवार्थमात्रनिर्भासं स्वरूपशून्वमिव
समाधिः । ’ (यो० सू० ३-३)

इति ॥ ९२ ॥ ९३ ॥ ९४ ॥

ननु यमादीनां पञ्चानामपि बहिरङ्गत्वात्
यदि संवित्तौ नोपयोगः, तत् तावदास्ताम्

‘ त्रयमन्तरङ्गं पूर्वेभ्यः । ’ (यो० सू० ३-७)

इति तेषां किमिति नाम न तत्रोपयोगः? इत्या-
शङ्क्याह

तदेषा धारणाध्यान-

समाधित्रितयी पराम् ।

संविदं प्रति नो कंचि-

दुपयोगं समश्नुते ॥ ९५ ॥

‘ अनिबद्धस्य बन्धस्य तदन्तः किल कील-
नम् ’ इत्याद्युक्त्या बन्धकत्वादेर्हेतोः ॥९५॥

ननु यद्येवं तद्यमादीनामष्टानामपि योगा-
ङ्गानां किमर्थमभिधानम् ? इत्याशङ्क्याह

योगाङ्गता यमादेस्तु
समाध्यन्तस्य वर्ण्यते ।

स्वपूर्वपूर्वोपायत्वा-

दन्त्यतर्कोपयोगतः ॥ ९६ ॥

अन्त्येति - अन्ते साधुः, अष्टानां यमादीना-
मङ्गानामुपेयत्वेन योग्य इति, यमा नियमाना-
मुपायो, नियमाश्च आसनस्य - इत्यादिक्रमेण
यमादीनामष्टानामपि पूर्वपूर्वोपायत्वेन योगा-
ङ्गत्वं वर्णितम्, यथेषामुपेयरूपत्वात् पार्यन्तिके
तर्के द्वारद्वारिभावेनोपयोगः स्यात्, यस्मादष्टा-
भिरपि एतैरङ्गैरुपस्कृतमतेर्योगिन एव स्वपरा-
मर्शो जायते, येनास्य झटित्येव स्वसंवित्तिसा-
क्षात्कारो भवेत्, यन्नाम अत्र योगस्य स्वदर्श-
नोक्तानि षडङ्गान्यपहाय पातञ्जलीयं यमाद्यङ्गा-
ष्टकमुक्तं, तत्रायमाशयो - यत् क्वचिदपि एत-

दङ्गाष्टकातिरिक्तम् अन्यदङ्गान्तरं नास्ति, इति सर्वत्र तर्कस्यैवाङ्गान्तराण्युपायः, स च स्वसं-
वित्साक्षात्कारस्येति ॥ ९६ ॥

एतदेवोपपादयति

अन्तः संविदि रूढं हि

तद्वारा प्राणदेहयोः ।

बुद्धौ वापर्यं तदभ्यासा-

न्नैष न्यायस्तु संविदि ॥९७॥

यतः खलु संविदि, अन्तर् – अभेदेन, जा-
तप्ररोहं संवेद्यमानं सत् तद्यमादि, तद्वारा – सं-
विन्मुखेनैव, नहि असंविदितं किञ्चिदपि वस्तु
व्यवहारयोग्यं भवेत्, इति भावः, अभ्यासात् –
पौनःपुन्येन सेवनात्, देहादावपर्यं – देहादि
यथा शनैः शनैः संस्कारपाटवेन तथैव प्ररोह-
मियादित्यर्थः, तद्यथा आसनादि देहे, प्राणा-
यामादि प्राणे, प्रत्याहारादि बुद्धाविति । संवि-

दि पुनरेष देहादौ प्ररूढस्य यमादेः तद्वारेण
 अभ्यासबलात् प्ररोहोत्पादनात् स न्यायो न
 भवेत्, संविदि हि यमादेः प्ररोहः पटीयस्त्व-
 मुच्यते, स एव च नाम संस्कारः, न च संवित्
 संस्कार्या, संस्कारो हि अतिशयः, स च नास्यां
 संभवेत् — असंविद्रूपतापत्तेः, तेन पराद्वयरूपायां
 नित्योदितायामस्यां यमादेर्न किञ्चित्प्रयोजन-
 म् — इति तात्पर्यम्, यदुक्तम्

‘अन्तः संविदि यन्निरूढमभितस्तत्प्राणधीविग्रहे

संचार्येत कथं तथेति घटते तन्नाभ्युपायक्रमः ।

ये त्वभ्यासपथेन संविदमिमां संस्कर्तुमभ्युद्यता-

स्ते किं कुत्र कथं नु वा विदधतामित्यत्र संदिग्धे ॥’

इति ॥ ९७ ॥

अथ वा देहादिद्वारेण संविद्यभिव्यक्तिलक्ष-
 णोऽतिशयो भवेत्, इत्याह

अथ वास्मदृशि प्राण-

धीदेहादेरपि स्फुटम् ।

सर्वात्मकत्वात्तत्रस्थो-

ऽप्यभ्यासोऽन्यव्यपोहनम् ॥९८॥

यद्वा पराद्वयदर्शने

‘ प्रदेशोऽपि ब्रह्मणः सार्वरूप्यमनति-
क्रान्तश्चाविकल्प्यश्च । ’

इत्यादिनीत्या देहादेरपि संविद्रूपत्वेन सर्वात्म-
कत्वात्, तत्र प्राणादाववस्थितोऽपि यमादीना-
मभ्यासः, अन्येषां भेदनिष्ठानामयमादिरूपाणां
हिंसादीनामपोहनम्, एवं हि यथात्मनि हिंसा
न कार्या, तथा परत्रापि – इति स्वपरयोरोत्मरू-
पतयावभासनेन भेदविगलनात् संविद एवा-
भिव्यक्तिर्भवेत्, इति भावः ॥ ९८ ॥

ननु यद्यत्र अभ्यस्यते तच्चेत् तत्र संस्कारदा-
ढ्यात् पाटवातिशयं यायात्, इत्यस्तु को दोषः,
तत् पुनरन्यव्यपोहनमाधातुं कथमुत्सहते – येन
कार्यान्तरमपि उत्पद्येत? इत्याशङ्कां शमयितुं
दृष्टान्तयति

देह उत्सृष्टिसंपात-
धर्मोज्जिगमिषारसात् ।

उत्प्लाव्यते तद्विपक्ष-
पाताशङ्कगव्यपोहनात् ॥९९॥

उत्सृष्टिः—ऊर्ध्वं प्लवनं, तस्याः पौनःपुन्येन संभवात् यः संपातस्तद्धर्मा येयमुद्गन्तुमिच्छा तस्या रसः—पुनःपुनरभ्यासादादरातिशयः ततो हेतोः, यथा देहः तस्योज्जिगमिषारसस्य विपक्षभूतो यस्तिर्यगधश्च पातः तदाशङ्काया व्यपोहनमधिकृत्य, उत्प्लाव्यते—अङ्गश्रमादिनोर्ध्वप्लवने योग्यः क्रियते इत्यर्थः,—तेन ऊर्ध्वं प्लवनाभ्यासेन अधःपातादि देहे व्यपोह्यते—इत्यन्यदभ्यस्यतोऽपि अन्यनिवृत्तिर्भवेदिति भावः

॥ ९९ ॥

एतदेव प्रकृते योजयति

गुरुवाक्यपरामर्श-

सदृशे स्वविमर्शने ।

प्रबुद्धे तद्विपक्षाणां

व्युदासः पाठचिन्तने ॥१००॥

एवं शिष्यस्य पाठचिन्तनादौ विषये पुनः पुनरभ्यासातिशयात्, गुरुवाक्यपरामर्शानुगुणे स्वपरामर्शे, उदितस्य स्वपरामर्शस्य, विपक्षभूतानां मौढ्यादीनामपि व्युदासः.....॥१००॥

ननु गुरुवाक्यबलादेवास्य मौढ्यादीनामपि व्युदासः सिद्धेदिति अन्तर्गडुप्रायेण स्वविमर्शेनापि कोऽर्थः? इत्याशङ्क्याह

नह्यस्य गुरुणा शक्यं

स्वं ज्ञानं शब्द एव वा ।

धियि रोपयितुं तेन

स्वप्रबोधक्रमो ध्रुवम् ॥१०१॥

नहि नामास्य शिष्यस्य स्वबलादेव गुरुणा
चिन्ताद्यात्म स्वं ज्ञानं, पाठ्यमानो वा स्वः शब्दः
तद्बुद्धौ प्ररूढं कर्तुं शक्यं, यावदस्य स्वपरामर्शो
न स्यात्, यतः स्वविमर्शं विना हि असौ गुरु-
वाक्यमवधारयितुमपि नालं, का पुनर्मौढ्यादि-
निवृत्तौ संभावनापि भवेत्, तस्मान्निश्चितमेव
स्वस्यात्मीयस्य शुद्धविद्यारूपत्वात् प्रकृष्टस्य प-
रामर्शात्मनः बोधस्य क्रमोऽस्तीति शेषः॥१०१॥

यन्माहात्म्यादवधानशालिनां स्वप्नानुभूतमपि
वस्तु अर्थक्रियापर्यन्तां साक्षात्काररूपतामेति,
इत्याह

अत एव स्वप्नकाले

श्रुते तत्रापि वस्तुनि ।

तादात्म्यभावनायोगो

न फलाय न भण्यते ॥१०२॥

अतः — स्वपरामर्शस्य सद्भावादेव, तत्र अस-

दर्थोपलम्भात्मन्यपि स्पन्नसमये कस्मिंश्चित्-
श्रुतेऽपि वस्तुनि विषये ह्यादाविव ताद्रूप्येण
पुनःपुनरभ्यासात्मा भावनायोगः क्रियमाणः
फलाय न न भण्यते - जागरोचितार्थक्रियाका-
रितया साक्षात्क्रियते इत्यर्थः ॥ १०२ ॥

ननु यद्विषयोऽयं नाम स्वपरामर्श इष्यते,
तयोः पाठचिन्तनयोरेव किं स्वरूपम्? इत्याश-
ङ्क्याह

संकेतानादरे शब्द-

निष्ठमामर्शनं पठिः ।

तदादरे तदर्थस्तु

चिन्तेति परिचर्च्यताम् ॥१०३॥

संकेतस्य - सांकेतिकस्यार्थस्यानादरः - उपे-
क्षा, अत एव 'शब्दनिष्ठम्' इत्युक्तं, न पुनरर्थ-
निष्ठमपि, तदादरे शब्दापेक्षायां शब्दप्रतीति-
पुरःसरीकारेण हि अर्थप्रतीतिरिति भावः॥१०३॥

एवमेतत्प्रसङ्गादभिधाय प्रकृतमेवानुसरति

तदद्वयायां संवित्ता-

वभ्यासोऽनुपयोगवान् ।

केवलं द्वैतमालिन्य-

शङ्कानिर्मूलनाय सः ॥१०४॥

तदिति - उक्तोद्धेतोः, अभ्यास इति यमा-
दीनाम् । ननु यदि नामायमनुपयुक्तः तत्किम-
र्थमुक्तः ? इत्याशङ्क्याह - केवलमित्यादि । १०४।

ननु यद्येवं तत्कथं स्वपरामर्शात्मनस्तर्कस्य
द्वैतशङ्कानिर्मूलत्वं प्रागुक्तम् ? इत्याशङ्क्याह

द्वैतशङ्काश्च तर्केण

तर्क्यन्त इति वर्णितम् ।

तत्तर्कसाधनायास्तु

यमादेरप्युपायता ॥ १०५ ॥

वर्णितमिति तर्कतत्त्वचर्चावसरे, उक्तं च

‘ अनेन लक्षयेद्योगी योगसिद्धिप्रवर्तकम् ।

निवर्तकं च यद्वस्तु बहुधा संब्यवस्थितम् ॥ ’

इति, तस्मात् यमादीनां यद्वैतशङ्कानिर्मूलक-
त्वमुक्तं तत् तर्कोपायत्वात्पारम्पर्येण, इत्येषां
तदेव मुख्यतयाभिधानीयम्, इत्याह ‘ तत्तर्के-
त्यादि ’ तेन तर्कस्यैव संवित्तौ साक्षादुपायत्वं,
नेतरेषाम् इत्युक्तं भवेत् ॥ १०५ ॥

न चैतत् निष्प्रमाणकमित्याह

उक्तं श्रीपूर्वशस्त्रे च

न द्वैतं नापि चाद्वयम् ।

लिङ्गपूजादिकं सर्व-

मित्युपक्रम्य शंभुना ॥१०६॥

विहितं सर्वमेवात्र

प्रतिषिद्धमथापि वा ।

प्राणायामादिकैरङ्गै-

र्योगाः स्युः कृत्विमा यतः ॥१०७॥

तत्तेनाकृतकस्यास्य कलां नार्घन्ति षोडशीम् ।

श्रीपूर्वशास्त्र इत्युपक्रम्य शंभुनोक्तम्, इति संबन्धः 'न द्वैतं नापि चाद्वैतम्' इत्येवं-वृत्तानुरोधान्न पठितम्, 'लिङ्गपूजादिकं सर्वम्' इत्यत्रापि नञा संबन्धः, यदुक्तं तत्र

'..... लिङ्गपूजादिकं न च ।'

इति । सर्वमित्यनेन लिङ्गपूजाद्यपरित्यागादेः स्वीकारः, यदुक्तं तत्र

'न चापि तत्परित्यागो निष्परिग्रहतापि वा ।
सपरिग्रहता वापि जटाभस्मादिसंग्रहः ॥
तस्यागो वा व्रतादीनां चरणाचरणं च यत् ।
क्षेत्रादिसंग्रहश्च समयादिप्रपालनम् ॥
परलिङ्गस्वरूपादि नामगोत्रादिकं च यत् ।
नास्मिन्विधीयते किञ्चिन्न चापि प्रतिषिध्यते ॥'

इति । एवं हि तूष्णींभाव आपतेत्, इत्याशङ्क्य 'विहितम्' इत्याद्युक्तं, सर्वमिति विधीयमानं

प्रतिषिध्यमानं च किञ्चिन्निषिद्ध, किञ्चिद्विधी-
यमानं हि भेदमेवाविर्भावयेत् तेन – संविदद्वै-
तशालिनो योगिनः कार्याकार्यविभागो नास्ति,
इत्युक्तं स्यात्, अत एव प्राणायामाद्यङ्गकरण-
कतया कृत्रिमत्वात् स्वरससिद्धसंविदद्वयात्मनो
योगस्य स्वल्पेनापि अंशेन दर्शनान्तरीया योगाः
साम्यमात्रमप्यधिगन्तुं नोत्सहन्ते इत्युक्तं –
प्राणायामादिकैरित्यादि ॥ १०७- ॥

ननु यद्येवं तत् अकृतकत्वेन निमित्तानपेक्ष-
णादस्य नित्यं सत्त्वमसत्त्वं वा स्यात् ? इत्याश-
ङ्क्याह

किं त्वेतदत्र देवेशि

नियमेन विधीयते ॥ १०८ ॥

तत्त्वे चेतः स्थिरं कार्यं

तच्च यस्य यथास्त्विति ।

किं पुनरेतत् अत्र नियमेन विधातव्यं, यत् –

‘तत्त्वे स्थिरं चेतः स्यात्’ इति, चेतसोऽपि अत्र स्थैर्यमाकस्मिकमेव न स्यात्, इत्यत्र केनापि निमित्तेनावश्यं भाव्यम्, इत्याशङ्क्य उक्तं ‘तच्च यस्य यथास्त्विति’ तच्च – स्थिरं चेतो, यस्य कस्यचन योगिनो यथा नियतनिमित्तानपेक्षित्वेन स्यादित्यर्थः, यदुक्तं तत्र

‘तच्च यस्य यथैव स्यात्स तथैव समाचरेत् ।’

इति, अत एव नियमाभावात् सर्वमेव विहितं प्रतिषिद्धं चेत्युक्तम् । अष्टादशस्य पटलस्यैक-
वाक्यतां दर्शयितुमाल्लनविशीर्णतया अयं ग्रन्थः
संवादितः ॥ १०८- ॥

तदेवोपसंहरति

एवं द्वैतपरामर्श-

नाशाय परमेश्वरः ॥ १०९ ॥

क्वचित्स्वभावममल-

मामृशन्ननिशं स्थितः ।

ननु शुद्धसंविन्मात्रात्मैव पारमेश्वरः स्वभावो यस्य 'अहमेव सर्वम्' इत्येवं-रूपः परामर्शः, न च अस्य क्वचित् कदाचित् कश्चिद्विशेषः संभवेत् इति कथमुक्तं - क्वचिदमलं स्वभाव-मामृशन् स्थितः ? इति, इत्याशङ्क्याह

यः स्वभावपरामर्श

इन्द्रियार्थाद्युपायतः ॥ ११० ॥

विनैव तन्मुखोऽन्यो वा

स्वातद्भ्यात्तद्विकल्पनम् ।

इह खलु इन्द्रियार्थाद्युपायनैरपेक्ष्येण अन्त-रुल्लिखिताकारमात्रनिष्ठः, तन्मुखः - इन्द्रियार्था-द्युपायको निर्विकल्पपृष्ठभावी अन्यो वा यः स्व-भावपरामर्शः तदुभयरूपमपि क्षेत्रज्ञस्वातद्भयो-ल्लासितं विकल्पनं विकल्प इत्यर्थः ॥ ११० ॥

तच्च द्विधा, इत्याह

तच्च स्वच्छस्वतन्त्रात्म-

रत्ननिर्भासिनि स्फुटम् ॥ १११ ॥

भावौघे भेदसंधात्

स्वात्मनो नैशमुच्यते ।

तदेव तु समस्तार्थ-

निर्भरात्मैकगोचरम् ॥ ११२ ॥

शुद्धविद्यात्मकं सर्व-

मेवेदमहमित्यलम् ।

तच्च – विकल्पनं, परानवभास्यत्वात् स्वच्छः, अत एवानन्यापेक्षत्वात् स्वतन्त्रो, योऽसावात्मा प्रमात्रेकरूपः परः प्रकाशः, स एव प्रतिबिम्ब-ग्रहणसहिष्णुत्वात् स्फटिकं, तत्राभेदेन निर्भासनशीलेऽपि प्रमातृप्रमेयात्मनि भावौघे, स्फुटं कृत्वा, स्वात्मनः सकाशादन्यापोहरूपत्वेन भेदसंधायकत्वात् नैशं – मायीयमुच्यते, इति सामान्येनोक्तेः सर्वैरेवाभिधीयते इत्यर्थः, तदेव विकल्पनं पुनः ‘सर्वमिदमहमेव’ इत्येवं-रूपम्, अत एव समस्तार्थपरिपूर्णस्वात्मैकनिष्ठम्, अत

एवालं – पर्याप्तं सत् शुद्धविद्यात्मकमुच्यते,
इति प्राच्येन संबन्धः ॥ १११ ॥ ११२- ॥

ननु

‘ सर्वो विकल्पः संसारः ।’

इत्यादिनीत्या विकल्पस्तावत् सर्व एव हेयः,
तदनेनापि विभागेनाभिहितेन कोऽर्थः ? इत्या-
शङ्क्याह

इदं विकल्पनं शुद्ध-

विद्यारूपं स्फुटात्मकम् ॥ ११३ ॥

प्रतिहन्तीह मायीयं

विकल्पं भेदभावकम् ।

स्फुटात्मकमिति – प्रागुक्तविकल्पसंस्क्रियाक्र-
मणेन साक्षात्कारतां प्राप्तमित्यर्थः, मायीयस्य
विकल्पस्य प्रतीघाते भेदभावकत्वं हेतुः, अत ए-
वाभेदभावकत्वादिदमुपादेयम्, इत्युक्तं स्यात्

॥ ११३ ॥

तच्च परामृश्यभेदादनेकप्रकारम्, इत्याह

शुद्धविद्यापरामर्शो

यः स एव त्वनेकधा ॥११४॥

स्नानशुद्ध्यर्चनाहोम-

ध्यानजप्यादियोगतः ।

ननु अयं शुद्धविद्यात्मा परामर्शः कथं नाम
भेदनिष्ठं मायीयमेव विकल्पं प्रतिहन्यात्, यत्प्र-
योजकीकाराय अस्यापि प्रकारान्तरासूत्रणम्,
इत्याशङ्क्याह

विश्वमेतत्स्वसंवित्ति-

रसनिर्भरितं रसात् ॥ ११५ ॥

आविश्य शुद्धो निखिलं

तर्पयेदध्वमण्डलम् ।

इह खलु एवंपरामर्शवान् योगी वक्ष्यमाणक्र-
मेण स्वात्मचमत्कारपूर्णतया आदरातिशयात्

विश्वमिदमाविश्य, अत एव परप्रमात्रेकरूपत्वात्
शुद्धो निखिलमध्वमण्डलं तर्पयेत्—स्वात्मसं-
वित्तिरसनिर्भरतया साक्षात्कुर्यादित्यर्थः । अनेन
च प्रतिनियतकल्पितबाह्यार्चनीयाद्यभावं कटा-
क्षयता योगाङ्गानुपयोगित्वानन्तर्येण उद्दिष्टस्य
कल्पितार्चाद्यनादरस्य अवकाशो दत्तः ॥११५॥

ननु स्नानादेरपि भेदसंधायकत्वान्मायीया-
मर्शरूपत्वमेव युक्तं, तत् कथमस्य शुद्धविद्याप-
रामर्शकत्वमुक्तम्? इत्याशङ्क्याह

उल्लासिबोधद्भुतभु-

ग्दग्धविश्वेन्धनोदिते ॥११६॥

सितभस्मनि देहस्य

मज्जनं स्नानमुच्यते ।

बाह्योन्मुखत्वादुल्लसनशीलः प्रमाणात्मा यो-
ऽसौ बोधः स एव प्रकाशत्वादग्निः, तेन दग्धं—
स्वात्मसात्कृतं यज्ञीलसुखादिरूपं विश्वं तदेव

दाह्यत्वादिन्धनं, तत उदिते – तदुभयसंघट्टनेन
 लब्धप्रतिष्ठाने, सिते – निरुपाधिनि, भस्मनि –
 अपरिमितप्रमात्रेकरूपे परे तत्त्वे, देहादेः – प-
 रिमितस्य प्रमातुर्यन्मज्जनं – स्वगुणीभावेन त-
 त्रैव मुख्यतया समावेशः, तन्नाम ज्ञानमुच्यते,
 न पुनर्बाह्यजलादिरूपम्, इति अर्थसामर्थ्यल-
 भ्यो व्यतिरेकः, यदभिप्रायेणैव

‘यदि मुक्तिर्जलस्नानान्मत्स्यानां सा न किं भवेत् ।’

इत्यादि अन्यत्रोक्तम् ॥ ११६ ॥

ननु 'बाह्येन ज्ञानेन नित्यादौ कर्मण्यधिकारो
 देहादौ च शुद्धिर्भवेत्, अस्य पुनरेवं-विधस्य
 किं फलम् ? इत्याशङ्क्याह

इत्थं च विहितस्नान-

स्तर्पितानन्तदेवतः ॥ ११७ ॥

ततोऽपि देहारम्भीणि

तत्त्वानि परिशोधयेत् ।

ननु

‘ सर्वं खल्विदं ब्रह्म ’

इत्यादिनीत्या सर्वमिदं — देहादि परब्रह्मात्मक-
शिवस्वभावमेव, इति का नाम तत्र शुद्धिरशु-
द्धिर्वा ? इत्याशङ्क्याह

शिवात्मकेष्वप्येतेषु

बुद्धिर्या व्यतिरेकिणी ॥ ११८ ॥

सैवाशुद्धिः परारख्याता

शुद्धिस्तद्धीविमर्दनम् ।

व्यतिरेकिणी — भेदात्मा, तद्धीः — व्यतिरे-
किणी बुद्धिः, यदुक्तम्

‘ अशुद्धं नास्ति तत्किञ्चित्सर्वं तत्र व्यवस्थितम् ।
यत्तेन रहितं किञ्चिदशुद्धं तेन जायते ॥ ’

इति ॥ ११८- ॥

ततश्च किम्, - इत्याह

एवं स्वदेहं बोधैक-

पात्रं गलितभेदकम् ॥११९॥

पश्यन्संवित्तिमात्रत्वे

स्वतन्त्रे तिष्ठति प्रभुः ।

एवम् - उक्तेन प्रकारेण अनात्मन्यात्माभि-
मानन्यकारेण, आत्मनि स्वतन्त्रतादिधर्मप्रयो-
जकीकारेण, संविन्मात्ररूपतां साक्षात्कुर्यादि-
त्यर्थः ॥ ११९- ॥

एवं ज्ञानादेरकल्पितत्वमभिधायेतरेषामपि
अर्चनाज्ञानां दर्शयति

यत्किञ्चिन्मानसाह्लादि

यत्र क्वापीन्द्रियस्थितौ ॥१२०॥

योज्यते ब्रह्मसद्दाम्नि

पूजोपकरणं हि तत् ।

यस्यां कस्यांचिदिन्द्रियवृत्तौ, यत् किञ्चित्-
अनियतं, मानसाह्लादि वस्तु, ब्रह्मरूपे शोभने
सूर्याचन्द्रादिविलक्षणे तेजसि, योज्यते - बही-
रूपतापरित्यागेन संविन्मात्रात्मना साक्षात्क्रि-
यते, तन्नाम पूजोपकरणं - तावतैव पूजायाः
परिपूर्तिर्भवेदित्यर्थः ॥ १२० ॥

ननु अश्रुतपूर्वमिदं पूजालक्षणम् ? इत्याश-
ङ्क्याह

पूजा नाम विभिन्नस्य

भावौघस्यापि संगतिः ॥ १२१ ॥

स्वतन्त्रविमलानन्त-

भैरवीयचिदात्मना ।

विभिन्नस्यापि रूपरसादेर्भावौघस्य, देशका-
लाद्यनवच्छिन्ननिरुपाधिपूर्णपरसंविदात्मना, या
संगतिः - एकीकारः, सा पूजेति संभाव्यते -
नैतदस्मदुपज्ञमेवेत्यर्थः, यदुक्तम्

‘पूजा नाम न पुष्पाद्यैर्या मतिः क्रियते दृढा ।

निर्विकल्पे महाव्योम्नि सा पूजा ह्यदरालयः ॥’

इति । एवं होमादीनामपि पूजोपकरणत्वादेव ईदृक् रूपमर्थसिद्धम्, इति न साक्षादुक्तम्, तच्च प्राक् बहूक्तं, वक्ष्यते च, इति – तत एवावधार्यम् ॥ १२१ ॥

ननु कथमन्यस्य अन्येनैकीकार एव भवेत् यदपि पूजादेर्लक्षणतयोच्येत ? इत्यशङ्कयाह

तथाहि संविदेवेय-

• मन्तर्बाह्योभयात्मना ॥ १२२ ॥

स्वातद्भ्याद्वर्तमानैव

परामर्शस्वरूपिणी ।

इयम् – उक्तस्वरूपा, संविदेव हि स्वस्वातद्भ्यादन्तर्बहीरूपतया परिस्फुरति, इति – तदतिरिक्तमन्यत् नाम न किञ्चिद्वस्तुतोऽस्ति, इति युक्तमुक्तं – ‘विभिन्नस्यापि भावौघस्य चिदात्मनैकीकार’ इति, ननु कथं नामास्या बहीरू-

पतावभासनेऽपि अहंपरामर्शात्मकं स्वं रूपं
 स्यात्? इत्याशङ्क्योक्तं 'परामर्शस्वरूपिण्येव'
 इति, एवमप्यस्या न स्वरूपात्प्रच्याव इत्यर्थः
 ॥ १२२ ॥

इयदेव हि नामास्याः परामर्शरूपत्वं – यद्वि-
 श्वरूपतया प्रस्फुरति, इत्यत आह

स च द्वादशधा तत्र

सर्वमन्तर्भवेद्यतः ॥ १२३ ॥

सूर्य एव हि सोमात्मा

स च विश्वमयः स्थितः ।

कलाद्वादशकात्मैव

तत्संवित्परमार्थतः ॥ १२४ ॥

सः – प्रमातृरूपः परामर्शश्च द्वादशधा वि-
 श्वरूपतयोल्लसेदित्यर्थः, अनेन कल्पितार्चाद्यना-
 दरानन्तर्येण अनुजोद्देशोद्दिष्टः संविच्चक्रोदयो-
 ऽप्युपक्रान्तः । ननु विश्वस्य प्रमातृप्रमेयादिरू-
 पत्वेनापि बहुधात्वमस्ति, इति कथं – द्वादशक-

लात्मसूर्यरूपेण प्रमाणमात्रेणैवोपात्तेन तत्संग्रहः
सिद्ध्येत्? इत्याशङ्क्याह 'तत्रेत्यादि' सर्वमि-
ति - प्रमातृप्रमेयादि, इह खलु

‘योऽयं बहिः परं तत्त्वं प्रमातुरिदमेव तत् ।’

इत्याद्युक्त्या परसंविदात्मा प्रमाता तावत् भेदे-
न्धनदाहकत्वादग्निः, स एव च अहंप्रतीतिमात्र-
स्वरूपः स्वस्वातन्त्र्यात् बुद्धीन्द्रियाद्यात्मना द्वा-
दशधा प्रस्फुरन् प्रमाणदशामधिशयानः 'सूर्य'
इत्युच्यते, प्रमाणं च प्रमातुरेव बहिर्मुखं रूपम्,
इति-तत्र प्रमाता तावदन्तर्भावमियात्, प्रमाणं
नाम च ज्ञानं, तच्चोपाश्रयशून्यं न क्वचिदपि
संभवति - इत्यवश्यमेव मेयाक्षेपेण वर्तते, इति,
तदपि अत्रान्तर्भूतमेव, तदाह 'सूर्य एव'
इत्यादि, 'सोमः' प्रमेयम्, यदुक्तं प्राक्

‘सूर्यं प्रमाणमित्याहुः सोमं मेयं प्रचक्षते ।

अन्योन्यमवियुक्तौ तौ स्वतन्त्रावप्युभौ स्थितौ ॥’

इति । विश्वमय इति विश्वस्य मेयात्मकत्वात्,

अतश्च सर्वस्यैव अत्रान्तर्भावात् विश्वरूपतया प्रस्फुरन्त्याः परस्याः संविदो द्वादशात्मकत्वमेव वस्तुतः संभवति, इति युक्तमुक्तं 'स च द्वाद-
शधा इति, अत एवाह 'कलाद्वादशकेत्यादि'
कलाः - प्रमात्रादिरूपाः अंशाः ॥१२३॥१२४॥

ननु अस्यास्त्रयोदशात्मकत्वमपि अन्यैरुक्तं,
तत् कथमिह द्वादशात्मकत्वमेवोच्यते? इत्या-
शङ्कयाह

सा च मातरि विज्ञाने
माने करणगोचरे ।

मेये चतुर्विधं भाति

रूपमाश्रित्य सर्वदा ॥ १२५ ॥

विज्ञाने इति मानविशेषणम्, अन्येषां हि बोधाबोधरूपमपि प्रमाणलक्षणं विवक्षितं, करणगोचरे इति - प्रमाणविषयतां प्राप्ते इत्यर्थः, अन्यथा हि मेयं नाम स्वात्मनि न किञ्चिदेवेति भावः, चो हेतौ, यतः, सा - पारमार्थिकी

संवित् सृष्टिस्थितिसंहारानाख्यत्वेन चतुर्विधं
रूपमाश्रित्य प्रमातरि प्रमाणे प्रमेये च सर्वदा
भाति – अविच्छिन्नत्वेन एकैकत्र चातुरात्म्येन
द्वादशधा प्रस्फुरतीत्यर्थः, यदुक्तम्

‘सोमार्कानलदीप्तीनां रूपं यः सर्वगोऽमितः ।
सृष्ट्यादिक्रमयोगेन व्यक्तां नयति स्फुटम् ॥’

इति । तथा

‘यस्यां यस्यां बोधभूमौ समाविशति तत्त्ववित् ।
तस्यां तन्मयतां प्राप्य चातुरात्म्यं प्रपद्यते ॥’

इति । ननु अस्या परस्याः संविदोऽन्यैरनयैव
भङ्ग्या त्रयोदशात्मकत्वमुक्तम्, यदुक्तम्

‘एकं स्वरूपरूपं हि मानमेयप्रमातृताः ।
सर्गावतारसंहारमयीराक्रम्य वर्तते ॥
स्वस्वरूपानुगुण्येन प्रत्येकं कलनावशात् ।
सृष्टिस्थित्यादिभिर्भेदैश्चतुर्धा ता अपि स्थिताः ॥
कालग्रासान्तमुदयाच्चतुर्धा विभवो हि यः ।
तस्य विश्रान्तिरेकैव ततो देव्यस्त्रयोदश ॥
अनाख्यचक्रे प्राधान्यात्पूजनीयतया स्थिताः ।’

इति । इह च द्वादशात्मकत्वमुच्यते इति किमे-
 तत् ? इति न जानीमः, अत्रोच्यते — इह खलु
 परैव संवित् स्वस्वातद्व्यात् यथोक्तयुक्त्या द्वाद-
 शधा प्रस्फुरिता इति तावदविवादः, तत्र य-
 द्यसौ परैव संवित् तेभ्यो द्वादशभ्यो रूपेभ्यः
 पृथगवभासेत तदस्या भवेत्त्रयोदशत्वम्, अन्य-
 था तत् कस्यान्यस्य त्रयोदशत्वं स्यात्, संविदो
 हि अतिरेके द्वादश रूपाणि असंविद्रूपत्वात् न
 चकास्युरेव, इति — निराभासा संविदेकैव अव-
 शिष्येत, इति को नाम त्रयोदशरूपत्वस्याव-
 काशः । अथातिरेकेऽपि संवित् सामान्यन्यायेन
 द्वादशापि रूपाण्यनुयन्ती स्वरूपेणापि अव-
 भासते, इति स्थितमेव अस्यास्त्रयोदशत्वम्
 इति चेत्, असदेतत्, सामान्यं हि विशेषेभ्यो
 भिन्नं सत् ताननुगच्छति, येन — गौर्गौरिति
 अभिन्नस्तदनुगतः प्रत्ययः स्यात्, संविदि पुन-
 स्तानि तान्यपि रूपाणि प्रस्फुरन्ति, नातिरि-
 च्यन्ते, तथात्वे हि तेषामवभास एव न स्यात्,

तेन यन्नाम तानि तानि रूपाणि प्रस्फुरन्ति
तदेवोच्यते 'संविदवभासते' इति, तत् किं
केनानुगम्यते - दृष्टान्तस्य वैषम्यात्, यत्किंचि-
देतत्, यदभिप्रायेणैव

‘भावा भान्तीति संवितावात्मा भातीति भासते ।

आत्मा भातीति संवित्तौ भावा भान्तीति भासते ॥’

इत्यादि अन्यत्रोक्तम् । अथ परैवेयं संवित् द्वाद-
शकात्मनारूपितेन रूपेण प्रस्फुरेत्, शुद्धसंवि-
न्मात्रात्मना त्रयोदशेन चानारूपितेन ? इति
चेत्, नैतत्, इह हि - निरुपाधिरनारूपिता
निराभासा परैव शुद्धा संविदस्ति इति नः
सिद्धान्तः, सा च स्वस्वातद्भयमाहात्म्यात् स्वं
स्वरूपं गोपयित्वा विश्वरूपतामवभासयन्ती
द्वादशकात्मनारूपितेनैव रूपेण प्रस्फुरेत्, नहि
तदानीं तदतिरिक्तमनारूपितमपि अस्या रूपं
भायात्, तथात्वे हि आरूपितमेव रूपं न च-
कास्यादित्युक्तं बहुशः । ननु विश्वमयत्वेऽप्यस्या
विश्वोत्तीर्णमनारूपितं रूपं संभवेत्, अन्यथा

हि अस्या जाड्यमापतेत्, नन्वस्य प्रश्नस्य क
इवाशयः— किं विश्वमयत्वेऽप्यस्या गोशृङ्गान्या-
येन तदतिरिक्तमनारूषितं रूपं संभवेदिति,
उत स्वस्वातद्वयाद्विश्वरूपतामवभासयन्त्या अ-
प्यस्याः संविद्द्वयात्मनः स्वस्वरूपात् प्रच्यावो
न जायते इति? तत्राद्यः पक्षो दूषितप्रायः—
नहि वैश्वरूप्यमतिक्रम्य अस्याः स्फुरत्तैव स्या-
दित्युक्तमसकृत्, वक्ष्यति च

‘ न खल्वेष शिवः शान्तो नाम कश्चिद्विभेदवान् ।
सर्वेतराध्वव्यावृत्तो घटतुल्योऽस्ति कुत्रचित् ॥
महाप्रकाशरूपा हि येयं संविद्विजृम्भते ।
स शिवः शिवतैवास्य वैश्वरूप्यावभासिता ॥
तथाभासनयोगोऽतः स्वरसेनास्य जृम्भते । ’

इति । अनेनैवाभिप्रायेण श्रीतपस्विनापि

‘ परतरतयादिरूपं

यद्यत्कलयामि तत्तदधरं ते ।

अधरतरापि न कलना

‘ सा काचिद्यत्र न स्थितास्यभितः ॥ ’

इत्याद्युक्तम् । द्वितीयस्मिन् पक्षे पुनर्वस्तुतोऽ-
 नारूपितत्वेऽपि स्वस्वातद्भयोह्लासितेन तेन तेना-
 रूपितेनैव रूपेण अस्या अवभासः, इति पुन-
 रपि नास्यास्त्रयोदशरूपत्वं, तद्धि अयःशलाका-
 कल्पतया स्पर्धाबन्धेन परिस्फुरतोरनयोः स्यात्,
 यथाहि — नटस्तत्तद्भूमिकावलम्बनवेलायां वस्तु-
 तो नटत्वेऽपि तत्तद्भूपतयैवावभासते, न पुनः नट-
 त्वेनापि, तथैव च संविदपि वस्तुतः शुद्धसंवि-
 न्मात्रत्वेऽपि विश्वमयतायां द्वादशकात्मनैव रू-
 पेणावभासते, न पुनः शुद्धसंविन्मात्रात्मना
 त्रयोदशेनापि रूपेणावभासते, इति यथोक्तमेव
 युक्तम्, तस्माद्विश्वरूपतामवभासयन्ती संवित्
 द्वादशधैव प्रस्फुरेत्, अन्यथा पुनरेकैवेति पर्य-
 वसितम्, यदागमः

‘ पृथक्पृथक्स्वकार्यस्था यावत्तिष्ठन्ति देवताः ।
 तावत्क्रमकृता संज्ञा विद्यते नान्यथा पुनः ॥
 एकीभावतया सर्वमनाख्यायां यदा स्थितम् ।
 अक्रमस्तु तदा ज्ञेयः प्रोत्तीर्णः सर्वतो यतः ॥ ’

इति । एवं चैकत्वमपि द्वयप्रतिपक्षभूतम्, इति तद्विशेषणत्वमपि न सहते, इति संविदेवेति स्यात्, एवकारश्च अन्ययोगव्यवच्छेदकः, अन्यश्च कश्चिदपीह नास्ति, इति किं व्यवच्छिन्द्यात्, इति तद्योगमप्यसहमाना संविदित्येवं स्यात्, संविच्च संवेद्यनिष्ठा, संवेद्यं नाम च स्वात्मातिरिक्तं न किञ्चिदप्यस्ति इति, तथा व्यपदेशमप्यलभमाना सर्वत्रैवाव्यपदेश्येति अनामकेति अनाख्येति चोद्धोष्यते, इत्यलं बहुना । ननु यद्येवं तत् कथमन्यत्र अस्यास्त्रयोदशरूपत्वमुक्तं युज्यते, नहि तन्नोपपद्यते इति वक्तुं शक्यम् — आगमात्मनो निर्बाधस्य प्रमाणस्य भावात्, तत् कथमेतत् प्रतिसमाधीयते इत्युच्यताम् ? उच्यते — इह भेदाधिवासिता मायाप्रमातारस्तावदुपदेश्याः, इति समानार्थचर्यावत् तदानुगुण्येन अत्र प्रवृत्त उपदेशः सुखेन प्ररोहमियात्, इति विकल्पबलोपनतं भेदमाश्रित्य संविदस्त्रयोदशरूपत्वमुक्तम्, इह पु-

नर्वास्तवमभेदमेवावलम्ब्य एवमुपदेशः, इति सर्वमेव प्रतिसमाहितम् । ननु अस्याः परस्याः संविदः

‘ तस्य शक्तय एताश्च तिस्रो भान्ति परादिकाः ।
सृष्टौ स्थितौ लये तुर्ये तेनैता द्वादशोदिताः ॥ ’

इत्याद्युक्त्या प्रागन्यथा द्वादशधोदय उक्तः, इह चान्यथा, इति पूर्वापरव्याहृतत्वमापतेत्, इति किमेतत् ? अत्रोच्यते— इह यावता हि परस्याः संविदो द्वादशधोदयो विवक्षितः स चैवमस्तु, अनेवं वा— प्रक्रियाया विशेषे तस्या- विशेषात्, एतदभिप्रायगर्भीकारेणैव च अन्य-त्राप्यनेनैव

‘ ता एताश्चतस्रः शक्तयः स्वातन्त्र्या-
त्प्रत्येकं त्रिधैव वर्तन्ते— सृष्टौ स्थितौ
संहारे च इति द्वादश भवन्ति ’

इत्याद्युक्त्या प्रक्रियान्तरेण अस्या द्वादशधोदय उक्तः, इति सर्वं निरवद्यम् ॥ १२५ ॥

नन्वेवंरूपत्वेनावभासमानाया अस्या वैशि-

षष्ठमवश्याश्रयणीयम्, अन्यथानैक्यमेव न स्यात्
तत् पुनः कुत्र कीदृक् ? इत्याशङ्क्याह

शुद्धसंविन्मयी प्राच्ये

ज्ञाने शब्दनरूपिणी ।

करणे ग्रहणाकारा

यतः श्रीयोगसंचरे ॥१२६॥

इयं खलु परा संवित् प्राच्ये – प्रमातरि कथं-
चित्संकोचोल्लासेऽपि प्रमातृरूपत्वात् शुद्धा, न
पुनः प्रमाणादिवदशुद्धैव येयं संवित् संकुचि-
तमविकल्पकं ज्ञानं तत्स्वभावा, बुद्धीन्द्रियाद्या-
त्मकरणलक्षणे प्रमाणे च, शब्दनं – विकल्पस्त-
द्रूपिणी भेदामर्शमयीत्यर्थः, अत एव ‘ग्रहणा-
कारा’ इत्युक्तम्, ग्रहणं हि ग्राह्यग्राहकोभया-
पेक्षकम् । ननु प्रमाणदशायामपि परैव संवित्
ग्रहणाकारा वर्तते, इत्यत्र किं प्रमाणम् ? इत्या-
शङ्क्याह – यत इत्यादि ‘यतः श्रीयोगसंचरे’
इति वक्ष्यमाणमुक्तमिति शेषः ॥ १२६ ॥

तदेवाह

ये चक्षुर्मण्डले श्वेते
प्रत्यक्षे परमेश्वरि ।

षोडशारं द्वादशारं

तत्रस्थं चक्रमुत्तमम् ॥१२७॥

ये इति द्विवचनं गोलकद्वयापेक्षया, एवमुत्तरत्रापि ज्ञेयम्, ये श्वेते चक्षुर्मण्डले दृश्येते दृश्यमाने न तु रक्तमण्डलवद्भुक्ते तत्र विश्वक्रोडीकारादुत्तमं प्रमेयप्रमाणप्रमातृप्रमाणां सर्व-सर्वात्मकत्वात् षोडशारं चक्रं तिष्ठति—तद्रूपतया प्रस्फुरतीत्यर्थः, यदभिप्रायेणैव श्रीक्रमसन्भावभट्टारके ‘अनाख्यचक्रे षोडशैव देव्यः पूज्यत्वेनोक्ताः,’ यदुक्तं तत्र

‘षोडशातः समासेन शृणुष्वेकमना हर ।’

इत्यादि ।

‘सा सत्ता लीयते यस्याः काली व्यष्टकला स्मृता ॥’

इत्यन्तम् । अत्र चानाख्यत्वेऽपि सृष्ट्यात्मनः
प्रमेयस्य प्राधान्येनावस्थितेः सोमरूपत्वात् श्वे-
तत्वम् ॥ १२७ ॥

ननु यद्यत्र षोडशारं चक्रमवस्थितं, तत् कथं
द्वादशारमपि ? इत्याशङ्क्याह

प्रतिवारणवद्रक्ते

तद्वहिर्ये तदुच्यते ।

द्वितीयं मध्यगे ये ते

कृष्णश्वेते च मण्डले ॥ १२८ ॥

तदन्तर्ये स्थिते शुद्धे

भिन्नाञ्जनसमप्रभे ।

चतुर्दले तु ते ज्ञेये

अग्नीषोमात्मके प्रिये ॥ १२९ ॥

मिथुनत्वे स्थिते ये च

चक्रे द्वे परमेश्वरि ।

संमीलनोन्मीलनं ते अन्योन्यं विदधातके ॥१३०॥

तद्वहिः—श्वेतमण्डलबाह्ये, प्रतिवारणवत्—
प्रतिमण्डलन्यायेन, रक्ते ये मण्डले स्थिते, तत्
द्वितीयं—श्रीसृष्टिकाल्यादिरूपं द्वादशारं चक्र-
मुच्यते, अनाख्यत्वेऽपि अत्र स्थित्यात्मनः प्रमा-
णस्य प्राधान्याद्रक्तत्वं, तद्धि प्रमेयोपरञ्जितमेव
भवेत्, अतश्च प्रमेयस्य तदभेदेनैवावस्थानात्
तद्गतस्य रूपचतुष्कस्य पृथगभावात् द्वादशार-
त्वम्, अत एवास्य प्रमेयान्तःकाराद्बहिरप्यव-
स्थानं, मध्यगे—श्वेतकृष्णमण्डलान्तर्गते, अत
एव अन्तर्वर्तिना कृष्णेन मण्डलेन बहिष्ठेन च
श्वेतेनाच्छुरणात् श्वेतकृष्णे धूसरप्राये ये पुनर्म-
ण्डले तत्प्रमाणस्य प्रमातरि विश्रान्तेः तद्गत-
स्यापि रूपचतुष्कस्य पृथगभावात् संहारात्म-
प्रमातृप्रधानं, 'भैरवत्रयं, देवीत्रयं, कुलेश्वरः,
कुलेश्वरी' चेत्यष्टारं चक्रमुच्यते—इत्यर्थावसे-
यम्, यद्वक्ष्यति

‘ षोडशद्वादशाराभ्यामष्टारेष्वथ सर्वशः । ’

इति, तस्य – श्वेतस्यापि मण्डलस्यान्तर् अतीव कृष्णे – कुमारिकाशब्दव्यपदेश्ये, ये मण्डले स्थिते ते पुनः प्रमातुरपि प्रमायां विश्रान्तेः चतुर्दले ज्ञेये – देवीत्रयं श्रीमातृसद्भावश्चेति, प्रमामात्रसतत्त्वानाख्यचक्ररूपतया प्रस्फुरत इत्यर्थः, अत एव चात्र सर्वसंहारकत्वात् निर्विभागतया तमोरूपत्वात् काष्ण्यं, तदेवं चक्षुषि प्रतिनियतावयवरूपत्वेन सृष्ट्यादिक्रमचतुष्टयमवस्थितमित्युक्तम्, तत्रापि अस्य यथासंभवं स्वरूपं निरूपयति ‘अग्नीषोम’ इत्यादिना, एतच्चक्रचतुष्टयस्य मध्यादग्नीषोमात्मके प्रमातृप्रमेयमये षोडशाराष्टारे भोक्तृभोग्योभयात्मकतया मिथुनरूपे ये द्वे चक्रे स्थिते ते परस्परं संमीलनोन्मीलने विदधाते एव – विदधातके, संकोचविकासौ कुर्वाते इत्यर्थः, प्रमाता हि स्वात्मनि संमीलनमादधानः प्रमेयमुन्मीलयेत् प्रमेयं च संमीलयन् स्वात्मानमुन्मीलयेत्, एवं

प्रमेयमपि, इत्यन्योन्यशब्दार्थः, एतदेव च
 सृष्टिसंहाररूपत्वमुच्यते, प्रमेयं च नाम प्रमा-
 णोपारोहमन्तरेण प्रमातरि विश्रान्तिमेव न
 यायात्, इत्यत्र स्थितेरपि अर्थाक्षितत्वम्, प्र-
 मातापि प्रमेयौन्मुख्येन 'ज्ञातोऽयं मयार्थ' इति
 संतोषोत्पादान्निराकाङ्क्षः सन् स्वात्मनि विश्रा-
 न्तिमासादयेत्—इति प्रमातृप्रमेयसंघट्टादपि
 पूर्णायाः परस्याः संविदः समुल्लासः स्यात्
 ॥ १२८ ॥ १२९ ॥ १३० ॥

अत आह

यथा योनिश्च लिङ्गं च
 संयोगात्स्त्रवतोऽमृतम् ।
 तथामृताग्निसंयोगाद्-
 द्रवतस्ते न संशयः ॥१३१॥

‘ भोगसाधनसंसिद्धौ भोगेच्छोरस्य मन्त्रराद् ।
 जगदुत्पादयामास मायामाविश्य शक्तिभिः ॥ ’

इत्यादिनीत्या परस्परावेशलक्षणं संयोगमासा-
द्य योनिः— माया, लिङ्गं च —

‘ लिङ्गशब्देन विद्वांसः सृष्टिसंहारकारणम् ।

लयादागमनाच्चाहुर्भावानां पदमव्ययम् ॥ ’

इत्याद्युक्त्या सृष्ट्यादिपञ्चविधकृत्यकारी परमे-
श्वरः, तौ यथा खवतः— सृष्टिं कुरुतः, तथा ते—
षोडशाराष्टारे, निःसंशयममृतस्य सोमात्मनः
प्रमेयस्य, अग्नेश्च प्रमातुः परस्परौन्मुख्यलक्ष-
णात् संयोगादमृतम्—अकालकलितत्वात् अ-
नादिनिधनं परं संवित्त्वं द्रवतः—तद्रूपतया
प्रसरत इत्यर्थः, संविदेव हि आश्यानीभूता
नीलादिरूपतामधिश्याना प्रमाणोपारोहद्वारेण
तद्रूपतां विलाप्य प्रमातरि विश्रान्तिमुपगच्छ-
न्ती स्वेन प्रमात्रेकात्मना रूपेण प्रस्फुरतीत्या-
शयः ॥ १३१ ॥

ननु मातृमेयाद्यात्मा मायीयोऽयं व्यवहारः,

तत् कथं तस्मिन् सत्यप्येवं भवेत् ? इत्याश-
ङ्कयाह

तच्चक्रपीडनाद्रात्रौ

ज्योतिर्भात्यर्कसोमगम् ।

तां दृष्ट्वा परमां ज्योत्स्नां

कालज्ञानं प्रवर्तते ॥ १३२ ॥

तयोः – प्रमातृप्रमेयात्मकयोः षोडशाराष्टार-
योश्चक्रयोः, पीडनात् – सारार्थाकर्षणलक्षणा-
न्निष्पीडनात्, रात्रौ – मायायामपि सत्याम्,
अर्कसोमगं – प्रमाणप्रमेयाभ्यामप्यतिक्रान्तं, प्र-
मातृलक्षणं ज्योतिरवभासत एव, यत् प्रमाणा-
द्यपेक्षया परमं, विश्वाप्यायकारित्वादिना ज्यो-
त्स्नाशब्दव्यपदेश्यं, दृष्ट्वा – स्वात्मरूपतया नि-
भाल्य

‘भैरवरूपी कालः सृजति जगत्कारणादिकीटान्तम् ।’

इत्यादिनीत्या सृष्ट्याद्यात्मनो विश्वस्य कलना-

त्कालः - परप्रमात्रेकरूपः पूर्णः प्रकाशः, तस्य ज्ञानं प्रवर्तते - स एव तद्रूपतयावभासत इत्यर्थः ॥ १३२ ॥

ननु यद्येवं, तत् विश्वस्यावभास एव न स्यात्? इत्याशङ्क्याह

सहस्रारं भवेच्चक्रं

ताभ्यामुपरि संस्थितम् ।

ताभ्यां - षोडशाराष्टाराभ्यामेव चक्राभ्यां सकाशात् सहस्रारं चक्रं - भूतभावभुवनादिरूपतयानन्तभेदं विश्वम्, उपरि संस्थितं भवेत् - व्यतिरिक्तायमानत्वेऽपि स्वसंलग्नमेव प्रस्फुरेदित्यर्थः ॥

ततोऽपि विश्वलक्षणाच्चक्रादवान्तराणि चक्राणि उद्भूतानि, इत्याह

ततश्चक्रात्समुद्भूतं

ब्रह्माण्डं तदुदाहृतम् ॥ १३३ ॥

ब्रह्माण्डमिति – प्रकृत्यण्डादीनामप्युपलक्षणम् ॥ १३३ ॥

ननु कथमनेकप्रकारमियदविच्छेदेनैव विश्वं प्रस्फुरेत् ? इत्याशङ्क्याह

तत्रस्थां मुञ्चते धारां

सोमो ह्यग्निप्रदीपितः ।

यतः क्रियाशक्त्यात्मा सोमः परप्रमात्रेकरूपेणाग्निना स्वस्वातङ्ग्यात् प्रदीपितो – बाह्यौन्मुख्ये समुत्तेजितः सन्, तत्रस्थां – विश्वत्र वर्तमानां, धारां मुञ्चति – प्रमातृप्रमेयादिरूपत्वेनाविच्छिन्नेन प्रवाहेण परिस्फुरति, येनायम् इयान्विश्वस्फारः ॥

न केवलमयं साधारणमेव विश्वं सृजति, यावदसाधारणमपि, इत्याह

सृजतीत्थं जगत्सर्व-

मात्मन्यात्मन्यनन्तकम् ॥ १३४ ॥

आत्मन्यात्मनि इति वीप्सायां – प्रत्यात्ममित्यर्थः ॥ १३४ ॥

तच्च कथम् ? इत्याह

षोडशद्वादशाराभ्या-

मष्टारेष्वथ सर्वशः ।

एवं क्रमेण सर्वत्र

चक्रेष्वमृतमुत्तमम् ॥ १३५ ॥

सोमः स्रवति यावच्च

पञ्चानां चक्रपद्धतिः ।

अष्टारेष्विति बहुवचनादाद्यर्थो लभ्यते, इति चतुरारस्यापि आक्षेपात् षोडशद्वादशाराभ्यां सह सर्वत्र सर्वेषु चतुर्ष्वप्येतेषु चक्रेषु, एवम् – उक्तयुक्त्या अवरोहात्मना क्रमेण, सर्वशः – सर्व-प्रकारम्, उत्तमममृतं – बहीरूपतात्मकं निजं सारं, क्रियाशक्त्यात्मा सोमः, अर्थात् तावत् स्रवति यावत् पञ्चप्रकारा बुद्धीन्द्रियादीनां च-

तुर्णां चक्राणां पद्धतिः — परिपाटी, पृथ्वीतत्त्वपर्यन्तं प्रमेयप्रकृतिना स्थूलेन रूपेण प्रस्फुरेदित्यर्थः । परमेश्वरो हि स्वस्वातत्रयाद्विश्वरूपतामवबिभासयिषुः संकुचितप्रमातृत्वाद्याभासनक्रमेण प्रमाणप्रमेयादिरूपतामधिशयानः कार्यकारणात्मपाञ्चभौतिकशरीरादिरूपतामवभासयति, इति भावः ॥ १३५ ॥

न केवलमयं जगत् सृजत्येव यावत्संहरत्यपि, इत्याह

तत्पुनः, पिबति प्रीत्या

हंसो हंस इति स्फुरन् ॥१३६॥

सकृद्यस्य तु संश्रुत्या

पुण्यपापैर्न लिप्यते ।

अहं परप्रमातृरूपोऽपि सविश्वस्फारः, सविश्वस्फारोऽपि वा अहमेव, इत्यकृत्रिमेण सृष्टिसंहारकारिणा स्वभावभूतेन विमर्शेन सातत्येन प्रवृत्तत्वादविच्छिन्नतया प्रस्फुरन्

‘ परमात्मा शिवो हंसः । ’

इत्याद्युक्त्या ‘ हंसो ’ हानसमादानधर्मा अग्नि-
शब्दव्यपदिष्टः परप्रमाता, तत् - प्रमातृप्रमे-
याद्यात्मकं विश्वं, पुनः - सृष्ट्याद्युत्तरकालं,
प्रीतिः - आनन्दः स्वातन्त्र्यं, तथा पिबति -
स्वात्मसात्करोति संहरतीत्यर्थः, यस्य परमा-
त्मनो हंसस्य, सकृत् - एकवारमपि, संश्रुत्या -
साक्षात्कारेण, अर्थात् सर्वो जनः पुण्यपापैर्न
लिप्यते - स्वकृतैरपि शुभाशुभैः कर्मभिर्भोगं
दातुं न स्पृश्यते, अपि तु अपवृज्यत एवेत्यर्थः,
तेन एतत्साक्षात्कारभाज एव जनस्य कार्तार्थ्यं,
नेतरस्य, इत्युक्तं स्यात्, यदुक्तम्

‘ अकृतार्यो नरस्तावद्यावद्धंसं न विन्दति । ’

इति ॥ १३६ ॥

एवमस्य प्रसङ्गापतितं संहारकारित्वमभिधाय
प्रकृतमेवानुबध्नाति

पञ्चारे सविकारोऽथ

भूत्वा सोमस्रुतामृतात् ॥ १३७ ॥

धावति त्रिरसाराणि

गुह्यचक्राण्यसौ विभुः ।

अथासौ – हंसशब्दव्यपदेश्यो, विभुः – पर-
मात्मा शिवः स्वस्वातद्रयाद्गृहीतसंकोचः, प-
ञ्चारे – पाञ्चभौतिके शरीरे, समनन्तरोक्तयुक्त्या
सोमस्रुतेनामृतेनाप्यायितत्वात् सविकारो भूत्वा,
जन्मादिविकारयोगाद्धर्धमानः सन्, त्रिरसा-
राणि

‘ अम्बुवाहा बहेद्रामा मध्यमा शुक्रवाहिनी ।

दक्षस्था रक्तवाहा च ॥ ’

इत्याद्युक्त्या त्रयोऽम्बुप्रभृतयो रसाः, तत्संख्या
नाडिरूपाश्चारा येषां तथाविधानि, यद्वा वियुत-
त्वे त्र्यराणि, यामलत्वे षडराणि, अप्रकाशत्वा-
द्बुद्धानि, अत एव रहस्यरूपाणि जन्मस्थानप्र-
भृतीनि चक्राणि, धावति – जगत्सिसृक्षया त-
दौन्मुख्येन प्रवर्तते इत्यर्थः ॥ १३७ ॥

ननु यदि नामायं जगत्सिसृक्षुः, तत्तदौन्मुख्येन प्रवृत्त्यास्य कोऽर्थः ? इत्याशङ्क्याह

यतो जातं जगल्लीनं

यत्र च स्वकलीलया ॥ १३८ ॥

यतो – येभ्यो गुह्यचक्रेभ्य एव, स्वकलीलया – स्वस्वातड्र्यात्, जगज्जातम् – अतिरेकायमाणत-योल्लसितं, तथात्वेऽपि अवभासनान्यथानुपपत्त्या तदनतिरिक्तमेवेत्युक्तम् ‘यत्रैव च लीनमिति’ एवमेतदेव जगत्सिसृक्षोः परमात्मनः परमेश्वरस्य परं कारणम्, इति तात्पर्यार्थः ॥ १३८ ॥

न केवलमेषां बाह्यौन्मुख्य एव साधकतम-त्वं, यावत् स्वात्मविश्रान्तावपि, इत्याह

तत्रानन्दश्च सर्वस्य

ब्रह्मचारी च तत्परः ।

तत्र सिद्धिश्च मुक्तिश्च

समं संप्राप्यते द्वयम् ॥ १३९ ॥

सर्वस्येति – पामरादेरपीत्यर्थः, तत्परः – तदे-
कपरायणः, पुनः ज्ञानी योगी वा ब्रह्मचारी

‘आनन्दो ब्रह्मणो रूपम्..... ।’

इत्याद्युक्त्या आनन्दरूपं ब्रह्म चरति – परब्रह्मै-
कात्म्येन प्रस्फुरतीत्यर्थः, अत एव सिद्धिः –
ऐहिक्यानन्दरूपा, मुक्तिः – ब्रह्मचारित्वरूपा,
सममिति आनन्दस्यैव ब्रह्मरूपत्वात् ॥१३९॥

ननु एवं विश्वसृष्टिरेकस्मादेव अस्माज्जन्म-
स्थानाख्याद्गुह्यचक्रात् अस्य सिद्धेत्, इति कि-
मर्थं ‘गुह्यचक्राणि’ इति बहुवचनेनायं निर्देशः ?
इत्याशङ्क्याह

अत ऊर्ध्वं पुनर्याति

यावद्ब्रह्मात्मकं पदम् ।

अग्नीषोमौ समौ तत्र

सृज्येते चात्मनात्मनि ॥१४०॥

अतो – यथोक्ताज्जन्मस्थानाख्याद्गुह्यचक्रात्,

पुनरूर्ध्वं—ब्रह्मात्मकं परं पदं द्वादशान्ताव-
स्थितं, शक्तिव्यापिनीसमनात्मकारात्रययोगि
विसर्गशब्दव्यपदेश्यं गुह्यचक्रं यावत्, याति—
तदौन्मुख्येन प्रवर्तते इत्यर्थः, चो हेतौ, तत्र हि
आत्मना हंसशब्दव्यपदेश्येन परमेश्वरेणात्म-
नि—स्वभित्तौ, अहन्तेदन्तास्वभावौ प्रमातृप्र-
मेयात्मानावग्नीषोमौ समौ सृज्येते,

‘सामानाधिकरण्यं हि सद्विद्याहमिदंधियोः ॥’

इत्यादिन्यायेन तुल्यकक्ष्यतयावभास्येते इत्यर्थः

॥ १४० ॥

यदा पुनः सोमात्मनः प्रमेयस्योद्रेकस्तदा
विश्वोह्लास इत्याह

तत्रस्थस्तापितः सोमो

द्वेधा जङ्घे व्यवस्थितः ।

तत्र—साम्यावस्थायामवस्थितः, प्रमेयात्मा
सोमो, द्वेधा भासितो—भेदेन समुत्तेजितः सन्,

जङ्घे व्यवस्थितः—पृथ्वीतत्त्वपर्यन्तेन विश्वा-
त्मना स्थूलेन रूपेणोल्लसित इत्यर्थः ॥

कथं चैतत् ? इत्याह

अधस्तं पातयेदग्नि-

रमृतं स्रवति क्षणात् ॥१४१॥

गुल्फजान्वादिषु व्यक्तं

कुटिलार्कप्रदीपिता ।

सा शक्तिस्तापिता भूयः

पञ्चारादिक्रमं सृजेत् ॥१४२॥

अध इति—बहीरूपतायाम्, तमिति—सो-
मम्, अमृतं स्रवतीति—अर्थादग्नितापितः
सोमो, यतः सा प्राणकुण्डलिनीरूपत्वात् कु-
टिला सोमात्मिका क्रियारूपा शक्तिः, अर्केण—
प्रमात्रैव प्रमाणदशामधिशयानेन, प्रदीपिता—
बहिरुल्लिलासयिषया प्रबोधिता, अत एव भूयः—
पुनस्तापिता बहीरूपत्वेनैवोत्तेजिता सती, प-

आरादिक्रमं सृजेत् - पञ्चभूतात्म विश्वमव-
भासयेदित्यर्थः ॥ १४२ ॥

एतदिन्द्रियान्तरेष्वपि अतिदिशति

एवं श्रोत्रेऽपि विज्ञेयं

यावत्पादान्तगोचरम् ।

पादान्तगोचरमित्यनेन कर्मेन्द्रियाणामप्येवं-
रूपत्वम्, इत्युक्तम् ॥

न केवलं प्रमाणरूपेष्विन्द्रियेष्वेवंरूपत्वमस्ति
यावत्प्रमेयात्मसु पञ्चभूतेष्वपि, इत्याह

पादाङ्गुष्ठात्समारभ्य

यावद्ब्रह्माण्डदर्शनम् ॥ १४३ ॥

पादाङ्गुष्ठादारभ्य ब्रह्मरन्धान्तं पञ्चभूतात्मके
शरीरेऽप्येवं विज्ञेयम्, इति प्राच्येन संबन्धः ।
एवं मेयदशायामपि परैव संविद्वाद्याकारा वर्तते
इत्यत्रापि एतदेव प्रमाणम् इत्यर्थसिद्धम्, अत
एवोत्तरत्र संवादयिष्यते ॥ १४३ ॥

नन्विन्द्रियादीनामेवंरूपत्वेनाभिहितेन कोऽ-
र्थः ? इत्याशङ्क्याह

इत्यजानन्नैव योगी

जानन्विश्वप्रभुर्भवेत् ।

ज्वलन्निवासौ ब्रह्माद्यै-

दृश्यते परमेश्वरः ॥ १४४ ॥

ब्रह्माद्यैरिति — एतत्स्फार एव हि सर्वलोक
इति भावः, अत्र चान्तरान्तरावस्थितोऽपि चर्या-
क्रमः सुस्पष्टत्वात् रहस्यत्वाच्च न तथा वितानि-
तः — इति स्वयमेवावधार्यम् ॥ १४४ ॥

एवं संवादिते आगमे तात्पर्यार्थं व्याचष्टे

अत्र तात्पर्यतः प्रोक्त-

मक्षे क्रमचतुष्टयम् ।

एकैकत्र यतस्तेन

द्वादशात्मकतोदिता ॥ १४५ ॥

एकैकत्राक्षे इति - समस्तेष्विन्द्रियेषु इति यावत्, तेन सृष्ट्यादिक्रमचतुष्टयस्य मातृमान-मेयगतत्वेन प्रत्येकमवस्थानेन हेतुना, यतो - यस्मात्, एकैकत्राक्षे द्वादशात्मकतोदिता-एक-मेकमिन्द्रियं द्वादशमरीचिरूपमित्यर्थः ॥१४५॥

ननु तात्पर्यार्थव्याख्यानमेव कस्मात्कृतम्? इत्याशङ्क्याह

न व्याख्यातं तु निर्भज्य

यतोऽतिसरहस्यकम् ।

न केवलं परैव संवित् प्रमाणदशायां ग्रहणा-कारा यावत्प्रमेयदशायामपि ग्राह्याकारा, इत्याह

मेयेऽपि देवी तिष्ठन्ती

मासराश्यादिरूपिणी ॥ १४६ ॥

आदिशब्देन द्वादशसंख्यावच्छिन्नानां स्वरा-दीनां ग्रहणम्, यदुक्तम्

‘द्वादशैव स्वराः प्रोक्ता नपुंसकविवर्जिताः ।
 आदित्या द्वादश प्रोक्ता द्वादशारव्यवस्थिताः ॥
 मासा द्वादश इत्युक्ताः कला द्वादशसंज्ञिताः ।’

इति, तन्मेयदशायामपि अस्या द्वादशात्मकत्व-
 मेव, इति भावः ॥ १४६ ॥

एवमेकैवेयं परा सवित् तत्तद्रूपतया सर्वत्रा-
 वभासते, इत्याह

अत एषा स्थिता संवि-
 दन्तर्बाह्योभयात्मना ।

स्वयं निर्भास्य तत्रान्य-

द्भासयन्तीव भासते ॥१४७॥

अतो – यथोपपादितात् सर्वत्रैव अवस्थाना-
 च्छेतोः, एषा – प्रत्यवमर्शात्मा परा संवित्, स्व-
 माहात्म्यादन्तर्बाह्योभयात्मना प्रमातृप्रमेयादि-
 रूपतया स्वात्मानमवभास्य स्थितापि, तत्र
 स्वात्मन्येव – अर्थात् प्रमातृप्रमेयादि अन्यद्व्य-
 तिरिक्तमिवावभासयन्ती, भासते – सर्वस्यानु-

भवसिद्धोऽयमर्थ इत्यर्थः, यद्यपि वस्तुतः परा संविदेवावभासते तदतिरेके हि न किञ्चिद्भायात् तथाप्यामुखे तत्स्वातद्भ्यादेव तदतिरिक्तमिव प्रमात्रादि अवभासते येनास्या द्वादशधात्वमुल्लसितम् ॥ १४७ ॥

तदेव चेदानीं विभज्य दर्शयन्, क्रमनयसो-
दरतामस्य दर्शनस्यावेदयति

ततश्च प्रागियं शुद्धा
तथाभासनसोत्सुका ।
सृष्टिं कलयते देवी
तन्नाम्नागम उच्यते ॥१४८॥

ततः - परस्या एव संविदस्तत्तत्प्रमात्रादिरूपत्वेन परिस्फुरणाद्धेतोः, तथात्वेन स्फुरणात्प्राक्, शुद्धा - प्रमात्रादिनियतरूपानारूपिता इयं 'श्रीकालसंकर्षिणी'-शब्दव्यपदेश्या परा संविद्देवी कालकलनाकलङ्कप्रसिष्णुतया द्योत-

माना, तथा स्वात्मानतिरेकेऽपि अतिरेकायमा-
णतया यत् स्वातन्त्र्याद्भासनं, तत्र सोत्सुका-
सिद्धक्षायोगिनी सती, सृष्टिं कलयते—बहि-
रासूत्रितप्रायं भावजातं विमृशति, अत एव
तन्नाम्ना—अन्वर्थेन ‘श्रीसृष्टिकाली’-शब्देन,
आगमे—श्रीपञ्चशतिकादौ, उच्यते—अभिधी-
यते इत्यर्थः, यदुक्तं तत्र

‘मत्प्रोदया व्योमरूपा व्योमस्था व्योमवर्जिता ।

सर्वा सर्वविनिर्मुक्ता विश्वस्मिन्सृष्टिनाशिनी ॥

या कला विश्वविभवा सृष्ट्यर्थकरणक्षमा ।

यदन्तः शान्तिमायाति सृष्टिकालीति सा स्पृता ॥’

इति । श्रीक्रमस्तोत्रेऽपि

‘कौलार्णवानन्दघनोर्मिरूपा-

मुन्मेषमेषोभयभाजमन्तः ।

निलीयते नीलकुलालये या

तां सृष्टिकालीं सततं नमामि ॥’

इति ॥ १४८ ॥

एवं प्रमेयगतं सृष्टिस्वरूपमभिधाय, स्थिति-
स्वरूपमप्यभिधातुमाह

तथा भासितवस्त्वंश-

रञ्जनां सा बहिर्मुखी ।

स्ववृत्तिचक्रेण समं

ततोऽपि कलयन्त्यलम् ॥ १४९ ॥

स्थितिरेषैव भावस्य.....

ततः — श्रीसृष्टिकाल्युदयानन्तरमपि, सा —
परैव प्रमात्रेकरूपा संवित्, बहिर्मुखी — स्वस्वा-
तन्त्र्यात् प्रमाणदशामधिशयाना, स्वमात्मीयं
यच्चक्षुरादीन्द्रियसंबन्धि रूपाद्यालोचनात्मकं वृ-
त्तिचक्रं, तेन समं — तथातिरेकायमाणतया भा-
सितं यद्विश्वलक्षणं वस्तु, तस्य ये

‘रूपादिपञ्चवर्गोऽयं विश्वमेतावदेव हि ।’

इत्याद्युक्त्या रूपाद्या अंशाः तत्कर्तृकां रञ्जनाम्,
अलम्—अत्यर्थम्, आत्मविषयतयापि कलयन्ती,

अविकल्पवृत्त्या जानाना सती 'मानं हि नाम मेयोपरञ्जितमेव भवेत्' इत्यविवादः, मानात्मना च बहिर्मुखेन रूपेण मातैव स्फुरेदिति, तस्यापि तद्वारेणैव मोयोपरञ्जनं, न पुनः—साक्षादिति भावः, एषैव रूपादेर्भावजातस्य स्थितिः—अवभासनात्मिका व्यक्तिरित्यर्थः, मेयं हि नाम स्वात्मनि न किञ्चिदिति प्रमाणोपारोहेणैव अस्य स्थितिः स्यात् इति—एवकाराशयः, एवंविधा चेयं मेये एवासक्त्या रक्तकालीशब्दव्यपदेश्या, इति अत्रापि तस्मान्ना आगम उच्यते, इति प्राच्येन संबन्धः, तदुक्तं श्रीपञ्चशतिके

'न चैषा चक्षुषा ग्राह्या न च सर्वेन्द्रियस्थिता ।
निर्गुणा निरहङ्कारा रञ्जयेद्विश्वमण्डलम् ॥
सा कला तु यदुत्पन्ना सा ज्ञेया रक्तकालिका ।'

इति । श्रीक्रमस्तोत्रेऽपि

'महाविनोदार्षितमातृचक्र-
वीरेन्द्रकाष्ठप्रसपानसक्ताम् ।

रक्तीकृतां च प्रलयाख्ये तां
नमामि विश्वाकृतिरक्तकालीम् ॥ ’

इति । ननु सर्वत्रैवान्यत्र श्रीसृष्टिकाल्यनन्तरं
श्रीस्थितिकाल्या अभिधानम्, यदुक्तं श्रीसार्ध-
शतिके

‘ द्वादशारं महाचक्रं रश्मिरूपं प्रकीर्तितम् ।
नाम चैव प्रवक्ष्यामि रश्मीनां तु यदास्थितम् ॥
सृष्टिः स्थितिश्च संहारो रक्तकाली तथैव च ।
स्वकाली यमकाली च मृत्युकाली तथैव च ॥
रुद्रश्च परमार्कश्च मार्तण्डश्च ततः परः ।
कालाग्निरुद्रकाली च महाकाल्यभिधा पुनः ॥
महाभैरवशब्दश्च घोरशब्दस्ततः परः ।
चण्डकालीपदं चान्ते त्रयोदश उदाहृताः ॥ ’

इति, तत्कथमिह तदनन्तरं श्रीरक्तकाल्यादिनि-
र्देशः कृतः, एवं हि आगमविरोधः स्यात् ?
सत्यं — किं तु आगमे संवित्क्रमगोपनार्थम् आ-
लूनविशीर्णतयैवमभिधानं, यथा श्रीपञ्चशतिके
स्थितिक्रमेऽपि, यदेव चानुसृत्य महागुरुभिः पू-

जाक्रमः प्रक्रान्तः, इह तु पूजाक्रमगोपनाय स्वशय्ययैव स्थापनं, यदधिकृत्य संवित्क्रमः परि-
निष्ठितिमियात्, अत एवागमैकशरणतया प्रवृ-
त्तेऽपि श्रीक्रमस्तोत्रे ग्रन्थकृतां संवित्क्रममेव प्र-
दर्शयितुं तद्विवृतौ श्रीसृष्टिकाल्यादिस्तुतिश्लो-
कव्याख्यानानन्तरं श्रीरक्तकाल्या भगवत्याः
अतः परं स्थितिः संभाव्यते इत्याद्युक्तम्, इह
पुनः संवित्क्रमाभिप्रायेणैव मुक्तकण्ठमेवमभि-
धानम्, इति न कश्चिद्दोषः ॥ १४९ ॥

एवं प्रमेयगतं स्थितिस्वरूपमभिधाय संहार-
स्वरूपमप्यभिधातुमाह

तामन्तर्मुखतारसात् ।

संजिहीर्षुः स्थितेर्नाशं

कलयन्ती निरुच्यते ॥ १५० ॥

सैव परा संविदेवी, तां – प्रमाणरूपां रत्नयप-
रपर्यायां स्थितिम्, अन्तः प्रमात्रेकात्मतायामौ-
न्मुख्ये 'ज्ञातो मयार्थ' इति स्वात्मविश्रान्ति-

चमत्कारात्मनो रसात्, संहर्तुमिच्छुः - आत्म-
साञ्चिकीर्षुः, अत एव 'स्थितेर्नाशं कलयन्ती
निरुच्यते' श्रीक्रमभट्टारकादौ स्थितिनाशका-
लीशब्दव्यपदेशयेत्यर्थः, यदुक्तं तत्र

‘ वाजिद्वयस्वीकृतवातचक्र-

प्रक्रान्तसंघट्टगमागमस्थाम् ।

शुचिर्ययास्तं गमितोऽर्चिषा तां

शान्तां नमामि स्थितिनाशकालीम् ॥ ’

इति । श्रीपञ्चशतिकेऽपि

‘ हासिनी पौद्गली येयं बालाग्रशतकल्पना ।

कल्पते सर्वदेहस्था स्थितिः सर्गस्य कारिणी ॥

यदुत्पन्ना तु सा देवी पुनस्तत्रैव लीयते ।

तां विद्धि देवदेवेश स्थितिकालीं महेश्वर ॥ ’

इति ॥ १५० ॥

एवं प्रमेयगतं संहारस्वरूपं निरूप्य, अना-
ख्यस्वरूपमप्याह

ततोऽपि संहाररसे

पूर्णे विघ्नकरीं स्वयम् ।

शङ्कानं यमात्मिकां भागे

सूते संहरतेऽपि च ॥ १५१ ॥

ततः — श्रीस्थितिनाशकाल्युदयानन्तरमपि, एवमुक्तरूपस्य संहारस्य प्रमातृतात्मनि रसे, पूर्णे — परां धारामधिरूढे, सैव परिगृहीतपरिमितप्रमातृभूमिका संवित्, स्वयं — स्वस्वातन्त्र्यमहिम्ना, बहिरौन्मुख्यात्मन्येकस्मिन् भागे, यमयति 'इदं कार्यमिदं न' इति नियतावस्थापयति, इति यमो — विकल्पः, तदनुप्राणिता येयं शङ्का — शास्त्राणामानन्त्यात् कार्याकार्यविभागस्य विपर्ययेणापि दर्शनात् किंकर्तव्यतया मूढतात्मा विचिकित्सा, अत एव

‘..... शङ्कया विघ्नभाजनम् ।’

इत्याद्युक्त्या स्वस्वरूपानुप्रवेशे विघ्नकरी, तां सूते — प्रमेयकक्ष्यापर्यन्तमुल्लासयति, अन्तर् — औन्मुख्यात्मनि द्वितीयस्मिन्भागे च, संहरते — विगलितनियतिसंकोचविधिनिषेधाविषयपरसं-

विदात्मना स्वेनैव विकस्वरेण रूपेण परिस्फुरति

‘ रासभ्या मूत्रकाले तु योनिः प्रस्पन्दते यथा । ’

इत्याद्युक्तवदनवरतमेव संकोचविकासमयतया
अनियतेन रूपेणाख्यातुमशक्या, इत्येवं यमं
कलयन्ती ‘यमकालीति’ निरुच्यते, इति पूर्वव-
दाक्षेपः, तदुक्तं श्रीपञ्चशतिके

‘ यमरूपस्वरूपस्था रूपातीतस्वरूपगा ।

सा कला लीयते यस्यां यमकाली तु सा स्मृता ॥ ’

इति । श्रीक्रमस्तोत्रेऽपि

‘ सर्वार्थसंकर्षणसंयमस्य

यमस्य यन्तुर्जगतो यमाय ।

वपुर्महाग्रासविलासरागात्

संकर्षयन्तीं प्रणमामि कालीम् ॥ ’

इति । एवं प्रमेयांशग्रासरसिकं सृष्ट्यादिदेवी-
चतुष्टयं निरूपितम् ॥ १५१ ॥

इदानीं तु प्रमाणांशभक्षणप्रवणं संहारादि-
देवीचतुष्कं निरूपयति

संहृत्य शङ्कं शङ्क्यार्थ-
वर्जं वा भावमण्डले ।

संहृतिं कलयत्येव

स्वात्मवह्नौ विलापनात् ॥१५२॥

एवं यमात्मिकां शङ्कं संहृत्य शङ्कास्थानं
वा शङ्क्यान्—कार्याकार्यरूपानर्थान्, परिहृत्य—
उपसंहृत्य, तन्नान्तरीयकवृत्त्या सा परैव संवि-
द्देवी स्वात्मवह्निसात्कारलक्षणाद्विलापनाद्धेतोः,
निखिलेऽपि भावमण्डले, संहृतिं कलयत्येव,
येन—श्रीपञ्चशतिकादौ संहारकालीशब्दव्यप-
देश्या, इति तन्नाम्ना आगम उच्यत, इति दूरेण
संबन्धः, तदुक्तं तत्र

‘चण्डकाली शुद्धवर्णा यामृतग्रसनोद्यता ।

भावाभावविनिर्मुक्ता विश्वसंहाररूपिणी॥

यत्र सा याति विलयं सा च संहारकालिका ।’

इति । श्रीक्रमस्तोत्रेऽपि

‘ उन्मन्यनन्ता निखिलार्थगर्भा
 या भावसंहारनिमेषमेति ।
 सदोदिता सत्युदयाय शून्यां
 संहारकार्णां मुदितां नमामि ॥ ’

इति ॥ १५२ ॥

कीदृक् चात्रोपसंह्रियमाणानां भावानां कल-
 नम् ? इत्याशङ्क्याह

विलापनात्मिकां तां च
 भावसंहतिमात्मनि ।

आमृशत्येव येनैषा

मया ग्रस्तमिति स्फुरेत् ॥ १५३ ॥

स्वयमेव हि नाम भावानां संविद्विलीनतो-
 त्पादनात्मा संहारो – यद्बहीरूपताविलापनेन
 प्रमाणदशामधिशयानायां संवित्तावभेदेन परा-
 मर्शनं, यत एवेयं संवित् ‘ मयैतदर्थजातमात्मनि
 अभेदेनावभासितम् ’ इत्येवं स्फुरत्तारूपा भवेत्,
 इत्युक्तं ‘ येनैषा मया ग्रस्तमिति स्फुरेदिति ’

आश्यानयेद्य एवास्ते

शङ्का संस्काररूपकः ॥१५५॥

शुभाशुभतया सोऽयं

सोष्यते फलसंपदम् ।

एवं हि निरुपाधिशुद्धप्रमातृसंविद्विश्रान्त्या
संहृतेऽपि कार्यरूपे भावौघे, सा परा संवित् त-
द्विलापनसमनन्तरमेव कंचित् प्रतिनियतरूपं
भावमाश्यानयेत्— विलापितत्वेऽपि कथंचिद्भे-
दावभासात्मतया घनतामापादयेत्, य एवा-
श्यानीभूतः संस्काररूपतया वर्तमानः ‘शङ्का’
आस्ते—तन्निमित्ततया अवतिष्ठते इत्यर्थः, यद्-
शादेव विचित्राचारप्रदर्शकेष्वनन्तेषु शास्त्रेषु
कार्याकार्यविभागनिश्चयमलभमानस्य प्रमातुः

‘अधर्मं धर्ममिति या बुद्ध्यते तमसावृता ।’

इत्यादिदृशा यदेव यथा हृदये प्ररोहति तदेव
तस्य तथा फलेत्—इति स एवायं शङ्कानि-
मित्तं कार्याकार्यलक्षणप्रतिनियतभावाहितः सं-

स्कारः प्रबुद्धः सन् शुभाशुभरूपां फलसंपदं
जनयिष्यते, येनायं लोकः स्वर्निरयादिपात्रतया
सुखदुःखादिभोक्तृतामियात् ॥ १५५ ॥

नन्वेवं शङ्कमानः प्रमाता कार्याकार्ययोर्निश्च-
यानुत्पादात् न किञ्चिदप्यनुतिष्ठेत्, इति कि-
मस्य शुभाशुभतया फलेत् ? इत्याशङ्क्याह

पूर्वं हि भोगात्पश्चाद्वा

शङ्केयं व्यवतिष्ठते ॥ १५६ ॥

इह सर्वस्य लोकस्य नानात्वेन कार्याकार्ययोः
श्रुतेः सुखदुःखाद्यनुभवात् पूर्वमेव तावच्छङ्का
जायते 'किमनुष्ठेयं मया' इति, स्वसंस्कारप्रबो-
धतारतम्यात्तु कुत्रचिदेव कस्यचित्तन्निश्चयः समु-
त्पद्यते, तदनुष्ठानादस्य शुभाशुभफलभागितया
सुखदुःखादौ भोक्तृता स्यात्, तदनन्तरं च दुः-
खाद्युपघातादेवमस्य शङ्का संप्रजायते 'यद-
कार्यमेव नूनं मया कार्यतयानुष्ठितं, येनैवमस्मि
दुःखपराभूतो जातः' इति, ततश्च पूर्वं कृतमपि

ब्राह्मणालम्भनादि तत्कालमेवेयं शङ्का शिथि-
लयति, येन तदनुशयवशाच्छुभमशुभं वा फलं
दातुं न शक्नुयात् ॥ १५६ ॥

तदेवाह

अन्यदाश्यानितमपि
तदैव द्रावयेदियम् ।

प्रायश्चित्तादिकर्मभ्यो

ब्रह्महत्यादिकर्मवत् ॥ १५७ ॥

न च मितः प्रमाता तदीयो वा चैतसिकः
शङ्काख्यो धर्म एवं विधातुमुत्सहते, इत्याह

रोधनाद्द्रावणाद्रूप-

मित्थं कलयते चितिः ।

एवं संस्कारात्मनावस्थितस्यापि अर्थस्य, रो-
धनाद्द्रावणाच्च इयं परा संविदुक्तेन प्रकारेण रूपं
कलयन्ती श्रीक्रमसद्भावभट्टारके 'रुद्रकालीति'
व्यपदिष्टेत्यर्थः, तदुक्तं तत्र

‘ इदं सर्वमसर्वं यत्संहारान्तं तु नित्यशः ।
 कुटिलेक्षणरेखान्तग्रस्तमस्तमितं च यत् ॥
 ततो बोधरसाविष्टा स्पन्दमाना निराकुला ।
 दीधितानां सहस्रं यद्भ्रमेच्च पिबते भृशम् ॥
 सा कला लीयते यस्यां रुद्रकालीति सा स्मृता । ’

इति, श्रीपञ्चशतिकादौ पुनरियं ‘ भद्रकाली ’
 इत्युक्ता, इति नास्ति भेदेऽपि वस्तुनि न कश्चि-
 न्भेदो, यद्बुद्धं वार्थं द्रावयेद्भिन्नं वा, इत्युभयथापि
 अर्थानुगम इति, तदुक्तं तत्र

‘ गमागमसुगम्यस्था महाबोधावलोकिनी ।
 मायामलविनिर्मुक्ता विज्ञानामृतनन्दिनी ॥
 सर्वलोकस्य कल्याणी रुद्रा रुद्रसुखप्रदा ।
 यत्रैव शाम्यति कला रुद्रकालीति सा स्मृता ॥
 भेदस्य द्रावणाद्भद्रा भद्रसिद्धिकरीति या । ’

इति । श्रीक्रमस्तोत्रेऽपि

‘ विश्वं महाकल्पविरामकल्प-
 भवान्तभीमभ्रुकुटिभ्रमन्सा ।
 याश्चात्यनन्तप्रभवार्चिषा तां
 नमामि भद्रां शुभभद्रकालीम् ॥ ’

इति ॥

न केवलमियमाश्यानीभावेन रुद्धमेवार्थं द्रा-
वयेत्, यावद्भावितमपि रोधयेत्, इत्याह

तदपि द्रावयेदेव

तदप्याश्यानयेदथ ॥ १५८ ॥

एवं चात्र प्रमाणरूपत्वेऽपि तत्तदर्थसंहारका-
रिणः प्रमातुरेव प्राधान्यं, येन ग्रन्थकृतो रुद्रश-
ब्दे भरः ॥ १५८ ॥

एवं प्रमाणगतं संहारस्वरूपं निरूप्य, अना-
ख्यस्वरूपमपि निरूपयितुमाह

इत्थं भोग्येऽपि संभुक्ते

सति तत्करणान्यपि ।

संहरन्ती कलयते

द्वादशैवाहमात्मनि ॥ १५९ ॥

एवमुपसंहृतेऽपि अर्थे तत्परिच्छेदकारीणि
द्वादशापि करणाणि संहरन्ती संवित् अहमा-

त्मन्यहंकारे, कलयते - तत्रैव लीनतां नयेदित्यर्थः ॥ १५९ ॥

ननु कान्येतानि द्वादश करणानि, किं चैषां करणत्वम् ? इत्याशङ्क्याह

कर्मबुद्ध्यक्षवर्गो हि

बुद्ध्यन्तो द्वादशात्मकः ।

प्रकाशकत्वात्सूर्यात्मा

भिन्ने वस्तुनि जृम्भते ॥ १६० ॥

बुद्ध्यन्त इति - मनसा सह, प्रकाशकत्वादिति - अर्थालोचनात्मनः, सूर्यात्मेति -

‘सूर्यं प्रमाणमिहाहुः ।’

इत्याद्युक्त्या प्रमाणरूप इत्यर्थः, भिन्नं प्रमेयं परिच्छिन्दच्च प्रमाणमुच्यते इत्युक्तं ‘भिन्ने वस्तुनि जृम्भते’ इति ॥ १६० ॥

नन्वहंकारस्यापि अन्तःकरणान्तःपातः समस्ति, इति कथं ‘द्वादशैव करणानि’ इत्युक्तम् ? इत्याशङ्क्याह

अहंकारस्तु करण-

मभिमानैकसाधनम् ।

अविच्छिन्नपरामर्शी

लीयते तेन तत्र सः ॥१६१॥

अहंकारः पुनर 'अहं शृणोम्यहं पश्यामि' इत्याद्यभिमानैकसाधनत्वात् अविच्छिन्नतया प्रमात्रभेदेन विशेषानुपादानात् सर्वस्यार्थस्य परामर्शनशीलः करणम्, इत्यसौ द्वादशविधोऽपि करणवर्गः तत्राहंकारे लीयते - तदेकविश्रान्तो भवेदित्यर्थः ॥ १६१ ॥

ननु करणत्वाविशेषेऽपि बुद्ध्यादिरेव करणवर्गः कथंकारमहंकारे लीयते ? इत्याशङ्कं दृष्टान्तोपदर्शनेनोपशमयति

यथाहि खङ्गपाशादेः

करणस्य विभेदिनः ।

अभेदिनि स्वहस्तादौ

लयस्तद्वदयं विधिः ॥१६२॥

इह करणस्य व्यतिरिक्तत्वे किं प्रेर्यत्वं न वा, तत्र अप्रेर्यत्वे सर्वस्यापि तथा प्रसङ्गः, प्रेर्यत्वे च प्रेरणक्रियायां कर्मत्वं स्यात्, न करणत्वम्, न च अकरणिका क्रिया भवेत्, इति तत्रापि करणान्तरेण भाव्यम्, इत्यनवस्था स्यात्, तद्व्यतिरिक्तस्यापि खङ्गादेः करणस्य यथा कर्त्रभिन्नहस्ताद्यभेदभावनया करणत्वं घटते, तथा अहमंशस्पर्शितया प्रमात्रभेदिन्यहंकारेऽपि बुद्ध्यादेर्लयात्, इति युक्तमुक्तम् - अहंकारे बुद्धिर्लीयते इति ॥ १६२ ॥

एतदेव प्रकृते विश्रमयति

तेनेन्द्रियौघमार्तण्ड-

मण्डलं कलयेत्स्वयम् ।

संविदेवी स्वतन्त्रत्वा-

त्कल्पितेऽहंकृतात्मनि ॥ १६३ ॥

तेन — उक्तेन क्रमेण, स्वस्वातन्त्र्यात् स्वयं, न तु परिमितप्रमात्रादिव्यवधानेन, संविदेवी द्वादशसंख्यावच्छिन्नं बुद्ध्यादीन्द्रियमार्तण्डमण्डलं देहादावभिनिवेशात्कल्पितेऽहंकृतात्मनि कलयेत् — तदेकमयतामापादयेत्, येन श्रीक्रमस्तोत्रादौ इयं 'मार्तण्डकाली' इत्युच्यते, तदुक्तं तत्र

‘मार्तण्डमापीतपतङ्गचक्रं

पतङ्गवत्कालकलेन्धनाय ।

करोति या विश्वरसान्तकां तां

मार्तण्डकालीं सततं प्रणौमि ॥’

इति । श्रीपञ्चशतिकेऽपि

‘शब्दब्रह्मपदातीता षट्त्रिंशान्तनवान्तगा ।

ब्रह्माण्डखण्डादुत्तीर्णा मार्तण्डी भूर्तिरव्यया ॥

सा कला लीयते यस्यां मार्तण्डी कालिकोच्यते ।’

इति ॥ १६३ ॥

एवं प्रमाणांशभक्षणप्रवणं देवीचतुष्टयं निरूपितम्, इदानीं प्रमात्रंशचर्चणाचतुरं देवीचतुष्टयं निरूपयति

स एव परमादित्यः

पूर्णकल्पस्त्रयोदशः ।

करणत्वात्प्रयात्येव

कर्तारि प्रलयं स्फुटम् ॥ १६४ ॥

एवमहंकारनाम्नि परमादित्ये संहृतेषु बुद्ध्यादिषु द्वादशसु करणेषु स एवाहंकारनामा त्रयोदशः प्रमातृतोन्मुखीभावात् पूर्णकल्पः परमादित्यः करणत्वात् कर्तार्येव स्फुटं प्रलयं प्रयाति — तदेकरूपतामासादयेदित्यर्थः ॥ १६४ ॥

ननु द्विविधः कर्ता — संकुचितश्चासंकुचितश्च, तदयं कुत्र तावत् प्रलयं प्रयाति? इत्याशङ्क्याह

कर्ता च द्विविधः प्रोक्तः

कल्पिताकल्पितात्मकः ।

कल्पितो देहबुद्ध्यादि-

व्यवच्छेदेन चर्चितः ॥१६५॥

कालाग्निरुद्रसंज्ञास्य

शास्त्रेषु परिभाषिता ।

कालो व्यवच्छित्तद्युक्तो

वह्निर्भोक्ता यतः स्मृतः ॥१६६॥

संसाराकृत्तिकृत्तिभ्यां

रोधनाद्भावणात्प्रभुः।

अनिवृत्तपशूभाव-

स्तत्राहंकृत्प्रलीयते ॥१६७॥

अस्येति – देहबुद्ध्यादिव्यवच्छेदभाजः कल्पितस्य प्रमातुः, किं च अस्याः संज्ञायाः प्रवृत्तावत्र निमित्तम्? इत्याशङ्क्याह ‘काल’ इत्यादि, व्यवच्छित् – व्यवच्छेदः, तेन कालेन तद्व्यवच्छेदेन युक्तोऽग्निर्भोक्ता, स एव च किञ्चिद्भोग्यसंस्कारस्याप्रबोधात् ‘ममैतन्मा भूत्’ इति रुण-

द्धि, प्रबोधाच्च किञ्चिद्वावयति, भोगेन स्वात्म-
सात्करोति इति रुद्रः, अत एव भोग्यौन्मु-
ख्यात् अनिवृत्तपशूभावः - प्रोन्मिषदभिलाषा-
त्मकाणवमलयोग इत्यर्थः, तत्रेति - कालाम्नि-
रुद्रसंज्ञे संकुचिते प्रमातरि, एवमहंकारनाम्नः
परमार्कस्य परिमिते कालाम्निरुद्रसंज्ञे प्रमातरि,
एवंकलनात् श्रीक्रमस्तोत्रादावियं 'परमार्कका-
ली' इत्युच्यते, तदुक्तं तत्र

‘ अस्तोदितद्वादशभानुभाजि
यस्यां गता भर्गशिखा शिखेव ।
प्रश्नान्तधान्नि द्युतिनाशमेति
तां नौम्यनन्तां परमार्ककालीम् ॥ ’

इति । श्रीपञ्चशतिकेऽपि

‘ एकाकिनी चैकवीरा सुसूक्ष्मा सूक्ष्मवर्जिता ।
परमात्मपदावस्था परापरस्वरूपिणी ॥
सा कला पररूपेण यत्र संलीयते शिव ।
सा कला परमार्केति ज्ञेया भस्माङ्गभूषण ॥ ’

इति ॥ १६५ ॥ १६६ ॥ १६७ ॥

एवं प्रमातृगतं सृष्टिस्वरूपमभिधाय स्थिति-
स्वरूपमप्याह

सोऽपि कल्पितवृत्तित्वा-

द्विश्वाभेदैकशालिनि ।

विकासिनि महाकाले

लीयतेऽहमिदंमये ॥१६८॥

एवमहंकारे ग्रस्ते, तद्गसितुः - कालाग्निरुद्र-
शब्दव्यपदेश्यस्य कल्पितस्यापि प्रमातुर्ग्रासेन
भाव्यम्, इति सोऽपि कल्पितः प्रमाता, कल्पि-
तत्वादेव अहमिदंमये, अत एवाहन्तायामिद-
न्ताया विश्रान्तेः विश्वाभेदैकशालिनि, अत एव
विकासिनि

‘ भैरवरूपी कालः सृजति जगत्कारणादि कीटान्तम् ॥ ’

इत्याद्युक्तस्वरूपे महाकाले लीयते - परस्मिन्न-
कल्पिते पूर्णाहंविमर्शमये प्रमातरि विश्रान्तो
भवेदित्येवं परिमितप्रमात्रात्मनः कालाग्निरुद्र-

स्य कलनात् 'कालाभिरुद्रकालीति' श्रीपञ्चश-
तिकादावियम् उच्यते, यदुक्तं तत्र

'वरदा विश्वरूपा च गुणातीता परा कला ।
अघोषा सास्वरारावा कालाभिग्रसनोद्यता ॥
निरामया निराकारा यस्यां सा शाम्यति स्फुटम् ।
कालाभिरुद्रकालीति सा ज्ञेयामरवन्दित ॥ '

इति । श्रीक्रमस्तोत्रेऽपि

'कालक्रमाक्रान्तदिनेशचक्र-
क्रोडीकृतान्ताभिकलाप उग्रः ।
कालाभिरुद्रो लयमेति यस्यां
तां नौमि कालानलरुद्रकालीम् ॥ '

इति ॥ १६८ ॥

एवं प्रमातृगतं स्थितिस्वरूपमभिधाय संहा-
रस्वरूपमप्याह

एतस्यां स्वात्मसंवित्ता-
विदं सर्वमहं विभुः ।
इति प्रविकसद्रूपा
संवित्तिरवभासते ॥ १६९ ॥

ततोऽन्तःस्थितसर्वात्म-
भावभोगोपरागिणी ।

परिपूर्णापि संवित्ति-
रकुले धाम्नि लीयते ॥ १७० ॥

एवं कालाग्निरुद्ररूपे परिमिते प्रमातरि ग्रस्ते
परिपूर्णाहंभावमयस्य परप्रमातुर्महाकालस्यापि
स्वविमर्शविश्रान्त्यात्मना ग्रासेन भवितव्यम्,
इत्येतस्यामुक्तस्वरूपायां स्वात्मनो महाकालस्य
संबन्धिन्यां संवित्तौ

‘सर्वो मयायं विभव..... ।’

इत्याद्युक्तवत् सर्वमिदमहमेवेति विभुः – वि-
श्वाभेदैकशालिनी, अत एव प्रविकसद्रूपा या
परिमितप्रमातृचर्वणाचतुरा संवित्तिः – अनुभ-
वविशेषोऽवभासते, सापि ततः – एवमवभासान-
न्तरम्, अन्तः – प्रमात्रैकाल्म्येन वर्तमानानाम्,
अत एव सर्वसर्वात्मकत्वेन सर्वात्मरूपाणां भा-
वानां यो भोगो – हठपाकक्रमेणालंग्रासयुक्त्या

स्वात्मसात्कारः, तेनोपरागिणी – संहर्त्रैकस्वभा-
वा, अत एव परिपूर्णा, अत एव कंचिदपि प्रति
भोग्यत्वागमनाद्विदिक्रियाकर्तृतारूपा वित्तिः,

‘ अव्ययमकुलममेयं

विगलितसदसद्विवेककल्लोलम् ।

जयति प्रकाशविभव-

स्फीतं काल्याः परं धाम ॥ ’

इत्याद्युक्तस्वरूपशालिन्यकुले धाम्नि लीयते –
स्वात्मविश्रान्तिचमत्काररूपाहंपरामर्शदशाधि-
शायितामियादिति, एवं महाकालस्य कलनात्
‘ महाकालकालीति ’ श्रीक्रमस्तोत्रादाबुच्यते,
तदुक्तं तत्र

‘ नक्तं महाभूतलये श्मशाने

दिक्खेचरीचक्रगणेन साकम् ।

कालीं महाकालमलंग्रसन्तीं

वन्दे ऋचिन्त्यामनिलानलाभाम् ॥ ’

इति । श्रीपञ्चशतिकेऽपि

‘ ऋतोज्ज्वला महादीप्ता सूर्यकोटिसमप्रभा ।
 कलाकलङ्करहिता कालस्य कलनोद्यता ॥
 यत्र सा लयमाप्नोति कालकालीति सा स्मृता । ’

इति ॥ १६९ ॥ १७० ॥

एवं प्रमातृगतं संहारस्वरूपं निरूप्यानाख्या-
 स्वरूपमपि निरूपयति

प्रमातृवर्गो मानौघः

प्रमाश्च बहुधा स्थिताः ।

मेयौघ इति यत्सर्व-

मत्र चिन्मात्रमेव तत् ॥१७१॥

इयतीं रूपवैचित्री-

माश्रयन्त्याः स्वसंविदः ।

स्वाच्छन्द्यमनपेक्षं

यत्सा परा परमेश्वरी ॥१७२॥

तदेवमत्र – अहंपरामर्शात्मन्यकुले धाम्नि,
 प्रमेयं प्रमाणं प्रमाता प्रमा च इत्येतत्सर्वं

नानारूपतयोज्जृम्भमाणं चिन्मात्रमेव – तदेक-
रसतयावभासते इत्यर्थः, तत् – तस्मादियतीं
प्रमात्राद्यवच्छिन्नां रूपवैचित्रीमाश्रयन्त्याः स्व-
प्रकाशायाः परस्याः संविदो यदनपेक्षं

‘ तस्य देवातिदेवस्य परबोधस्वरूपिणः ।

विमर्शः परमा शक्तिः सर्वज्ञज्ञानशालिनी ॥ ’

इत्याद्युक्तस्वरूपमहंपरामर्शमयं स्वाच्छन्धं, सा
प्रमेयप्रक्रियया – प्रमातृपदेन महाभैरवशब्दस्य,
मेयपदेन चण्डशब्दस्य, प्रमापदेनोग्रशब्दस्य,
मानपदेन घोरशब्दस्य चाक्षेपात् ‘ महाभैरवच-
ण्डोग्रघोरकाली ’ या अस्मद्दर्शने पूर्णतया परा
इति परमेश्वर्युक्ता, यदुक्तं श्रीपञ्चशतिके

‘ दशसप्तविसर्गस्था महाभैरवभीषणा ।

संहरेद्भैरवान्सर्वान्विश्वं च सुरपूजित ॥

सान्तः शाम्यति यस्यां च सा स्याद्भरितभैरवी ।

महाभैरवचण्डोग्रघोरकाली परा च सा ॥ ’

इति । श्रीक्रमस्तोत्रेऽपि

‘ क्रमत्रयत्वाष्टमरीचिक्र-
 संचारचातुर्यतुरीयसत्ताम् ।
 वन्दे महाभैरवघोरचण्ड-
 कार्लीं कलाकाशशशाङ्ककान्तिम् ॥ ’

इति ॥ १७१ ॥ १७२ ॥

ननु किं नामास्याः परत्वम्? इत्याशङ्क्याह

इमाः प्रागुक्तकलना-
 स्तद्विजृम्भोच्यते यतः ।

अतस्तद्विजृम्भात्मकत्वादेवासां सर्वसर्वात्म-
 कतया एकैकस्यामपि संविदि सर्वा एव संवि-
 दोऽनन्तरत्वेन वर्तन्ते, येनैकैकस्यामपि द्वाद-
 शात्मकत्वात् संचारक्रमपूजायां चतुश्चत्वारिं-
 शदधिकं शतं पूज्यत्वेनोक्तम्, यदागमः

‘ द्वादशारावियोगेन देवीं द्वादशधा यजेत् । ’

इति, अत एव च त्रयोदशं रूपमभिधातुमव-
 काशलेशोऽपि नास्ति इति युक्तमुक्तं ‘ परमार्थ-
 तः संविद्द्वादशात्मैव ’ इति ॥

ननु क्रमदर्शने सर्वत्रैव श्रीसृष्ट्यादिदेवीनां
मध्ये श्रीसुकाल्या भगवत्या अभिधानं, येनाना-
ख्यचक्रे त्रयोदश देव्यः, अत एव श्रीमहाभैरव-
चण्डोग्रघोरकालीभट्टारिकायाश्च त्रयोदशत्वम्,
तदुक्तं श्रीपञ्चशतिके

‘डकला भीषणा रौद्रा कुलकालिनिराकुला ।

अलक्ष्या लक्ष्यनिर्लक्ष्या सुकाली नाम सिद्धिदा ॥’

इति । श्रीतन्नराजभट्टारकेऽपि

‘सृष्टिकाली च संहारे सृष्टौ सा परमेश्वरी ।

स्थितिकाली तथा घोरा ततः संहारकालिका ॥

रक्तकाली चर्वयन्ती रक्तौघमविभेदतः ।

सुकाली यमकाली च मृत्युकाली भयावहा ॥

भद्रकाली तथा चान्या परमादित्यकालिका ।

मार्तण्डकाली कालामिरुद्रकालमहोल्लुणा ॥

महाकालकुले काली महाभैरवकालिका ।

त्रयोदशविधा काली विज्ञेया नामभेदतः ॥’

इति, श्रीसार्धशतिकं तु समनन्तरमेव संवा-
दितं, तदत्र क्रमनयसमानकक्ष्यत्वविवक्षाया-

मपि कथमेतद्विरुद्धमभिहितं 'द्वादशैव देव्यः'
 इति? अत्रोच्यते, इह - क्रमदर्शने सर्वसर्विकया
 अनाख्यचक्रे त्रयोदशैव देव्यः पूज्यत्वेनाभि-
 मताः, इति तावन्नास्ति नियमः, यतः श्रीक्र-
 मसद्भावभट्टारके अनाख्यचक्रे सप्तदश देव्यः
 पूज्यत्वेनोक्ताः, यदुक्तं तत्र

' कालोत्थिता महादेव सानन्दा नन्दिनी शिवा ।
 चिद्धना युग्ममध्यस्था अक्षरा क्षरगोचरा ॥
 अकुला कलयेन्नित्या कालकाली निराकुला ।
 सा कला लीयते यस्यां सृष्टिकाली तु सा स्मृता ॥ '

इत्याद्युपक्रम्य

' क्रमत्रयाणां यच्चक्रं घोरघोरतरं महत् ।
 कालरूपं मरीच्याद्यं त्वाष्ट्रं कल्पान्तकान्तगम् ॥
 आचरेत्तु महाचारचातुर्येणैव तत्र च ।
 या कला घोरघोरोग्रा तस्याः सा तुर्यगा शिवा ॥
 महाभैरवघोरस्य चण्डरूपस्य सर्वतः ।
 ग्रसते या महाकाली अष्टका कालनाशिनी ॥
 सप्तादशी तु सा काली विद्धि सर्वार्थकारिणी । '

इति, अत एव च 'एतदाशयेन श्रीस्तोत्रकारस्य पूजाक्रमः, इति न ग्राह्यम्, यदाहुः

'श्रीक्रमसद्भावादिक-

शास्त्राशयतश्च पत्रिका अत्र ।

श्रीस्तोत्रकारभास्कर-

कुलधरपूर्वासु संततिषु ॥ '

इति, अस्य हि अनाख्यचक्रे त्रयोदश देव्यः पूज्यतया अभिमता द्वादश वा, यदधिकारेण अयं विचारः प्रक्रान्तः, एवमिह श्रीसुकालीं विना द्वादशैव देव्यः पूज्यतया यद्युक्ताः, तत्को दोषः, यदागमः

'यत्सृष्टिस्थितिसंहाररक्तैश्च यममृत्युभिः ।

रुद्रमार्तण्डपरमादित्यकालाग्निरुद्रकैः ॥

पदैश्च समहाकालैः कालीशब्दान्तयोजितैः ।

महाभैरवचण्डोग्रघोरकालीपदं नयेत् ॥ '

इति । एवं क्रमकेलावप्येतद्गर्भीकारेण यदनेन ग्रन्थकृता व्याख्यातं तत्रापि अन्यथा न किञ्चित्संभाव्यं, यतोऽत्रास्य 'श्रीगोविन्दराज-श्रीभा-

नुकादिक्रमेण' बहुशाखमेवं गुरूपदेशः सम-
 स्तीति, योऽद्यापि महात्मनां महागुरूणां हृदयप-
 थे शतशः परिपोस्फुरीति, यदुक्तं तत्रैवानेन—
 यथैकः श्रीमान् वीरवरः सुगृहीतनामधेयो
 'गोविन्दराजाभिधानः' 'श्रीभानुकाभिधानो'
 द्वितीयः श्रीमान् 'एकसमाख्यः' तृतीयः
 सममेवोपदेशं पीठेश्वरीभ्य उत्तरपीठलब्धोप-
 देशात् श्रीशिवानन्दनाथाल्लब्धानुग्रहाभ्यः 'श्री-
 केयूरवती-श्रीमदनिका-श्रीकल्याणिकाभ्यः प्रा-
 मुवन्तः । तत्रायः प्राप्तोपदेश एवैवं मनस्यका-
 र्णीत्— एतावत्यधिगते किमिदानीं कृत्यमस्ती-
 ति, इत्थं च निष्ठितमना यावज्जीवमुपनतभो-
 गातिवाहनमात्रव्यापार एतद्विज्ञानोपदेशपात्र-
 शिष्टोपदेशप्रवणः शरीरान्तं प्रत्यैक्षिष्ट, स चेदं
 रहस्यं 'श्रीसोमानन्दाभिधानाय' गुरवे सं-
 चारयां बभूव । द्वितीयोऽपि एवमेवास्त, तस्यैव
 चैषा 'श्रीमदुज्जटोद्भट्टादिनानागुरुपरिपाटीसं-
 ततिः, यत्प्रसादासादितमहिमभिरस्माभिरेतत्

प्रदर्शितम् । 'श्रीमानेरकस्तु' सिद्धौ प्रायतत,
यावत्सिद्धः सन् एवं मनसा समर्थयते स्म—
किं भोगैः, यत्—अयं महान् क्लेशो मयानुभूतः,
कथमहं सब्रह्मचारिवद्यावज्जीवं प्रपन्नलोकोद्धर-
णमात्रपर एव नाभवम्, यतः

'श्रीमत्सदाशिवपदेऽपि महोग्रकाली
भीमोत्कटभ्रुकुटिरेष्यति भङ्गभूमिः ।
इत्याकलय्य परमां स्थितिमेत्य काल-
संकर्षिणीं भगवतीं हठतोऽधितिष्ठेत् ॥'

तदिदानीमपि निजभावगतरहस्योपदेशं स्तोत्र-
मुखेनापि तावत्प्रसारयंल्लोकाननुगृहीयाम् इति,
अतश्चास्य एवं गुरुक्रममजानानैरद्यतनैः

'श्रीभूतिराजनामा-
प्याचार्यश्चक्रभानुशिष्योऽन्यः ।
अभिनवगुप्तस्य गुरो-
र्यस्य हि कालीनये गुरुता ॥'

इत्यादि यदुक्तं तत् स्वोत्प्रेक्षितमेव—इत्युपेक्ष्यम् ।
नहि श्रीचक्रभानुना प्रायः कस्यचिदपि एवमु-
पदिष्टं—तन्मूलतयैव इदानीमस्योपदेशस्य श-

तशो दर्शनात्, तत्रापि चात्र श्रीभूतिराजस्या-
न्यथा पूजाक्रम इति

‘ देवीपञ्चशताशय-

माश्रित्य च भूतिराजपूर्वाणाम् ।’

इत्यभिदधद्भिर्भवद्भिरेवोक्तम्, अथात्र ‘ द्वाद-
शैव देव्यः पूज्यतया स्थिताः’ इत्यभिप्रेतं भ-
वतस्तर्हि श्रीपञ्चशतिकार्थमपि न जानीषे—तद्ग-
च्छ, स्वगुरुं पृच्छ, किमस्मदाविष्कृतेन, श्रीदेवी-
पञ्चशतिकेऽपि अस्य श्रीसोमानन्दभट्टपादेभ्यः
प्रभृति त्रिकदर्शनवदेव गुरवः, इति—न तत्राप्य-
स्य श्रीभूतिराजो गुरुत्वेन स्थितः, न च ‘असा-
वस्य न गुरुः’ यद्वक्ष्यति

‘ अथोच्यते ब्रह्मविद्या सद्यः प्रत्ययदायिनी ।

शिवः श्रीभूतिराजो यामस्मभ्यं प्रत्यपादयत् ॥ ’

इति,

‘ एतद्विद्यात्रयं श्रीमद्भूतिराजो न्यरूपयत् ।

यः साक्षादभजच्छ्रीमाञ्छ्रीकण्ठो मानुषीं तनुम् ॥ ’

इति च, किं त्वत्र नेति निश्चयः, किं च श्रीमद-
वतारकनाथेन श्रीककारदेवीवत् श्रीमदनिका-
श्रीकल्याणिके चानुगृहीते, इत्यपि अतोऽवसि-
तम्, तदेष

‘क्रमकुलचतुष्टयाश्रय-
भेदाभेदोपदेशतो नाथः ।
सप्तदशैव शिष्या-
नित्यं चक्रे सवंशनिर्वशान् ॥’

इति नियमो न न्याय्यः – शिष्यद्वयस्यास्याप-
रिगणनात् अन्यस्यापि कस्यचिच्छिष्यस्य संभा-
व्यमानत्वात्, एवं

‘श्रीकेयूरवतीतः
प्रभृति श्रीचक्रभानुशिष्यान्तम् ।
संततयोऽतिनयस्य
प्रथिता इह षोडशैवेत्यम् ॥’

इत्यादावपि ज्ञेयम्, तथाहि – अत्र श्रीककार-
देव्यास्तस्याः

‘प्रकृतमहानयशिष्याः
प्रथितास्त्रयः सर्वंशास्तु ।’

इति त्रय एव शिष्याः इति न वाच्यं—श्रीगो-
विन्दराजश्रीभानुकयोरपि एतच्छिष्यत्वात् नवे-
रकनाथश्चास्या अपि शिष्यः, यदाहुः

‘यस्याः सदा खेचरिदृष्टिरोघा-
त्सार्वात्मिकी भाति निरन्तरोक्ता ।
तामस्मि केयूरवतीं प्रसिद्धां
नमामि देवीमनिकेतसंस्थाम् ॥’

‘वन्दे ध्वस्तसमस्तभावविभवं श्रीमन्नवेराभिधं
तं यो यत्किरणौघपातविलसत्स्पर्शोदयो जृम्भते ।’

इति, श्रीह्रस्वनाथस्यापि

‘श्रीवीरनाथपादैः
पञ्च च देवीनये कृताः शिष्याः ।’

इति न पञ्चैव शिष्याः—श्रीभोजराजनान्नः षष्ठ-
स्यापि संभवात्, तदुक्तं स्वपारम्पर्यं व्याचक्षा-
णेन श्रीसोमराजेन

‘श्रीमद्रामनभानुः
क्रमकमलविकासने चतुरः ।
जयति षडध्वप्रोज्झित-
परनभसि निबद्धसंतानः ॥’

‘येन ध्वस्तः समस्तो गहनतरमहामोहघोरान्धकारो
 दत्तः सम्यक्प्रकाशः क्रमकमलवनोल्लासविश्रान्तिरूपः ।
 प्राप्ता येनैव संविभिरुपमसरसास्वादसंयोगभोगा
 वन्दे श्रीभोजराजं गुरुवरमहितं पूज्यमर्हद्भिरन्तः ॥’

इति । एवमत्र अनेकप्रकारमासमञ्जस्यं संभ-
 वदपि अनङ्गत्वान्न प्रदर्शितम् । ननु एवं गुरु-
 क्रमेऽप्यस्य कथंकारमिदं संगच्छतां, यदत्र —
 द्वादशैव एता देव्य इति, यतः श्रीमदवतार-
 कनाथस्यापि अत्र त्रयोदशैव विवक्षिताः यः
 श्रीगोविन्दराजादीनामपि परमगुरुत्वेन स्थितः,
 यदाह

‘एकं स्वरूपरूपं
 प्रसरस्थितिविलयभेदतस्त्रिविधम् ।
 प्रत्येकमुदयसंस्थिति-
 लयविश्रमतश्चतुर्विधं तदपि ॥
 इति वसुपञ्चकसंख्यं
 विधाय सहजस्वरूपमात्मीयम् ।
 विश्वविवर्तावर्त-
 प्रवर्तकं जयति ते रूपम् ॥’

इति ? सत्यमेतत् — को नामात्र विप्रतिपद्यते,
किं तु 'अस्य द्वादशापि अभिप्रेता' इत्यभि-
दध्मः, यदधिकारेण श्रीगोविन्दराजादीनामुप-
देशः प्रवृत्तो योऽस्मत्पर्यन्तमपि प्राप्तः, यदाह

‘ कालस्य कालि देहं

विभज्य मुनिपञ्चसंख्यया भिन्नम् ।

स्वस्मिन्विराजमानं

तद्रूपं कुर्वती जयसि ॥ ’

इति, अयमत्रार्थः — त्वमेवमुक्तस्वरूपे भगवति
कालि ! परप्रकाशैकस्वभावस्वात्माविभेदिनो

‘ भैरवरूपी कालः

सृजति जगत्कारणादि कीटान्तम् । ’

इत्याद्युक्त्या विश्वकलनाहेतोः कालस्य रूपम्,
एवं — उक्तयुक्त्या, मुनिपञ्चसंख्यया द्वादशधा
विभज्य — बहिरेवं समुल्लास्य, पुनरपि अतिरिक्त-
मेव तद्रूपं स्वस्मिन् प्रकाशैकघने रूपे, विराज-
मानं कुर्वती — दर्पणप्रतिविम्बवदनतिरिक्ततयैव
अवभासयन्ती, जयसि — अतिदुर्घटकारिणैकेनैव

अनाख्येन रूपेण सर्वकालं परिस्फुरसीति । न-
न्वेवमेतत्

‘ एकं स्वरूपरूपम् । ’

इत्यादिना विरुद्धेत्—यत्कथमेकत्रैव परस्याः
संविदो द्वादशधोदयमभिधाय त्रयोदशधापि
अभिदध्यादिति, तदत्र कर्तृतयावस्थिताया भ-
गवत्या एव त्रयोदशरूपत्वमभिधातव्यं येनान-
योरेकवाक्यत्वं स्यात्? नैतत्—यदेवमभिधि-
त्सितमपि उत्तरवाक्ये चतुर्दशं रूपमापतेत्,
यदत्राप्यस्त्येव भगवत्याः कर्तृतयावस्थानमि-
ति, वस्तुतस्त्वेतत् उभयत्रापि विकल्पस्यैव दौ-
रात्म्यं यत् ‘ राहोः शिरः ’ इति वदभिन्नमपि
वस्तु भेदेनामृशतीति, तस्मात् द्वादशधात्वमे-
वात्र वक्तुमभिप्रेतं सिद्धपादानाम्—इत्यवगन्त-
व्यम्, विरोधस्तु उत्थानोपहत एव, यदत्र—
‘ तेन तेन क्रमेण त्वमेव परिस्फुरसि ’ इत्येवं
व्याप्तिपरमेतदभिधानमिति, तथा च

‘सदसद्विभेदसूते-
 र्दलनपरा कापि सहजसंविद्धिः ।
 उदिता त्वमेव भगवति
 जयासि जयाद्येन रूपेण ॥’

इत्यादिना श्रीहस्तनयाभ्युदितेन जयाद्येनापि रूपेण त्वमेव परिस्फुरिता – इत्युक्तम्, अत्र पुनराद्यवर्णकलाचतुष्टयात्मना जयाद्येन रूपेणोदिता त्वं जयासि, इति – स्वक्रमोचितं व्याख्यानं युक्तम्, यदागमः

‘अथ ब्रह्म परं शुद्धमादिवर्णत्वमागतम् ।’

इत्याद्युपक्रम्य

‘अम्बिकाधस्ततस्तिस्त्रो युगपच्छक्तयः पुनः ।
 ज्येष्ठा रौद्री तथा वामा सुप्तनागेन्द्रसंनिभा ॥
 रौद्री शृङ्गाटकाकारा ऋजुरेखा तथा परा ।
 इत्येताः कारणं ज्ञेयाः सर्वमाभ्यः प्रवर्तते ॥
 परापरपदप्राप्तौ शान्त्याद्याः परिकीर्तिताः ।
 शान्तिर्विद्या प्रतिष्ठा च निवृत्तिश्चापरा स्मृता ॥
 व्योमपञ्चकमाविष्टाः परमात्मपदास्पदाः ।
 ता एवापररूपेण जयाद्या गुह्यशक्तयः ॥’

इति, अयं च प्रथममेताभिरेव कामरूपे चरु-
कप्रधानेनानुगृहीतः इति गुरवः, जयनशीला
त्वम्, आद्येन – पूर्वकोटिभाविना रूपेणोदिता
जयसि इति तु पापात्पापीयः, एवं

‘ ऋतुमुनिसंख्यं रूपं

विभज्य पञ्चप्रकारमेकैकम् ।

दिव्यौघमुद्गिरन्ती

जयति जगत्तारिणी जननी ॥ ’

इत्यादावपि ज्ञेयम् । तदेवम् एवं-विधस्य गुरु-
क्रमस्य भावात् तात्त्विक एवायमस्योपदेशः
इति स्थितम्, तत्रापि च मूलभूतं शास्त्रं स्ववि-
मर्शात्मा युक्तिश्च, इत्युभयमपि समनन्तरमेव
प्रदर्शितम्, इत्येवं-प्रत्ययात्म अत्र परं निर्बाधं
प्रमाणमुज्जृम्भते, ननु एतदस्तु, किं तु श्रीक्र-
मस्तोत्रमेवंख्यायां न सहते, यत् – तत्र संवि-
दस्त्रयोदशधैवोदयो विवक्षितः, यतस्तत्र एकै-
कां देवीं प्रति एकैकेन श्लोकेन प्रक्रान्तायां
स्तुतौ श्रीयमकालीभट्टारिकायाः श्लोकयुगलेन

स्तुतौ क इवाशयः, तत् स्वकालीमित्यपास्य भवानीमित्यपपाठ एव, इत्यत्र विवरणकारान्तरसंमत एव पाठ इति? अत्रोच्यते—इह तावदेकैकां देवीं प्रति एकैकेन श्लोकेन स्तुतिः प्रक्रान्ता—इति केनोक्तं, यत् श्रीरुद्रकालाग्नि-रुद्रकालीभट्टारिकाया अपि

‘ या सा जगद्धंसयते समग्रं

मृत्योर्वपुर्ग्रासयतीति विष्वक् ।

धामाग्निरूपीयसहस्रदीप्तां

तां नौमि कालानलरुद्रकालीम् ॥ ’

इति द्वितीयेन श्लोकेन स्तुतिः समस्ति, इति श्रीयमकालीभट्टारिकायाः श्लोकयुगलेन स्तुतौ क इवायं संरम्भ इति, अथायमपि भवत्कल्पित एव श्लोकः, इति चेत् नैतत्—श्रीह्रस्वनाथेनापि स्वलिपिविवरणेऽस्य श्लोकस्य दृष्टत्वात्, सर्वेषामेव च विवरणकृतामत्र प्रतिपदं पाठानां श्लोकानां व्यत्यासो दृश्यते, इत्यस्मद्दृष्ट एव पाठे क इवायं प्रद्वेषः, नन्वेवं तर्हि ‘अयं पाठः

साधुरयमसाधुः' इति विचारः किं नाश्रीयते —
यद्य एव समूलः पाठः स एव साधुरितरस्तु
इतरथेति, मूलं चात्रोभयत्रापि प्रदर्शितेन
क्रमेण समानमुत्पश्यामः — इत्येकतरपरिग्रहे
यथास्वं गुरूपदेश एव निबन्धनम्, यथोक्त-
मस्मत्परमगुरुभिः

‘यो यस्य गुर्वादेशः स तस्य मोचकः ।’

इति, तस्माद्दृष्टगुरुभिरपरिशीलितशास्त्रसंप्रदा-
यैः स्वविमर्शशून्यैर्देवानांप्रियैर्यत् किञ्चिदत्रो-
च्यते तदुपेक्ष्यमेव, इत्यलमतिरहस्यप्रकटनम-
हासाहसेन ॥

किंचात्र कलनमुच्यते ? इत्याशङ्क्याह

क्षेपो ज्ञानं च संख्यानं

गतिर्नाद इति क्रमात् ॥१७३॥

स्वात्मनो भेदनं क्षेपो

भेदितस्याविकल्पनम् ।

ज्ञानं विकल्पः संख्या-

मन्यतो व्यतिभेदनात् ॥ १७४ ॥

गतिः स्वरूपारोहित्वं

प्रतिबिम्बवदेव यत् ।

नादः स्वात्मपरामर्श-

शेषता तद्विलोपनात् ॥ १७५ ॥

‘कल किल बिल क्षेपे’ ‘कल गतौ’ ‘कल संख्याने’ ‘कल शब्दे’ इति धातुचतुष्टयस्य पञ्चधायमर्थो—यद्गतिज्ञाने प्राप्तौ च वर्तते इति, एतदेव क्रमेण व्याचष्टे—क्रमादित्यादिना, भेदनमिति—बहिरुल्लासनम्, अविकल्पनमिति—स्वात्माभेदेन परामर्शः, भेदितस्यैव प्रमातृप्रमेयादेरर्थस्य परस्परापोहनात् ‘इदमिदं नानिदम्, इति प्रतिनियततयावस्थापनात् संख्यानं विकल्पः, गतिश्चात्र गत्युपसर्जना प्राप्तिस्तेन भेदितोऽर्थः—संविद्धक्षणं स्वरूप-

मारोहति प्राप्नोतीति स्वरूपारोही, तस्य भाव-
स्तरत्वम्, न चैतत् कट इव देवदत्तस्येत्युक्तं—
प्रतिबिम्बवत् इति, प्रतिबिम्बस्य हि तदव्य-
तिरिक्तत्वेऽपि तद्व्यतिरिक्ततयैवावभासो भवे-
दिति भावः, स्वात्मपरामर्शशेषतेति नदनमा-
त्ररूपत्वात्, तद्विलोपनादिति—तेषामविकल्प-
ज्ञानादीनां विलोपनात्, अपहस्तनादित्यर्थः,
एतद्धि भिन्नस्यैव भवेदिति भावः॥१७४॥१७५॥

एतदेव प्रकृते विश्रमयति

इति पञ्चविधामेनां

कलनां कुर्वती परा ।

देवी काली तथा काल-

कर्षिणी चेति कथ्यते ॥१७६॥

परादेव्या एवैतदर्थानुगमादेवंव्यपदेशः, इ-
त्याशयः ॥ १७६ ॥

न केवलमस्या एते एव व्यपदेशा यावद-
न्येऽपि, इत्याह

मातृसद्भावसंज्ञास्या-

स्तेनोक्ता यत्प्रमातृषु ।

एतावदन्तसंविक्तौ

प्रमातृत्वं स्फुटीभवेत् ॥ १७७ ॥

वामेश्वरीति-शब्देन

प्रोक्ता श्रीनिशिसंचरे ।

तेनास्याः - काल्यादिशब्दव्यपदेश्यायाः प-
राभट्टारिकायाः 'मातृसद्भाव' इति संज्ञोक्ता,
यत् एतावदन्तं - द्वादशदेवीपर्यन्तं यथायथ-
मुद्रेकमासादयन्त्यां संविक्तौ, सकलादिषु प्रमा-
तृषु प्रमितिक्रियाकर्तृत्वलक्षणं प्रमातृत्वं स्फु-
टीभवेत् - स्वतन्त्रस्वप्रकाशपरसंविदेकरूपता
स्यात्, तन्मातृणां सद्भाव इति, यदुक्तं

‘सद्भावः परमो शेष मातृणां परिपद्यते ।’

इति, श्रीनिशिसंचरे इति — श्रीनिशाटने, यदु-
क्तं तत्र

‘ एषा तु कौलिकी विद्या सर्वसिद्धिप्रदायिका ।
सकाशाद्देवदेवस्य निर्याता शक्तिवर्त्मनि ॥
वामेश्वर्यवतारे तु प्रकाशत्वमुपागता । ’

इति ॥ १७७ ॥

ननु सृष्ट्यादिरूपोपग्रहेणावभासभेदात् क्र-
मिकतया वैचित्र्यातिशयादस्याः कथमेकत्वं
तात्त्विकं भवेत्, येन ‘ श्रीकालसंकर्षिणीति,
श्रीमातृसद्भाव, इत्याद्येकतर एव परामर्शः
स्यादिति कथमेतदुक्तम् ? इत्याशङ्क्याह

इत्थं द्वादशधा संवि-

त्तिष्ठन्ती विश्वमातृषु ॥ १७८ ॥

एकैवेति न कोऽप्यस्याः

क्रमस्य नियमः क्वचित् ।

क्रमाभावान्न युगप-

त्तदभावात्क्रमोऽपि न ॥ १७९ ॥

क्रमाक्रमकथातीतं संवित्तत्त्वं सुनिर्मलम् ।

इत्थम्—उक्तेन प्रकारेण, परैव संविदेवी, विश्वमातृष्विति बहुवचनादाद्यर्थो लभ्यते, इति प्रमाणादेरपि आक्षेपात् प्रमातृप्रमाणादिविषयतया द्वादशधात्वेन अवभासमानापि, एकैव—अद्वितीयेत्यर्थः—विश्वात्मत्वेन परिस्फुरन्त्या अप्यस्या न स्वस्वरूपात्प्रच्याव इत्याशयः, अत एवास्या न नियतः कश्चित् क्रमः, येन—द्वादशधात्वेनैव परिस्फुरेदिति स्यात्, परस्याः संविदो हि 'सृष्ट्याद्युपाधिसंभेदेन परिस्फुरणेऽपि

‘सकृद्भिभातोऽयमात्मा..... ।’

इत्यादिनीत्या स्वस्वरूपावभासाविच्छेदात् विद्युदादिवदन्तरान्तरा प्रकाशनायोगात् स्वात्मनि कालावच्छेद एव नास्ति इति—को नाम तदात्मभूतस्य क्रमस्याप्यवकाशः, अत एव च नास्या यौगपद्यं, तद्धि स्पर्धाबन्धेन परिस्फुरतो-

रयःशलाकाकल्पयोर्द्वयोः संभवति, न चैतदपेक्षया अन्यः कश्चित् स्पर्धावानस्ति, इति कस्य नाम युगपद्भावः, अत एवास्याः क्रमाक्रमाभ्यामपि न योगः, तदाह — क्रमाभावादित्यादि, ननु इहावश्यं क्रमाक्रमाभ्यां पदार्थानां योगः संभवेदिति कथमुक्तं ‘संवित्तत्त्वं तदतीतम्’ ? इत्याह — सुनिर्मलमिति, अनिर्मल एव हि शून्यादिर्मायाप्रमाता जन्मादिक्रियावभासभेदादवस्थाभेदावभासक्रमेण कालावच्छेदवान् स्वात्मानं पूर्वावस्थाविनाशावभासापेक्षया अतीतोचितेनावभासेन पश्यन् तदतीतत्वानुरोधेन वर्तमानतयावभासयति, वर्तमानावभासापेक्षया च परिणामावभासादिरूपं भविष्यदवस्थान्तरं व्यवस्थापयति, स्वसत्ताकालभाविनं च नीलाद्यर्थविशेषं स्वापेक्षया युगपद्भावेनाभिमन्यते, इति तस्यैव क्रमयौगपद्यावभासः,

यदुक्तम्

‘सर्वत्राभासभेदो हि भवेत्कालक्रमाकरः ।

विच्छिन्नभासः शून्यादेर्मातुर्भातस्य नो सकृत् ॥ ’

इति ॥ १७८ ॥ १७९ ॥

ननु यद्येवं तदस्याः परस्याः संविदः कथं
नामावाहनविसर्जनाद्यात्मकत्वात् क्रमानुप्राणि-
ता पूजा भवेत् ? इत्याशङ्क्याह

तदस्याः संविदो देव्या

यत्र क्वापि प्रवर्तनम् ॥ १८० ॥

तत्र तादात्म्ययोगेन

पूजा पूर्णैव वर्तते ।

यत्र क्वचन संविद्वष्टम्भेनावस्थानं नाम
मुख्या पूजा, न पुनरावाहनादिरूपेति तात्प-
र्यार्थः, यथोक्तम्

‘यस्मिन्यस्मिंश्चक्रवरे तत्स्पर्शाह्लादनिर्दृतिः ।

तद्वष्टम्भयोगो यः स हि पूजाविधिः स्मृतः ॥ ’

इति ॥ १८० ॥

ननु 'अमन्नका तावत्पूजा न स्यात्' इति सर्वत्रैवोक्तं, मन्नाश्च यदि संविदोऽतिरिक्ताः तत् 'संविदैकात्म्येनावस्थानं पूजा' इत्युक्तं हीयेत, अनतिरेके च तेषां पृथगुपदेश एव न कार्यः? इत्याशङ्कागर्भीकारेण प्राप्तावसरं संविच्चक्रोद-यानुस्यूतत्वेन अनुजोद्देशोद्दिष्टं मन्त्रवीर्यं प्रकाशयितुमाह

परामर्शस्वभावत्वा-

देतस्या यः स्वयं ध्वनिः॥१८१

सदोदितः स एवोक्तः

परमं हृदयं महत् ।

यः खलु परावाग्रूपः स्वरसोदितो ध्वनिः—
अहंपरामर्शात्मा नादः

‘नास्योच्चारयिता कश्चित्प्रतिहन्ता न विद्यते ।

स्वयमुच्चरते देवः प्राणिनामुरसि स्थितः ॥’

इत्याद्युक्त्या, स्वयम् — अनन्यापेक्षत्वेन, अत एव सदा — नित्याविरतेन रूपेण, उदितः — उच्चर-

घ्नास्ते, स एवैतस्याः परस्याः संविदः, परमं –
सारभूतं, महत् – सर्वत्र सर्वदा चाव्यभिचरि-
तस्वरूपत्वाद्वापकं, हृदयं – तथ्यं रूपं, सर्वशा-
स्त्रेषूक्तं, यस्मादैश्वर्यात्मा अहंपरामर्श एवास्याः
स्वभावो, यन्माहात्म्याद्विश्वात्मना इयं परिस्फु-
रेत्, यदाहुः

‘चित्तिः प्रत्यवमर्शात्मा परावाक् स्वरसोदिता ।
स्वातन्त्र्यमेतन्मुख्यं तदैश्वर्यं परमात्मनः ॥
सा स्फुरत्ता महासत्ता देशकालाविशेषिणी ।
सैषा सारतया प्रोक्ता हृदयं परमेष्ठिनः ॥’

इति ॥ १८१ ॥

न केवलमयमहंपरामर्शः शास्त्रे हृदयतयैव
उक्तो, यावत् स्पन्दादिरूपतयापि, इत्याह

हृदये स्वविमर्शोऽसौ

द्राविताशेषविश्वकः ॥ १८२ ॥

भावग्रहादिपर्यन्त-

भावी सामान्यसंज्ञकः ।

स्पन्दः स कथ्यते शास्त्रे

स्वात्मन्युच्छलनात्मकः ॥ १८३ ॥

हृदये

‘ हृदयं बोधपर्यायः । ’

इत्युक्त्या बोधे – स्वात्मभूते योऽसौ विमर्शः, स द्रावितं – बहीरूपतया प्रसारितम्, अथ च गालितम् – अन्तःशान्तीकृतमशेषं विश्वं येनासौ, अत एव भावग्रहस्य – विश्वात्मतास्वीकारस्यादौ – निर्मित्सावसरे, पर्यन्ते – संजिहीर्षासमये च भवनशीलः, अत एव स्वात्मविकाससंकोचमयतयोच्छलत्तारूपः, अत एव विशेषरूपताया अनुल्लासात् प्रशमाच्च सामान्यशब्दवाच्यः स्पन्दशास्त्रादौ ‘ स्पन्दः ’ कथ्यते – किञ्चिच्चलनात्मकोच्छलत्तारूपानुगमात् स्पन्दशब्दाभिधेयतयोच्यते इत्यर्थः ॥१८२॥१८३॥

ननु यद्येवं तद्बोधस्य किञ्चिच्चलनेन स्वस्वरूपप्रच्यावान्नित्यताहानिः स्यात् ? इत्याशङ्क्याह

किञ्चिच्चलनमेताव-

दनन्यस्फुरणं हि यत् ।

ऊर्मिरेषा विबोधाब्धे-

र्न संविदनया विना ॥१८४॥

किञ्चिच्चलनं हि नामैतदुच्यते — यद्बोधस्थान-
न्यापेक्षं स्फुरणं प्रकाशनं, परतोऽस्य न प्रकाशः
अपि तु स्वप्रकाश एवेत्यर्थः, इदमेव हि ना-
मास्य जडेभ्यो वैलक्षण्यं — यत् स्वयमेव तथा
तथा प्रकाशते इति, एवमयमहंपरामर्शः स्प-
न्दशास्त्रादौ यथा स्पन्दत्वेनोक्तः तथैव श्रीम-
दूर्मिकीलावूर्मित्वेनापि इत्युक्तम् ‘ऊर्मिरेषा वि-
बोधाब्धेः’ इति । ननु सर्वेषु शास्त्रेषु अत्रैव
कस्मान्द्भरः? इत्याशङ्क्याह ‘न संविदनया विना’
इति, इदमेव हि संविदः संवित्त्वं, यत् — सर्व-
मामृशतीति, अन्यथा हि अस्यास्तत्तदर्थोपरा-
गेऽपि स्फटिकादिभ्यो वैलक्षण्यं न स्यात्,
यदुक्तम्

‘स्वभावमवभासस्य विमर्शं विदुरन्यथा ।

प्रकाशोऽर्थोपरक्तोऽपि स्फटिकादिजडोपमः ॥’

इति । एवं संविदः शुद्धत्वेऽपि तत्तदर्थोपरक्त-
तया परिस्फुरणं नाम मुख्यं रूपमित्युक्तं स्यात्

॥ १८४ ॥

ननु कथमेतद्युज्यते ? इत्याशङ्क्य दृष्टान्त-
यति

निस्तरङ्गतरङ्गादि-

वृत्तिरेव हि सिन्धुता ।

एतदेवोपसंहरति

सारमेतत्समस्तस्य

यच्चित्सारं जडं जगत् ॥ १८५ ॥

तदधीनप्रतिष्ठत्वा-

त्तत्सारं हृदयं महत् ।

एतद्विमर्शलक्षणं वस्तु, समस्तस्य – चेतना-

चेतनात्मनो विश्वस्य, सारं—जीवस्थानीयं,
यतः

‘संविभिष्टा हि विषयव्यवस्थितयः ।’

इत्यादिनीत्या रूपाद्यात्मनो जडस्य जगतस्ता-
वत् संवेद्यत्वान्यथानुपपत्त्या संविदेव प्रतिष्ठा-
स्थानमित्यविवादः, तस्याश्च चितः समनन्त-
रोक्तस्वरूपं हृदयमेव स्वात्मचमत्कृतिनिबन्ध-
नत्वात् महत्सारं, यतः—तदधीनमेव अस्याः
स्वात्मनि प्रतिष्ठानम्, अन्यथा हि जाड्यमेवा-
पतेत्, इत्युक्तं बहुशः ॥ १८५ ॥

एतदेव प्रमेयान्तरगर्भीकारेणापि उपपाद-
यति

तथा हि सदिदं ब्रह्म-

मूलं मायाण्डसंज्ञितम् ॥ १८६ ॥

इच्छाज्ञानक्रियारोहं

विना नैव सदुच्यते ।

तच्छक्तित्रितयारोहा-

द्भैरवीये चिदात्मनि ॥१८७॥

विसृज्यते हि तत्तस्मा-

द्वहिर्वाथ विसृज्यते ।

इदं हि ब्रह्ममूलं ब्रह्माण्डारम्भकम् अर्था-
द्गर्भीकृतप्रकृत्यण्डेन मायाण्डेन प्राप्तसंज्ञं मायीयं
विश्वं प्रतिभासमानत्वात् सत् विद्यमानमपि

‘प्रतिभातोऽप्यर्थः परामर्शमन्तरेण
अप्रतिभात एव प्रमातर्यविश्रान्तेः ॥’

इत्याद्युक्तयुक्त्या जिज्ञासादिक्रमेण स्वातन्त्र्या-
त्मनो विमर्शशक्तेः पल्लवप्रायास्विच्छाज्ञानक्रि-
यासु यावन्नारूढं तावत् तथात्वदाढ्याभावाद्भैव
सदुच्यते, इदमेतदिति व्यवहरणीयतां नैती-
त्यर्थः । यतस्तद्विश्वमिच्छादिशक्तित्रयात्मनि
विमर्शे लब्धप्ररोहं सत् परप्रमात्रात्मनि भैरवीये
रूपे विसृज्यते तत्र विश्रान्तिं यायात्, - इति
संहारक्रमः । अथवा सृष्टिक्रमेण - तस्माद्भैरवी-

याद्रूपात् तद्विश्वं बहिर्विसृज्यते शक्तित्रयसो-
पानावरोहक्रमेण कलादिक्षितिपर्यन्तेन स्थूलेन
रूपेणावभास्यत इत्यर्थः। अनेन संवित्क्रमानति-
वर्तितामभिद्योतयितुं श्रीपराबीजस्यापि उभ-
यथा व्याप्तिगर्भीकारेणोदय उक्तः। तथाहि -
'ब्रह्ममूलं सत्' इत्यनेन सकारस्योद्धारः, यदा-
शयेनागमे

‘तृतीयं ब्रह्म सुश्रोणि.....।’ (परात्री० १० श्लो०)

इत्याद्युक्तम्। तस्यैव च ‘मायाण्डसंज्ञितम्’
इत्यनेन व्याप्तेः प्रदर्शनम्। स च स्वरं विनो-
द्धारयितुं न शक्यः, इति

‘अस्मिन्तुर्दशे धाम्नि स्फुटीभूतत्रिशक्तिके।’

इत्याद्युक्तेः इच्छादिनौकारस्योद्धारः, तस्य चे-
च्छादीनां शक्तित्वात्तदण्डव्याप्तेरपि प्रदर्शनम्।
‘विसृज्यते’ इत्यनेन विसर्गस्योद्धारः, तस्यैव
च ‘भैरवीये चिदात्मनि’ इत्यनेन व्याप्तिः।
बहुक्तम्

‘ सार्णेनाण्डत्रयं व्याप्तं त्रिशूलेन चतुर्थकम् ।
सर्वातीतं विसर्गेण पराया व्याप्तिरिष्यते ॥ ’

इति ॥ १८७ ॥

एतदेवोपसंहरति

एवं सद्रूपतैवैषां

सतां शक्तित्रयात्मताम् ॥ १८८ ॥

विसर्गं परबोधेन

समाक्षिप्यैव वर्तते ।

एवं यथोक्तयुक्त्या, एषां ब्रह्माण्डादीनां सतां विश्वरूपतया प्रतिभासमानानामेव, सद्रूपता परबोधेन सह शक्तित्रयात्मतां विसर्गं च समाक्षिप्यैव वर्तते, विसर्गोपारोहक्रमेण परप्रमात्रैकात्म्येन प्रस्फुरतीत्यर्थः । अनेन च सकारस्यैव औकारविसर्गक्रोडीकारेणाभिधानात् प्राधान्येनोक्तेः श्रीपराबीजस्य संहारक्रमेणोदयेऽपि सृष्टिप्राधान्यं दर्शितम् । यद्वक्ष्यति

‘ प्राच्यं सृष्टौ च हृन्मतम् ।’

इति ॥ १८८ ॥

एवं संवित्क्रमेण श्रीपराबीजस्योदयमभिधाय
एतत्समानस्कन्धताभिधित्सया श्रीपिण्डनाथ-
स्यापि उदयमभिधत्ते

तत्सदेव बहीरूपं

प्राग्बोधाग्निविलापितम् ॥ १८९ ॥

अन्तर्नदत्परामर्श-

शेषीभूतं ततोऽप्यलम् ।

खात्मत्वमेव संप्राप्तं

शक्तित्रितयगोचरात् ॥ १९० ॥

वेदनात्मकतामेत्य

संहारात्मनि लीयते ।

तत् विश्वं प्राग्बहीरूपतया प्रतिभासमान-
त्वेन सत् विद्यमानमेव, प्रतिभासमानत्वान्य-
थानुपपत्त्या बोधः प्रमाणात्मा संकुचितः प्र-

तिभासः, स एवाग्निः, तेन विलापितं बही-
रूपताया भस्मसात्कारेण स्वात्ममात्रपरमार्थ-
तामापादितं सत्, अन्तः प्रमात्रैकात्म्येन
नदन् इदन्तापरामर्शतिरस्कारेणोल्लसन् यो-
ऽसावहंपरामर्शः, तच्छेषीभूतं स्वस्वरूपपरि-
हारेण तदेकात्मतामापन्नमपि, अनन्तरमलं
मानमेयाद्यात्मभेदसंस्कारस्यापि शून्यतापाद-
नेन अत्यर्थ, स्वात्मत्वमेव संप्राप्तं परप्रमात्रा-
त्मप्रकाशमात्ररूपतया प्रस्फुरितं सत्, क्रमा-
त्क्रमं क्रियादिशक्तित्रयसोपानारोहेण वेदना-
त्मकतां विदिक्रियाकर्तृत्वात्मकस्वातन्त्र्यशक्ति-
रूपतामासाद्य, संहारात्मनि

‘ सर्वसंहारसंहारसंहारमपि संहरेत् ।

सा शक्तिर्देवदेवस्याभिन्नरूपा शिवात्मिका ॥ ’

इत्याद्युक्तस्वरूपे श्रीकालसंकर्षिणीधाम्नि ली-
यते तदैकात्म्येन प्रस्फुरतीत्यर्थः । अत्र च संवि-
त्क्रमेणैव श्रीपिण्डनाथस्य व्याप्तिः, — इति त-
दनुसारेणैव तस्योद्धारः कृतः । तथा च — विश्वे-

न्धनदाहकत्वात् ' बोधाग्निना ' इत्यनेन अग्नि-
बीजस्य प्रमाणात्मनः संकुचितस्यापि बोधस्य
मायाप्रमातरि लयः इति, ' नाद ' त्यादिना संहार-
रकुण्डलिन्यात्मकस्यैतद्रूपलिपेः कूटवर्णस्य पर-
प्रमातरि च मायाप्रमातृत्वस्याप्यभावः इति,
' खात्मत्वम् ' इत्यादिना व्योमात्मनः खवर्णस्य
परस्यापि प्रमातुरिच्छाद्याः शक्तयः सतत्त्वम्
इति, ' शक्तित्रितय ' इत्यनेन तदात्मनो योनि-
बीजस्येच्छादीनां च शक्तीनां स्वातन्त्र्यशक्तौ
पिण्डीभावः इति, ' वेदनात्मकताम् ' इत्यनेन
बिन्दोश्चोद्धारः । एवं च रेफादिविन्द्वन्तवर्ण-
पञ्चकरूपतया श्रीपञ्चपिण्डनाथोऽयम् — इत्या-
गमज्ञाः । अन्यत्र पुनरस्य

‘ शिवनभसि विगलिताक्षः

कौण्डिल्युन्मेषविकसितानन्दः ।

प्रज्वलितसकलरन्ध्रः

कामिन्या हृदयकुहरमधिरूढः ॥

योगी शून्य इवास्ते

तस्य स्वयमेव योगिनीहृदयम् ।

हृदयनभोमण्डलगं

समुच्चरत्यनलकोटिशतदीप्तम् ॥ '

इत्यादिना भङ्ग्यन्तरेणोदय उक्तः ॥ १९० ॥

एतदेवोपसंहरति

इदं संहारहृदयं

प्राच्यं सृष्टौ च हृन्मतम् ॥ १९१ ॥

इदमित्यनेन श्रीपिण्डनाथपरामर्शः । अस्य च श्रीपराबीजवत् सृष्टिक्रमेण संभवत्यपि उदये रेफादीनां वर्णानां भेदसंहारकत्वात् तत्प्राधान्येन निर्देशः 'संहारहृदयम्' इति । अत एव श्रीस्तोत्रभट्टारकेऽपि

'कालानलाग्रोमकलावसानं

चिन्त्यं जगद्धासकलालयेन ।

चक्रं महासंहतिरूपमुग्रं

गतं चिदाकाशपदस्थमित्थम् ॥ '

इत्यादिना संहारक्रमेणैव अस्योदय उक्तः । प्रा-

च्यमिति प्रागुपात्तं जीवपराबीजम् । अस्य च
संहारक्रमेणोदयेऽपि

‘तत एव सकारेऽस्मिन् स्फुटं विश्वं प्रकाशते ।

अमृतं च परं धाम योगिनस्तत्प्रचक्षते ॥’

इत्यादिपूर्वोक्तयुक्त्या विश्वाप्यायकारितया सृ-
ष्ट्यात्मनोऽमृतबीजस्य प्राधान्यात् तथानिर्दे-
शः ‘सृष्टौ हृत्’ इति ॥ १९१ ॥

एतदेवान्यत्रापि अतिदिशति

एतद्रूपपरामर्श-

मकृत्रिममनाविलम् ।

अहर्मित्याद्दुरेषैव

प्रकाशस्य प्रकाशता ॥१९२॥

एतद्वीर्यं हि सर्वेषां

मन्त्राणां हृदयात्मकम् ।

विनानेन जडास्ते स्यु-

जीवा इव विना हृदा ॥१९३॥

एतद्रूपः — श्रीपराबीजादिविषयतया सृष्ट्या-
दिक्रमेणोदयमानः समनन्तरोक्तस्वभावो यः
परामर्शस्तं स्वरसोदितत्वादकृत्रिमम्, अत एव-
दन्तापरामर्शप्रतिपक्षभावात्मककालुष्याकलङ्कि-
तत्वात् अनाविलम् ‘अहमित्याहुः’ — अहंप-
रामर्शात्मत्वेन कथयन्तीत्यर्थः, अहंपरामर्शोऽपि
हि — अनुत्तराद्धान्तं सृष्टिक्रमेण ततोऽपि अनु-
त्तरान्तं संहारक्रमेणोदेतीति भावः, यदुक्तं प्राक्

‘अनुत्तराद्या प्रसृतिर्हान्ता विश्वस्वरूपिणी ।

प्रत्याहृताशेषविश्वानुत्तरे सा विलीयते ॥’

इति, एवं चास्य ‘श्रीपराबीजपिण्डनाथाभ्यां
समानकक्ष्यत्वम्’ इत्युक्तं स्यात्, परस्याः हि
संविदोऽनन्तविश्ववैचित्र्यलयोदयरूपतया परि-
स्फुरणं नाम परमार्थः, स चैषामविशिष्टः, इति
किं नाम भिन्नकक्ष्यत्वे निमित्तं स्यात्, ननु परा
संवित् तत्तद्रूपतया किमिति परिस्फुरति ? इत्या-
शङ्कयोक्तम् ‘एषैव प्रकाशस्य प्रकाशता’ इति,

अन्यथा हि अस्य परस्य प्रकाशस्य जडाद्धटा-
देर्वैलक्षण्यं न स्यात्, यदुक्तं प्राक्

‘अस्थास्यदेकरूपेण वपुषा चेन्महेश्वरः ।

महेश्वरत्वं संवित्त्वं तदत्यक्षयद्धटादिवत् ॥’

इति । ननु मन्त्राणां वीर्यमभिधातुमुपक्रान्तं
तत् किमिति अकाण्ड एव परस्याः संविदः
स्वरूपमुक्तम् ? इत्याशङ्क्याह ‘एतदित्यादि’
एतदिति – अहंपरामर्शानुस्यूतं संवित्त्वं, सर्वे-
षामिति – न केवलं श्रीपराबीजपिण्डनाथयो-
रेवेति भावः, अनेनेति – अहंपरामर्शात्मना वी-
र्येण, जडा इति – स्फुरत्ताशून्यत्वादप्रयोजका
इत्यर्थः, यदुक्तम्

‘आदिमान्त्यविहीनास्तु मन्त्राः स्युः शरदभ्रवत् ।’

इति ॥ १९२ ॥ १९३ ॥

न केवलमनेन वीर्येण मन्त्रा एव वीर्यवन्तो,
यावत्तदितरदपीत्याह

अकृत्रिमैतद्धृदया-

रूढो यत्किञ्चिदाचरेत् ।

प्राण्याद्वा मृशते वापि

स सर्वोऽस्य जपो मतः ॥१९४

अकृतकाहंपरामर्शविश्रान्तो हि योगी तदनु-
वेधेन यत्किञ्चिद्वाह्यव्यवहारयोग्यं व्याहरेत्
सोऽस्य सर्वो जपः—सर्वमेवास्य स्वात्मदेवता-
विमर्शानवरतावर्तनात्मत्वेन मन्त्ररूपतया परि-
स्फुरेदित्यर्थः, यदुक्तम्

‘ श्लोकगाथादि यत्किञ्चिदादिमान्त्ययुतं यतः ।

तस्माद्विदंस्तथा सर्वं मन्त्रत्वेनैव पश्यति ॥ ’

इति, अत एव ‘कथा जप’ : (शिवसू० ३-२७)
इत्याद्यन्यत्रोक्तम्, यदभिप्रायेणैव इतो बाह्यै-
रपि

‘ यो जल्पः स जपः । ’

इत्याद्युक्तम्, अनेन च मन्त्रवीर्यानन्तर्येणानु-
जोदेशोद्दिष्टं वास्तवं जपाद्युपक्रान्तम् ॥१९४॥

तत्र जपस्य वास्तवं स्वरूपं तावदुक्तम्, इदानीमादिशब्देन स्वीकृतं वास्तवध्यानाद्यभिधातुमाह

यदेव स्वेच्छया सृष्टि-

स्वाभाव्याद्बहिरन्तरा ।

निर्मायते तदेवास्य

ध्यानं स्यात्पारमार्थिकम् ॥ १९५

एवं-विधः खलु योगी सृष्ट्यादिपञ्चविधकृत्यकारित्वलक्षणात् स्वभावाद्धेतोः, यदेव स्वेच्छया बहिरन्तर्वा नीलसुखादि अवभासयति, तदेव नामास्य संविन्मात्ररूपत्वात् पारमार्थिकं ध्यानं, न तु नियतं दशभुजादि अन्यत्किंचिदित्यर्थः ॥ १९५ ॥

ननु यद्येवं तद्दशभुजादि नियताकारं ध्यानादि किमिति उक्तम्? इत्याशङ्क्याह

निराकारे हि चिद्दाम्नि

विश्वाकृतिमये साति ।

फलार्थिनां काचिदेव

ध्येयत्वेनाकृतिः स्थिता ॥ १९६

निराकार इति – नियताकाररहिते, इत्यर्थः

॥ १९६ ॥

ननु विश्वाकृति चेच्चिद्धाम, तत् कथम् अ-
स्याकारान्तराभासपरिहारेण नियताकारतया-
भासः स्यात्? इत्याशङ्क्याह

यथा ह्यभेदात्पूर्णेऽपि

भावे जलमुपाहरन् ।

अन्याकृत्यपहानेन

घटमर्थयते रसात् ॥ १९७ ॥

तथैव परमेशान-

नियतिप्रविजृम्भणात् ।

काचिदेवाकृतिः कांचित्

सूते फलविकल्पनाम् ॥ १९८ ॥

यथाहि - अभेदात् - परस्पराविभागेनावभा-
 सात्, मृत्वकाञ्चनत्वघटत्वादिभिराभासैः, पूर्णे,
 अनेकाभाससंभिन्ने घटादौ भावे, जलमुपाह-
 रन् - उदकाहरणात्मनियतार्थक्रियार्थी प्रमाता,
 काञ्चनत्वाद्याकारान्तराभासमपहाय अर्थिता-
 तारतम्यात्मकाद्रसात्, तत्तदर्थक्रियाक्षमं घट-
 मर्थयते - तत्त्वेनास्य अवभासो जायते इत्यर्थः,
 तथैव विश्वाकृतित्वेऽपि चिद्भ्रान्तः पारमेश्वर-
 नियतिशक्तिमाहात्म्यादाकृत्यन्तरपरिहारेण का-
 चिदेवाकृतिः - अर्थात् कस्यचित् एव कांचि-
 देव फलविकल्पनां सूते, इति युक्तमुक्तं 'फला-
 र्थिनां काचिदेवाकृतिः ध्येयत्वेन स्थिता ' इति
 ॥ १९७ ॥ १९८ ॥

यस्तु न नियतार्थक्रियार्थी तस्यानवच्छिन्नमे-
 व रूपमवभासते, इत्याह

यस्तु संपूर्णहृदयो

न फलं नाम वाञ्छति ।

तस्य विश्वाकृतिर्देवी

सा चावच्छेदवर्जनात् ॥ १९९ ॥

तेन बुभुक्षोर्नियताकारं ध्यानं, मुमुक्षोस्तु
अनियताकारमिति विषयविभागः, यद्वक्ष्यति

‘साधकानां बुभुक्षुणां विधिर्नियतियञ्चितः ।

मुमुक्षुणां तत्त्वविदां स एव तु निर्गलः ॥’

इति ॥ १९९ ॥

एवं ध्यानस्य वास्तवं स्वरूपमभिधाय, मु-
द्राया अप्यभिधत्ते

कुले योगिन उद्रिक्त-

भैरवीयपरासवात् ।

घूर्णितस्य स्थितिर्देहे

मुद्रा या काचिदेव सा ॥ २०० ॥

कुले - शरीरे सत्यपि, प्राप्तपरमेश्वरैकाल्म्यस्य
योगिनः, अत एव तत्रैव दाढ्याद्विस्मृतदेहभा-
वस्य, या काचन - उत्थितत्वादिरूपा, देहे

स्थितिः, सैव चिच्छक्तिप्रतिकृतिरूपा वास्तवी
मुद्रा, न तु नियतकरादिनिर्वर्त्यसंनिवेशादि-
रूपा इत्यर्थः, यदुक्तम्

‘ नादो मन्त्रः स्थितिर्मुद्रा..... । ’

इति, यदभिप्रायेणैवेतो बाह्यैरपि

‘ मुद्रा या काचिदास्थितिः । ’

इत्याद्युक्तम् ॥ २०० ॥

इदानीं होममपि वास्तवेन रूपेणाभिधातु-
माह ,

अन्तरिन्धनसंभार-

मनपेक्ष्यैव नित्यशः ।

जाज्वलीत्यखिलाक्षौघ-

प्रसृतोग्रशिखः शिखी ॥ २०१ ॥

बोधाम्नौ तादृशे भावा

विशन्तस्तस्य सन्महः ।

उद्रेचयन्तो गच्छन्ति

होमकर्मनिमित्तताम् ॥ २०२ ॥

यदुक्तम्

‘सप्तेन्द्रियश्चिखाजालजटिले जातवेदसि ।

बोधाख्ये भाववर्गस्य भस्मीभावोऽग्निर्तर्पणम् ॥’

इति । यदभिप्रायेणैव अस्मद्गुरुभिरपि

‘शश्वद्विश्वमनश्वरप्रकृतयो विश्वस्तचित्ता भृशं

ये विज्ञानतनूनपाति विततोन्मेषा वषट्कुर्वते ।

तेषां संततसर्वमेययजनक्रीडामहायज्वनां

नो मन्येऽवभृथक्षणः क्षणमपि क्षीणस्थितिर्लक्ष्यते ॥’

इत्याद्युक्तम् ॥ २०२ ॥

न केवलमेतत् परस्वरूपावेशकारित्वादात्म-

न्येवोपयोगि, यावत्परत्रापि, इत्याह

यं कंचित्परमेशान-

शक्तिपातपवित्रितम् ।

पुरोभाव्य स्वयं तिष्ठे-

दुक्तवद्दीक्षितस्तु सः ॥ २०३ ॥

यं कंचित्

‘ न मे प्रियश्चतुर्वेदो मद्भक्तः श्वपचोऽपि वा ।
तस्मै देयं ततो ग्राह्यं स च पूज्यो यथा ह्यहम् ॥ ’

इत्याद्युक्तेरनियतं पारमेश्वरेणैव शक्तिपातेन प-
वित्रीकृतम्, अनुग्राह्यतया अग्रे भावयित्वा,
उक्तवत्-यथोक्तवास्तवजप्यादिनिष्ठतया, स्वयं-
स्वस्वरूप एव तिष्ठेत्, येनासौ दीक्ष्यः -

‘ शृजङ्गवद्भ्रूलसंक्रामः । ’

इत्याद्युक्त्या तत्स्वरूपसंक्रमात्

‘ दीपादीपमिवोदितम् । ’

इतिन्यार्येण दीक्षितः, - पशुवासनाक्षैण्येन ल-
ब्धपरतत्त्वाधिगमो भवेदित्यर्थः ॥ २०३ ॥

नन्वेकैकस्मादेव वास्तवाज्जप्यादेः स्वरूप-
विश्रान्तिः सिद्ध्येत्, इति किं जप्यादिभिर्बहु-
भिरेवमुपदिष्टैः ? इत्याशङ्क्याह

जप्यादौ होमपर्यन्ते
यद्यप्येकैककर्मणि ।

उदेति रूढिः परमा

तथापीत्थं निरूपितम् ॥२०४॥

इत्थमिति - जप्यादीनां बहुधात्वेन ॥२०४॥

ननु जप्यादीनां बहूनां कस्मान्निरूपणं कृत-
म्, इति प्रश्निते तदेवोत्तरीकृतम्, इति किमे-
तत् ? इत्याशङ्क्याह

यथाहि तत्र तत्राश्वः

समनिम्नोन्नतादिषु ।

चित्रे देशे वाह्यमानो

यातीच्छामात्रकल्पिताम् २०५

तथा संविद्धिचित्राभिः

शान्तघोरतरादिभिः ।

भङ्गीभिरभितो द्वैतं

त्याजिता भैरवायते ॥ २०६ ॥

यथाहि तत्र तत्र समनिम्नोन्नतादिषु भूभा-

गेषु वाहकेल्यात्मनि कर्कशपांसुलादौ चित्रे देशे
 कटकमण्डलादिना वाह्यमानोऽश्वो वाहकस्ये-
 च्छामात्रकल्पिताम् — इच्छामात्रविधेयतां याति,
 तथा संविदपि शान्तघोरतरात्मभिः — अघोर-
 घोर-घोरतरात्मकपरादिशक्तित्रयैकात्म्येन नि-
 रूप्यमाणाभिः अत एव विचित्राभिर्जप्यादि-
 भिर्भङ्गीभिरभितः समन्ततः, तत् — द्वेतं त्याजि-
 ता, भैरवायते — भेदापहस्तनपूर्वमनुत्तरपरसंवि-
 द्रूपतया परिस्फुरतीत्यर्थः ॥ २०५ ॥ २०६ ॥

एतदेव हृदयङ्गमीकर्तुं दृष्टान्तान्तरप्रदर्शने-
 नाप्युपपादयितुमाह

यथा पुरःस्थे मुकुरे

निजं वक्रं विभावयन् ।

भूयो भूयस्तदेकात्म

वक्रं वेत्ति निजात्मनः ॥ २०७ ॥

तथा विकल्पमुकुरे

ध्यानपूजार्चनात्मनि ।

आत्मानं भैरवं पश्य-

अचिरात्तन्मयीभवेत् ॥ २०८ ॥

यथाहि कश्चिन्निजं वक्रं पुरोवर्तिनि मुकुरे,
भूयो भूयो विभावयन् - यत्नेन निरीक्षमाणो,
निजात्मनः संबन्धि बिम्बभूतं तद्वक्रं तदेकात्म
वेत्ति - मामकमेवेदं वक्रमिति निश्चयोत्पादात्
प्रतिबिम्बाभेदेनैव मन्यते, तथैव पूजाद्यात्मन्य-
नेकस्मिन् विकल्पमुकुरे बहुशः स्वात्मानं भैरव-
तया पश्यन्, अचिरेणैव कालेन तन्मयीभवेत् -
तदैकात्म्यं प्राप्नुयादित्यर्थः ॥ २०७ ॥ २०८ ॥

तन्मयीभावो नाम किंस्वरूपः ? इत्याह

तन्मयीभवनं नाम

प्राप्तिः सानुत्तरात्मनि ।

अनुत्तरात्मनि प्रात्थापि किं भवेत् ? इत्या-
शङ्कयाह

पूर्णत्वस्य परा काष्ठा

सेत्यत्र न फलान्तरम् ॥ २०९ ॥

सा - अनुत्तरात्मनि प्राप्तिः, सर्वतो नैराक-
 ङ्ख्यात् 'पूर्णत्वस्य परा काष्ठा' इति, नात्र अन्यत्
 किञ्चित् फलं संभवेत्, नहि अत्र साकाङ्क्षत्वस्य
 नामाप्यवशिष्यते येन - फलान्तरमपि मृग्यं
 भवेदिति भावः, साकाङ्क्षो हि प्रमाता तत्फ-
 लमर्थयमानः प्रथमं तावत्साधनमन्विष्यति,
 यथोदकाहरणार्थी घटं तत्साधनं च प्राप्य
 तत्तत्फलमासादयेत्, इति नैराकाङ्क्षस्योत्पा-
 दात् औदासीन्यमवलम्बमानः स्वात्मन्येव ति-
 ष्ठेत्, किं तु न तत् पूर्णं नैराकाङ्क्ष्यं - क्षणान्त-
 रेणाकाङ्क्षान्तरस्यापि उल्लासात्, अत एव न
 तत् पारमार्थिकं - साकाङ्क्षत्वेऽपि तस्य तथाक-
 ल्पनात्, अतश्च तत्रोत्पन्नेऽपि फले फलान्तरं
 संभाव्यम् - आकाङ्क्षान्तरस्यापि भावात्, यत्पु-
 नः पारमार्थिकं पूर्णत्वं, तत्र न फलान्तरं संभ-
 वेत् - सर्वत एव साकाङ्क्षत्वस्य संक्षयात्॥२०९॥

तदाह

फलं सर्वमपूर्णत्वे

तत्र तत्र प्रकल्पितम् ।

अकल्पिते हि पूर्णत्वे

फलमन्यत्किमुच्यताम् ॥ २१० ॥

पूर्णत्व इति - पूर्णत्वनिमित्तम्, तत्रेति - सर्वस्मिन् फले ॥ २११ ॥

एतदेव सप्रशंसमुपसंहरति

एष यागविधिः कोऽपि

कस्यापि हृदि वर्तते ।

यस्य प्रसीदेच्चिच्चक्रं

द्रागपश्चिमजन्मनः ॥ २११ ॥

नन्वेवंविधस्य यागविधेरधिगममात्रादेव किं
नामानन्यसामान्यत्वमस्य भवेत् यदेवमुक्तम् ?
इत्याशङ्क्याह

अत्र यागे गतो रूढिं

कैवल्यमधिगच्छति ।

लोकैरालोक्यमानो हि

देहबन्धविधौ स्थितः ॥ २१२ ॥

अत्र – एवं विधे यागे, लब्धप्ररोहः कश्चिद-
पश्चिमजन्मा देहबन्धविधौ स्थितोऽपि – जीव-
न्नपि, लोकैः – बद्धात्मभिरन्यैः

‘ग्राह्यग्राहकभावो हि सामान्यः सर्वदेहिनाम् ।’

इत्याद्युक्त्या समानकक्ष्यतयैव व्यवहरन्नालो-
क्यमानः, कैवल्यमधिगच्छति – ग्राह्यग्राहकभा-
वाद्यात्मकभेदापहस्तनेन प्रत्यभिज्ञातशिवस्व-
भावस्वात्ममात्ररूपतया प्रस्फुरतीत्यर्थः, अयमेव
हि समानेऽपि व्यवहारे बद्धमुक्तयोर्विशेषो –
यन्मुक्तस्य, स्वाङ्गरूपतया भावा अवभासन्ते,
बद्धस्य तु स्वरूपतः परस्परतश्चात्यन्तं भेदेनेति,
यदुक्तम्

‘मेयं साधारणं मुक्तः स्वात्माभेदेन मन्यते ।

महेश्वरो यथा बद्धः पुनरत्यन्तभेदवत् ॥’

इति ॥ २१२ ॥

अत एव जीवन्मुक्तविषयतया भगवानपि
एवमभ्यधात्, इत्याह

अत्र नाथः समाचारं
पटलेऽष्टादशेऽभ्यधात् ।

अष्टादशे पटले - प्रकृतत्वात् श्रीमालिनीवि-
जयसत्के ॥

अत्रत्यमेव ग्रन्थं पठति

नात्र शुद्धिर्न चाशुद्धि-
र्न भक्ष्यादिविचारणम् ॥ २१३ ॥

न द्वैतं नापि चाद्वैतं
लिङ्गपूजादिकं न च ।

न चापि तत्परित्यागो
निष्परिग्रहतापि वा ॥ २१४ ॥

सपरिग्रहता वापि
जटाभस्मादिसंग्रहः ।

तत्त्यागो न व्रतादीनां
चरणाचरणं च यत् ॥ २१५ ॥

क्षेत्रादिसंप्रवेशश्च

समयादिप्रपालनम् ।

परस्वरूपलिङ्गादि

नामगोत्रादिकं च यत् ॥ २१६ ॥

नास्मिन्विधीयते किञ्चि-

न्न चापि प्रतिषिध्यते ।

विहितं सर्वमेवात्र

प्रतिषिद्धमथापि च ॥ ११७ ॥

किं त्वेतदत्र देवेशि

नियमेन विधीयते ।

तत्त्वे चेतः स्थिरीकार्यं

सुप्रसन्नेन योगिना ॥ २१८ ॥

तच्च यस्य यथैव स्या-

त्स तथैव समाचरेत् ।

तत्त्वे निश्चलचित्तस्तु

भुञ्जानो विषयानपि ॥ २१९ ॥

न संस्पृश्येत दोषैः स
पद्मपत्रमिवाम्भसा ।

विषापहारिमन्नादि-
संनद्धो भक्षयन्नपि ॥ २२० ॥

विषं न मुह्यते तेन
तद्वद्योगी महामतिः ।

अनेन च वास्तवजप्यादिसामनन्तर्येण अनु-
जोदेशोद्दिष्टस्य विधिनिषेधतुल्यत्वस्याप्युपक्षेपः
कृतः ॥ २१३-२२० ॥

एतच्च बहुक्षोदक्षमत्वेन वैषम्यात् स्वयमेव
व्याचष्टे

अशुद्धं हि कथं नाम
देहाद्यं पाञ्चभौतिकम् ॥ २२१ ॥

प्रकाशतातिरिक्ते किं
शुद्धशुद्धी हि वस्तुनः ।

यन्नाम हि पाञ्चभौतिकं देहाद्यं

‘रूपादिपञ्चवर्गोऽयं विश्वमेतावदेव हि ।’

इत्याद्युक्तयुक्त्या निखिलमेव जगदुदरवर्ति प-
दार्थजातं, तत् कथमिवाशुद्धम् अर्थात् शुद्धं वा,
यतः— किं शुद्धशुद्धी प्रकाशतातिरिक्ते बहिः
सत्यपि वस्तुनि नीलानीलादिन्यायेन प्रतिभा-
सविकारकारित्वाभावात् वस्तुधर्मतया न भवत
इत्यर्थः, अतश्च यस्य यो न धर्मः स तथा न
भवेदिति ‘इदं शुद्धमिदमशुद्धम्’ इति वि-
भागो दुष्येत्, ननु अनुभवापह्नवोऽयं— लोके
निर्बाधस्य शुद्धशुद्धिव्यवहारस्य दर्शनात् ?
नैतत्— नहि वयं शुद्धशुद्धिव्यवहारमपहुमहे,
किं तु ‘ते वस्तुधर्मतया न भवतः’ इत्युच्यते,
प्रमाता हि व्यवस्यति— इदं शुद्धमिदमशुद्ध-
मिति, वस्तुधर्मत्वे हि अनयोरशुद्धं न कदा-
चिदपि शुद्धेत् शुद्धमपि वा नाशुद्धं स्यात्,
नहि नीलमनीलमपि कदाचिद्भवेत्— स्वभाव-
स्यान्यथाकर्तुमशक्यत्वात्, तथात्वे च

‘तैजसानां मणीनां च सर्वस्याश्ममयस्य च ।

भस्मनाञ्जिर्यदा चैव शुद्धिरुक्ता मनीषिभिः ॥’

इत्यादिश्रुतीनां युक्तिबाधितत्वं स्यात् ॥ २२१ ॥

एवं प्रमातृधर्मत्वेऽशुद्धं चेद्वस्त्वन्तरेण शोध्य-
ते, तत् किं शुद्धेनाशुद्धेन वा? इत्याह

अशुद्धस्य च भावस्य

शुद्धिः स्यात्तादृशैव किम् ॥ २२२ ॥

अन्योन्याश्रयवैयर्थ्या-

नवस्था इत्थमत्र हि ।

तत्राशुद्धस्य पृथिव्यादेर्भावस्य तादृशेनैवाशु-
द्धेन जलादिना भावान्तरेण शुद्धिः स्यात् -
नैष पक्षो युज्यते इत्यर्थः, अत्र हि इत्थं - वक्ष्य-
माणेन प्रकारेण अन्योन्याश्रयतादिदूषणजाल-
मापतेत् ॥ २२२ ॥

तदाह

पृथिवी जलतः शुद्धो-

जलं धरणितस्तथा ॥ २२३ ॥

अन्योन्याश्रयता सेय-

मशुद्धत्वेऽप्ययं क्रमः ।

अशुद्धाज्जलतः शुद्धो-

द्धरेति व्यर्थता भवेत् ॥ २२४ ॥

वायुतो वारिणो वायो-

स्तेजसस्तस्य वान्यतः ।

अशुद्धादेव हि जलादेरशुद्धस्य पृथिव्यादेः
शुद्धावुभयोरप्यविशेषात् परस्परमपि स्यात्—
इतीदमन्योन्याश्रयत्वम्, एवमशुद्धस्यापि अ-
शुद्धेनैवाशुद्धिश्चेत् क्रियते तदुभयोरप्यविशे-
षात् अन्योन्याश्रयत्वम् इत्युक्तम् ‘अशुद्धत्वेऽ-
प्ययं क्रम’ इति, एवं वैयर्थ्याद्यपि योज्यम्,
अथाशुद्धस्य पृथिव्यादेरशुद्धादेव जलादेः
शुद्धिः तत्तस्याशुद्धत्वाविशेषात् स्वयमेवास्तु,
किमन्येनापि अशुद्धेन जलादिना—इति वैय-
र्थ्यम्, अथ पृथिवी जलाच्छुद्धेत्, जलमपि
वायोः, सोऽपि तेजसः, तदप्यन्यस्मादाकाशादेः,

तदप्यन्यतः— इत्यनवस्थानम्, एवमशुद्धस्य
पृथिव्यादेर्भावस्य अशुद्धादन्यतो जलादेः शु-
द्धिर्वा न घटते, इत्युक्तं स्यात् ॥२२३॥२२४॥

एवं तर्हि अन्यस्माच्छुद्धादेव शुद्धिः स्यात्,
इत्याह

बहुरूपादिका मन्त्राः

पावनात्तेषु शुद्धता ॥ २२५ ॥

पावनादिति— अर्थात् स्वभावतः ॥ २२५ ॥

नन्वाकाशादिभूतपञ्चकगुणभूतशब्दात्मका
मन्त्रा यदि स्वभावत एव शुद्धाः, तत् किमिति
स्वयमेव पृथिव्यादयोऽपि स्वभावत एव शुद्धा
न स्युः ? इत्याह

मन्त्राः स्वभावतः शुद्धा

यदि तेऽपि न किं तथा ।

ननु मन्त्राणां पावनत्वे शिवात्मतालक्षणं नि-
मित्तान्तरमस्ति ? इत्याशङ्क्याह

शिवात्मता तेषु शुद्धि-

र्यदि तत्रापि सा न किम् ॥२२६॥

ननु यदि नाम मन्त्राणां शिवात्मता पावन-
त्वे निमित्तं तत् तत्रापि भूतपञ्चके सा न किं
भवेत्, शिवात्मता हि प्रकाशरूपत्वमुच्यते, ते-
न विना च न किञ्चिदपि स्फुरेत्, इति प्रकाश-
मानत्वान्यथानुपपत्त्या अस्त्येवैषां तदात्मत्वम्

॥ २२६ ॥

अथ समानेऽपि शिवात्मत्वे मन्त्राणां मनन-
त्राणधर्मकतया तथात्वेन परिज्ञानमस्ति, न
धरादीनाम्, इति तद्वैलक्षण्येन मन्त्राणामेव
शुद्धत्वमिति मतम्, इत्याह

शिवात्मत्वापरिज्ञानं

न मन्त्रेषु धरादिवत् ।

ते तेन शुद्धा इति चे-

त्तज्ज्ञप्तिस्तिर्हि शुद्धता ॥२२७॥

एवं तर्हि शिवात्मत्वेन ज्ञप्तिर्नाम शुद्धतोच्य-
ते, इत्याह ' तज्ज्ञप्तिः ' इति ॥ २२७ ॥

सा च धरादिष्वपि समाना, — इत्याह

योगिनं प्रति सा चास्ति
भावेष्विति विशुद्धता ।

पशुप्रायाणां हि मन्त्रेष्वपि शिवात्मत्वेन परि-
ज्ञानं नास्ति, — इति तान् प्रति तेषां स्वकार्यका-
रित्वाभावात् संभावनीयमपि अशुद्धत्वम् । धरा-
दीनां च योगिनं प्रति तत्परिज्ञानमस्ति, — इति
तेषामपि विशुद्धत्वम् । एतदेव हि नाम योगि-
नो योगित्वं, यत् — निखिलमिदं विश्वं शिवा-
त्मतया परिजानाति — इति । यथोक्तम्

' यः पुनः सर्वतत्त्वानि वेत्स्येतानि यथार्थतः ।
स गुरुर्मत्समः प्रोक्तो मन्त्रवीर्यप्रकाशकः ॥ '

इति । अतश्च यथोक्तयुक्तिबलान्भावानां स्वात्मनि
शुद्धशुद्धिविभागो न सिद्धेत् — इत्युक्तं स्यात् ॥

ननु केनोक्तं – यद्भावानां युक्तिबलेन शुद्ध-
शुद्धिविभाग – इति, स हि शास्त्रेण व्यवस्था-
प्यते, – इत्याह

ननु चोदनया शुद्ध-

शुद्धादिकविनिश्चयः ॥ २२८ ॥

चोदना विधायकं वाक्यम्, यदाहुः

‘चोदनेति क्रियायाः प्रवर्तकं वचनम् ।’

इति । तथा यच्छुद्धतया विहितं तच्छुद्धम्, अ-
न्यथा त्वन्यत् । यत् स्मृतिः

‘ऊर्ध्वं नाभेर्यानि खानि तानि मेध्यानि सर्वशः ।

यान्यधःस्थान्यमेध्यानि देहाच्चैव मलाश्रयताः ॥’

इति । आदिग्रहणेन भक्ष्याभक्ष्यादि ॥ २२८ ॥

ननु यदि नाम शुद्धशुद्धिविभागे चोदनैव
निमित्तं, तदस्तु को दोषः, किंतु तदविभागेऽपि
एषा शिवोदिता चोदनैव निमित्तं ‘नात्र शु-
द्धिर्न चाशुद्धिः’ इति, तदाह

इत्थमस्तु तथाप्येषा
चोदनैव शिवोदिता ।

नन्वेवमुभयोरपि चोदनात्वाविशेषे का नाम
तावत् प्रमाणभूता भवेत्, यदाश्रयणेन शुद्ध-
शुद्धादिविनिश्चयं विधास्यामः? इत्याशङ्क्याह

का स्यात्सतीति चेदेत-

दन्यत्र प्रवितानितम् ॥ २२९ ॥

अन्यत्रेति, इह पुनर्ग्रन्थविस्तरभयान्न प्रवि-
तानितमिति भावः । इह खलु समयोपस्कृतस्य
शब्दस्यार्थावबोधमात्रे स्वातन्त्र्यम्, अर्थतथा-
त्वेतरपरिनिश्चये पुरुषमुखप्रेक्षित्वात् पारतन्त्र्यम-
परिहार्यम्; तेनाप्तोक्तत्वादेव असौ प्रमाणीभव-
ति, अन्यथा पुनरप्रमाणमेव, — इति निश्चयः ।
ततश्च वैदिक्यामस्यां वा चोदनायां साक्षात्कृ-
तनिखिलधर्मा सकलजगदुद्दिधीर्षापर एक एव
परमेश्वरः प्रामाण्यनिबन्धनं, तदुपदिष्टत्वात्

सर्वशास्त्राणाम् । नच वैदिक्यां चोदनायाम-
कर्तृत्वं वक्तुं शक्यं रचनावत्त्वात्, सर्वरचनानां
कर्तृपूर्वकत्वात्; अतश्चोभयोरपि चोदनयोः स-
त्त्वमविशिष्टम्, — इति किमाश्रयणेन तावच्छु-
द्ध्यादिविवेकं कुर्मः, — इति न जानीमः । न च
अनयोः परस्परं बाध्यबाधकभावो युक्तः तुल्य-
बलत्वात्, एकतरत्र च दौर्बल्यनिमित्तानुपल-
म्भात् । ननु अस्त्येव एकतरत्र दौर्बल्यनिमित्तं
यद्वेदबाह्यत्वं नाम श्रुत्यन्तराणाम्, यदाहुः

‘ वेदवर्तमानुवर्ती च प्रायेण सकलो जनः ।

वेदबाह्यस्तु यः कश्चिदागमो वञ्चनैव सा ॥ ’

इति । अतश्च वेदकर्तृक एवागमान्तराणां
बाधः — इति तदाश्रयेणैव युक्तः शुद्ध्यादिवि-
भागः ॥ २२९ ॥

ननु यद्येवं तदितो बाह्यत्वाद्वैदिकीनां चोद-
नानामनयापि बाधः किं न भवेत् समानन्या-
यत्वात्, नहि एकतरत्र बलवत् किञ्चित्कारणमु-
त्पश्यामो, येन अन्यत्र नियमेन बाधः स्यात् ?
तदाह

वैदिक्या बाधितेयं चे-
द्विपरीतं न किं भवेत् ।

ननु यद्येवं तत्परस्परव्याहतत्वाद्दुभयमपीद-
मप्रमाणम्, — इति न किञ्चित्सिद्धेत्, ? नैतत् —
ईश्वरप्रणीतत्वाख्यस्य बलवतः प्रामाण्यकारण-
स्योभयत्रापि सद्भावात् । तर्हि सुतरामिदमप्रा-
माण्यकारणं — यदेकस्मिन्नपि उपदेष्टरि परस्पर-
व्याहतत्वं नामेति, ? नैतत् — अधिकारिभेदेन
तथोपदेशात् । भगवतां हि शुद्ध्यादि सामान्येन
सर्वपुरुषविषयतया चोदितं, विशिष्टविषयतया
त्विदम्, — इति न कश्चिदनयोरप्रामाण्यपर्यव-
सायी दोषः; तत् उभयोरपि चोदनयोर्भिन्न-
विषयत्वेनावस्थितेः सत्त्वमविशिष्टमेव, — इति
सिद्धम् ॥

ननु कथमनयोरविशिष्टं सत्त्वं शुद्ध्यादिविधेः
सर्वपुरुषविषयतया प्रवृत्तावपि क्वचिद्विषये बा-
धात् ? इत्याशङ्क्याह

सम्यक्चेन्मन्यसे बाधो
 विशिष्टविषयत्वतः ॥ २३० ॥
 अपवादेन कर्तव्यः
 सामान्यविहिते विधौ ।

यदि नाम बाधावृत्तं सम्यगवबुद्ध्यसे, तन्न
 कस्या अपि चोदनायाः सत्त्वहानिः । तथाहि —
 निरवकाशत्वाद्विशेषात्मा अपवादविधिः सर्वत्र
 लब्धावकाशं सामान्यात्मकमुत्सर्गविधिं बाध-
 ते, इति वाक्यविदः । सर्वविषयावष्टम्भेन लब्ध-
 प्रतिष्ठोऽपि हि उत्सर्गविधिरपवादविधेर्विशिष्टं
 विषयं परिकल्प्य विषयान्तरे निर्बाधमभिनि-
 विष्टो भवेत् । यदाह चूर्णिकाकारः

‘ प्रकल्प्यापवादविषयं तत उत्सर्गोऽभिनिविशते । ’

इति । अत एवास्य क्वचिद्वाध्यत्वेऽपि अप्रामाण्यं
 नाशङ्कनीयं विषयान्तरे प्रमाणरूपत्वेन प्रति-
 ष्ठानात् । स च द्विधा बाधः समानकार्यकारि-
 त्वाद्विरोधाद्वा । तत्र

‘ चमसेनापः प्रणयेत् । ’

इति चमसेनापां प्रणयनं सामान्येन विहितम्

‘ गोदोहनेन पशुकामस्य प्रणयेत् । ’

इति पशुकामात्मविशिष्टविषयत्वेन अपवादात्मा
गोदोहनविधिः अप्रणयनलक्षणसमानकार्यका-
रित्वाद्वाधते ।

‘ अष्टाश्रिर्यूपो भवति । ’

इति सामान्येन सर्वक्रतुविषयतया विहितोऽपि
अष्टाश्रिर्यूपः

‘ वाजपेयस्य चतुरश्रः । ’

इत्यनेन अपवादविधिना विरोधाद्वाध्यते ॥२३०॥

ननु एवमपि प्रकृते किम् ? इत्याशङ्क्याह

शुद्धशुद्धी च सामान्य-

विहिते तत्त्वबोधिनि ॥ २३१ ॥

पुंसि ते बाधिते एव

तथा चात्रेति वर्णितम् ।

वैदिक्या चोदनया सामान्येन सर्वपुरुषविष-
यतया विहिते अपि ते शुद्धशुद्धी तत्त्वज्ञविषये
अर्थाद्विरोधेन बाधिते एव, न न बाधिते भवत
इत्यर्थः । अत्र हेतुः 'तथा चात्रेति वर्णितम्'
इति,

‘नात्र शुद्धिर्न चाशुद्धिः ।’

इत्यपवादात्म तत्त्वज्ञविषयं विधिवाक्यमुक्त-
मित्यर्थः ॥ २३१ ॥

ननु नात्र विधिवाक्यत्वं वक्तुं युक्तं निर्बाध-
स्य शुद्धशुद्धिविभागस्य लोके दर्शनात्, प्रत्य-
क्षादिप्रमाणान्तरविरुद्धत्वात्, तेनावश्यमनेन
अर्थवादेन भाव्यं, तद्धि भूम्ना विध्येकवाक्यत-
योच्यते; अतश्च तदर्थेनैव अस्यार्थवत्त्वं न स्वतः;
अत एवास्य स्वरूपपरत्वाभावान्न प्रमाणान्त-
रविरोधः । अर्थवादवाक्याद्धि विधौ श्रद्धाति-
शयो जायते, येन तत्र सादरं प्रवर्तते लोकः ।
यदाहुः

‘विधिबन्धिरवसीदति तां प्राणस्त्यजानं समुचभ्राति ।’

इति । तेन

‘मृच्छैलधातुरत्रादिभवं लिङ्गं न पूजयेत् ।
यजेदाध्यात्मिकं लिङ्गं यत्र लीनं चराचरम् ॥’

इत्यादेः श्रूयमाणस्य सर्वनिर्विकल्पेन योगिना
भाव्यम्,—इत्यादेः परिकल्प्यमानस्य वा विधेः
प्ररोचनाकारितया शेषभूतोऽयमर्थवाद एव ?
इत्याशङ्क्याह

नार्थवादादिशङ्का च
वाक्ये माहेश्वरे भवेत् ॥ २३२ ॥

यदुक्तम्

‘विधिवाक्यमिदं तन्नं नार्थवादः कदाचन ।
अगिति प्रत्यवायेषु सत्क्रियाणां फलेष्वपि ॥’

इति । तथा

‘..... नार्थवादः शिवागमः ।’

इति । माहेश्वर इति विशेषणद्वारेण महेश्वरप्र-
णीतत्वं हेतुरुक्तः; यन्नाम हि बुद्धिमान् प्रयुङ्क्ते
तन्न कदाचिद्यर्थं भवेदिति भावः ॥ २३२ ॥

यत् पुनर्बुद्धिमता न प्रयुक्तं तत्रैवं संभावना
भवेत्,—इत्याह

अबुद्धिपूर्वं हि तथा
संस्थिते सततं भवेत् ।

व्योमादिरूपे निगमे

शङ्का मिथ्यार्थतां प्रति ॥२३३॥

इह खलु निगमे वेदशास्त्रे, सततं विधिवा-
क्यानामर्थवादवाक्यानां वा श्रुतिकाले, मिथ्या-
र्थतां प्रति, असदर्थत्वविषये प्रेक्षापूर्वकारिणां
शङ्का भवति,— इति संभाव्यं; यतः स परमते
घनगर्जितवदबुद्धिपूर्वम् अबुद्धिमत्कर्तृकत्वेन
तथा विध्यर्थवादादिरूपतया संस्थितः; अत
एवानर्थक्येन शून्यप्रायत्वात् 'व्योमादिरूपे'
इत्युक्तम् । यदभिप्रायेणैव

‘आप्तं तमेव भगवन्तमनादिमीश-

माश्रित्य विश्वसिति वेदवचस्सु लोकः ।

तेषामकर्तृकतया तु न कश्चिदेव
विस्रम्भमेति मतिमानिति वर्णितं प्राक् ॥ '

इत्याद्यन्यत्रोक्तम् ॥ २३३ ॥

यत्र पुनरनवच्छिन्नविज्ञानात्मा परमेश्वर एव
शास्त्ररूपेणावस्थितः, तत्र का नाम मिथ्यार्थत्वं
प्रति शङ्का भवेत् ? इत्याह

अनवच्छिन्नविज्ञान-

वैश्वरूप्यसुनिर्भरः ।

शास्त्रात्मना स्थितो देवो

मिथ्यात्वं कापि नार्हति ॥ २३४ ॥

'मिथ्यात्वं कापि नार्हति' इत्यत्र पूर्वार्धं हेतुः ॥ २३४

नन्वीश्वरः सर्वशास्त्राणां प्रणेता, — इत्यधिग-
तमस्माभिः, नतु स एव तदात्मनावस्थितः, —
इत्यपूर्वमिदं किमुच्यते ? इत्याशङ्क्याह

इच्छावान्भावरूपेण

यथा तिष्ठासुरीश्वरः ।

तत्स्वरूपाभिधानेन

तिष्ठासुः स तथा स्थितः ॥ २३५ ॥

यथा खलु परमेश्वरः स्वेच्छामाहात्म्याद्वा-
च्यात्मप्रमातृप्रमेयादिभावरूपेण स्थातुमिच्छुः
सन्, तथा वाच्यात्मविश्वरूपतया स्थितः; तथा-
शब्दस्यावृत्त्या तथा तद्वदेव तस्य प्रमातृप्रमे-
यात्मनो वाच्यस्य विश्वस्य यत् स्वम् अन्या-
पोढं रूपं, तस्याभिधानेन वाचकतया स्थातु-
मिच्छुः सन्, तथा वाचकात्मशास्त्ररूपतया
स्थित इत्यर्थः ॥ २३५ ॥

एवमपि यद्यस्य क्वचिन्मिथ्यार्थत्वं स्यात् त-
दपि न कश्चिद्दोषः, - इत्याह

अर्थवादोऽपि यत्रान्य-

विध्यादिमुखमीक्षते ।

तत्रास्त्वसत्यः स्वातद्भ्ये

स एव तु विधायकः ॥ २३६ ॥

यत्र खलु स्तुतिनिन्दादिरूपोऽर्थवादोऽन्यस्य
विधिनिषेधात्मनो विधिवाक्यस्याङ्गभावमियात्
तत्र स्वरूपपरत्वाभावादसावसत्योऽस्तु न कश्चि-
द्दोषः; नहि अस्य यथाश्रुतोऽर्थः प्रतिपाद्यः, किं-
तु विधेयो निषेध्यो वा, यदस्याङ्गभावेन प्रति-
ष्ठानम्; अत एव विधिवाक्यैकवाक्यतयैव अस्य
प्रामाण्यम् — इति वाक्यविदः । यदाहुः

‘ इत्यर्थवादा विधिनैकवाक्य-
भावात्प्रमाणत्वममी भजन्ते ॥ ’

इति । तथाहि

‘ बर्हिषि रजतं न देयम् । ’

इत्यस्य विधेः शेषभूतस्य

‘ सोऽरोदीघदरोदीत् तद्रुद्रस्य रुद्रत्वम् । ’

इत्यादेरर्थवादस्य न रुद्ररोदनादि प्रतिपाद्यं,
किंतु

‘ बर्हिषि यो रजतं ददाति पुरास्य संवत्सरा-
दृहे रोदनं भवति । ’

इति 'बर्हिषि रजतं न देयम्' इति । स एव
 पुनरर्थवादो यद्यन्याङ्गभावं न यायात् तदा
 विधायको यथाश्रुतार्थप्रतिपादको भवेदित्यर्थः ।
 'सोऽरोदीत्' इत्यादावर्थवादवाक्ये हि

'रुद्रो रुरोद तस्य यदसु अशीर्यत तद्रज-
 तमभवत् ।'

इति-वृत्तप्रतिपादनं सत्यार्थमेवेदम्, एवं-प्रा-
 याणां बहूनामिति वृत्तानां सत्यत्वेनेष्टेः । तदुक्तम्

'यद्वा स्वरूपपरतामपि संस्पृशन्तः
 प्रामाण्यवर्त्मन इमे न परिच्यवन्ते ।
 नैयायिका हि पुरुषातिशयं वदन्तो
 वृत्तान्तवर्णनमपीह यथार्थमाहुः ॥'

इति ॥ २३६ ॥

न केवलमस्य स्वातन्त्र्य एव सत्यार्थत्वं या-
 वत्पारतन्त्र्येऽपि, — इत्याह

विधिवाक्यान्तरे गच्छ-

न्नङ्गभावमथापि वा ।

न निरर्थकं एवायं

संनिधेर्गजडादिवत् ॥ २३७ ॥

यद्वा विधिनिषेधात्मनो विधिवाक्यस्याङ्गभावं गच्छन्नपि अयमर्थवादः संनिहितत्वान्न निरर्थक एव भवेत् । अत्र दृष्टान्तः ‘गजडादिवत्’ इति । यथाहि पदाद्यङ्गत्वेन संनिहिता वर्णा न निरर्थकाः तथायमपीति । वर्णानामानर्थक्ये हि वर्णव्यत्ययेऽर्थान्तरगमनं न स्यात्, यथा गजः जडः षोडः (?) इति । संघातस्यापि अर्थवत्त्वं न स्यात् — अवयवानामानर्थक्ये हि समुदायोऽप्यनर्थक एव भवेत्, यथा एकस्या अपि सिक्तायास्तैलदानासामर्थ्ये तत्समुदायो राशिरप्यसमर्थः — इति । एवमर्थवादस्यापि आनर्थक्ये तत्संनिधानेन विधीयमाने निषिध्यमाने वार्थे सादरं प्रवृत्तिर्निवृत्तिर्वा न स्यात् । ‘सोऽरोदीत्’ इत्याद्रौ हि रोदनप्रभवं रजतं निन्दितुमेवमुक्तं, येन बर्हिषि तद्दानात् सादरं निवृत्तिर्भवेत् । लो-

केऽपि खलु 'इयं गौः क्रेतव्या' इत्यतो न तथा
 क्रेतारः प्रवर्तन्ते, यथा 'एषा बहुस्निग्धक्षीरा
 सुशीला ह्यपत्यानघप्रजा च' इत्येवमादिभ्यः
 स्तुतिपदेभ्यः, - इति स्वानुभवसाक्षिकोऽयमर्थः
 ॥ २३७ ॥

अत आह

स्वार्थप्रत्यायनं चास्य
 स्वसंवित्थैव भासते ।

तदपह्वनं कर्तुं
 शक्यं विधिनिषेधयोः ॥ २३८ ॥

अथ यद्येतत् बलात्कारेणापह्वयते तत् विधि-
 निषेधात्मनो विधिवाक्यस्यापि अर्थापह्ववः कर्तुं
 शक्यः, - इत्याह 'तदपह्वनम्' इत्यादि ॥२३८॥

न केवलमत्र स्वसंवित्तिरेव साधकं प्रमाण-
 मस्ति, यावद्युक्तिरपि - इत्याह

युक्तिश्चात्रास्ति वाक्येषु
 स्वसंविच्चाप्यबाधिता ।

या समग्रार्थमाणिक्य-

तत्त्वनिश्चयकारिणी ॥ २३९ ॥

युक्तिरिति समनन्तरोक्ता ॥ २३९ ॥

ननु भवतु नामेदमर्थवादवाक्यं विधिवाक्यं
वा किमनया नश्चिन्तया, तत्रापि वेदशास्त्रोक्तः
शुद्ध्यादिविभागस्तावत् यथोक्तयुक्त्या बाधितः,
अनेन च न किञ्चिच्छुद्धं विहितं नाप्यशुद्धं
तृतीयश्च राशिर्नास्ति, - इति शुद्धशुद्धिविधान-
मेव न सिद्धेत् ? इत्याशङ्क्याह

मृतदेहेऽथ देहोत्थे

या चाशुद्धिः प्रकीर्तिता ।

अन्यत्र नेति बुद्ध्यन्ता-

मशुद्धं संविदश्च्युतम् ॥ २४० ॥

संवित्तादात्म्यमापन्नं

सर्वं शुद्धमतः स्थितम् ।

वेदशास्त्रे हि मृतदेहे देहाच्च्युते मलादौ च

यदशुद्धिरुक्ता अन्यत्र जीवद्देहे देहस्थ एव म-
लादौ च न, — इत्यतः संवित्सहभावासहभाव-
निबन्धनाद्धेतोः संविदः सकाशात् यत् च्युतं
भिन्नं तदशुद्धं बुद्ध्यन्तां विशेषानुपादानात्
सर्व एवावगच्छन्त्वित्यर्थः । अत एव च यत्किं-
चित् संविदैक्यमापन्नं तत् सर्वं शुद्धमिति; तेन
संविदैकात्म्यानैकात्म्याभ्यां सर्वत्र शुद्धशुद्धि-
विभागः, — इति स्थितं सिद्धम् ॥ २४० ॥

नच एतद्युक्तिमात्रेणैव सिद्धं यावदागमेना-
पि, — इत्याह

श्रीमद्वीरावलौ चोक्तं

शुद्धशुद्धिनिरूपणे ॥ २४१ ॥

तदेव शब्दद्वारेण पठति

सर्वेषां वाहको जीवो

नास्ति किञ्चिदजीवकम् ।

यत्किञ्चिज्जीवरहित-

मशुद्धं तद्विजानत ॥ २४२ ॥

जीवयति निखिलमिदं भूतजातं ज्ञानक्रियोत्तेजनेन प्राणयति - इति जीवः परप्रकाशः, स सर्वेषां प्रमातृप्रमेयात्मनो विश्वस्य वाहयति संधारयति - इति वाहकः स्वात्मसंलग्नतयावभासक इत्यर्थः । अत्र हेतुः ' नास्ति किञ्चिदजीवकम् ' इति, नहि प्रकाशातिरिक्तं किञ्चिदपि भायादिति भावः । यत् पुनः किञ्चिज्जीवरहितं तदैकात्म्येनासंवेद्यमानं, तदशुद्धं विजानत अनुपपत्त्यवस्करदूषितत्वात् परिहरणीयतयावगच्छतेत्यर्थः । एवं संविदतिरिक्तस्याशुद्धत्वेनाभिधानात् इतरत् पुनः शुद्धमेव, - इत्यर्थसिद्धम् ॥ २४२ ॥

तदाह

तस्माद्यत्संविदो नाति-

दूरे तच्छुद्धिमावहेत् ।

तदुक्तं तत्रैव

‘अशुद्धं नास्ति तर्किकचित्सर्वं तत्र व्यवस्थितम् ।
यत्तेन रहितं किञ्चिदशुद्धं तेन जायते ॥’

इति ॥

नन्वेवं शुद्धशुद्धिविभागो न कैश्चिन्महात्म-
भिः परिगृहीतः, — इति कथमत्र सतां समा-
श्वासः स्यात् ? इत्याशङ्कयाह

अविकल्पेन भावेन

मुनयोऽपि तथाभवन् ॥ २४३ ॥

तथेति संविदैकात्म्यानैकात्म्याभ्यां शुद्ध-
शुद्धिविभागभाज इत्यर्थः । तदुक्तं तत्र

‘ऋषिभिर्भक्षितं पूर्वं गोमांसं च नरोद्भवम् ।’

इति । यदि नाम हि ते — द्रव्याणां संविदैका-
त्म्यमेव शुद्धिः — इति न जानीयुः, तत् कथं
शास्त्रबहिष्कृतं लोकविरुद्धं गोमांसादि भक्ष-
येयुः ; अत एव हि बाह्यचर्यायाम्

‘ यद्द्रव्यं लोकविद्विष्टं यच्च शास्त्रबहिष्कृतम् ।

यज्जुगुप्स्यं च निन्द्यं च वीरैराहार्यमेव तत् ॥ ’

इत्याद्युक्त्या विकल्पप्रहाणाय लोकशास्त्रविरुद्धं
द्रव्यजातमभिहितम् । यन्नाम सर्वद्रव्याणां लो-
कविरुद्धत्वादि न वास्तवं रूपं, किंतु परा
संविदेव, — इति किं नाम जुगुप्स्यं निन्द्यं वा
सर्वत्रैव संविद्रूपत्वाविशेषात्; अत एव तत्र
चित्तप्रत्यवेक्षामात्रमेव प्रयोजनं — किं संविदेका-
ग्रीभूतं चित्तं न वा — इति । यदुक्तम्

‘ न चर्या भोगतः प्रोक्ता या ख्याता भीमरूपिणी ।

स्वचित्तप्रत्यवेक्षातः स्थिरं किं वा चलं मनः ॥ ’

इति ॥ २४३ ॥

ननु यद्येवं तन्मुनिभिर्गोमांसादि कथमभ-
क्ष्यतयोपदिष्टम् ? इत्याशङ्क्याह

लोकसंरक्षणार्थं तु

तत्तत्त्वं तैः प्रगोपितम् ।

एवमुपदिष्टे हि अलब्धसंविदैकात्म्योऽपि लोको लोभलौल्याभ्यां यत्तत् कुर्वाणो लोकयात्रामुच्छिन्द्यात्, - इति, तत् तत्त्वं संविदद्वैतात्म पारमार्थिकं रूपं तैः प्रकर्षेण तत्तद्द्रव्यदूषणादिद्वारेण गोपितं न प्रकाशितमित्यर्थः । यदुक्तं तत्रैव

‘ ज्ञात्वा समरसं सर्वं दूषणादि पुनः कृतम् । ’

इति । यदभिप्रायेणैव

‘ यत्ते कुर्युर्न तत्कुर्याद्यद्भूयुस्तत्समाचरेत् । ’

इत्यादि अन्यत्रोक्तम् ॥

नन्विदं भावजातं बहीरूपतया चेन्न संभवति तत् कस्य शुद्धशुद्धी स्यातां, यदधिकारेणापि अयं विचार आरभ्येत; अथ यदि संभवति, तद्यथैव संभवति तथैव भवेत्, किं तस्य प्रमातृसंबन्धिना परिज्ञानेन? इत्याशङ्क्याह

बहिः सत्स्वपि भावेषु

शुद्धशुद्धी न नीलवत् ॥ २४४ ॥

प्रमातृधर्म एवार्य

चिदैक्यानैक्यवेदनात् ।

बहीरूपतयाभ्युपगम्यमानेष्वपि भावेषु नी-
लादिन्यायेन प्रतिभासविकारकारित्वाभावात्
शुद्धशुद्धी न वस्तुनो धर्मः, किंतु प्रमातुः; प्र-
माता हि चिदैक्यानैक्यवेदकतया सातिशयः
संस्तथा व्यवस्यति 'इदं शुद्धमिदमशुद्धम्'
इति; अत एव शुद्धशुद्धी न नियते, कस्य-
चिद्धि यदशुद्धं तन्नान्यस्येति । वस्तुधर्मत्वे हि
भवेन्नाम अयं नियमो - यदिदं शुद्धमिदमशु-
द्धम् - इति, नहि कस्यचित् नीलमप्यनीलं भवेत्
॥ २४४ ॥

ननु प्रमातुस्तत्तद्वस्तुदर्शनेनैव हि मनः प्र-
सीदेद्विचिकित्स्याच्च, - इति कथं न शुद्धशुद्धी
वस्तुनो धर्मः? इत्याशङ्क्याह

यदि वा वस्तुधर्मोऽपि

मात्रपेक्षानिबन्धनः ॥ २४५ ॥

सौत्रामण्यां सुरा होतुः शुद्धान्यस्य विपर्ययः ।

यदि नाम शुद्धशुद्धोर्वस्तुधर्मत्वमभ्युपेयते, तदपि प्रमातृपारतद्वयमेव अत्र निबन्धनं भवेत् । यथाहि—यमेव प्रमातारमपेक्ष्य द्वित्वबुद्धिरुपजायते तस्यैव तद्गहो भवेत् नेतरस्य, तत्र तस्यैकत्वादिबुद्ध्युपजननस्यापि संभाव्यमानत्वात् ; एवं येनैव प्रमात्रा यच्छुद्धतया गृहीतं तस्यैव तच्छुद्धं नापरस्य । तथाहि—एकैव सुरा सौत्रामण्यां होतुर्याजकस्य शुद्धा अवघ्राणभक्षणादौ योग्येत्यर्थः ।

‘सुराया अवघ्राणः कर्तव्यः ।’

इति । अन्यस्य सौत्रामण्यामयाजकस्य पुनरशुद्धा अवघ्राणादावयोग्येत्यर्थः । यत्स्मृतिः

‘ब्राह्मणस्य रुजः कृसा घ्रातिरघ्रेयमद्ययोः ।

जैद्वयं च मैथुनं पुंसि जातिभ्रंशकरं स्मृतम् ॥’

इति । तस्मात् वस्तुधर्मत्वेऽपि अनयोर्मात्रपेक्षा-

निबन्धनत्वं यदि न स्यात्, तत् सर्वानेव प्रति सुरायाः शुद्धत्वमेव भवेदशुद्धत्वमेव वेति । एवं सुरायाः सामान्येनाशुद्धत्वं विहितं, सौत्रामणी-होतृविषयत्वेन विशेषश्रुत्या विरोधाद्वाधितमित्यवगन्तव्यम् ॥ २४५ ॥

ननु उक्तवच्छैव्या चोदनया यदि वैदिकी चोदना बाधिता तद्यावदास्तां, वैदिक्या पुनश्चोदनया स्वेनैव स्वं बाध्यते, — इत्येतन्न यौक्तिकमिव नः प्रतिभासते ? इत्याशङ्क्याह

अनेन चोदनानां च

स्ववाक्यैरपि बाधनम् ॥ २४६ ॥

क्वचित्संदर्शितं ब्रह्म-

हत्याविधिनिषेधवत् ।

‘स्ववाक्यैः’ इति अपवादरूपैः । ‘क्वचित्’ इति उत्सर्गविषये । ‘संदर्शितम्’ इत्यनेन यथोक्तयुक्त्या नैवमयौक्तिकत्वपर्यवसायी कश्चिद्दोषः, — इति प्रकाशितम् । अपिशब्देन न

केवलं शास्त्रान्तरीयैर्वाक्यैः, — इत्युक्तम् । अ-
 तश्च नास्माभिरपूर्वं किञ्चिदुत्प्रेक्षितं — यन्ना-
 मोक्तं 'शैव्या विशेषचोदनया सामान्यात्मिका
 वैदिकी चोदना बाधिता' इति । न च एतत्
 प्रामादिकम् अपितु भूम्ना, — इति दर्शयितुं
 'ब्रह्महत्याविधिनिषेधवत्' इति दृष्टान्तितम् ।
 एवं यथा

'ब्राह्मणो न हन्तव्यः ।'

इति सामान्येन ब्रह्महत्यानिषेधो विहितः

'ब्राह्मणो ब्राह्मणमालभेत ।'

इति विशेषश्रुत्या बाधितः, तथा सुराया अपि
 अशुद्धत्वमित्यर्थः ॥ २४६ ॥

एवं शुद्धशुद्धिविषये कृतं विचारमन्यत्रापि
 अतिदिशति

भक्ष्यादिविधयोऽप्येनं

न्यायमाश्रित्य चर्चिताः ॥ २४७ ॥

‘न भक्ष्यादिविचारणम्’ इत्यत्र ‘नात्र भक्ष्यं
न चाभक्ष्यम्’ इत्यादयोऽर्थसामर्थ्यलभ्या वि-
धयोऽपि अनेनैव न्यायेन गतार्थाः, — इत्यर्थः
॥ २४७ ॥

ननु यथा शैव्या विशेषचोदनया सामान्या-
त्मिका वैदिकी चोदना बाध्यते, तथा वैदि-
क्यापि शैवी चोदना किं न वा? इत्याशङ्कां
गभीकृत्य आगमार्थमेव दर्शयितुमुपक्रमते

सर्वज्ञानोत्तरादौ च
भाषते स्म महेश्वरः ।

तदेवार्थद्वारेण पठति

नरर्षिदेवद्रुहिण-

विष्णुरुद्राद्युदीरितम् ॥ २४८ ॥

उत्तरोत्तरवैशिष्ट्यात्

पूर्वपूर्वप्रबाधकम् ।

नरोक्तस्य ऋष्युक्तं बाधकं, यावद्विष्णूक्तस्य
रुद्रोक्तम्, तदाह ‘पूर्वपूर्वप्रबाधकम्’ इति । अत्र

उत्तरोत्तरवैशिष्ट्यं हेतुः । सामान्यस्य हि विशेषेण बाधो न्याय्यः, — इति भावः ॥ २४८ ॥

अत एव विपर्ययेण बाधो न भवेदित्याह

न शैवं वैष्णवैर्वाक्यै-

र्बाधनीयं कदाचन ॥ २४९ ॥

वैष्णवं ब्रह्मसंभूतै-

र्नेत्यादि परिचर्चयेत् ।

‘ ब्रह्मसंभूतैः ’ वेदवाक्यैरित्यर्थः । यच्छ्रुतिः

‘ प्रजापतिना चत्वारो वेदा असृज्यन्त । ’

इति । यत्र च वैष्णवं वेदवाक्यैर्न बाध्यते तत्र शैवबाधने का वार्ता, — इत्यर्थसिद्धम् । आदि-शब्दाद्ब्रह्मसंभूतानामपि देववाक्यैर्न बाधः, — इत्यादि ग्राह्यम् । यदुक्तं तत्र

‘ न पुंभिरार्षवाक्यं च वैदिकं चर्षिभिस्तथा ।

न देवैर्ब्रह्मणो वाक्यं वैष्णवं पद्मजन्मजैः ॥

न शैवं विष्णुवचनैर्बाध्यते तु कदाचन । ’

इति ॥ २४९ ॥

ननु विपर्ययेणापि बाधे को दोषः ? इत्या-
शङ्कयाह

बाधते यो वैपरीत्या-

त्समूढः पापभाग्भवेत् ॥२५०॥

वैपरीत्यं पूर्वेणोत्तरस्य बाधः । यदुक्तं तत्र

‘ यो हि बाधयते पापः स मूढो नष्टचेतनः ।
उत्तरोत्तरवैशिष्ट्यं सर्वेषां परिकीर्तितम् ॥ ’

इति ॥ २५० ॥

एवं सर्वोत्कृष्टत्वाच्छैव एव शास्त्रे मुख्यया
वृत्त्या निष्ठा कार्या, नान्यत्रेत्याह

तस्मान्मुख्यतया स्कन्द
लोकधर्मान्न चाचरेत् ।

निष्ठाशून्यतया तु गौण्या वृत्त्या लोकसंरक्ष-
णार्थं लोकधर्मानाचरतो न कश्चिद्दोषः, — इति
भावः । तदुक्तं तत्र

‘ ये तु वर्णाश्रमाचाराः प्रायश्चित्ताश्च लौकिकाः ।
संबन्धान्देशधर्माश्च प्रसिद्धान् विचारयेत् ॥

गर्भाधानादितः कृत्वा यावदुद्गाहमेव च ।
 तावत्तु वैदिकं कर्म पश्चाच्छैवे ह्यनन्यभाक् ।
 न मुख्यवृत्त्या वै स्कन्द लोकधर्मान्समाचरेत् ॥'

इति । अत एव

‘अन्तः कौलो बहिः शैवो लोकाचारे तु वैदिकः ।
 सारमादाय तिष्ठेत् नारिकेलफलं यथा ॥’

इत्यादि अन्यत्रोक्तम् ॥

ननु मुख्यया वृत्त्या यदि लोकधर्मान्नानुति-
 ष्ठेत् तच्छैवशास्त्राङ्गभावेन किं न वा ? इत्या-
 शङ्क्याह

नान्यशास्त्रसमुद्दिष्टं

स्रोतस्युक्तं निजे चरेत् ॥२५१॥

‘निजे स्रोतसि’ आत्मीये शास्त्रे

‘आ कण्ठतः पिवेन्मद्यम् ।’

इत्याद्युक्तमेवार्थं ‘चरेत्’ अनुतिष्ठेत्, न पुन-
 स्तमपास्य

‘सुरा न पेया ।’

इत्यादि शास्त्रान्तरोद्दिष्टम् । भगवता हि पृथग-
धिकारिभेदेन परस्परविलक्षणानि शास्त्राण्युप-
दिष्टानि, — इत्यन्यं प्रति उपदिष्टं कथमन्य-
स्यानुष्ठेयं स्यात् । तदुक्तं तत्र

‘ नान्यशास्त्रसमुद्दिष्टं न चान्यां देवतां स्मरेत् ।

विशुद्धभावनायुक्तः शिवैकगतमानसः ॥ ’

इति । एतच्च समानतन्त्रापेक्षयापि योज्यं; यत-
स्तान्यपि क्रियादिभेदाद्भिन्नान्येव, — इत्यागम-
विदः । यदाहुः

‘ क्रियादिभेदभेदेन तन्त्रभेदो यतः स्मृतः ।

तस्माद्यत्र यदेवोक्तं तत्कार्यं नान्यतन्त्रतः ॥ ’

इति । अपेक्षायां पुनरुत्पन्नायां शास्त्रान्तरादपे-
क्षणीयम्, अन्यथा हि तत्तदितिकर्तव्यताकला-
पस्यापरिपूर्तिः स्यात् । तथाहि श्रीपूर्वशास्त्रे

‘ तत्र द्वारपतीनिष्ठा महास्त्रेणाभिमन्त्रितम् ।

पुष्पं विनिक्षिपेद्ध्यात्वा ज्वलद्विघ्नप्रशान्तये ॥ ’

इत्यादौ द्वारपतीनां कथमिष्टिः, — इत्यपेक्षायां
समानतन्त्रात् श्रीत्रिशिरोभैरवात्

‘ ततो मूले उत्तरतो नन्दिरुद्रं च जाह्नवीम् ।
महाकालं सदंष्ट्रं च यमुनां चैव दक्षिणे ॥ ’

इत्याद्यपेक्षणीयम् । अत्रैव च ‘ज्वलत्पुष्पं कथं
विनिक्षिपेत्’ इत्यपेक्षायां समानतन्त्रे तत्क्षेपस्य
सुस्पष्टमनभिधानात् समानकल्पाच्छ्रीस्वच्छन्द-
शास्त्रात्

‘ भैरवास्त्रं समुच्चार्य पुष्पं संगृह्य भावितः ।
सप्ताभिमन्त्रितं कृत्वा ज्वलदग्निशिखाकुलम् ॥
नाराचास्त्रप्रयोगेण प्रविशेद्दृहमध्यतः । ’

इत्याद्यपेक्षणीयम् । नाराचास्त्रस्य च प्रयोगः
कीदृक् ? ‘इत्यपेक्षायां समानकल्पेऽपि शास्त्रे
तदनुपलम्भात् अत्यन्तमसमानात् अनन्तवि-
जयाख्यात् सिद्धान्तशास्त्रात्

‘ उत्तानं तु करं कृत्वा तिस्रोऽङ्गुल्यः प्रसारयेत् ।
मध्यमाङ्गुष्ठकौ लग्नौ चालयेत् मुहुर्मुहुः ॥
नाराचः कीर्तितो ह्येवम् । ’

इत्याद्यपेक्षणीयम् । अपेक्षानिवृत्तिर्हि नः फलं,
सा च यत एव भवेत् तदेवापेक्षणीयं, किं स-

मानत्वासमानत्वदुर्ग्रहेण । एवमपेक्षायां सत्यां
समानादसमानाद्वा शास्त्रान्तरात् तावदपेक्ष-
णीयं यावदपेक्षाया निवृत्तिः स्यात्, तदभावे
पुनर्निर्निबन्धनमेव शास्त्रान्तरोक्तस्यापेक्षणीयत्वे
सर्वस्यैव तत्प्रसङ्गादनवस्थितमेव शास्त्रार्थानु-
ष्ठानं स्यात् । यदाहुः

‘ सापेक्षत्वेऽप्यपेक्षैव मानं यावदपेक्षते ।

तावदेवान्यतः कार्यं नान्यत्स्यादनवस्थितेः ॥ ’

इति ॥ २५१ ॥

ननु निखिलमिदं शास्त्रजातं भगवतैव सक-
लजगदुद्दिधीर्षयोपदिष्टं, तत्तदुक्तार्थानुष्ठानमव-
श्यकार्यं, येन संसारमोहः शाम्येत्,—इति तद्य-
थास्तु, किमनेन विचारेण ? इत्याशङ्क्याह

यतो यद्यपि देवेन

वेदाद्यपि निरूपितम् ।

तथापि किल संकोच-

भावाभावविकल्पतः ॥ २५२ ॥

वेदादीनां सर्वशास्त्राणां परमेश्वर एवोप-
 देष्टा, — इति नास्ति विवादः; किंतु तेन संको-
 चभावाभावभेदेन द्विधा शास्त्राण्युपदिष्टानि—
 कानिचिद्भेदप्रधानानि कानिचिदभेदप्रधाना-
 नि — इति । तत्र भेदप्रधानानि वेदादीनि शा-
 स्त्राणि, अभेदप्रधानानि च शैवादीनि ॥ २५२ ॥

तदाह

संकोचतारतम्येन

पाशवं ज्ञानमीरितम् ।

विकासतारतम्येन

पत्तिज्ञानं तु बाधकम् ॥ २५३ ॥

‘संकोचो’ भेदप्रथा । पशूनामिदं ‘पाशवं’
 वेदादि । ‘विकासः’ संकोचाभावादभेदप्रथा,
 अत एव भेदप्रथाया बाध्यत्वादिदं बाधकम् ।
 भेदो हि संसारः, स च सर्वेषामेवोच्छेद्यः, —
 इत्यविवादः । एवं च बाध्यबाधकयोः सांकर्ये-
 णानुष्ठानं दुष्येत्, — इति यथोक्तमेव युक्तम् ।
 अत एवान्यत्र

‘पाशवं ज्ञानमुज्झित्वा पतिशास्त्रं समाश्रयेत् ।’

इत्याद्युक्तम् ॥ २५३ ॥

इदानीं ‘न द्वैतं नापि चाद्वैतम्’ इति
व्याचष्टे

इदं द्वैतमिदं नेति
परस्परनिषेधतः ।

मायीयभेदकृत्तं त-

त्स्याद्काल्पनिके कथम् ॥ २५४ ॥

यन्नाम किंचनेदं द्वैतं नानारूपत्वं तदपास्य
ऐकात्म्यलक्षणमद्वैतमाश्रयेत्, — इत्यादि यद-
न्यत्रोक्तं, तदकाल्पनिके कवलीकृततत्तत्कल्प-
नाकलापे स्वात्ममात्रस्फुरत्तारूपे परे तत्त्वे कथं
स्यात्, न युज्यते इत्यर्थः । यतस्तत् अन्यापो-
हरूपत्वेन परस्परप्रतिक्षेपात् ‘माया’ स्वरूप-
गोपनात्मिका पारमेश्वरी इच्छाशक्तिः, तत
आगतो योऽसौ ‘भेदः’ तेन ‘कृत्तम्’ अनुप्रा-
णितं कल्पनामात्रसतत्त्वमित्यर्थः ॥ २५४ ॥

किं चात्र प्रमाणम् ? इत्याशङ्क्याह

उक्तं भर्गशिखायां च

मृत्युकालकलादिकम् ।

द्वैताद्वैतविकल्पोत्थं

ग्रसते कृतधीरिति ॥ २५५ ॥

इह खलु अविकल्पकपरसंविदावेशवशात् कृतार्था 'धीः' ज्ञानं यस्यासौ प्राप्तपरसंविदै-
कात्म्यो योगी, 'द्वैताद्वैतविकल्पात्' उत्थितं
भेदानुप्राणनयोल्लसितं 'मृत्युकालकलादिकं
ग्रसते' स्वात्मसात्करोति, नात्र काचिज्जन्म-
मरणादिका मानमेयादिरूपा च कल्पनास्ती-
त्यर्थः । यदुक्तं तत्र

'मृत्युं च कालं च कलाकलापं
विकारजातं प्रतिपत्तिजालम् ।

ऐकात्म्यनानात्मवितर्कजातं

तदा स सर्वं कवलीकरोति ॥'

इति ॥ २५५ ॥

अथ 'लिङ्गपूजादिकं न च' इति व्याकुरुते

सिद्धान्ते लिङ्गपूजोक्ता

विश्वाध्वमयताविदे ।

कुलादिषु निषिद्धासौ

देहे विश्वात्मताविदे ॥ २५६ ॥

इह सर्वात्मके कस्मा-

त्तद्विधिप्रतिषेधने ।

'विश्वः' षट्त्रिंशत्तत्त्वात्मको योऽसौ 'अध्वा'
तद्रूपतां वेत्तुं, 'सिद्धान्ते' भेददर्शने लिङ्गपूजा-
विधिर्विहितः । पारमेश्वरं हि लिङ्गं गर्भीकृतनि-
खिलाध्वप्रपञ्चम्, - इति तत्पूजनेन समग्रमे-
वेदं जगत्साक्षात्कृतं भवेदिति भावः । यदाहुः

'लिङ्गे परमशिवान्तां

व्याप्तिं पीठे सदाशिवप्रान्ताम् ।

ब्रह्मशिलायां माया-

पर्यन्तां भावयद्भिरिमैः ॥ '

इति,

‘ इष्टेन शिवलिङ्गेन विश्वं संतर्पितं भवेत् । ’

इति च । ‘ कुलादौ ’ अद्वयदर्शने पुनरसौ लिङ्ग-
पूजा ‘ निषिद्धा ’ यतो देह एव सर्वाध्वमयः, —
इति तत्रैव तत्साक्षात्कारः सुलभः, — इति
किमनुपपत्तिना बाह्येन लिङ्गादिना फलम् ।
यदुक्तम्

‘ यजेदाध्यात्मिकं लिङ्गं बाह्यं लिङ्गं न पूजयेत् । ’

इति । तथा

‘ हृदयगुहागेहगतं

सर्वज्ञं सर्वगं परित्यज्य ।

प्रणमति मितमतिरशिवं

शिवाशयाश्मादिमश्लाघ्यम् ॥ ’

इति । इह पुनः परमाद्वयरूपे त्रिकदर्शने तद्वि-
धिना तन्निषेधेन वा न किञ्चित्प्रयोजनम्, —
इत्युक्तं ‘ नात्र लिङ्गपूजा नापि तत्परित्यागः ’
इति । यत इदं सर्वात्मकं, यावता हि पारमे-
श्वरपरसंवित्स्फाररूपतया इदं जगत्परिज्ञेयं,

तच्च सर्वस्यैव संवित्स्फाररूपत्वात् देहनिष्ठतया
अस्तु, अन्यथा वा, किं नाम सार्वात्म्यप्रतिप-
त्तिविघ्नभूतेन देहबाह्याद्यभिमानेन भवेत्, —
इति भावः । यदाहुः

‘ न कापि गत्वा हित्वा वा न किञ्चिदिदमेव ये ।
भव त्वद्धाम पश्यन्ति भव्यास्तेभ्यो नमो नमः ॥ ’

इति ॥ २५६ ॥

इदानीं जटाभस्मादिसंग्रहादि आचष्टे

नियमानुप्रवेशेन

तादात्म्यप्रतिपत्तये ॥ २५७ ॥

जटादि कौले त्यागोऽस्य

सुखोपायोपदेशतः ।

‘ नियमाः ’

‘ जटी मुण्डी शिखी दण्डी पञ्चमुद्राविभूषितः ।

प्रमादान्मैथुनं कृत्वा मम द्रोही महेश्वरि ॥ ’

इत्याद्युक्त्या वैराग्यादयः, तत्र ‘ अनुप्रवेशो ’
ऽभ्यासः, तेन या ‘ तादात्म्यप्रतिपत्तिः ’ पारमे-
श्वरस्वरूपसमावेशः, तन्निमित्तं सिद्धान्ते बहु-

क्लेशसाध्यं जटाभस्मादि विहितम् । यदुक्तम्

‘ कलातत्त्वपवित्राणुशक्तिमन्त्रेशसंख्यया ।
विभज्य केशान्संपात्य प्रत्यंशं संहिताणुभिः ॥
व्रतेश्वरस्य पुरतो बध्नीयाच्छिवतेजसा । ’

इति । तथा

‘ व्रतिनो जटिनो मुण्डास्तेष्वग्न्या भस्मपाण्डुराः ।
तिलकैः पुण्ड्रकैः पट्टैर्भूषिता भूमिपादयः ॥ ’

इति । ‘ कौले ’ कुलदर्शने पुनः ‘ अस्य ’ जटा-
भस्मादेः ‘ त्यागो ’ निषेधो विहितः, — इत्य-
र्थः । यदुक्तम्

‘ जटाभस्मादिचिह्नं च ध्वजं कापालिकं व्रतम् ।
शूलं खट्वाङ्गमत्युग्रं धारयेद्यस्तु भूतले ॥
न तस्य संगमं कुर्यात्कर्मणा मनसा गिरा । ’

इति । यतोऽत्र

‘ यत्र यत्र मिलिता मरीचय-
स्तत्र तत्र विभुरेव जृम्भते । ’

इत्याद्युक्त्या विषयासङ्गेऽपि पारमेश्वरस्वरूपा-
पत्तेः, ‘ सुखेन ’ अयत्नेन ‘ उपायस्योपदेशः ’

यदुक्तम्

‘पूर्वेनिरोधः कथितो वैराग्याभ्यासयोगतः ।

अस्माभिस्तु निरोधोऽयमयत्नेनोपदिश्यते ॥’

इति । निष्परिग्रहतादि पुनः पृथङ् व्याख्यातम्
अनेनैव गतार्थत्वात्, प्रथमतुर्यपादाभ्यामेव हि
एतदर्थोऽभिहितः,— इति भावः । इह पुनः सार्वा-
त्म्यात् तद्विधिप्रतिषेधने न भवतः,— इति प्राच्ये-
न संबन्धः । इह हि संविदैकात्म्यं नामोपेयम्,
तत्र च यदेव यदा संनिकृष्टं तदेव तदा ग्राह्य-
म्, इतरत् तु त्याज्यम्,— इति जटादेर्विधिरस्तु
निषेधो वा किमनेन नः प्रयोजनम् । यद्वक्ष्यति

‘परतत्त्वप्रवेशे तु यमेव निकटं यदा ।

उपायं वेत्ति स ग्राह्यस्तदा त्याज्योऽथ वा क्वचित् ॥’

(४।२७९)

इति ॥ २५७ ॥

अथ व्रतादीनां चरणाचरणं व्याचष्टे

व्रतचर्या च मन्त्रार्थ-

तादात्म्यप्रतिपत्तये ॥ २५८ ॥

तन्निषेधस्तु मन्त्रार्थ- सार्वात्म्यप्रतिपत्तये ।

चशब्दात् सिद्धान्ते उक्ता, — इत्यनुवर्तनी-
यम् । ‘मन्त्रार्थो’ नियतो वाच्यदेवतादिः, ‘त-
न्निषेधः’ अर्थात्कौले । ‘सार्वात्म्यं’ विश्वाभेदः ।
इह पुनस्तस्या न विधिर्निषेधो वा, — इत्येतत्
सर्वं पूर्वमेव व्याख्यातम्, — इति न पुनराय-
स्तम् ॥ २५८ ॥

अथ क्षेत्रादिसंप्रवेशं व्याख्यातुमाह

क्षेत्रपीठोपपीठेषु

प्रवेशो विघ्नशान्तये ॥ २५९ ॥

मन्त्राद्याराधकस्याथ

तल्लाभायोपदिश्यते ।

‘क्षेत्रं’ मेलापस्थानं, ‘पीठं’ कामरूपादि
‘उपपीठं’ देवीकोट्टादि । ‘तल्लाभाय’ इति

तस्य मन्नादेः प्रियमेलापादिक्रमेण सिद्धादे-
र्लाभः, तन्निमित्तं वा । यदुक्तम्

‘ क्षेत्रोपक्षेत्रसंदोहाद्याश्रयान्निर्मलो भवेत् ॥ ’

इति ॥ २५९ ॥

अन्यत्र चात्र निषेधः कृतः, — इत्याह

क्षेत्रादिगमनाभाव-

विधिस्तु स्वात्मनस्तथा ॥ २६० ॥

वैश्वरूप्येण पूर्णत्वं

ज्ञातुमित्यपि वर्णितम् ।

आदिशब्दात् पीठादेर्ग्रहणम् । ‘तथा’ इति
प्रागुक्तेन प्रकारेण । तदुक्तम्

‘ नातः किञ्चिदपास्यं

प्रक्षेप्तव्यं च नात्र किञ्चिदपि ।

परिपूर्णे सखात्मानि

किं नु क्षेत्रादिपर्यटनैः ॥ ’

इति । इह पुनरेतदुभयमपि नास्तीति प्रागेवो-

क्तम्, — इत्याह 'इत्यपि वर्णितम्' इति । तदु-
क्तम्

'इह सर्वात्मके कस्मात्तद्विधिप्रतिषेधने ।' (४।२९७)

इति ॥ २६० ॥

अथ समयादिप्रपालनमाचष्टे

समयाचारसद्भावः

पाल्यत्वेनोपदिश्यते ॥ २६१ ॥

भेदप्राणतया तत्त-

त्यागात्तत्त्वविशुद्धये ।

समयादिनिषेधस्तु

मतशास्त्रेषु कथ्यते ॥ २६२ ॥

निर्मर्यादं स्वसंबोधं

संपूर्णं बुद्ध्यतामिति ।

इदं कुर्यादिदं न कुर्यात्, — इत्येवमात्मा
समयाचारः । 'भेदप्राणतया' इति किञ्चित् हि
त्यक्त्वा किञ्चिदुपादीयते, — इत्येवमात्मा भेदः,

यथा शास्त्रान्तरत्यागेन स्वशास्त्रे प्ररोहः । यद्व-
क्ष्यति

‘अन्यस्तमन्नो नासीत् सेव्यं शास्त्रान्तरं च नो ।

अप्ररूढं हि विज्ञानं कम्पेतेतरभावनात् ॥’

(२५।१६३)

इति । समविषमलक्षणेषु ‘मतशास्त्रेषु’ पुनः
‘समयादेर्निषेधो’ विहितः । तथा च तत्रत्यो
ग्रन्थः, — इत्याह ‘निर्मर्यादमित्यादि’ । तद्धि
परं तत्त्वं ‘स्वसंबोधं’ स्वप्रकाशम्, अत एवा-
नन्यापेक्षत्वात् ‘संपूर्णम्,’ अत एव चानिय-
तरूपत्वात् ‘निर्मर्यादं’ निर्यन्नं ‘बुध्यताम्’
अनुभूयतामित्यर्थः । तदेवम् एवंविधे परे तत्त्वे
कथं नाम हानोपादानाद्यपेक्षासहस्रसंभिन्नः
समयाचारः शुद्धिनिमित्तम्, — इति भावः॥२६२

अथ ‘परस्वरूपलिङ्गादि नामगोत्रादिकं च
यत्’ इति व्याख्यातुकामः क्रमेण परकीयं
स्वकीयं च रूपाद्याचष्टे

परकीयमिदं रूपं

ध्येयमेतत्तु मे निजम् ॥ २६३ ॥

ज्वालादिलिङ्गं चान्यस्य

कपालादि तु मे निजम् ।

‘एतत्’ इति ध्यातृस्वभावम् । ‘ज्वालादि’ इति बाह्यैषणादिसमुत्थत्वात् परकीयम् । ‘निजम्’ इति स्वशरीरावस्थितम् ॥ २६३ ॥

‘लिङ्गादि’ इत्यादिशब्दार्थमाह

आदिशब्दात्तपश्चर्या-

वेलातिथ्यादि कथ्यते ॥ २६४ ॥

‘तपः’ चान्द्रायणादि, ‘चर्या’ चर्यापादोक्त आचारः, ‘वेला’ मध्याह्नार्धरात्रादिरूपा, ‘तिथिः’ प्रतिपदादिरूपा ॥ २६४ ॥

नाम शक्तिशिवाद्यन्त-

मेतस्य मम नान्यथा ।

‘एतस्य’ सैद्धान्तिकस्य साधकस्य, व्रतपरि-
ग्रहादौ पुष्पपातादिक्रमेण क्रियमाणं नाम
शक्तिशिवाद्यन्तं स्यात् । तेन शिखाशक्तिः, ईशा-
नशिवः; आदिशब्दाद्गणाद्यन्तं, यथा कवच-
गणः । तदुक्तम्

‘स्रजं विमोचयेन्नाम दीक्षितानां तदादिकम् ।
शिवान्तकं द्विजेन्द्राणामितरेषां गणान्तकम् ॥’

इति । तथा

‘ शिथुना क्षिप्तमकामा-
न्निपतेत्तद्यत्र नाम तत्पूर्वम् ।
शक्त्यन्तं नारीणां
शिवशब्दान्तं नृणां कुर्यात् ॥
एवं विप्रक्षत्रियविशां
शूद्राणां तु भवेद्गणप्रान्तम् ॥’

इति । ‘अन्यथा’ इति बोध्याद्यन्तम्, स्वस्वसं-
ततिक्रमेणैव ह्यन्तं हि पूजानाम भवेत्, — इति
रहस्यशास्त्रविदः, — तदुक्तम्

‘ बोधिः प्रभुस्तथा योगी आनन्दः पाद आवलिः ।

वीराणां वीरपत्नीनां कल्प्यं नामैतदन्तकम् ॥ ’

इति । तेन सत्यबोधिः विश्वप्रभुरित्यादि ॥

गोत्रं च गुरुसंतानो

मठिकाकुलशब्दितः ॥ २६५ ॥

तस्य मठिकेति कुलमिति चाभिधानद्व-
यम् ॥ २६५ ॥

तत्र का मठिका ? इत्याह

श्रीसंततिरुयम्बकारव्या

तदर्धामर्दसंज्ञिता ।

इत्थमर्धचतस्रोऽत्र

मठिकाः शांकरे क्रमे ॥ २६६ ॥

युगक्रमेण कूर्माद्या

मीनान्ता सिद्धसंततिः ।

न केवलमर्धचतस्र एव मठिका यावदन्या
अपीत्याह ‘ युगेत्यादि ’ । आद्यशब्दस्तन्नेण व्या-

ख्येयः; तेन कूर्मस्य त्रेतायुगावतारकस्य श्री-
कूर्मनाथस्याद्यः कृतयुगावतारकः श्रीखगेन्द्र-
नाथः स आद्यो यस्याः सा तथेति । कुलश-
ब्दस्य गुरुकुलमित्यादौ लोकप्रसिद्धेः पृथग्व्या-
ख्यानं न कृतम् ॥ २६६ ॥

‘ गोत्रादि ’ इत्यादिशब्दार्थमाह

आदिशब्देन च घरं

पल्ली पीठोपपीठकम् ॥ २६७ ॥

मुद्रा छुम्मेति तेषां च

विधानं स्वपरस्थितम् ।

‘ घरम् ’ इति षण्णां साधिकाराणां राजपु-
त्राणां भिन्नं भिन्नमाश्रमस्थानम् । ‘ पल्ली ’ भि-
क्षास्थानम् । यद्वक्ष्यति

‘ एते हि साधिकाराः

पूज्या येषामियं बहुविभेदा ।

संततिरनवच्छिन्ना

चित्रा शिष्यप्रशिष्यमयी ॥

आनन्दावलिबोधि-

प्रभुपादान्ताथ योगिशब्दान्ता ।

एता ओवल्यः स्यु-

मुद्राषट्कं क्रमाच्चेतत् ॥

दक्षाङ्गुष्ठादिकनिष्ठा-

न्तमथ सा कनीयसी वामात् ।

द्विदशान्तोर्ध्वगकुण्डलि-

बैन्दवहृन्नाभिकन्दमिति छुम्माः ॥

श्वराडबिल्लखट्टिल्लाः

करबिल्लाम्बिल्लश्वरबिल्लाः ।

अडवी-डोम्बी-दक्षिण-

पल्ली कुम्भारभिल्लिकाक्षरपल्ली ॥

दैवीकोट्टकुलाद्रि-

त्रिपुरीकामाख्यमट्टहासश्च ।

दक्षिणपीठं चैत-

त्षट्कं धरपल्लिपीठगं क्रमशः ॥ ' (२९।३९)

इति । 'स्वपरस्थितम्' इति स्वस्वसंततिक्रमेण
भिन्नं भिन्नमित्यर्थः ॥ २६७ ॥

ननु गुरुसंतानादेरेवमुपदेशे किं प्रयोजनम् ?
इत्याशङ्क्याह

तादात्म्यप्रतिपत्त्यै हि

स्वं संतानं समाश्रयेत् ॥२६८॥

भुञ्जीत पूजयेच्चक्रं

परसंतानिना नहि ।

‘स्वं संतानम्’ इति श्रीमदमरनाथादिक्र-
मेण यस्य यथा संभवेत् । ‘परः’ श्रीवरदेवादिः
‘संतानो’ ऽस्यास्तीति ॥ २६८ ॥

एतच्च अन्यत्र निषिद्धमित्याह

एतच्च मतशास्त्रेषु

निषिद्धं खण्डना यतः ॥२६९॥

अखण्डेऽपि परे तत्त्वे

भेदेनानेन जायते ।

‘अनेन’ इति समनन्तरोक्तेन हेयोपादेयरू-
पेण स्वपरसंतानादिनेत्यर्थः । नहि अखण्डे परे
तत्त्वे काचन एवंविधा हेयोपादेयरूपा खण्डना
युज्येत, — इत्याशयः ॥ २६९ ॥

एवमर्थमुखेन ग्रन्थं व्याख्याय समन्वयसग-
त्यापि योजयति

एवं क्षेत्रप्रवेशादि

संताननियमान्ततः ॥ २७० ॥

नास्मिन्विधीयते तद्धि

साक्षान्नौपयिकं शिवे ।

‘एवं’ पूर्वोक्तनीत्या ‘क्षेत्रप्रवेशादि’ गोत्र-
शब्दोक्तसंताननियमान्तम् ‘अस्मिन्’ प्रस्तुते
शास्त्रे ‘न किञ्चिद्विधीयते’ क्षेत्रादि प्रवेष्टव्य-
मित्यादिविधिर्न क्रियते,— इत्यर्थः । यतस्तत्
न शिवे साक्षादुपायः । एतच्च बहुशः प्राङ्गिणी-
तम्,— इति न पुनरायस्तम् ॥

ननु यदि नामात्र क्षेत्रप्रवेशादेर्न विधिः
तर्हि तस्य निषेध एव पर्यवस्येत् ? इत्याश-
ङ्क्याह

न तस्य च निषेधो य

न्न तत्तत्त्वस्य खण्डनम् ॥ २७१ ॥

‘यत्’ यस्मात्, ‘तत्’ क्षेत्रप्रवेशादि, विश्वात्मनः परस्य ‘तत्त्वस्य न खण्डनं’ तदपेक्षया हि बहिः क्षेत्राद्येव नास्ति, — इति कुत्र प्रवेशाद्यपि भवेत्, — इति तद्विषयोऽयं विधिनिषेधो वा क्रियमाणो विकल्पमात्रवृत्तित्वात् नास्य स्वरूपखण्डनायालम्, — इति भावः

॥ २७१ ॥

अत आह

विश्वात्मनो हि नाथस्य

स्वस्मिन् रूपे विकल्पितौ ॥

विधिनिषेधो वा शक्तौ

न स्वरूपस्य खण्डने ॥ २७२ ॥

अत एव चात्र सर्वमेव विहितं प्रतिषिद्धं

च, — इत्यर्थगर्भीकारात् नैकत्रैव ग्रहः कार्यः, —
इति तात्पर्यार्थः ॥ २७२ ॥

ननु यद्येवं तत् परतत्त्वविविक्षायाम् ‘ इद-
मुपादेयमिदं हेयम् ’ इत्यवश्याश्रयणीयो वि-
भागः कथं सिद्धेत् ? इत्याशङ्क्याह

परतत्त्वप्रवेशे तु

यमेव निकटं यदा ।

उपायं वेत्ति स ग्राह्य-

स्तदा त्याज्योऽथ वा क्वचित्

॥ २७३ ॥

न यन्नणात्र कार्येति

प्रोक्तं श्रीत्रिकशासने ।

इह परं तत्त्वं प्रविविक्षुणा योगिना तत्र ता-
वञ्चेतः स्थिरीकार्यम्, — इति नास्ति विमतिः ।
तत्र पुनर्य एव यदा क्वचित् ‘ निकटो ’ हठपा-

कक्रमेण सहसैव परस्वरूपापत्तिनिमित्ततया
 संनिकृष्ट उपायः परिज्ञायते, स एव तदा
 ग्राह्योऽथवा अन्यथा त्याज्यो; न पुनर् इदमु-
 पादेयमेव इदं त्याज्यमेव, — इत्येवमात्मा यन्न-
 णा अत्र कार्या । तेन विषयासङ्गेऽपि कदाचित्
 परतत्वानुप्रवेशो भवेत् । क्वचिदित्यनेन च
 ‘ संनिकृष्टत्वमसंनिकृष्टत्वं च उपायानां न
 प्रतिनियतम् ’ इति प्रकाशितम् । अनेन च
 ‘ किंत्वेतत् ’ इत्यादिको ग्रन्थस्तात्पर्यतो व्या-
 ख्यातः । नन्वेवमपूर्वार्थकथने किं प्रमाणम् ?
 इत्याशङ्क्योक्तम् ‘ इति प्रोक्तं श्रीत्रिकशासने ’
 इति ॥ २७३ ॥

तत्रत्यमेव ग्रन्थं पठति

समता सर्वदेवाना-

मोवल्लीमन्त्रवर्णयोः ॥ २७४ ॥

आगमानां गतीनां च
सर्वं शिवमयं यतः ।

‘ओवह्यो’ बोध्यादयः षट् ज्येष्ठादिभेद-
भिन्ना ज्ञानसंततयः । ‘गतीनां’ भाववृत्तिद्रव्य-
भूमिकादिरूपाणां प्रकाराणामित्यर्थः । अत्र हेतुः
‘सर्वं शिवमयं यतः’ इति । यदुक्तम्

‘समता सर्वभावानां वृत्तीनां चैव सर्वज्ञः ।
समता सर्वदृष्टीनां द्रव्याणां चैव सर्वज्ञः ॥
भूमिकानां च सर्वासामोवह्यीनां तथैव च ।
समता सर्वदेवीनां वर्णानां चैव सर्वज्ञः ॥’

इति ॥ २७४ ॥

ननु को नाम सर्वं शिवमयं जानाति, य-
स्यैवमुपदेशः प्ररोहमियात् ? इत्याशङ्क्याह

स ह्यखण्डितसद्भावं
शिवतत्त्वं प्रपश्यति ॥ २७५ ॥

यो ह्यखण्डितसद्भाव-
मात्मतत्त्वं प्रपद्यते ।

आत्मज्ञानमेव शिवतत्त्वसाक्षात्कारे निमित्तम्, — इत्यभिदधता नात्र दर्शनान्तरवत् व्यतिरिक्तोपायान्वेषणाद्यायाससाध्यत्वम्,— इत्यावेदितम् ॥ २७५ ॥

न च अत्र सर्व एव पात्रं, किं तु कश्चिदेव तीव्रतमशक्तिपातपवित्रितः,— इत्याह

केतकीकुसुमसौरभे भृशं

भृङ्ग एव रसिको न मक्षिका ।

भैरवीयपरमाह्वयार्चने

कोऽपि रज्यति महेशचोदितः ॥ २७६

नन्वत्रासक्त्या किं स्यात्? इत्याशङ्कयाह

अस्मिंश्च यागे विश्रान्तिं

कुर्वतां भवडम्बरः ।

हिमानीव महाग्रीष्मे

स्वयमेव विलीयते ॥ २७७ ॥

अत्र च सामान्येनोपक्रान्तमधिकारिणमुप-
संहारभङ्ग्या विशेषेण निर्देष्टुमाह

अलं वातिप्रसङ्गेन

भूयसातिप्रपञ्चिते ।

योग्योऽभिनवगुप्तोऽस्मि-

न्कोऽपि यागविधौ बुधः ॥२७८॥

अथ वा याज्ययाजकादावेवं बहुशाखम्
'अतिप्रपञ्चिते' पौनःपुन्यपरीक्षणलक्षणेन
'अतिप्रसङ्गेनालम्'; यतो 'ऽस्मिन्' समनन्त-
रोक्तस्वरूपे 'यागविधौ' अभितो ग्राह्यग्राहका-
द्यनन्तभेदसंभिन्ने जडाजडवर्गे, यो 'नवः'
अनवच्छिन्नज्ञत्वकर्तृत्वात्मकगुणपरामर्शनरूपः
स्वात्मस्तवः, तेन 'गुप्तो' मायाव्यामोहमुषि-
तत्वेऽपि परिरक्षितसार्वात्म्यमयनिजवैभवः, अत
एव च 'कोऽपि' अलौकिकः; अथ च एवंवि-
धोऽयमेव ग्रन्थकारोऽत्र योग्य इत्यर्थः ॥२७८॥

एतदेव श्लोकस्य प्रथमार्धेनोपसंहरति
इत्यनुत्तरपदप्रविकासे

शाक्तमौपयिकमद्य विविक्तम् ॥

‘अद्य’ इत्यनेन आह्निकशब्दार्थस्तात्त्विकः,—
इति प्रकाशितम्, इति शिवम् ॥

शाक्तसमावेशवश-

प्रोन्मीलितसद्विकल्पविभवेन ।

निरणायि जयरथेन

प्रस्फुटमिदमाह्निकं तुर्यम् ॥

इति श्रीमन्महामाहेश्वराचार्यवर्य-श्रीमद-
भिनवगुप्तविरचिते तन्त्रालोके

श्रीजयरथविरचितविवेकाभिरुच्यव्याख्योपेते शाक्तोपाय-
प्रकाशनं नाम चतुर्थमाह्निकं समाप्तम् ॥ ४ ॥

श्रीमत्प्रतापभूर्भर्तुराज्ञया प्रीतये सताम् ।
मधुसूदनकौलेन संपाद्यायं प्रकाशितः ॥

श्रीमत्स्वात्मशिवापेणं बोधवीतु ।

अथ

श्रीतन्त्रालोके

श्रीमन्महामाहेश्वराचार्याभिनवगुप्तविरचिते

श्रीजवरथकृतविवेकाख्यटीकोपेते

पञ्चममाह्निकम्

यो नाम घोरनिन्दोच्चारवशाद्भीषयत्यशेषजगत् ।

स्वस्थानध्यानरतः स जयत्यपराजितो रुद्रः ॥ १ ॥

इदानीं प्राप्तावसरमाणवोपायमपरार्धेन नि-
रूपयितुमुपक्रमते

आणवेन विधिना परधाम

प्रेप्सतामथ निरूप्यत एतत् ॥ १ ॥

‘विधिना’ इत्युच्चारारिरूपेण । ‘एतत्’
इति वक्ष्यमाणमाणवोपायलक्षणम् ॥ १ ॥

ननु शाक्तोपायेनैव सर्वं सिद्धोदिति किम-
र्थम् एतन्निरूप्यते ? इत्याशङ्कं गर्भीकृत्याह

विकल्पस्यैव संस्कारे

जाते निष्प्रतियोगिनि ।

अभीष्टे वस्तुनि प्राप्ति-

निश्चिता भोगमोक्षयोः ॥ २ ॥

विरुद्धविकल्पान्तरोदयाभावात् 'विकल्प-
स्य' शाक्तोपायनिरूपितनीत्या 'जात' एव
स्फुटतमविकल्पस्वरूपासादनात्मनि 'संस्कारे'
भोगमोक्षयोर्मध्यादेकतरत्र 'अभीष्टे वस्तुनि
निश्चिता' नियमवती 'प्राप्तिः' भवेत्, - इत्या-
हिकान्तरम् इदमनारम्भणीयमेव, - इति ता-
त्पर्यार्थः ॥ २ ॥

ननु यद्यप्येवं तथापि विकल्पस्य द्वयी गतिः,
स हि कस्यचिदुपायान्तरनिरपेक्षतया स्वस्वात-
द्रयादेव संस्कृतः स्यात्, कस्यचित्तु अन्यथा ।

तत्र पूर्वः प्रकारः शाक्तोपाये निरूपितः; इतरः
पुनराणवोपाये निरूपयिष्यते;— इति युक्त एवा-
ह्निकान्तरारम्भः, तदाह

विकल्पः कस्यचित्स्वात्म-

स्वातद्भ्यादेव सुस्थिरः ।

उपायान्तरसापेक्ष्य-

वियोगेनैव जायते ॥ ३ ॥

कस्यचित्तु विकल्पोऽसौ

स्वात्मसंस्करणं प्रति ।

उपायान्तरसापेक्ष-

स्तत्रोक्तः पूर्वको विधिः ॥ ४ ॥

‘ पूर्वको विधिरुक्त ’ इत्युपादानादपरो वक्ष्य-
ते, — इत्यर्थसिद्धम् ॥ ३ ॥ ४ ॥

ननु विकल्पोऽपि अर्थावभासरूपत्वात् निर्वि-
कल्पवच्चिदात्मैवेति को नाम तत्र संस्कारः ।

संस्कारो हि अतिशयः, स च न संविदि युज्य-
ते, — इति कस्य नामोपायान्तरं प्रति सापेक्ष-
त्वमनपेक्षत्वं च स्यात् ? — इत्याशङ्क्याह

विकल्पो नाम चिन्मात्र-

स्वभावो यद्यपि स्थितः ।

तथापि निश्चयात्मासा-

वणोः स्वातद्भ्ययोजकः ॥ ५ ॥

‘यद्यप्येवं तथापि असौ विकल्पो’ नायमघटो
भवतीत्यन्यापोहेन घटोऽयमिति निश्चयात्मक-
त्वात् ‘अणीः’ संकुचितस्य प्रमातुः स्वातद्भ्यं
योजयति, विकल्प्यमानेऽर्थे तस्यैव स्वातद्भ्यो-
पपत्तेः । अत एव क्षेत्रज्ञव्यापारो विकल्पः, —
इत्युक्तम् । तथाहि घटावभासेऽनवभातमपि
घटविपर्ययं व्यवहारोपयोग्यतया स्वस्वातद्भ्या-
देव प्रमाता प्रतिपद्यते; अन्यथा हि मायापदे
परस्परपरिहारप्रतीतिं विना ग्रह्यग्राहकभावा-

द्यात्मा व्यवहार एव न सिद्ध्येत् । अतश्च चिदे-
करूपत्वेऽपि विकल्पोऽन्यापोहरूपत्वात् भेदम-
यः, — इति तदपसारणाय स्वात्मनि संस्कार-
मपेक्षते, यदाधानायापि क्वचिदुपायमुखप्रेक्षि-
त्वमस्य, — इति युक्तमुक्तं ‘ विकल्पोऽसौ स्वा-
त्मसंस्करणं प्रति । उपायान्तरसापेक्ष ’ इति ।
संस्कारश्चास्य अस्फुटत्वादिक्रमेण स्फुटतम-
त्वापत्तिपर्यन्तं पारमार्थिकस्वात्मप्रत्ययरूपनि-
र्विकल्पकज्ञानात्मत्वासादनम् । यदुक्तं प्राक्

‘ ततः स्फुटतमोदारताद्रूप्यपरिवृंहिता ।
संविदभ्येति विमलामविकल्पस्वरूपताम् ॥ ’
(तं० ४ अ० ६ श्लो०)

इति ॥ ५ ॥

तत्संस्काराधाने च वक्ष्यमाणनीत्या ध्याना-
दयो बहव उपायाः, — इति तद्भेदात् तस्याप्य-
नैक्यम्, — इत्याह

निश्चयो बहुधा चैष
 तत्रोपायाश्च भेदिनः ।
 अणुशब्देन ते चोक्ता
 दूरान्तिकविभेदतः ॥ ६ ॥

बहुधात्वे हेतुः 'तत्रोपायाश्च भेदिन' इति ।
 तन्नेदेऽपि हेतुः 'दूरान्तिकविभेदत' इति ।
 केचिद्धि उपायाः संविदि संनिकृष्टाः, केचिच्च
 विप्रकृष्टाः । तथा च

, 'प्राक् संवित् प्राणे परिणता ।'

इति नीत्या बुद्ध्याद्यपेक्षया तत्र प्राणस्यान्तरङ्ग-
 त्वात् तद्गतमुच्चारादि संनिकृष्टं, तदपेक्षया च
 बुद्धिगं ध्यानादि विप्रकृष्टं, ततोऽपि देहगतं कर-
 णादि, — इति । एते चोपाया अत्रैव संभवन्ति
 न पुनः शाक्ते, — इति कुतोऽवगम्यते, — इत्याश-
 ङ्क्योक्तम् 'अणुशब्देन ते चोक्ता' इति । तेना-
 णुषु भेदिषूपायेषु भवः, इत्याणवः ॥ ६ ॥

ननु प्राणादयो जाड्यादपारमार्थिकाः, तत्क-
थं तद्गतमुच्चारादि पारमार्थिकस्वरूपलाभनि-
मित्तं स्यात् ?— इत्याशङ्क्याह

तत्र बुद्धौ तथा प्राणे
देहे चापि प्रमातरि ।
अपारमार्थिकेऽप्यस्मिन्
परमार्थः प्रकाशते ॥ ७ ॥

‘ प्रमातरि ’ इति बुद्ध्यादौ सर्वत्रैव योज्यम् ।
‘ अपारमार्थिक ’ इति बुद्ध्यादेर्वस्तुतो वेद्यरूप-
त्वेऽपि तथा परिकल्पनात् ॥ ७ ॥

ननु यदेव प्रश्रितं तदेवोत्तरीकृतम्, — इति
किमेतत् ? इत्याशङ्क्याह

यतः प्रकाशाच्चिन्मात्रात्
प्राणाद्यव्यतिरेकवत् ।

एवं चिदव्यतिरेकात्प्राणादीनामपि पारमा-
र्थिकत्वमेव, — इति भावः । यदभिप्रायेणैव

‘ यद्यप्यर्थस्थितिः प्राणपुर्यष्टकनियन्त्रिते ।

जीवे निरुद्धा तत्रापि परमात्मनि सा स्थिता ॥’

(अजडप्रमातृसिद्धौ २० श्लो०)

इत्यादि अन्यत्रोक्तम् ॥

ननु प्राणादेर्नीलादेश्च चिदव्यतिरेकात् तु-
ल्यमनेन पारमार्थिकत्वं, नास्त्यत्र काचिदस्माकं
विमतिः; किंतु मायापदे प्राणादेर्जाड्येऽपि कथं
चित्त्वं संगच्छते ? इत्याशङ्क्याह

तस्यैव तु स्वतन्नत्वा-

द्विगुणं जडचिद्वपुः ॥ ८ ॥

तु-शब्दो हेतौ । यतस्तस्यैव चिदात्मनः
प्रकाशस्य स्वातन्त्र्यात्, अर्थात् तत् प्राणादि
जडचिद्रूपत्वात् ‘द्विगुणं’ जडत्वचित्त्वलक्षणगु-
णद्वययोगि, — इत्यर्थः । परमेश्वर एव हि मायी-
यसर्गचिकीर्षायां स्वस्वातन्त्र्येण बहिरवभासित-
भावराशिमध्यात् कांश्चिज्जडानपि प्राणादीन्

स्वगताहन्तात्मकर्तृत्वाभिषेकेण ग्राहकीभाव-
यति, कांश्चिदपि शब्दादीन् इदन्तापात्रतया
चिद्रूपतातिक्रमेण ग्राह्यतामापादयति; तेन प्रा-
णादीनां जाड्येऽपि परमेश्वरस्वातंत्र्यादेव चि-
त्त्वम्, - इति ॥ ८ ॥

न केवलमेतद्युक्तित एव सिद्धं यावदागम-
तोऽपि, - इत्याह

उक्तं त्रैशिरसे चैत-

द्देव्यै चन्द्रार्धमौलिना ।

तदेव पठति

जीवः शक्तिः शिवस्यैव

सर्वत्रैव स्थितापि सा ॥ ९ ॥

स्वरूपप्रत्यये रूढा

ज्ञानस्योन्मीलनात्परा ।

यद्यपि 'शिवस्यैव' चिन्मात्रात्मनः परस्य
प्रकाशस्य संबन्धिनी 'परा' विश्वस्फाररूपा

‘शक्तिः’ ‘सर्वत्र’ जडे प्राणघटादाववस्थिता
 तद्रूपतया परिस्फुरिता तथापि ‘सा’ अर्थात्
 प्राणादिरूपाहन्तात्मककर्तृतारूपस्य ‘ज्ञानस्यो-
 न्मीलनात्’ स्वस्यात्मनो रूपस्य च नीलादेः
 ‘अहमिदं जानामि’ इत्येवंरूपः संकुचितप्र-
 मातृव्यापारस्वभावो विकल्पात्मा यः ‘प्रत्ययः’
 तत्र ‘रूढा’ प्ररोहं प्राप्ता सती ‘जीवः’ प्राण-
 बुद्ध्यादिप्रमातृरूपतया व्यपदिश्यते, — इत्यर्थः
 ॥ ९ ॥

तथापि अत्र परमार्थप्रकाशनं कथम् ? इत्या-
 शङ्क्याह

तस्य चिद्रूपतां सत्यां
 स्वातन्त्र्योल्लासकल्पनात् ॥१०॥
 पश्यञ्जडात्मताभागं
 तिरोधायाद्वयो भवेत् ।

‘तस्य’ जडस्य चिद्रूपः प्राणादेर्जडरूपमेकं
 ‘भागं तिरोधाय’ तत्राहन्ताभिमानमभिभूय
 स्वातन्त्र्योल्लासनाद्धेतोश्चिद्रूपतामेव पारमार्थिकीं
 ‘पश्यन्’ अकृत्रिमपराहन्तास्पदत्वेनानुभवन्
 ‘अद्वयो भवेत्’ संविन्मात्ररूपतया परिस्फु-
 रेत्, — इत्यर्थः । तदुक्तम्

‘ बुद्धौ प्राणे तथा देहे देशे या जडता स्थिता ।

तां तिरोधाय मेधावी संविद्रश्मिमयो भवेत् ॥ ’

इति । एवमत्र प्राणादेर्जाड्येऽपि चिद्रूपतैव पर-
 मार्थः, — इत्येषां पारमार्थिकस्वरूपलाभे निमि-
 त्तत्वम्, — इत्युक्तं स्यात् ॥ १० ॥

एतदेव पक्षान्तरेणाप्याह

तत्र स्वातन्त्र्यदृष्ट्या वा

दर्पणे मुखबिम्बवत् ॥ ११ ॥

विशुद्धं निजचैतन्यं

निश्चिनोत्यतदात्मकम् ।

अथवा यथायं लोकः स्वमुखप्रतिबिम्बमा-
गमापायित्वात् दर्पणातिरिक्तं निश्चिनोति, ए-
वमसौ योगी 'तत्र' प्राणादौ स्वस्वातद्वयमा-
हात्म्यात् 'विशुद्धं' वेद्यताद्यकलङ्कितम्, अत
एव

'नाहं प्राणो नैव शरीरं न मनोऽहम् ।'

(हरिमीढे स्तो० श्लो० ३१)

इत्याद्युक्तेः 'अतदात्मकम्' अप्राणादिरूपं त-
तोऽतिरिक्तं निजं स्वाभाविकमेव चिद्रूपत्वम्'
इत्येवम् अस्य पारमार्थिकस्वरूपलाभो भवेत्,—
इति ॥ ११ ॥

ननु यथा दर्पणादतिरेकेण प्रतिबिम्बस्य
सत्ता नास्ति, एवं संविदतिरेकेणापि प्रमातृप्र-
मेयाद्यात्मनो विश्ववैचित्र्यस्यास्य,— इति प्रा-
ङ्किर्णीतं, तत् कथमिह अन्यथोच्यते? इत्या-
शङ्क्याह

बुद्धिप्राणादितो भिन्नं
 चैतन्यं निश्चितं बलात् ॥१२॥
 सत्यतस्तदभिन्नं स्या-
 त्तस्यान्योन्यविभेदतः ।

बुद्ध्यादिभ्यो बलादनुपपन्नेन क्रमेण 'भिन्न-
 म्' अतिरिक्तं 'निश्चितमपि चैतन्यं' वस्तुत-
 स्तदनतिरिक्तमेव भवेत्; यतस्तस्य बुद्ध्यादेरेव
 परस्परमस्ति भेदः, प्रातिस्विकेन प्रतिनियतेन
 रूपेण चेत्यमानत्वात्; चैतन्यं पुनर्बुद्ध्याद्यनु-
 स्यूतमेव भायात् अन्यथा हि बुद्ध्यादीनां चे-
 त्यमानत्वमेव न स्यात् ॥ १२ ॥

नन्वेकमेव चैतन्यं कथमनन्तबुद्ध्यादिरूपा-
 विभिन्नं भवेत् ? इत्याशङ्कथाह

विश्वरूपाविभेदित्वं
 शुद्धत्वादेव जायते ॥ १३ ॥

निष्ठितैकस्फुरन्मूर्ते- मूर्त्यन्तरविरोधतः ।

इह खलु परप्रकाशात्मनश्चैतन्यस्य 'शुद्ध-
त्वात्' प्रतिनियतस्वाकारकलङ्कितत्वेन अनव-
भास्यत्वात् स्वप्रकाशत्वलक्षणात् नैर्मल्यातिश-
यात् 'विश्वैः' निखिलैर्बुद्ध्यादिभिराकारैः 'अ-
विभेदित्वं जायत एव' न न जायते, — इत्य-
र्थः । एतदेव हि नामास्य शुद्धत्वं यत् दर्पणा-
दिवत् तत्तदनेकाकारधारितया प्रस्फुरति, —
इति । न च, एवं विरोधः कश्चित् ; यतो 'नि-
ष्ठिता' देशकालादिसंकोचान्नैयत्येन प्राप्तप्रति-
ष्ठाना, अत एव 'एका' सर्वतो व्यावृत्तत्वात्
निःसहाया 'स्फुरन्ती' तथात्वेन भासमाना
मूर्तिः' यस्य तस्य बुद्ध्यादेः 'मूर्त्यन्तरेण'
प्राणादिसंबन्धिना 'विरोधो' मूर्तस्य मूर्त्य-
न्तरानुप्रवेशायोगात् ॥ १३ ॥

ननु

‘ वर्तमानावभासानां भावानामवभासनम् ।

अन्तः स्थितवतामेव घटते बहिरात्मना ॥ ’

(ई० १ अ० ५ आ० १ का०)

इत्यादिनीत्या प्रमात्रैकात्म्येनावस्थितानामेव
भावानां बहिरवभासनं भवेत्, — इति सर्वत्रैव
उपपादितं, तत् बुद्ध्यादेरपि प्रमातुरन्तरवस्थि-
तानामेव अर्थानां किं बहिरवभासनं भवेन्नवा ?
इत्याशङ्क्याह

अन्तः संविदि सत्सर्वं

यद्यप्यपरथा धियि ॥ १४ ॥

प्राणे देहेऽथवा कस्मा-

त्संक्रामेत्केन वा कथम् ।

तथापि निर्विकल्पेऽस्मि-

न्विकल्पो नास्ति तं विना ॥ १५ ॥

दृष्टेऽप्यदृष्टकल्पत्वं

विकल्पेन तु निश्चयः ।

‘यद्यपि संविद्यन्तर्’ ऐकात्म्येन ‘सर्वम्’ इदं भावजातं संभवेत्, अन्यथा बुद्ध्यादौ प्रमातरि सर्वमिदं ‘कस्मात्’ संविदतिरिक्तात्मकात् ‘केन वा’ स्वातन्त्र्यव्यतिरिक्तेन हेतुना ‘कथं’ केन वा अहन्तेदन्तादिपरामर्शातिरिक्तेन प्रकारेण ‘संक्रामेत्’ प्रतिबिम्बकल्पतयावभासेत, — इत्यर्थः । अन्यथा हि बुद्ध्यादेरपि तत्तदार्थावभासो न भवेत् — इति भावः । ‘तथापि अस्मिन्’ बुद्ध्यादौ प्रमातरि

‘तस्यां निर्विकल्पकदशायामैश्वरो भावः पशोरपि ।’

इत्याद्युक्तयुक्त्या सर्वभावाविभेदावभासात्मनि ‘निर्विकल्पे’ ऽन्तस्तथात्वेन निश्चायको ‘विक-

पं० ३ क० ग० संविदोऽन्तरिति पाठः ।

पं० ३ क० पु० कत्वात् इति पाठः ।

पं० ८ ख० पु० नयेति पाठः ।

ल्यो नास्ति' येन सर्वमेवेदम् अविभेदेनावभा-
समानं स्यात्; यतो

‘ दृष्टमपि अविमृष्टमदृष्टमेव । ’

इत्याद्युक्त्या विकल्पमन्तरेण ‘ दृष्टेऽपि अदृष्टक-
ल्पत्वं’ यथैव दृष्टं तथैव न प्ररूढम्, — इत्यर्थः ।
तु-शब्दो हेतौ; यतो ‘ विकल्पेनैव’ इदमित्थ-
मित्येवमात्मा ‘ निश्चयः’ स्यात् । स च विकल्पः
संकुचितस्य प्रमातुर्व्यापारः, — इत्यंशांशिक्या
भेदेनैव निश्चिनुयात्, न तु अभेदेन, — इति
नास्ति बुद्ध्यादीनां सर्वभावाविभेदेनावभासः, —
इति युक्तमुक्तं ‘ तस्यान्योन्यविभेदतः’ इति

॥ १५ ॥

नन्वेवं बुद्ध्यादेरपारमार्थिकत्वेऽपि ध्यानादि-
द्वारेण यथा परमार्थप्रकाशने निमित्तत्वमुक्तं,
तथा शून्यस्यापि कथं न ? इत्याशङ्क्याह

बुद्धिप्राणशरीरेषु

पारमेश्वर्यमञ्जसा ॥ १६ ॥

विकल्प्यं शून्यरूपे न

प्रमातरि विकल्पनम् ।

इह खलु बुद्ध्यादौ प्रमातरि अहन्तास्पद-
त्वात् ज्ञत्वकर्तृत्वलक्षणं 'पारमेश्वर्यमञ्जसा
विकल्प्यं' तत्तदवच्छेदमुखेन स्फुटं कृत्वा
निश्चयं, येन तद्गतं ध्यानादि पारमार्थिकस्वरू-
पलाभनिमित्तं स्यात् । 'शून्यरूपे' पुनः 'प्र-
मातरि' वस्तुतः संभवेऽपि पारमेश्वर[र्य]स्य
नियतावच्छेदायोगात् तद्विकल्पयितुमेव न श-
क्यम्, - इति कथं नामास्य परमार्थप्रकाशने
निमित्तत्वं भवेत् । एवं बुद्ध्यादीनां त्रयाणामेव
अत्र निमित्तत्वम्, - इत्युक्तं स्यात् ॥ १६ ॥

नन्वेषां बुद्ध्यादीनां किं नाम तदस्ति, यद-

पं० २ क० पु० पारमेश्वर्यमिति पाठः ।

पं० ६ क० पु० पारमेश्वर्यमिति पाठः ।

वलम्बनेनापि पारमार्थिकस्वरूपलाभो भवेत् ?
इत्याशङ्कयाह

बुद्धिर्ध्यानमयी तत्र

प्राण उच्चारणात्मकः ॥ १७ ॥

‘ध्यानमयी’ इति अनुसंधानप्राधान्यात् ॥ १७

उच्चारणं लक्षयति

उच्चारणं च प्राणाद्या

व्यानान्ताः पञ्च वृत्तयः ।

पञ्चेति । यदुक्तम्

‘प्राणोऽपानः समानश्च उदानो व्यान एव च ।’

इति ॥

ननु द्विधा प्राणीया वृत्तिरस्ति – यदेका पञ्च-
नामपि प्राणादीनां भित्तिभूता सामान्यप्राणी-
या, अपरा च विशिष्टप्राणात्मिका, – इति; तत्
पञ्च वृत्तय उच्चारणम्, – इति कथमुक्तम् ?
इत्याशङ्कयाह

आद्या तु प्राणनाभिख्या-
परोच्चारत्मिका भवेत् ॥ १८ ॥

‘प्राणनाभिख्या’ इत्यान्तरोद्योगरूपा जीव-
नापरपर्याया प्राणनामात्रस्वभावा, — इत्यर्थः ।
यद्वक्ष्यति

‘इयं सा प्राणना शक्तिरान्तरोद्योगदोहदा ।
स्पन्दः स्फुरत्ता विश्रान्तिर्जीवो हृत्प्रतिभा मतिः ॥
सा प्राणवृत्तिः प्राणार्थै रूपैः पञ्चभिरात्मसात् ।
देहं यत्कुरुते संवित्पूर्णस्तेनैष भासते ॥’

(६ आ० १२ श्लो०)

इति । तदत्र विशिष्टा एव प्राणादिवृत्तयो वि-
वक्षिताः, — इति युक्तमुक्तं — पञ्च वृत्तय उच्चा-
रणम् — इति । एतत्स्वरूपं च पुरस्तान्नविष्य-
ति, — इति नेहायस्तम् ॥ १८ ॥

एवं बुद्धिप्राणयोरसाधारणं रूपमभिधाय श-
रीरस्याप्यभिधत्ते

शरीरस्याक्षविषयै-

तत्पिण्डत्वेन संस्थितिः ।

‘ अक्षाणि ’ इन्द्रियाणि ‘ विषयाः ’ कार्याणि
‘ एते ’ प्राणादयः तेषां ‘ पिण्डत्वेन ’ एकीभा-
वेन ‘ संस्थितिः ’ नाम देहप्रमातुरसाधारणं
रूपम्,— इत्यर्थः ॥

इदानीमधिकारिनिरूपणानन्तरं ध्यानादेः
स्वरूपं वक्तुमुपक्रमते

तत्र ध्यानमयं ताव-

दनुत्तरमिहोच्यते ॥ १९ ॥

तदेवं बहूपायसाध्यत्वेऽपि ‘ ध्यानं ’ प्रकृतं
मूलकारणं यस्यैवंविधम् ‘ अनुत्तरं ’ पारमार्थिकं
रूपम् ‘ इह उच्यते ’ सांप्रतं प्राप्तावसरमभिधी-
यते,— इत्यर्थः । अत एव तावच्छब्दः क्रमद्यो-
तकः, अनुजोदेशे हि बुद्धिध्यानमित्याद्युपक्रमः

॥ १९ ॥

तदाह

यः प्रकाशः स्वतन्नोऽयं

चित्स्वभावो हृदि स्थितः ।

सर्वतत्त्वमयः प्रोक्त-

मेतच्च त्रिशिरोमते ॥ २० ॥

‘योऽयं चित्स्वभावो’ ऽर्कादिप्रकाशविलक्ष-
णोऽत एव स्वप्रकाशत्वात् ‘स्वतन्नो’ ऽत एव
च ‘सर्वतत्त्वमयः’ तत्तद्रूपतया परिस्फुरन्
‘प्रकाशो हृदि’ स्वपरामर्शे

‘साक्षं सर्वमिदं देहं यद्यपि व्याप्य संस्थितः ।

तथाप्यस्य परं स्थानं हृत्पङ्कजसमुद्रकम् ॥’

इत्यादिनीत्या हृदयेऽवस्थितः, तत्रैव तत्त्वविदां
साक्षात्कार्यः, - इत्यर्थः । नन्वत्र किं प्रमाण-
म्, - इत्युक्तम् ‘एतच्च त्रिशिरोमते प्रोक्तम्’
इति ॥ २० ॥

तत्रत्यमेव ग्रन्थं पठति

कदलीसंपुटाकारं

सबाह्याभ्यन्तरान्तरम् ।

ईक्षते हृदयान्तःस्थं

तत्पुष्पमिव तत्त्ववित् ॥ २१॥

इह खलु आत्मज्ञः 'तत्' स्वतन्नप्रकाशात्म परं ब्रह्म आनन्दातिशयदायितया परमोपादे-
यत्वेन 'पुष्पमिव'

'.....हृदि ध्येयो मनीषिणाम् ।'

इत्याद्युक्त्या 'हृदयान्तःस्थमीक्षते' साक्षात्कुर्यात्,—इत्यर्थः । यतस्तत् 'कदल्या' योऽसौ 'संपुटः' परस्परमन्तर्बहीरूपतया मिलितानां दलानां संनिवेशः, तद्द्रदोतप्रोतत्वेनावस्थितैर्भू-
ततन्मात्रेन्द्रियादिभिस्तत्त्वैः संवलित 'आका-
रो' यस्य तत्; अत एव 'बाह्यं' साधारणं तत्त्वजातम् 'आभ्यन्तरम्' असाधारणं तयोः साकल्यं 'सबाह्याभ्यन्तरं' तस्य 'आन्तरं'

परप्रमात्रेकरूपम्, — इत्यर्थः । इदमुक्तं भवति—
 यथा कश्चित् कदल्या बाह्यं बाह्यं निःसारं द-
 लमपास्य, शनैः शनैरान्तरमान्तरमाददानः प-
 र्यन्ते परमोपादेयं पुष्पमादत्ते, तथैव तत्त्ववि-
 द्बाह्यं बाह्यं शारीरं तत्त्वजातं परित्यज्य, हृदया-
 न्तः परिस्फुरन्तं स्वात्मानं साक्षात्कुर्यात्, — इ-
 त्यर्थः ॥ २१ ॥

नन्वात्मनः सर्वदेहव्यापकत्वेऽपि कथं हृदय
 एव साक्षात्कारो भवेत् ? इत्याशङ्क्याह

सोमसूर्याग्निसंघट्टं

तत्र ध्यायेदनन्यधीः ।

यतः 'तत्र' हृदये सावधानो योगी प्राणापा-
 नोदानात्मनां 'सोमसूर्याग्नीनां संघट्टं ध्यायेत्'
 कुम्भकवृत्त्योन्मीलनामनुसंदध्यात्, — इत्यर्थः ॥

ननु तत्रैवमनुध्यायतः किं फलम् ? इत्या-
 शङ्क्याह

तद्धानारणिसंक्षोभा-

न्महाभैरवहव्यभुक् ॥ २२ ॥

हृदयाख्ये महाकुण्डे

जाज्वलन् स्फीततां व्रजेत् ।

‘तत्’ समनन्तरोक्तं सोमसूर्याग्निसंघट्टात्मं यत् ‘ ध्यानं ’ तदेव ‘ अरणिः ’ तस्याः सम्यक् प्राणापानगतित्रोटनेन निर्विकल्पतया मध्यधामानुप्रवेशात्मा यः ‘ क्षोभः ’ ततो हेतोः हृत्कुण्डे पारिमित्यतिरस्कारेणात्यर्थं ज्वलन् महाभैरवाग्निः ‘ स्फीततां व्रजेत् ’ पूर्णप्रमातृरूपतया स्वात्मसाक्षात्कारो भवेदित्यर्थः । तदुक्तम्

‘ न व्रजेन्न विश्लेच्छक्तिर्भरुद्रूपा विकासिते ।

निर्विकल्पतया मध्ये तथा भैरवरूपधृत् ॥ ’

(विज्ञा० २१ श्लो०)

इति ॥ २२ ॥

नन्वेतावतैव कथमेवं स्यात् ? इत्याशङ्क्याह

तस्य शक्तिमतः स्फीत-
शक्तेर्भैरवतेजसः ॥ २३ ॥

मातृमानप्रमेयाख्यं
धामाभेदेन भावयेत् ।

यतः 'तस्य' स्वातन्त्र्यशालिनो भैरवात्मनः
परस्य प्रकाशस्य मितप्रमात्रादिधामत्रयम् 'अ-
भेदेन भावयेत्' तत्सान्द्रतमनुसंदध्यात् । येन
पारिमित्यतिरस्कारेण परप्रमात्रैकाल्म्यमुदियात्
॥ २३ ॥

ननु सोमसूर्याग्निसंघट्टात्म ध्यानं परप्रमातृ-
तापत्तौ निमित्तम्,— इत्युक्तं तत्कथमिदानीमेव
तदभेदेन मितमात्रादेर्भावनमप्युच्यते,— इ-
त्याशङ्क्याह

वह्न्यर्कसोमशक्तीनां
तदेव त्रितयं भवेत् ॥ २४ ॥

‘तत्’ प्रमात्रादि त्रितयं वह्नयादिशक्तीना-
मेव संबन्धि तद्रूपमेवेत्यर्थः ॥ २४ ॥

न केवलमेतत् वह्नयादिशक्तिरूपमेव यावत्
परादिरूपमपि, — इत्याह

परा परापरा चेय-
मपरा च सदोदिता ।

‘सदा’ सृष्टिस्थितिसंहाराख्यदशासु ‘उदि-
ता’ इति प्रत्येकमभिसंबन्धः ॥

अत आह

सृष्टिसंस्थितिसंहारै-
स्तासां प्रत्येकतस्त्रिधा ॥ २५ ॥

ननु आसां सदोदितत्वादनाख्यदशायामपि
उदयः संभवेत्, — इति कथं सृष्ट्यादिरूपतया
प्रत्येकं त्रित्वमेवोक्तम् ? इत्याशङ्क्याह

चतुर्थं चानवच्छिन्नं
रूपमासामकल्पितम् ।

‘अनवच्छिन्नं’ सृष्ट्याद्यवच्छेदशून्यम्, अत
एव ‘अकल्पितं’ तार्त्त्विकमित्यर्थः ॥

एतदेव संकलयति

एवं द्वादश ता देव्यः

सूर्यबिम्बवदास्थिताः ॥ २६ ॥

एकैकमासां वह्न्यर्क-

सोमंतच्छान्तिभासनम् ।

‘ताः’ पराद्याः । अत्रैव हृदयङ्गमीकरणाय
पुनः ‘एकैकम्’ इत्यादिः हेतुः । एतच्च अन-
न्तराह्निक एव वितत्य निर्णीतम्, - इति न
पुनरिहायस्तम् ॥ २६ ॥

सर्वस्य चैतदनुभवसिद्धं न तु अपूर्वं किञ्चि-
त्, - इति दर्शयितुमाह

एतदानुत्तरं चक्रं

हृदयाच्चक्षुरादिभिः ॥ २७ ॥

व्योमभिर्निःसरत्येव

तत्तद्विषयगोचरे ।

‘एतत्’ समनन्तरोक्तं द्वादशात्मकम् ‘आ-
नुत्तरं चक्रं हृदयात्’ तत्स्थात्परमेश्वररूपात्
आत्मनश्चक्षुरादीन्द्रियव्योमवर्त्मना तत्तद्रूपादि-
विषयस्वीकारनिमित्तं तत्तद्वृत्तिरूपतया ‘निः-
सरत्येव,’ नतु न कदाचिन्निःसरतीत्यर्थः । इ-
दमुक्तं भवति - यन्नाम प्रबुद्धस्याप्रबुद्धस्य वा
स्वरसत एव चक्षुरादीन्द्रियवृत्तिद्वादशकं रूपा-
वर्थालोचनाय प्रसरद्वर्तते, तदेव इदमानुत्तरं
चक्रम्, - इति, किंतु अप्रबुद्धस्य तथात्वेनाप-
रिज्ञायमानत्वात् बन्धकं, प्रबुद्धस्य तु मोचक-
म्, - इति विशेषः । यथोक्तम्

‘सेयं क्रियात्मिका शक्तिः शिवस्य पशुवर्तिनी ।
बन्धयित्री स्वमार्गस्था ज्ञाता सिद्धद्युपपादिका ॥’

(स० ४।१८)

इति । तथा

‘येन येन निबध्यन्ते जन्तवो रौद्रकर्मणा ।
सोपायेन तु तेनैव मुच्यन्ते भवबन्धनात् ॥’

इति ॥ २७ ॥

न केवलमेतत् अत्रैव यावदर्थेऽपि, — इत्याह

तच्चक्रभाभिस्तत्रार्थे

सृष्टिस्थितिलयक्रमात् ॥ २८ ॥

सोमसूर्याग्निभासात्म

रूपं समवतिष्ठते ।

‘तस्य’ समनन्तरोक्तस्य दृगादिदेवीद्वाद-
शकात्मनः ‘चक्रस्य’ तत्तद्भूतिरूपाभिः ‘भाभिः,
तत्रार्थे’ तत्र तत्र विषये सृष्टिस्थितिसंहाराख्य-
रूपतामवलम्ब्य सोमाद्यात्ममेयमानमातृस्फा-

रलक्षणं 'रूपं' सम्यक् स्वस्वरूपाविभेदेन
 'अवतिष्ठते' किञ्चित्संकुचतया बहिर्मुखत्वेन
 प्रस्फुरतीत्यर्थः । प्रमाता हि प्रथममवभास्य-
 मानतया अर्थं सृजति, तदनु तत्रैव प्रशान्त-
 निमेषं कञ्चित्कालमनुरज्यन् परिस्थापयति, प-
 श्चात् 'ज्ञातोऽयं मयार्थः' इति संतोषाभिमा-
 नात् स्वात्मनि विमृशष्टुपसंहरति, अनन्तरं ह-
 ठपाकक्रमेण अलंग्रासयुक्त्या पूर्णत्वापादनेन
 चिदग्निसान्नावमापादयति, — इति अर्थोऽपि दृ-
 गादिदेवीवच्चातूरूप्यमश्रुवानः सर्वस्य सर्वात्म-
 कत्वात् तत्तादात्म्यमेवोपलभते इति ॥ २८ ॥

अतश्च यत्र कापि एतच्चक्षुरादिमरीचिकं
 निपतेत्, तत्रैतद्रूपतामेव विमृशेत् येन स्वात्म-
 ध्यानं सिद्धेत्, तदाह

एवं शब्दादिविषये

श्रोत्रादिव्योमवर्त्मना ॥ २९ ॥

चक्रेणानेन पतता

तादात्म्यं परिभावयेत् ।

ननु शब्दादि श्रोत्रादिनियतवृत्तिवेदनीय-
म्, — इति कथमेकैकत्र तत्र निखिलमेव श्रो-
त्रादिवृत्तिचक्रं निपतेत्, — इति किमेतदुक्तम् ?
इत्यशङ्क्याह

अनेन क्रमयोगेन

यत्र यत्र पतत्यदः ॥ ३० ॥

चक्रं सर्वात्मकं तत्त-

त्सार्वभौममहीशवत् ।

तत्तदेतत् 'चक्रं'

'समुदायवृत्ताः शब्दा अवयवेष्वपि वर्तन्ते ।'

इति नीत्या श्रोत्रादिलक्षणमेकैकं चक्रावयवं
'यत्र यत्र' शब्दादौ विषये 'पतति' अर्थात्
तत्र तत्र 'अनेन' समनन्तरोक्तेन सृष्ट्यादि-

क्रमसम्बन्धेन सर्वस्य सर्वात्मकत्वात् चक्रात्म-
कम् अशेषवृत्त्यन्तरागूरणेन स्वस्वविषयोपभोगं
करोतीत्यर्थः । अत्रैव दृष्टान्तः ‘सार्वभौममही-
शवत्’ इति । यथा सार्वभौमो राजा यत्र कु-
त्रचन परराष्ट्रे निपतति तत्रास्य राजान्तराणि
साहायकार्थमवश्यमनुपतन्ति ; एवमेकैकापि
चिद्वृत्तिर्यत्र काप्यर्थे प्रसरति तत्रैव वृत्त्यन्तरा-
ण्यपि अनुधावन्तीति । यदुक्तम्

‘एकैकापि च चिद्वृत्तिर्यत्र प्रसरति क्षणात् ।
सर्वास्तत्रैव धावन्ति ताः पुर्यष्टकदेवताः ॥’

इति ॥ ३० ॥

नन्वेवं सर्वस्य सर्वात्मकत्वोपदेशेन किम् ?
इत्याशङ्क्याह

इत्थं विश्वाध्वपटल-

मयत्नेनैव लीयते ॥ ३१ ॥

भैरवीयमहाचक्रे

संवित्तिपरिवारिते ।

‘इत्थम्’ उक्तेन प्रकारेण ध्यायतश्चक्षुरादि-
संवित्तिदेवीचक्रपरिवार्यमाणे ‘भैरवीये’ परप्र-
मात्रात्मनि चक्रेश्वरे ‘विश्वं’ षड्विधम् ‘अध्वपट-
लम् अयत्नेनैव लीयते’ तत्सान्द्रवतीत्यर्थः । एकै-
कशो हि भावानामानन्त्यात् युगसहस्रैरपि सं-
विदि विलयनं न सिद्धेत्,— इति सर्वस्य सर्वा-
त्मकत्वात् एकस्मिन्नेव भावे संविदि लीने
विश्वमेवाक्रमेण सुखोपायं लीनं स्यात्,— इत्य-
यत्नशब्दार्थः ॥ ३१ ॥

नन्वेवमपि किम् ? इत्याशङ्क्याह

ततः संस्कारमात्रेण

विश्वस्यापि परिक्षये ॥ ३२ ॥

स्वात्मोच्छलत्तया भ्राम्य-

च्चक्रं संचिन्तयेन्महत् ।

‘ततो’ऽनन्तरं ‘संस्कारमात्रेणापि’ अवस्थितस्य ‘विश्वस्य’ परितः समन्तात् बहीरूपतया ‘क्षये’ जाते सति व्यतिरिक्तवस्तुग्रासीकारात् ‘स्वात्मोच्छलत्तया’ स्वात्मनैव [उल्लसत्तया] ‘महत्’ कृत्वा ‘भ्राम्यत्’ सर्वतः प्रविजृम्भमाणं चक्षुरादीन्द्रियसंवित्तिरूपं ‘चक्रं’ सम्यक् विश्वक्रोडीकारेण चिन्तयेदित्यर्थः ३२

ननु संनिहितेऽपि बाह्येऽर्थजाते चक्षुरादीन्द्रियवृत्त्यात्म संविच्चक्रमुदियात्,— इत्यविवादः । तदेव चेत् परिक्षीणं तत् कथमेतत् चक्रमपि स्वात्मन्युल्लसेत्,— इति किमेतदुक्तम् ? इत्याशङ्क्याह

ततस्तद्बाह्यविलयात्

तत्संस्कारपरिक्षयात् ॥ ३३ ॥

प्रशाम्यद्भावयेच्चक्रं

ततः शान्तं ततः शमम् ।

‘ततः’ तस्मात् समनन्तरोक्तात् ‘दाह्यस्य’
 बाह्यस्यार्थजातस्य संक्षयात् हेतोः तच्चक्रं प्रशा-
 म्यदवस्थं ध्यायेत्; ततोऽनन्तरं ‘तत्संस्का-
 रस्यापि परिक्षयात् शान्तं’ यावदन्ते ‘शमं’
 तच्चक्रप्रशान्त्या शुद्धमेव संविन्मात्रमनुसंदध्या-
 दित्यर्थः ॥ ३३ ॥

एतदेव संकलयति

अनेन ध्यानयोगेन

विश्वं चक्रे विलीयते ॥ ३४ ॥

तत्संविदि ततः संवि-

द्विलीनार्थैव भासते ।

ननु यद्येवं विलीनार्था संविदेवावभासते तत्
 विद्युदुद्योतन्यायेन प्रमातृप्रमेयात्म विश्वं भा-
 यात्,—इति सर्वदैव प्रलयोदयः स्यात् ? इत्या-
 शङ्क्याह

चित्स्वाभाव्यात् ततो भूयः

सृष्टिर्यच्चिन्महेश्वरी ॥ ३५ ॥

ननु चितः को नाम अयमेवंविधः स्वभावो
येनास्या भूयोऽपि सृष्टयादौ कर्तृत्वम्,— इत्या-
शङ्कयोक्तं ' यच्चिन्महेश्वरीति ' ॥ ३५ ॥

नन्वेवं विश्वस्य प्रलयोदयचिन्तनेन ध्यायतः
कोऽर्थ ? इत्याशङ्क्याह

एवं प्रतिक्षणं विश्वं

स्वसंविदि विलापयन् ।

विसृजंश्च ततो भूयः

शश्वद्भैरवतां व्रजेत् ॥ ३६ ॥

न केवलमेतदेव चक्रं योगिना ध्येयं यावच्च-
क्रान्तराण्यपि,— इत्याह

एवं त्रिशूलात् प्रभृति

चतुष्पञ्चारकक्रमात् ।

पञ्चाशदपर्यन्तं

चक्रं योगी विभावयेत् ॥ ३७ ॥

चतुष्पष्टिशतारं वा

सहस्रारमथापि वा ।

असंख्यारसहस्रं वा

चक्रं ध्यायेदनन्यधीः ॥ ३८ ॥

एतच्च पुरस्तादेव गतार्थम्,— इति न पुन-
रिहायस्तम् ॥ ३७ ॥ ३८ ॥

नन्वसंख्यारत्वे किं निमित्तम् ? इत्याशङ्क्याह

संविन्नाथस्य महतो

देवस्योच्छासिसंविदः ।

नैवास्ति काचित्कलना

विश्वशक्तेर्महेशितुः ॥ ३९ ॥

नन्वत्र किं प्रमाणम् ? इत्याशङ्क्याह

पं० १ क० पु० पञ्चदशारेति पाठः ।

पं० ५ क० पु० असंख्यातेति पाठः ।

शक्तयोऽस्य जगत् कृत्स्नं
 शक्तिमांस्तु महेश्वरः ।
 इति माङ्गलशास्त्रे तु
 श्रीश्रीकण्ठो न्यरूपयत् ॥४०॥

यदुक्तं तत्र

‘ शक्तिश्च शक्तिमांश्चैव पदार्थद्वयमुच्यते ।
 शक्तयश्च जगत्सर्वं शक्तिमांश्च महेश्वरः ॥ ’

इति ॥ ४० ॥

न चैतत् स्वोपज्ञमेवास्माभिरुक्तम्,— इत्याह

इत्येतत् प्रथमोपाय-

रूपं ध्यानं न्यरूपयत् ।

श्रीशंभुनाथो मे तुष्ट-

स्तस्मै श्रीसुमतिप्रभुः ॥ ४१ ॥

एतदेव अन्यत्राप्यतिदिशति

अनयैव दिशान्यानि
ध्यानान्यपि समाश्रयेत् ।

अनुत्तरोपायधुरां
यान्यायान्ति क्रमं विना ॥४२॥

‘अन्यानि’ इति शास्त्रान्तरोक्ततत्तच्चक्ररूपा-
णि ॥ ४२ ॥

एवं ध्यानस्वरूपं निरूप्य तदनन्तरोद्दिष्टं
प्राणतत्त्वसमुच्चारं वक्तुमुपक्रमते

अथ प्राणस्य या वृत्तिः
प्राणनाद्या निरूपिता ।

तदुपायतया ब्रूमोऽ-
नुत्तरप्रविकासनम् ॥ ४३ ॥

तदेवाह

निजानन्दे प्रमात्रंश-
मात्रे हृदि पुरा स्थितः ।

शून्यतामात्रविश्रान्ते-
निरानन्दं विभावयेत् ॥ ४४ ॥

प्राणोदये प्रमेये तु
परानन्दं विभावयेत् ।

तत्रानन्तप्रमेयांश-
पूरणापाननिर्वृतः ॥ ४५ ॥

परानन्दगतस्तिष्ठे-
दपानशशिशोभितः ।

ततोऽनन्तस्फुरन्मेय-
संघट्टैकान्तनिर्वृतः ॥ ४६ ॥

समानभूमिमागत्य
ब्रह्मानन्दमयो भवेत् ।

ततोऽपि मानमेयौघ-
कलनाग्रासतत्परः ॥ ४७ ॥

उदानवह्नौ विश्रान्तो
महानन्दं विभावयत् ।

इह खलु योगी 'पुरा' प्रथमं

‘अशून्यं शून्यमित्युक्तं शून्यं चाभाव उच्यते ।

अभावः स समुद्दिष्टो यत्र भावाः क्षयं गताः ॥’

(सू० ४।२९।)

इत्यादिना निरूपितस्वरूपे संविदेकात्मनि ‘शून्यतामात्रे’ विश्रान्तिमाश्रित्य प्राणाद्युदयविश्रामधामनि ‘हृदि’ विषये ‘निजो’ निरूपाधित्वात् स्वभावभूत ‘आनन्दो’ यस्यैवंविधे प्रमेयाद्यंशान्तरापेक्षया ‘प्रमात्रंशमात्रे स्थितः’ स्वात्मानमेव केवलतया साक्षात्कुर्वन्नवस्थितः सन्, अनन्तरं

‘प्राक्संबित् प्राणे परिणता ।’

इति नीत्या प्रमाणात्मनः ‘प्राणस्य’ हृदयात् द्वादशान्तं रेचकक्रमेण ‘उदये’ कथंचिद्बहिरौन्मुख्यात् ‘निरानन्दं’ निजात्प्रमातृसंमतादानन्दात् निष्क्रान्तं दशाविशेषं ‘विभावयेत्’ लक्षयेदित्यर्थः । अपानात्मनि ‘प्रमेये’ पुनरुदयति ‘परेण’ प्रमेयेण कृतम् ‘आनन्दं विभावयेत्’; यतः ‘तत्र’ तस्यां प्रमेयोदयदशा-

याम् असौ परानन्दनिष्ठस्तिष्ठेत्; यतो 'ऽनन्ता'
ये प्रमात्राद्यपेक्षया प्रमेयलक्षणा 'अंशाः' त-
त्कर्तृका येयं 'पूरणा' तत्तदर्थग्रहणेन नैराका-
ङ्क्ष्यं सैव 'पानं' पीतिः तेन 'निर्वृतः' स्वा-
त्ममात्रविश्रान्तो, यस्मात् 'अपान' एवाप्या-
यकारितया 'शशी' तेन 'शोभितः' पूरकक्र-
मेण द्वादशान्ताद्धृदयं यावत् तद्दशामधिशयान
इत्यर्थः । ततोऽपि हृदये कुम्भकवृत्त्या क्षणं
विश्रम्य तेषां समनन्तरोक्तानां नीलसुखादि-
रूपतया 'अनन्तानां' प्रतिभासमानानां 'मे-
यानाम्' अन्योन्यमेलनात्मा योऽसौ 'संघट्टः'
तेन 'एकान्तेन' अव्यभिचारेण 'निर्वृतः'
सन्, सममेव समग्रमेयस्वीकारात् समानभू-
मिमासाद्य मेयेन संभूय कृतत्वाद्गृहितेन ब्रह्म-
रूपो योऽसावानन्दः, तन्मयो भवेत्, परानन्द-
दशातोऽपि विशिष्टामानन्ददशामनुभवेदित्य-
र्थः । तदनन्तरमपि 'मानमेययोः' सूर्यसोमा-
त्मनोः प्राणापानयोर्य 'ओषः' प्रवाहस्तस्य याः

‘ षट् क्षतानि वरारोहे सहस्राण्येकविंशतिः । ’

(वि० मै० १९६ श्लो०)

इत्यादिना निरूपितस्वरूपाः ‘कलनाः’ तासां
 ‘आसतत्परः’ तद्धृत्नपरायणो योगी मध्यमार्गे-
 णोर्ध्वगामिनि ‘उदानवह्नौ’ उत्कर्षकक्रमेण
 परिहृतप्राणायवान्तरक्षोभतया ‘विश्रान्तो म-
 हान्तं’ प्रमाणादिदशाधिशायिनिरानन्दादिवै-
 लक्षण्यादुत्कृष्टं प्रमातृसंमतम् ‘आनन्दं विभा-
 वयेत्’ स्वात्ममात्रविश्रान्तिरूपतया विमृशेदि-
 त्यर्थः ॥ ४७ ॥

नन्वेवं परामर्शेनास्य किं स्यात्? इत्याश-
 क्क्याह

तत्र विश्रान्तिमभ्येत्य

शाम्यत्यस्मिन्महार्चिषि ॥४८॥

‘तत्र’ महानन्दे विश्रान्तिमागत्य ‘अस्मिन्

महार्चिषि ' प्रमात्रात्मन्युदानवह्नौ ' शाम्यति ' तदेकसान्द्रवतीत्यर्थः ॥ ४८ ॥

ननु तत्र का नामास्य शान्तिरुच्यत ? इत्या-
शङ्कयाह

निरुपाधिर्महाव्याप्ति-

व्यानाख्यापाधिवर्जिता ।

तदा खलु चिदानन्दो

यो जडानुपबृंहितः ॥ ४९ ॥

सा च शान्तिः 'निरुपाधिः' निष्क्रान्ता भेदेन स्फुरिता मातृमानमेयात्मान 'उपाधयो' यस्याः सा तथा, अत एव कलादिक्षित्यन्तं व्याप्यावस्थानात् 'महाव्याप्तिः' अत एव सर्वत्र व्यापकतयाननात् 'व्यानाख्या' व्यानदशामधिशयानेत्यर्थः । एवं सर्वमयत्वेऽपि सर्वोत्तीर्णेत्युक्तम् 'उपाधिवर्जिता' इति । अत एव 'तदा' तस्यां दशायां चिद्रूप एवानन्दः । नहि

तदानीं मेयाद्यात्मनामचिताम् अवकाशोऽस्ती-
त्युक्तं 'यो जडानुपवृंहित' इति ॥ ४९ ॥

अत्रैव हेतूपन्यासः

नह्यत्र संस्थितिः कापि

विभक्ता जडरूपिणः ।

'विभक्ता' इति अविभागेन पुनरेषामस्त्येव
सद्भावः, - इति भावः । यदुक्तम्

'स्वात्मेव स्वात्मना पूर्णा भावा भान्त्यमितस्य तु ।'

(ई० प्र० २।१।७)

इति ॥

ननु निरुपाधित्वादनवच्छिन्नं प्रमात्रात्म परं-
तत्त्वम्, - इत्युक्तं तत् कथमत्र अविभागेनापि
व्यवच्छेदका भावाः संस्युः ? इत्याशङ्क्याह

यत्र कोऽपि व्यवच्छेदो

नास्ति यद्विश्वतः स्फुरत् ॥ ५० ॥

यदनाहतसंवित्ति

परमामृतबृंहितम् ।

यत्रास्ति भावनादीनां

न मुख्या कापि संगतिः ॥ ५१ ॥

तदेव जगदानन्द-

मस्मभ्यं शंभुरूचिवान् ।

‘यत्र न कोऽपि’ न कश्चिदपि ‘व्यवच्छेदो-
ऽस्ति’; यत एतत् ‘विश्वतः’ सर्वेण रूपेण ‘स्फु-
रत्,’ नहि एतदतिरिक्तमन्यत् किञ्चित् संभ-
वेत्; यतोऽस्य व्यवच्छेदोऽपि भवेदिति भावः ।
अत एव ‘यत्, अनाहता’ प्रमातृप्रमेयाद्या-
त्मना सर्वतः प्रस्फुरन्ती ‘संवित्तिः’ यस्य तत्,
अत एव स्वातन्त्र्यलक्षणेन ‘परमेणामृतेन बृं-
हितं’ पूर्णमनन्यापेक्षम्, — इति यावत् । अत
एव प्रतिनियतरूपत्वाभावात् ‘यत्र भावनादी-
नां न मुख्या’ काचित् ‘संगतिः’ साक्षादुपा-
यता नास्तीत्यर्थः । यदुक्तम्

‘तेनावधानप्राणस्य भावनादेः परे पथि ।

भैरवीये कथंकारं भवेत् साक्षादुपायता ॥’

(त० २।१३)

तदेतत् प्रमात्रात्म चिदेकरूपं परं तत्त्वं जगता
निजानन्दाद्यात्मना विश्वेन रूपेणानन्दो यत्र
यतश्चेति जगदानन्दशब्दवाच्यम् अस्मभ्यं श्री-
शंभुनाथ आदिशत्, न पुनरेतदस्माभिः स्वोप-
ज्ञमेवोक्तमित्यर्थः ॥ ५१ ॥

नचैतदुपदेशमात्रादेव विरन्तव्यम्,— इत्याह

तत्र विश्रान्तिराधेया

हृदयोच्चारयोगतः ॥ ५२ ॥

‘हृदयानाम्’ उक्तवक्ष्यमाणानां सृष्ट्याद्या-
त्मनां हृदयाच्चोच्चारः ॥

नन्वत्र विश्रान्त्या किं स्यात् ? इत्याशङ्क्याह

या तत्र सम्यग्विश्रान्तिः

सानुत्तरमयी स्थितिः ।

एतदेवोपसंहरति

इत्येतद्धृदयाद्येक-

स्वभावेऽपि स्वधामनि ॥ ५३ ॥

षट्प्राणोच्चारजं रूप-

मथ व्याप्त्या तदुच्यते ।

यद्यपि स्वात्मतेजसो हृदादावेक एव स्व-
भावः, नहि हृदयाद्वादशान्तं ततोऽपि वा हृद-
यमपक्रान्तस्य कश्चिद्विशेषः । यदुक्तम्

‘ चलित्वा यास्यते कुत्र सर्वं शिवमयं यतः । ’

(स्व० ४।३।१०)

इति । यदभिप्रायेणैव

‘ चक्राधाराटव्यां भ्रमन्त्यसत्यां परिच्युतविवेकाः । ’

इत्याद्यन्यैरुक्तम्, तथापि संकोचतारतम्येन भे-
दोल्लासात् सामान्यविशेषरूपतया षट्प्रकारस्य
प्राणस्य यः प्राणनापाननाद्यात्मोच्चारः, ततो
जातं निरानन्दाद्यात्मकम् एतद्रूपम् ‘ इति ’
अनन्तरोक्तेन प्रकारेणोक्तमिति शेषः । इदानी-

मेतदेव मन्त्रव्याप्तिमुखेनाप्यभिधीयते, इत्याह
 'अथ' इत्यादि ॥ ५३ ॥

तदेवाह

प्राणदण्डप्रयोगेन

पूर्वापरसमीकृतेः ॥ ५४ ॥

चतुष्किकाम्बुजालम्बि-

लम्बिकासौधमाश्रयेत् ।

त्रिशूलभूमिं क्रान्त्वातो

नाडित्रितयसङ्गताम् ॥ ५५ ॥

इच्छाज्ञानक्रियाशक्ति-

समत्वे प्रविशेत् सुधीः ।

इह खलु योगी मत्तगन्धसंकोचादिक्रमेण
 प्राणस्य तिर्यक्प्रवाहनिरोधात् कुण्डलतापरि-
 हारेण यो 'दण्डप्रयोगः'

'यथा दण्डाहतः सर्पो दण्डाकारः प्रजायते ।

सा तथैव विबुद्धयेत् गुरुणा प्रतिबोधिता ॥'

इत्यादिनीत्या प्रबुद्धभावेन दण्डाकारतासादनं,
 तेन 'पूर्वापरयोः' प्राणापानवाहयोः 'समीकृतेः'
 विषुवद्रूपावलम्बनेन मध्यधामानुप्रवेशात् 'चतु-
 ष्टिका' ब्रह्मरन्ध्राधोवर्ती चतुष्पथरूपश्चिन्ताम-
 ण्यभिधान आधारः 'अम्बुजं' भ्रूमध्यवर्ती वि-
 द्याकमलनामाधारः, ते 'आलम्बते' ऊर्ध्वाधो-
 वर्तितया स्वीकरोति तच्छीला येयं 'लम्बिका'
 तदूर्ध्वे सुधाया आधारः, 'सौधः' तं सुधाधारम् ।
 अथच सुधाया इदं 'सौधं' सकारम् 'आश्र-
 येत् तत्र विश्रान्तिं कुर्यादित्यर्थः । 'अतो'ऽन-
 न्तरमपि 'सुधीः' योगी नाडीत्रयसंघट्टात्मक-
 त्वात् त्रिशूललक्षणां ब्रह्मरन्ध्रोर्ध्ववर्तिनीं ना-
 ड्याधाराभिधां 'भूमिम्' आक्रम्य

‘ तच्छक्तित्रितयारोहात् भैरवीये चिदात्मनि ।

विमृज्यते हि तत्..... ॥’ (१ । १८७)

इत्याद्युक्तयुक्त्या 'इच्छाज्ञानक्रियाशक्तीनां स-
 मत्वे' तन्निर्भरे विसर्गादिशब्दव्यपदेश्ये भैरवी-

ये रूपे प्रकर्षेण शूलवर्णपरामर्शगर्भीकारेण 'वि-
शेत्' तत्समावेशभागभवेदित्यर्थः ॥ ५५ ॥

ननु कथमेतावतैवात्रानुप्रवेशः सिद्धेत् ? इ-
त्याशङ्क्याह

एकां विकासिनीं भूय-
स्त्वसंकोचां विकस्वराम् ॥ ५६ ॥
श्रयेद्भ्रूविन्दुनादान्त-
शक्तिसोपानमालिकाम् ।

तु - शब्दो भिन्नक्रमो हेतौ । यतः प्रथमम्
'एकां' दुर्भेद्यत्वात् प्रधानां भ्रुवि विन्दुः 'भ्रू-
विन्दुः' इत्यनेन भ्रूपृष्ठादारभ्य विन्दुनादना-
दान्तशक्तिव्यापिनीसमना एव ऊर्ध्वोर्ध्वपदा-
रोहोपायत्वात् 'सोपानानि' तेषां 'मालिकां
श्रयेत्' ऊर्ध्वकुण्डलिनीपदसमासादनौत्सु-
क्यात् उद्धातक्रमेणाक्रमेदित्यर्थः । ननु

'समनान्तं वरारोहे पाशजालमनन्तकम् ।'

(स्व० ४।२७)

इत्यादिनीत्या विन्द्रादीनां संकुचितमेव रूपं
संभवेत्, तत् कथं नामैतत् नित्योदितत्वात् स-
ततमेव विकस्वरामानन्दसंपदमवासुमुपायतां
यायात्, - इत्याशङ्कयोक्तं 'विकासिनीम्' इ-
त्यादि । अनेन हि एषां यथायथं विकासतार-
तम्यसद्भावात् नित्यविकस्वरेऽपि पदे युक्तमुपा-
यत्वम्, - इत्युक्तं स्यात् ॥ ५६ ॥

ननूर्ध्वकुण्डलिनीपदसमासादनेनापि किं
स्यात् ? इत्याशङ्क्याह

तत्रोर्ध्वकुण्डलीभूमौ

स्पन्दनोदरसुन्दरः ॥ ५७ ॥

विसर्गस्तत्र विश्राम्ये-

न्मत्स्योदरदशाजुषि ।

यतस्तत्र औन्मनसे पदे 'स्पन्दनस्य' स्वा-
त्मोच्छलत्ताया 'उदरम्' अनन्यस्फुरणात्मा
सारस्तेन 'सुन्दरः' स्पृहणीयो 'विसर्गो' वि-
सिसृक्षात्मकं परं पारमेश्वरं रूपं बिन्दुद्वयं चा-

स्तीति, ' तत्र ' विसर्गे ' विश्राम्येत् ' तदैका-
त्म्येन प्रस्फुरेदित्यर्थः । ' स्पन्दनोदरसुन्दरः '
इत्यनेनैव अस्योक्तेऽपि स्वरूपे ' मत्स्योदरद-
शाजुषि ' इत्यनेन सर्वदैव अयं स्पन्ददशाधि-
शायी न तु कदाचिदेव,— इत्युक्तं स्यात् ॥५७॥

ननु तत्रापि विश्रान्त्या किं स्यात् ? इत्या-
शङ्कां दृष्टान्तप्रदर्शनेन उपशमयति

रासभी वडवा यद्व-

त्स्वधामानन्दमन्दिरम् ॥ ५८ ॥

विकाससंकोचमयं

प्रविश्य हृदि हृष्यति ।

तद्वन्मुहुर्लीनसृष्ट-

भावव्रातसुनिर्भराम् ॥ ५९ ॥

श्रयेद्विकाससंकोच-

रूढभैरवयामलाम् ।

यथा रासभी वडवा वा मूत्रादिकाले 'विकाससंकोचमयं' बहिरन्तर्मुखतयानवरतं स्पन्दमानं वराङ्गलक्षणं 'स्वमानन्दमन्दिरं धाम प्रविश्य' तदेकमना भूत्वा 'हृदि हृष्यति' स्वात्मन्यानन्दातिशयमनुभवति, तथा 'मुहुर्लीनाः' स्वात्मन्युपसंहृताः 'सृष्टा' बहिरुल्लासिताश्च प्रमातृप्रमेयाद्यात्मानः सर्वे 'भावाः' तैः सुष्ठु 'निर्भराम्' अनन्याकाङ्क्षाम्, अत एव यथायोगं 'विकाससंकोचयोः' सृष्टिसंहारयोः 'रूढं' तथात्वेन स्फुरितं 'पुमान् स्त्रिया' (पा० सू० १।२।६७) इत्येकशेषे 'भैरवस्य भैरव्याश्च यामलं' द्वन्द्वं यस्यामेवंविधां विसर्गभुवं 'श्रयेत्' स्वानन्दसंवित्तिनिमित्तं समाविशेदित्यर्थः । तदेव हि नाम अस्य परस्य प्रकाशस्यानन्यसाधारणं रूपं, यत् सदैव सृष्टिसंहारकारित्वम्,—इति, अन्यथा हि अस्य जडेभ्यो वैलक्षण्यं न स्यात्,—इत्युपपादितं बहुशः । एवं

सृष्टौ शक्तेः प्ररोहः, संहारे तु शक्तिमतः । य-
दुक्तम्

स्वशक्तिमचयोऽस्य विश्वम् । (शि० सू० ३।३०)

इति ।

त्रितयभोक्ता वीरेशः । (शि० सू० १।११)

इति च ॥ ५९ ॥

एतदेव संकलयति

एकीकृतमहामूल-

शूलवैसर्गिके हृदि ॥ ६० ॥

परस्मिन्नेति विश्रान्तिं

सर्वापूरणयोगतः ।

‘ एकीकृतं ’ संविन्मात्रात्मनावस्थापितं पि-
ण्डीभूतं च ‘ महामूलं ’ परमकारणत्वात् माया

‘ तत एव सकारेऽस्मिन् स्फुटं विश्वं प्रकाशते । ’

(त० ३।१६९)

इत्याद्युक्त्या विश्वप्रतिष्ठास्थानत्वात् सकारश्च
 ' शूलम् ' इच्छादिशक्तित्रयमौकारश्च ' वैसर्गि-
 कम् ' ऊर्ध्वकुण्डलिनीस्थानं बिन्दुद्वयं च यत्रैवं-
 विधे ' परस्मिन् ' परप्रमात्रात्मनि संहारहृदादि-
 विलक्षणे च ' हृदि ' बोधे पराबीजे च सर्व-
 स्यान्तर्बहिर्वा यत् ' आपूरणं ' स्वात्मसात्कारो
 भेदोल्लासश्च, तस्य ' योगो ' युक्तिस्तस्मात्
 ' विश्रान्तिमेति ' पराहंभावरूपतया स्वात्ममात्र-
 निष्ठस्तिष्ठेदित्यर्थः । अहंपरामर्शमात्ररूपत्वमेव
 हि गर्भीकृताशेषविश्वतया परं विश्रान्तिधाम,—
 इति नः सिद्धान्तः ॥ ६० ॥

अत आह

अत्र तत्पूर्णवृत्त्यैव

विश्वावेशमयं स्थितम् । ॥ ६१ ॥

प्रकाशस्यात्मविश्रान्ता-

वहमित्येव दृश्यताम् ।

‘अत्र’ ऊर्ध्वकुण्डलिनीभूमावशेषविश्वक्रोडी-
कारेण पूर्णया वृत्त्या ‘तदेव’ अहंपरामर्शात्म
परं हृदयं विश्रान्तिधामतयावस्थितं, यतः प्रका-
शस्यात्मनि न तु प्रकाश्ये देहादौ विश्रान्तावह-
मित्येव परामर्शो दृश्यतां निरूप्यतामित्यर्थः ।
नहि अत्र प्रकाशातिरिक्तमन्यत् किञ्चिदपो-
ह्यमपि संभवेत्,—इति का कथा परामर्शा-
न्तरस्येति भावः ॥ ६१ ॥

नन्वनुत्तरं शान्तं परं ब्रह्मैवास्ति,—इति तत्र
को नामायम् अहंपरामर्शो यस्यापि विश्रान्ति-
धामता स्यात् ? इत्याशङ्क्यं शमयितुं प्राणतत्त्व-
समुच्चारानन्तर्येणानुजोद्देशोद्दिष्टं चिदात्मनोच्चा-
रमवतारयति

अनुत्तरविमर्शो प्रा-
ग्व्यापारादिविवर्जिते ॥ ६२ ॥

चिद्विमर्शपराहंकृत्

प्रथमोल्लासिनी स्फुरेत् ।

‘प्राक्’ पूर्वकोटौ उल्लिलसिषाद्यात्मभिवर्यापारै-
रनुपहिते निस्तरङ्गजलधिप्रख्ये ‘ अनुत्तरात्मनि
विमर्शे ’ परस्मिन् प्रकाशे प्रथममुल्लसनशीला,
अत एव व्यतिरिक्तविमृश्याभावात् ‘चिद्विमर्श-
परा’ स्वात्ममात्रपरामर्शनतत्परा ‘अहंकृत्’ अहं
परामर्शः स्फुरेत् येनास्य सर्वत्रैव स्वातन्त्र्यमुदि-
यात्; स्वस्वातन्त्र्यमाहात्म्यादेव हि अनुत्तरप्र-
काशात्मा परमेश्वरः स्वं स्वरूपं गोपयित्वा
प्रमाणादिदशामधिशयानः पृथग्भावजातमा-
भासयेत् ॥ ६२ ॥

तदाह

तत उद्योगसक्तेन

स द्वादशकलात्मना ॥ ६३ ॥

पं० ४ क० पु० अनुत्तरात्मनि विसर्गे इति पाठः ।

पं० १४ ख० पु० उद्योगरक्तेनेति पाठः ।

सूर्येणाभासयेद्भावं पूरयेदथ चर्चयेत् ।

‘ततो’ ऽहंपरामर्शस्फुरणाद्धेतोः स परः प्रकाशः संकुचितप्रमातृभूमिकावभासनपुरस्सरम् ‘उद्योगः’ अर्थावविभासयिषा, तत्र ‘सक्तेन’ सदैव बहिर्मुखेन ‘द्वादश’ षण्ठवर्जमकारादिविसर्गान्ता याः ‘कलाः’ परामर्शास्तत्स्वभावेन प्राप्तपरिपूर्णस्वरूपेण प्रमाणात्मना ‘सूर्येण’ एकैकं भावम् आ ईषत्संकुचितेन नीलसुखादिर्ना रूपेण ‘भासयेत्’ बहिः सृजेत्, ‘पूरयेत्’ तथात्वेनैव कंचित्कालं स्थापयेत्, ‘चर्चयेत्’ स्वात्मसात्कारेण संहरेदित्यर्थः । यः कश्चनार्थक्रियार्थी हि प्रमाता प्रमाणोपारूढमेवार्थजतं प्रथममालोचयेत्, अनन्तरम् ‘इदमित्थम्’ इति विकल्पयेत्, तदनु ‘ज्ञातोऽयं मयार्थः’ इति संतोषाभिमानाद्द्वहीरूपताविला-

पनेन स्वात्मन्येव विश्रमयेत्,— इत्यनुभवसा-
क्षिकोऽयमर्थः ॥ ६३ ॥

नन्वेवमवभासनादिरूपतामापन्नं भावजातं
किं कुर्यात् ? इत्याशङ्क्याह

अथेन्दुः षोडशकलो

विसर्गग्रासमन्थरः ॥ ६४ ॥

संजीवन्यमृतं बोधवह्नौ

विसृजति स्फुरन् ।

इच्छाज्ञानक्रियाशक्ति-

सूक्ष्मरन्ध्रस्रुगग्रगम् ॥ ६५ ॥

तदेवम[तद]मृतं दिव्यं

संविद्देवीषु तर्पकम् ।

‘अथ’ प्रमोपारोहानन्तरं ‘स्फुरन्’ स्वेन रूपे-
णावभासमानोऽत एव ‘षोडश’ अकाराद्या
बुद्धीन्द्रियाद्याश्च ‘कला’ यस्यासौ प्राप्तनिजपूर्ण-

स्वरूपोऽत एव उच्छ्रूनरूपतापत्त्या ' विसर्गस्य
 ग्रासः ' तद्रूपतिरस्कारात्मान्तः, तेन ' मन्थरो '
 विस्रब्धो देहादिमेयरूप इन्दुः, ' संजीवनी '

‘ पुरुषे षोडशकले तामाहुरमृतां कलाम् । ’

इत्याद्युक्त्या विश्वसंजीवनहेतुरमाख्या सप्तदशी
 कला कलाषोडशकाप्यायकारिधातुविशेषात्म-
 कम् ' अमृतं बोधवह्नौ ' परिमिते प्रमातरि ' विसृ-
 जति ' प्रमातृप्रमेयाद्यात्मना स्थूलेन रूपेण स-
 मुल्लसतीत्यर्थः । तदुक्तेन प्रकारेणोल्लसितम् ए-
 तन्नीलसुखाद्यात्मना चिरस्य लब्धप्ररोहममृ-
 तम्, इच्छादय एव स्रुक्, तदग्रगं दिव्यं कृत्वा
 ' संविद्देवीषु तर्पकं ' रूपादिविषयरसास्वादेन
 दृगादिदेवीः स्वात्ममात्रविश्रान्ता विदध्यादि-
 त्यर्थः । सूक्ष्माणि रन्ध्राणि गोलकरूपाणीन्द्रि-
 यद्वाराणि । इदमुक्तं भवति - यत्किञ्चिद्भाव-
 जातं तदेषणीयतासमासादनपुरस्सरम् इन्द्रि-
 यद्वारोपारोहेण ज्ञेयतामासाद्य तत्तदर्थक्रिया-

कारितया स्वात्ममात्रविश्रान्त्युपजननेन संविदः
पूर्णतामावहतीति ॥ ६५ ॥

नन्वेवं संविदेवीतर्पणेन कोऽर्थः, - इत्या-
शङ्कथाह

विसर्गामृतमेतावद्
बोधारख्ये द्रुतभोजिनि ॥ ६६ ॥
विसृष्टं चेद्भवेत्सर्वं
द्रुतं षोढाध्वमण्डलम् ।

यद्गुरुवरः

‘ सर्वभावमयभावमण्डलं
विश्वशक्तिमयशक्तिबहिर्षि ।
जुहतो मम समोऽस्ति कोऽपरो
विश्वमेधमययज्ञयाजिनः ॥ ’

इति । अत्रामृतबीजाद्युद्धारः प्राग्ब्याख्ययैव
गतार्थः, - इत्यतिरहस्यत्वात् नेह पुनरायस्तम्

॥ ६६ ॥

ननु यदि नामैतावत् विसर्गामृतं परप्रमा-
त्रात्मना परामृष्टं, तावता षड्विधस्याध्वमण्डलस्य
किमायातं यदेवमुक्तम् ? इत्याशङ्क्याह

यतोऽनुत्तरनाथस्य

विसर्गः कुलनायिका ।

तत्क्षोभः कादिहान्तं त-

त्प्रसरस्तत्त्वपद्धतिः ॥ ६७ ॥

‘कुलनायिका’ इति कौलिकी शक्तिः । यदुक्तं
प्राक्

‘अनुत्तरं परं धाम तदेवाकुलमुच्यते ।

विसर्गस्तस्य नाथस्य कौलिकी शक्तिरुच्यते ॥’ (३।१४४)

इति । ‘तत्क्षोभः’ इति तस्य विसर्गस्य क्षोभः,
क्षोभाधार इत्यर्थः । यदुक्तम्

‘कादिहान्तमिदं प्राहुः क्षोभाधारतया बुधाः ।’ (३।१८०)

इति । ‘तत्प्रसरः’ इति तस्य कादिहान्तस्य क्षो-
भाधारस्य ‘प्रसरः’ प्रपञ्च इत्यर्थः । यदुक्तम्

‘पृथिव्यादीनि तत्त्वानि पुरुषान्तानि पञ्चसु ।

क्रमात् कादिषु वर्गेषु मकारान्तेषु सुव्रते ॥

वाय्वधिसलिलेन्द्राणां धारणानां चतुष्टयम् ।
तदूर्ध्वं शादिविख्यातं पुरस्ताद्ब्रह्मपञ्चकम् ॥
अमूला तत्क्रमाज्ज्ञेया क्षान्ता सृष्टिरुदाहृता ।'

(परात्री० ७ श्लो०)

इति ॥ ६७ ॥

ननु यदि नामानुत्तरनाथस्य विसर्गः कौ-
लिकी शक्तिः, तन्मातृकोदये किमेवं प्रदर्शितं
न वा? इत्याशङ्क्याह

अंअ इति कुलेश्वर्या
सहितो हि कुलेशिता ।

यदुक्तम्

‘ अत्र प्रकाशमात्रं यत्स्थिते धामत्रये सति ।
उक्तं विन्दुतया शास्त्रे शिवविन्दुरसौ मतः ॥ ’

(तं० ३१३४)

इति ।

‘ अस्यान्तर्विसिसृक्षासौ या प्रोक्ता कौलिकी परा ।
सैव क्षोभवशादेति विसर्गात्मकतां ध्रुवम् ॥ ’

(तं० ३१३७)

इति च ॥

ननु 'शक्तिमतः खलु शक्तिरनन्या' इत्या-
 व्युक्तयुक्त्या शक्तिमतः शक्तेश्च विश्लेषो नास्ति,
 -इति कथमनयोर्भेदेनोदयः प्रदर्शितः ? इत्या-
 शङ्कयाह

परो विसर्गविश्लेष-

स्तन्मयं विश्वमुच्यते ॥ ६८ ॥

विसर्गस्य 'विश्लेषो' विश्लिष्टो विसर्ग इत्यर्थः।
 अत एव शक्तिमतो भेदित्वात् परः,- इत्युक्तम् ।
 तत्स्फार एव च विश्वमित्युक्तं 'तन्मयं विश्व-
 मुच्यते' इति । तदुक्तम्

'शक्तिश्च शक्तिमांश्वेति पदार्थद्वयमुच्यते ।

शक्तयोऽस्य जगत् कृत्स्नं शक्तिमांस्तु महेश्वरः ॥ '

इति । एवं विसर्गामृते परप्रमात्रात्मतया परा-
 मृष्टे षड्विधोऽपि अध्वा तत्सादेव भवेत्,-इति यु-
 क्तमुक्तं 'हुतं षोढाध्वमण्डलं भवेत्' इति ॥६८

अतश्च तदधिकारेणैव सर्वमिदं बाह्यमर्च-
नादि विधेयम् ? इत्याह

वित्प्राणगुणदेहान्त-

र्बहिर्द्रव्यमयीमिमाम् ।

अर्चयेज्जुहुयाद्घ्राये-

दित्थं संजीवनीं कलाम् ॥ ६९ ॥

‘इत्थम्’ उक्तेन प्रकारेणामामेव निखिलजग-
दाप्यायकारिणीममाख्यां संजीवनीं कलामाश्रि-
त्य सार्वान्म्यप्रतिपत्तितत्त्वमर्चनादि विदध्यात् ;
यतो विद्याज्या परा संवित्, प्राणबुद्धिदेहात्मानः
प्रमातनारश्च याजकाः, तदपेक्षया अन्तर्बहीरू-
पाणि रत्नपञ्चकतत्प्रतिनिधिरूपकुङ्कुमाद्यात्म-
कानि यागसाधनभूतानि द्रव्याणि च प्रकृतिर्य-
स्यास्तां तत्स्फारसारामित्यर्थः ॥ ६९ ॥

नन्वेवमर्चनादि सिद्धेत् यद्येषा विसर्गभूरा-
साद्येत, तदासादन एव हि महान् संरम्भो

पं० ३ क० ख० पु० वित्प्राणेति पाठः

पं० १६ क० पु० संरम्भोऽयमिति पाठः

यो युगसहस्रैरपि पारं न यायात्,—इत्यपर्यव-
सितमेव शास्त्रार्थानुष्ठानं स्यात् ? इत्याशङ्क्याह

आनन्दनाडीयुगल-

स्पन्दनावहितौ स्थितः ।

एनां विसर्गनिःष्यन्द-

सौधभूमिं प्रपद्यते ॥ ७० ॥

आनन्दप्रधानं यत् सिद्धयोगिनीसंबन्धि व-
राङ्गलक्षणं 'नाडीयुगलं' तस्य यत् 'स्पन्दनं'
रिरंसया परस्परौन्मुख्यं तत्र 'अवहितिः' षडर-
मुद्राप्रवेशादिक्रमेण तदेकाग्रता तत्र 'स्थितः'
प्ररोहं प्राप्तः सन् एनां संजीवनीं कलां 'विसर्ग-
स्य' विसिस्तृक्षात्मकस्य पारमेश्वरस्य रूपस्य चर-
मधातोश्च 'निःष्यन्दः' प्रसरस्तस्य 'सौधभूमिं'
विश्रान्तिस्थानं स एव आनन्दातिशयकारित्वात्
'सौधं' सुधासमूहस्तस्य 'भूमिम्' आकरस्थानं
प्रपद्यते, तदैकात्म्यमासादयेदित्यर्थः । एतदुक्तं

भवति — इह खलु सर्वेषां ग्राम्यधर्मसेवनं ताव-
दनुक्तसिद्धं, तत्रैव युक्तिलेशमाश्रित्य अवधान-
मात्रमेव चेत् कृतं तदयत्नेनैव विसर्गभूः समा-
सादिता भवेत्, — इति को नामात्र संरम्भो
यदसिद्ध्या शास्त्रार्थानुष्ठानमप्यपर्यवसितं स्या-
दिति ॥ ७० ॥

नन्वस्तु नाम अस्योपायस्य सुखसाधनत्वं,
किंतु यत्रोपायजालमपि भग्नशक्ति संवृत्तं, तत्र
किमनेनैककेनैव कार्यम् ? इत्याशङ्क्याह

शाक्ते क्षोभे कुलावेशे
सर्वनाड्यग्रगोचरे ।
व्याप्तौ सर्वात्मसंकोचे
हृदयं प्रविशेत्सुधीः ॥ ७१ ॥

‘शाक्ते क्षोभ’ इति बाह्यशक्तिसंभोगे ।

यदुक्तम्

‘ शक्तिसंगमसंक्षुब्धशक्त्यावेशावसानिकम् ।
यत्सुखं ब्रह्मतत्त्वस्य तत्सुखं स्वाक्यमुच्यते ॥ ’

(वि० मै० ६९ श्लो०)

इति । ‘ कुलावेश ’ इति बाह्यशक्त्यभावेऽपि
‘ कुलस्य ’ शाक्तस्य स्वरूपस्य ‘ आवेशे ’ स्मरण-
पुरस्सरं भावनातिशयात् तन्मयीभावे इत्यर्थः ।
तदुक्तम्

‘ लेहनामन्थनाकोटैः स्त्रीसुखस्य भरात् स्मृतेः ।
शक्त्यभावेऽपि देवेशि भवेदानन्दसंप्रवः ॥ ’

(वि० मै० ७० श्लो०)

इति । ‘ सर्वनाडीनामग्रगोचरे ’ प्रधाने पार्य-
न्तिके वा विषये द्वादशान्ते । यदुक्तम्

‘ यथा तथा यत्र तत्र द्वादशान्ते मनः क्षिपेत् ।
प्रतिक्षणं क्षीणवृत्तेर्वैलक्षण्यं दिनैर्भवेत् ॥ ’

(वि० मै० ९१ श्लो०)

इति । यद्वा ‘ अग्रगोचरे ’ प्रान्तदेशे यत्र क-
क्षादाविवाङ्गुलीभिर्मृदुप्रचोदनेन महानानन्दो
जायते । यदुक्तम्

‘ कुहनेन प्रयोगेन सद्य एव मृगेक्षणे ।

समुदेति महानन्दो येन तत्त्वं विभाव्यते ॥ ’

(वि० भै० ६६ श्लो०)

इति । ‘ व्याप्तौ ’ इति सार्वात्म्यप्रतिपत्त्या सर्वा-
क्षेपकारिणि विकाससमाधावित्यर्थः । यदुक्तम्

‘ सर्वज्ञः सर्वकर्ता च व्यापकः परमेश्वरः ।

स एवाहं शैवधर्मा इति दाढर्याच्छिवो भवेत् ॥ ’

(वि० भै० १०९ श्लो०)

इति,

‘ जलस्येवोर्मयो बह्वर्ज्वालाभङ्गाः प्रभा रवेः ।

ममैव भैरवस्यैता विश्वभङ्गयो विभेदिताः ॥ ’

(वि० भै० ११० श्लो०)

इति च । ‘ सर्वात्मसंकोच ’ इति सर्वेणात्मना
बाह्यस्य संकोचे ‘ नैतद्रस्तु सत् किञ्चित् ’ इति
भावनायामित्यर्थः । यदुक्तम्

‘ निराधारं भवेज्ज्ञानं निर्निमित्तं भ्रमात्मकम् ।

तत्त्वतः कस्यचिन्नैतदेवं-भावी शिवः प्रिये ॥ ’

(वि० भै० ९९ श्लो०)

इति । तथा

‘ इन्द्रजालमयं विश्वं न्यस्तं वा चित्रकर्मवत् ।

भ्रमाद्रा ध्यायतः सर्वं पश्यतश्च सुखोद्गमः ॥ ’

(वि० मै० १०२ श्लो०)

इति । एवमादौ विषये ‘सुधीः’ पूर्णज्ञानो यः कश्चिदपश्चिमजन्मा स ‘हृदयं प्रविशेत्’ विसर्गभुवमधिशेत् इत्यर्थः ॥ ७१ ॥

ननु यद्येवमुत्रानेके उपायाः संभवन्ति तत् कथं शाक्तस्यैव क्षोभस्य प्राधान्येन निर्देशः कृतः ? इत्याशङ्क्याह

सोमसूर्यकलाजाल-

परस्परनिघर्षतः ।

अग्नीषोमात्मके धाम्नि

विसर्गानन्द उन्मिषेत् ॥ ७२ ॥

‘सोमसूर्ययोः’ मेयमानयोर्यच्छब्दाद्यात्म श्रोत्रादिरूपं च ‘कलाजालं’ तस्य योऽसौ ग्राह्य-

ग्राहकभावात्मा परस्परं संघट्टः, ततस्तदुभय-
क्रोडीकारात् चक्रानुचक्रदेवीरूपं ' कलाजालं '
तस्य परस्परं मेलनात्मा संघर्षः, ततः

‘ शुचिर्नामाग्निरुद्धतः संघर्षात् सोमसूर्ययोः । ’

इत्याद्युक्त्या अग्नीषोमात्मके मध्यमे धाम्नि अ-
नुप्रवेशेन ' विसर्गानन्द उन्मिषेत् ' मुख्यया
वृत्त्या चरमधातुप्रक्षेपात्म परं सामरस्यमुदि-
यात्, यदनुकल्पतया पुनरन्यत्रानन्द उपच-
र्यते येन तदपि परसंविदनुप्रवेशे निमित्ततां
यायात् ॥ ७२ ॥

एतदेवोपसंहरति

अलं रहस्यकथया

गुप्तमेतत्स्वभावतः ।

योगिनीहृदयं तत्र

विश्रान्तः स्यात्कृती बुधः ॥७३॥

यत एतद्योगिनीनां ' हृदयं ' परमं विश्रा-

न्तिस्थानम्, अत एव स्वभावतो गुप्तमित्यभि-
हितम्, यदभिप्रायेणैव

‘ एतन्नायोगिनीजातो नारुद्रश्चापि विन्दति । ’

(परात्री० १० श्लो०)

इत्याद्यन्यत्रोक्तम्। ‘ तत्र ’ इति योगिनीहृदया-
त्मनि विसर्गोन्मेषे, ‘ बुध ’ इत्यनेनात्र ज्ञानि-
त्वस्यैव प्राधान्यम्, — इति कटाक्षितम् ॥ ७३ ॥

नन्वत्र विश्रान्तस्य किं नामाभिज्ञानम् ?
इत्याशङ्क्याह

हानादानतिरस्कार-

वृत्तौ रूढिमुपागतः ।

अभेदवृत्तितः पश्ये-

द्विश्वं चितिचमत्कृतेः ॥ ७४ ॥

हेयोपादेयविषययोर्हानादानयोः

‘ मा किंचित्स्यज मा गृहाण । ’ (अनुत्तरा० ७ श्लो०)

इत्याद्युक्तिवशात् यस्तिरस्कारः, तत्र येयं नि-
र्विकल्पात्मिका वृत्तिः, तत्र 'चित्तिचमत्कृतेः'
चिदैकात्म्यविमर्शात् प्ररोहं प्राप्तः सन् विश्वम-
भेदवृत्तितः 'पश्येत्' स्वात्मैकात्म्येन जानीया-
दित्यर्थः । तेनेदमेवास्य मुख्यं लक्षणं परत-
त्वान्तःप्रवेशे—यत् हानादानतिरस्कारेण स्वात्म-
मात्र एवावस्थानमिति । अत एवानेन चिदा-
त्मोच्चारानन्तर्येणानुजोदेशोद्दिष्टः परतत्वान्तः-
प्रवेशोऽपि निर्णेतुमुपक्रान्तः । भेदेऽपि हि सति
हेयोपादेयविभागः, स एव यस्य विगलित-
स्तस्य किं नाम हेयं किं वोपादेयम्, — इति
पूर्णेवास्य परा संविदुल्लसेत् ॥ ७४ ॥

तदाह

अर्थक्रियार्थितादन्यं

त्यक्त्वा बाह्यान्तरात्मनि ।

स्वरूपे निर्वृतिं प्राप्य

फुल्लां नाददशां श्रयेत् ॥ ७५ ॥

इह खलु तत्त्वान्तरनुप्रविष्टो योगी बाह्या-
न्तरस्वभावे नीलसुखादावर्थजाते हेयोपादेय-
विभागाभावात् तत्तत्प्रतिनियतार्थक्रियाकाङ्क्षा-
दैन्यमपहाय सर्वभावानां संहियमाणत्वात् आ-
काशबीजस्योद्धारः । तदनु तस्यैव प्ररोहाद्विक-
स्वरां 'नाददशां श्रयेत्' इति विमर्शात्मिकां
विश्वोत्तीर्णां संविदमासादयेदित्यर्थः । एवं च
प्रथमं विश्वसंहारस्योपक्रान्तत्वात् आकाशबीज-
स्योदयः, तदनु तस्यैव प्ररोहात् संहारकुण्ड-
लिनीबीजस्य,— इति श्रीपिण्डनाथसंबन्ध्याद्य-
वर्णद्वयमपि अनेनोद्धृतम् ॥ ७५ ॥

नन्वेवमासादितयापि अनया कोऽर्थः स्यात् ?

इत्याशङ्क्याह

वक्रमन्तस्तया सम्यक्

संविदः प्रविकासयेत् ।

संविदक्षमरुच्चक्रं

ज्ञेयाभिन्नं ततो भवेत् ॥ ७६ ॥

‘तया’ विश्वोत्तीर्णसंविद्रूपया नाददशया सम्यक् विश्वोपसंहारपुरस्सरं भेदतिरस्कारेण मार्गशुद्धिमादधानया विश्वोत्तीर्णत्वेऽपि विश्वमय्याः परस्याः संविदो ‘ऽन्तर्वक्रम्’ अन्तर्मुखं रूपम् एवंविधो योगी ‘प्रविकासयेत्’ विकासयोग्यं विदधातीत्यर्थः । ‘ततः’ संविदो विकासयोग्यताधानाद्धेतोः ‘संविदां’ नीलादिज्ञानानाम् ‘अक्षाणां’ तदुत्पत्तिनिमित्तभूतानामिन्द्रियाणां ‘मरुतां’ तत्सामान्यवृत्त्यात्मनां प्राणादिरूपाणां यत् मातृमानमेयस्वभावं चक्रं, तत् शून्यप्रमात्रपेक्षया विश्वाभावरूपं यज्ज्ञेयं, तदभिन्नमकिञ्चिद्रूपं भवेत् ॥ ७६ ॥

नन्वेवमपि भावसंस्कारस्य विद्यमानत्वात् एकान्ततो भेदविगलनं न वृत्तम्, — इति कथं संविन्मात्रात्मन्यनुप्रवेशः सिद्धेत् ? इत्याशङ्क्याह

तज्ज्ञेयं संविदाख्येन

वह्निना प्रविलीयते ।

विलीनं तत् त्रिकोणेऽस्मि-

ञ्शक्तिवह्नौ विलीयते ॥ ७७ ॥

‘तत्’ अभावात्म ज्ञेयं परप्रमात्रात्मना संविदाख्येन वह्निना प्रकर्षेण निःसंस्कारं ‘विलीयते’ विगलति, संविदग्निरेवावशिष्यत इत्यर्थः । अनेनाभावस्यापि विलापनादग्निबीजस्योद्धारः कृतः । एवं ‘विलीनं’ संविन्मात्रात्मतामापन्नमपि तज्ज्ञेयं संवित्त्वान्यथानुपपत्त्या अस्मिन् इच्छादिशक्तित्रयात्मनि ‘त्रिकोणे शक्तिवह्नौ’ सर्वशक्तिक्रोडीकारिण्यां स्वातन्त्र्यशक्तौ ‘विलीयते’ तन्मात्रसारतया प्रस्फुरतीत्यर्थः । एवमनेन संविन्मात्र एव विश्रान्तेः शक्तिबीजस्याप्युद्धारः कृतः । इह खलु इदमेव संविदः संवित्त्वं यत् पगम्रष्टृत्वं नाम, यस्य विमर्शः स्पन्दो हृदयं

विसर्गः, — इत्यादयः सहस्रशो व्यपदेशाः ।
यदुक्तम्

‘ तस्य देवातिदेवस्य परबोधस्वरूपिणः ।

विमर्शः परमा शक्तिः सर्वज्ञा ज्ञानशालिनी ॥ ’

इति ॥ ७७ ॥

अतश्च मुख्यया वृत्त्या तत्रैव विश्रमणीयं
येन साक्षात् परतत्त्वान्तरनुप्रवेशः सिद्धोत् ?
इत्याह

तत्र संवेदनोदार-

बिन्दुसत्तासुनिर्वृतः ।

संहारबीजविश्रान्तो

योगी परमयो भवेत् ॥ ७८ ॥

तत्रैवं स्थिते सति परप्रमात्रात्मनः ‘ संवेद-
नस्य ’ संवेदकत्वाधानात् ‘ उदारा ’ महती येयं
‘ बिन्दुसत्ता ’ विदिक्रियाकर्तृत्वात्मिका परा

परामर्शदशा, तथा सुष्टु नैराकाङ्क्षेण 'निर्वृतः'
 स्वात्मचमत्कारातिशयशाली, अत एव 'संहा-
 रबीजे' परप्रमात्रात्मनि बिन्दोरपि उदयात्
 श्रीपिण्डनाथे च 'विश्रान्तः' तदैकात्म्यमा-
 पन्नोऽत एव 'परमयो योगी भवेत्' परतत्त्वै-
 क्यभाक् भवतीत्यर्थः ॥ ७८ ॥

ननु संविदपेक्षयापि विमर्शस्यैव विश्रान्ति-
 स्थानत्वं प्राधान्येन कस्मादुक्तम्? इत्या-
 शङ्क्याह

अन्तर्बाह्ये द्वये वापि

सामान्येतरसुन्दरः ।

संवित्स्पन्दस्त्रिशक्त्यात्मा

संकोचप्रविकासवान् ॥ ७९ ॥

स एव हि संवित्स्पन्दो 'ऽन्तः' परप्रमात्रा-
 त्मनि शिवतत्त्वे सर्वविशेषस्वीकारात् सामा-
 न्यात्मा, अत एव प्रविकासवान् अहमितिः

‘बाह्ये’ मायातः क्षित्यन्तं भेदोल्लासाद्विशेषात्मा, अत एवान्योन्यव्यावृत्त्या संकोचवान् इदमिति; ‘द्वये’ ऽन्तर्बहीरूपे विद्यापदे समधृततुलापुटन्यायेन ‘अहमिदम्’ इति सामान्यविशेषात्मा, अत एव संकोचप्रविकासवान्, अत एवाशेषविश्वोल्लासकारित्वात् इच्छादिशक्तित्रयात्मा, — इति स एव परं विश्रान्तिस्थानम्, — इति तत्रैवावधेयम् ॥ ७९ ॥

ननु यद्येवं तर्ह्यस्य संकोचविकासवत्त्वेन नानात्वात् जाड्यमापतेत्, — इति समासं विश्रान्तिस्थानत्वम् ? इत्याशङ्क्याह

असंकोचविकासोऽपि

तदाभासनतस्तथा ।

वस्तुतः संविदेकस्वभावत्वात् असंकोचविकासोऽपि असौ संवित्स्पन्दः स्वस्वातन्त्र्येण तथा संकोचादिरूपतया अवभासते, — इति

तथा 'संकोचविकासवान्' इत्युच्यते न तु व-
स्तुतस्तथा समस्तीति भावः ॥

ननु यदि नाम संकोचविकासाद्यस्य व-
स्तुतो नास्ति, तत् तदवभासने किं निमित्तम्?
इत्याशङ्क्याह

अन्तर्लक्ष्यो बहिर्दृष्टिः

परमं पदमश्रुते ॥ ८० ॥

इह हि 'बहिः' इदन्तापरामृश्ये देहघटादौ

'तत्तद्रूपतया ज्ञानं बहिरन्तः प्रकाशते ।

ज्ञानादृते नार्थसत्ता ज्ञानरूपं ततो जगत् ॥

नहि ज्ञानादृते भावाः केनचिद्विषयीकृताः ।

ज्ञानं तदात्मतां यातमेतस्मादवसीयते ॥'

इत्यादिश्रीकालिकाक्रमोक्त्या संवित्स्फारसारा
एवैते,—इत्येवमात्मदृष्टिः, अत एव 'अन्तः' अहं-
परामर्शात्मनि संवित्तत्त्वे सावधानो बाह्यविष-
यासङ्गेऽपि स्वरूपपरामर्शपरत्वात् भैरवमुद्रानु-

प्रविष्टो योगी 'परमं पदमश्रुते' विमर्शदशामधिशेते इत्यर्थः । तेन 'अविद्यैव विद्योपाय' इत्यादिन्यायेन संकुचितमपि बाह्यं रूपं विकस्वरस्वरूपापत्तौ निमित्ततां यायात्,— इत्युक्तं स्यात् । तत्र चोचितेन विमर्शेन भाव्यम्,— इति विशेषात्मन इदमिति परामर्शस्यापि उल्लासः,— इति युक्तमुक्तं 'तथाभासनतस्तथा' इति

॥ ८० ॥

अत आह

ततः स्वातद्भ्यनिर्मेये

विचित्रार्थक्रियाकृति ।

विमर्शनं विशेषाख्यः

स्पन्द औन्मुख्यसंज्ञितः ॥ ८१ ॥

'ततः' समनन्तरोक्ताद्धेतोः स्वस्वातद्भ्योत्थापिते तत्तदर्थक्रियाकारिणि भावजाते यदिदमिति विमर्शनं स विशेषाख्यः स्पन्दस्तत्तद-

र्थक्रियार्थितातारतम्येन प्रवृत्तेः ' औन्मुख्यसं-
ज्ञित ' औन्मुख्यशब्दव्यपदेश्यः स्यादित्यर्थः
॥ ८१ ॥

न च अत्रैव विश्रमणीयम्, - इत्याह
तत्र विश्रान्तिमागच्छे-
द्यद्वीर्यं मन्त्रमण्डले ।
शान्त्यादिसिद्धयस्तत्त-
द्रूपतादात्म्यतो यतः ॥ ८२ ॥

तत्र

' इदमित्यस्य विच्छिन्नविमर्शस्य कृतार्थता ।
या स्वस्वरूपे विश्रान्तिर्विमर्शः सोऽहमित्ययम् ॥ '

(अजडप्र० सि० १९ श्लो०)

इत्याद्युक्त्या इदंविमर्शविश्रान्तिधामनि अहं-
परामर्शं विश्रान्तिं कुर्यात्, यत् न केवलमत्र
यावन्मन्त्रमण्डलेऽपि वीर्यं, यतोऽहंपरामर्शानुवि-
द्धमन्त्रमण्डलैकात्म्यादेव तत्फलभूता विचित्रे-

तिकर्तव्यताकाः शान्त्यादिसिद्धयो भवेयुरित्यर्थः । संविद्विश्रान्तिमन्तरेण हि न किञ्चिदेव भवेदिति भावः । यद्वक्ष्यति

‘यत्तत्र नहि विश्रान्तं तन्नभःकुमुमायते ।’ (तं० ८।३)

इति ॥ ८२ ॥

न केवलमेतदेवं यावदिन्द्रियाण्यपि,—इत्याह

दिव्यो यश्चाक्षसंघोऽयं

बोधस्वातन्त्र्यसंज्ञकः ।

सोऽनिमीलित एवैतत्

कुर्यात्स्वात्ममयं जगत् ॥ ८३ ॥

इह खलु बाह्यार्थैन्मुख्येऽपि अन्तर्लक्ष्यत्वादिव्योऽत एव शुद्धबोधैकरूपत्वात् बोधस्वातन्त्र्यशब्दाभ्यां न तु बुद्धीन्द्रियकर्मेन्द्रियशब्दाभ्यां व्यपदेश्यो योऽयमिन्द्रियसमूहः स बहिः ‘अनिमीलितो’ व्यापृत एव सन् भैरवमुद्रानुप्रवेशक्रमेण एतज्जगत् ‘स्वात्ममयं कुर्यात्’ संविन्मात्रसारतया परामृशेदित्यर्थः ॥ ८३ ॥

ननु कथमेवं भवेत् ? इत्याशङ्क्याह

महासाहससंयोग-

विलीनाखिलवृत्तिकः ।

पुञ्जीभूते स्वरश्म्योधे

निर्भरीभूय तिष्ठति ॥ ८४ ॥

अकिचिच्चिन्तकस्तत्र

स्पष्टदृग्याति संविदम् ।

यद्विस्फुलिङ्गाः संसार-

भस्मदाहैकहेतवः ॥ ८५ ॥

महासाहसशब्दाभिधेयचकितमुद्रानुप्रवेशेन
‘ विलीना ’ बाह्याद्विगलिताः प्रत्यावृत्ता नि-
खिला इन्द्रियवृत्तयो यस्य स तथा, अत एव
‘ अकिचिच्चिन्तको ’ बहिरौन्मुख्याभावात् निरव-
धानोऽत एव ‘ स्वरश्म्योधे ’ तत्तदिन्द्रियमरी-
चिचक्रे ‘ पुञ्जीभूते ’ भेदविगलनात् स्वात्मन्येव

संघटितेऽत एव 'निर्भरीभूय' पूर्णतामासाद्य
तिष्ठति सति, तत्र अन्तरहंपरामर्शात्मनि प्रमातृ-
तत्त्वे 'स्पष्टदृक्' प्रस्फुटावबोधः 'संविदं याति'
परतत्त्वान्तरनुप्रविशेत् यत्स्फारमात्रादयत्नत
एव संसारापकृतिः सिद्ध्येत् ॥ ८४-८५ ॥

न चैवमस्माभिः स्वोत्प्रेक्षितमेवोक्तमित्याह
तदुक्तं परमेशेन
त्रिशिरोभैरवागमे ।

तदेव पठति

शृणु देवि प्रवक्ष्यामि
मन्त्रभूम्यां प्रवेशनम् ॥ ८६ ॥

'मन्त्रभूम्याम्' इति परतत्त्वान्तः ॥ ८६ ॥

किं तत् ? इत्याशङ्क्याह
मध्यनाड्योर्ध्वगमनं
तद्धर्मप्राप्तिलक्षणम् ।

विसर्गान्तपदातीतं

प्रान्तकोटिनिरूपितम् ॥ ८७ ॥

यन्नाम 'विसर्गान्तपदं' द्वादशान्तपदमति-
शयेन इतं प्राप्तं तदवधिकं 'मध्यनाड्या' उदा-
नवाहकमेण 'ऊर्ध्वं गमनं' तन्मन्त्रभूम्यां प्रवे-
शनमुच्यते, - इत्यर्थाक्षितम् । यतस्तस्याः
संवित्तत्वात्मिकाया मन्त्रभूमेर्ये निरावरणस्वनि-
र्विकल्पत्वादयो 'धर्माः' तेषां 'प्राप्तिः' तदैका-
त्म्येन स्फुरत्ता तद्रूपम्, अत एव प्रान्तकोटि-
त्वेन निरूपितं सर्वत्रैव परा काष्ठा, - इत्युद्धो-
ष्यते इत्यर्थः । यदुक्तम्

'यन्निरावरणं संवित्सतत्त्वं कल्पनोज्जितम् ।

तत् परं पुत्रि कथितं सा काष्ठा सा परा गतिः ॥'

इति ॥ ८७ ॥

तच्च कथं स्यात् ? इत्याशङ्क्याह

अधःप्रवाहसंरोधा-

दूर्ध्वक्षेपविवर्जनात् ।

महाप्रकाशमुदय-

ज्ञानव्यक्तिप्रदायकम् ॥ ८८ ॥

अनुभूय परे धाम्नि

मात्रावृत्त्या पुरं विशेत् ।

‘अधःप्रवाहस्य’ अपानस्य ‘ऊर्ध्वक्षेपस्य’
प्राणस्य चापहस्तनात् तदुभयघट्टनेन परे
मध्यमे धाम्नि

‘पीत्वाकुलामृतं दिव्यं पुनरेव विशेत् कुले ।

पुनरेवाकुलं गच्छेन्मात्रायोगेन पार्वति ॥

सा च प्राणवहा ख्याता तस्मैऽस्मिन् पारमेश्वरे ।’

इत्यादिना निरूपितस्वरूपा या मात्रा तस्या

‘आवृत्त्या’ आवर्तनेन पुनःपुनर्गणनया

‘उद्गच्छन्तीं तडिद्रूपां प्रतिचक्रं क्रमात्क्रमम् ।

ऊर्ध्वं मुष्टित्रयं यावत्तावदन्ते महोदयः ॥’

(वि० भै० २९ श्लो०)

इत्याद्युक्तयुक्त्या तत्तच्चक्रोल्लङ्घनक्रमेण द्वादशा-
न्तभुवि ‘सकृद्विभातोऽयमात्मा’ इति न्यायेन

अवभासनक्रियाविच्छेदाभावात् उदयप्रधानं
 नित्योदितं यदात्मज्ञानं तस्य 'व्यक्तिप्रदायकं'
 तद्रूपतयावभासमानं परप्रमातृरूपं 'महाप्रका-
 शमनुभूय पुरं विशेत्' मन्त्रभूमिरूपां पूर्णां
 स्वात्मवृत्तिमासादयेदित्यर्थः ॥ ८८ ॥

सा च किंविधा? इत्याशङ्क्याह

निस्तरङ्गावतीर्णा सा

वृत्तिरेका शिवात्मिका ॥ ८९ ॥

चतुष्पङ्क्तिर्द्विगुणित-

चक्रषट्कसमुज्ज्वला ।

तत्स्थं [तस्थो] विचारयेत् खं खं

खस्थं खस्थेन संविशेत् ॥ ९० ॥

खं खं त्यक्त्वा खमारुह्य

खस्थं खं चोच्चरेदिति ।

खमध्यास्याधिकारेण

पदस्थाश्चिन्मरीचयः ॥ ९१ ॥

सा च स्वात्मरूपा वृत्तिर्निःशेषविश्वोपश-
मात् 'निस्तरङ्गा' स्वात्ममात्रविश्रान्त्या शान्त-
रूपेत्यर्थः । अत एवैकेत्युक्तम् । न चैवमस्या
विश्वोत्तीर्णमेव रूपं संभवति, अपितु तथात्वेऽपि
विश्वमयीत्याह 'अवतीर्णा' इति, तत्तद्रूपतया
बहिरुल्लसितेत्यर्थः । अत एव तत्रत्यबहुग्रन्थार्थ-
गर्भीकारेणाह 'चतुष्पद्द्विर्द्विगुणितचक्रषट्कस-
मुज्ज्वला' इति । यदुक्तं प्राक्

‘चतुष्पद्द्विर्द्विगुणनायोगात् त्रैशिरसे मते ।

षट्चक्रेश्वरता नाथस्योक्ता चित्रनिजाकृतेः ॥’ (१।१।१४)

इति । एवमपि नास्याः स्वस्वरूपात् प्रच्यावः,—
इत्युक्तं 'शिवात्मिका' इति । तेनास्या बही-
रूपतया स्फुरत्तायामपि परप्रमात्रात्मनि स्वस्व-
रूपे एव विश्रान्तिः,— इत्युक्तं स्यात्, यद-
भिप्रायेणैव भैरवमुद्राया अभिधानम् । एतच्च
अतिरहस्यत्वात् गोपनीयम्,— इत्याशयेन भग-
वान्निगूढार्थतयाभिधत्ते 'खस्थम्' इत्यादिना ।

इह खलु योगी भूतिशब्दवाच्यमैश्वर्यात्मस्वा-
तन्त्रयलक्षणं 'खमारुह्य' अवलम्ब्य स्वस्वरूपं
गोपयित्वा दिक्कालादिना संकुचत्तामवभास्य
अणुशब्दव्यपदेश्ये खे स्थितं संकुचितात्मतया
स्फुरितं 'खम्'

'परमात्मस्वरूपं तु सर्वोपाधिविवर्जितम् ।

चैतन्यमात्मनो रूपं सर्वशास्त्रेषु पठ्यते॥'(ने०तं० ८।२८)

इत्याद्युत्तया पूर्णप्रथात्मकमवश्यज्ञेयमात्मानं
'विचारयेत्' किमस्य संकुचितमेव तात्त्विकं रूपं
न वेति विमर्शपदवीं नयेदित्यर्थः । एवं हि पार-
मार्थिकस्य रूपस्य लाभो भवेदिति भावः ।
तदुक्तं तत्रैव

'खं हि यद्भैरवं ज्ञेयं सर्वमार्गान्तमन्तगम् ।

विचारयेत्तु यो धीमान् करणव्याप्तिमध्यगः ॥

भूमिकास्थो हि चक्रस्यो विन्दते परमार्थतः ।'

इति । तच्च कथम् ? इत्याशङ्क्योक्तं 'खस्थेन
खस्थं खं चोच्चरेदिति' । चशब्दो हेतौ । यतः
'खे' रताववतिष्ठमानेन तदासक्तेन सावधानेन

चेतसा 'खे' कुलमूले शक्त्युत्पत्त्यात्मनि जन्मा-
धारे स्थितं 'खं' प्राणरूपां शक्तिमुच्चरेत्

‘आमूलात् किरणाभासां सूक्ष्मसूक्ष्मपरात्मिकाम् ।

चिन्तयेत्तां द्विषद्कान्ते शाम्यन्तीं भैरवोदयः ॥’

(वि० मै० २८ श्लो०)

इत्याद्युत्तया मध्यधामप्रवेशक्रमेण ऊर्ध्वं द्वाद-
शान्तं नयेत् येन क्रियाशक्त्यात्मनि 'खे' गतं
दृश्यं तदुपरक्तां क्रियाशक्तिं प्रमेयभुवं, तथा
'खे' ज्ञानशक्ताववस्थितं द्रष्टारं तदुपरक्तां
ज्ञानशक्तिं प्रमाणभुवं त्यक्त्वा प्रमाणप्रमेयात्म-
व्यवहारपरत्वेऽपि तदासङ्गमपहायेत्यर्थः । यद्य-
पि अत्रोभयत्रापि द्रष्टृदृश्योपरागः संभवति
तथापि प्राधान्यादेवमुक्तम् । तथा 'खं' द्रष्टृ-
दृश्याद्युपाधिवर्जितां स्वविमर्शमात्ररूपामिच्छा-
शक्तिम्, 'अधिकारेण अध्यास्य' स्वावष्टम्भ-
बलेनाक्रम्य चितिशब्दाभिधेयं 'खं'

‘विमर्शधाम तुर्यं च व्यापकं चोर्ध्वमध्यतः ।

सुशिरं तत्त्वराजानं पराकाशं प्रकीर्तितम् ॥’

इत्यादिनीत्या श्रीत्रिशिरोभैरवोक्त्या निरूपित-
स्वरूपं परतत्त्वलक्षणं तुर्यातीतपदं सम्यग्भैरव-
मुद्रानुप्रवेशक्रमेण 'विशेत्' समावेशभाक् भवे-
दित्यर्थः । एवं च 'चिन्मरीचयः' तत्तदिन्द्रिय-
वृत्तयो बहिरौन्मुख्याभावात् 'पदस्थाः' तुर्या-
तीतदशामधिशयाना एव भवन्तीत्यर्थः ॥ ९१ ॥

एवमप्यत्राप्रमत्तेन भाव्यम्,—इत्याह

भावयेद्भावमन्तःस्थं

भावस्थो भावनिःस्पृहः ।

भावाभ्रवगती रुद्धा

भावाभावावरोधदृक् ॥ ९२ ॥

एवमपि 'भावाभावगती रुद्धा' प्राणापान-
क्षोभमपहाय 'अन्तःस्थं भावम्' आन्तरीं
सत्तां योगी 'भावयेत्' मध्यधामानुप्रवेश-
क्रमेण पौनःपुन्येन तत्रैव आसक्तिं कुर्यात् येन

पं० ८ स० पु० भावयेद्युभावमन्तरिति पाठः ।

पं० ११ क० स० अवबोधदृगिति पाठः ।

व्युत्थानेऽपि अतः प्रच्यावो न स्यात्, अत
एव स 'भावस्थो' ग्राह्यग्राहकसंक्षोभेऽपि बा-
ह्यान्तःकरणवर्गेणालुप्तसंविद्धिः स्वात्ममात्रप-
रिनिष्ठित एवेत्यर्थः । यदुक्तं तत्रैव

‘ ऊर्ध्वाधोगमविक्षेपरहितः करणेच्छया ।
रूपं यस्य न द्वीयेत भावस्थो भावभासकः ॥
स्वरूपप्रतिपन्नोऽसावन्तःकरणवर्जितः ।
भावस्थं तं विजानीयाद्ग्राह्यग्राहकविष्टवे ॥’

इति । अत एव 'भावाभावयोः' प्राणापानयो-
र्मध्यधामानुप्रवेशेन निस्तरङ्गतया साम्यात्मा
योऽसौ 'अवरोधः' तं पश्यति साक्षात्करो-
तीत्यर्थः । यदुक्तं तत्रैव

‘ प्राणापानौ समौ यस्य साम्यावस्थानमागतौ ।
निस्तरङ्गप्रकारेण भावाभावावरोधदृक् ॥’

इति । अत एव बहिरौन्मुख्याभावात् 'भाव-
निःस्पृहः' स्वस्वरूपनिष्ठ एवेत्यर्थः । यदुक्तं
तत्रैव

‘स्वरूपस्थितिसंयोगलक्षवृत्तिरतस्य च ।
भावनिःस्पृहमेतद्धि तत्पदत्यागवर्तिनः ॥’

इति ॥ ९२ ॥

ननु खशब्दस्य स्वरूपाविशेषेऽपि कुतस्त्योऽयं
दशधा भिन्नोऽर्थः ? इत्याशङ्क्याह

आत्माणुकुलमूलानि

शक्तिर्भूतिश्चिती रतिः ।

शक्तित्रयं द्रष्टृदृश्यो-

परक्तं तद्विवर्जितम् ॥ ९३ ॥

एतत्त्वं दशधा प्रोक्त-

मुच्चारोच्चारलक्षणम् ।

आत्मा परमात्मा, अणुः संकुचित आत्मा,
कुलमूलं प्राणशक्तेः प्रभवस्थानं जन्माधारः,
शक्तिर्मध्यमप्राणवाहिनी, भूतिः स्वातन्त्र्यलक्ष-
णमैश्वर्यम्, चितिस्तुर्यातीतपदात्मिका परा सं-
वित्, रतिरासक्तिः, शक्तित्रयं द्रष्टृपरक्ता ज्ञान-

शक्तिर्दृश्योपरक्ता क्रियाशक्तिस्तद्विवर्जितेच्छा-
शक्तिः, प्रोक्तमिति श्रीत्रिशिरोभैरवे । यदुक्तम्

‘ स्वमात्मा केवलं विद्यात् स्वमणुः सर्वदिकतः ।
कुलमूलं तु खं ज्ञेयं खं शक्तिः परिपठ्यते ॥
एकं तु स्वमिहोद्भाव्यं स्वद्वयं भूतिचिद्रतिः ।
द्रष्टृदृश्योपरक्तं च शक्तित्रितयं खं विदुः ॥
निष्पन्नपरिणामेन स्वमभूत्तत्त्वलक्षणम् ।’

इति । उच्चारोच्चारलक्षणमिति यथायथं भावना-
प्रकर्षेण परसंविदासादकमित्यर्थः ॥ ९३-९४ ॥

न केवलमत्र स्वशब्देनैव दशधा भिन्नोऽ-
यमर्थ उच्यते यावच्छब्दान्तरेणापि, — इत्याह

धामस्थं धाममध्यस्थं

धामोदरपुटीकृतम् ॥ ९४ ॥

धाम्ना तु बोधयेद्धाम

धाम धामान्तगं कुरु ।

तद्धाम धामगत्या तु

भेद्यं धामान्तमान्तरम् ॥ ९५ ॥

इह खलु योगी ' धाम्नो ' भूतेः स्वातन्त्र्यस्य यत् ' उदरं ' सतत्त्वं तेन ' पुटीकृतं ' सर्वतः संवलितं नित्यावियुक्तम्, अत एव ' धाम्नि ' अणौ स्थितं संकुचितात्मतया स्फुरितं ' धाम ' आत्मानं बोधयेत् तद्बोधे समर्थमाचरेदित्यर्थः । तत्समर्थाचरणमेवाह ' धाममध्यस्थं धाम धाम्ना धामान्तगं कुरु ' इति । ' धाम्नः ' कुलमूलस्य जन्माधारस्य मध्ये स्थितं ' धाम ' प्राणशक्तिं ' धाम्ना ' रत्या तदासक्त्या ' धाम्नः ' चित्तेस्तुर्यातीतपदस्य ' अन्तः ' परा काष्ठा तद्गतं कुरु तदेकरूपतया साक्षात्कुर्यादित्यर्थः । ' तत् ' तस्मात् परतत्त्वसाक्षात्काराद्धेतोः ' धाम्नो ' दृश्योपरक्तायाः क्रियाशक्तेः प्रमेयभुवो गत्या ' धाम ' दृष्टुपरक्ता ज्ञानशक्तिः ' भेद्यं ' भेदनीयं त्याज्यमित्यर्थः । यथाहि प्रमेयभूः सर्ववादिषु त्याज्यत्वेन सिद्धा तथा प्रमाणभूतमपि ज्ञानं त्याज्यमेवेति भावः । तुशब्दो भिन्नक्रमो हेतौ । ततश्च ' आन्तरं ' प्रमात्रैकात्म्यमापन्नं ' धामा-

न्तम्' अन्त्यं धाम द्रष्टृदृश्याद्युपाधिशून्यां स्व-
विमर्शमात्ररूपामिच्छाशक्तिम् अर्थात् आश्रयेत्
येन तत्रैव प्ररोहमियात्,—इति शब्दार्थसंगतिः ।
वाक्यार्थस्तु प्राग्वत् स्वयमेवाभ्यूह्यः ॥ ९५ ॥

नन्वन्येऽपि परतत्त्वान्तःप्रवेशे बहव उपायाः
संभवन्ति तत्कथमस्यैव रहस्यत्वं येन गोपनी-
यत्वेन निगूढार्थतयैवमुपदेशः ? इत्याशङ्क्याह

भेदोपभेदभेदेन

भेदः कार्यस्तु मध्यतः ।

यः पुनरन्यो भेदोपभेदात्मोपायभेदः संभ-
वति स मध्यतः कार्यो मध्यमो नैव-विध उत्तम
इत्यर्थः ॥

एतदेवोपसंहरति

इति प्रवेशोपायोऽय-

माणवः परिकीर्तितः ॥ ९६ ॥

श्रीमहेश्वरनाथेन

यो हृत्स्थेन ममोदितः ।

न केवलमेतदिहैवोक्तं यावदन्यत्रापि,—इत्याह

श्रीब्रह्मयामले चोक्तं

श्रीमान् रावो दशात्मकः ॥९७॥

स्थूलः सूक्ष्मः परो हृद्यः

कण्ठ्यस्तालव्य एव च ।

सर्वतश्च विभुर्योऽसौ

विभुत्वपददायकः ॥ ९८ ॥

श्रीमानिति विमर्शरूपतया प्रकाशस्यापि जीवितभूतत्वात् । इहास्य परवाग्रूपस्य अहं-विमर्शात्मनो रावस्य प्रथमं तावद्धृदादिभवत्वात् पश्यन्तीमध्यमावैखरीरूपतया त्रैविध्यं, प्रत्येकं च स्थूलसूक्ष्मपरत्वेन त्रैविध्ये नवधात्वम्, एषां नवानामपि भित्तिभूतः परवागात्मा दशमः स एव हि स्वस्वातन्त्र्यादेवमवभासयेत्,

अत उक्तं 'सर्वतश्च विभुः' इति । स एव च विश्रान्तिस्थानम्,— इत्युक्तं 'विभुत्वपददायक' इति । एतच्च प्राक्

'तस्य प्रत्यवमर्शो यः परिपूर्णोऽहमात्मकः ।

स स्वात्मनि स्वतन्त्रत्वाद्भिभागमवभासयेत् ॥

विभागाभासने चास्य त्रिधा वपुरुदाहृतम् ।

पश्यन्ती मध्यमा स्थूला वैखरीसभिशब्दितम् ॥

तासामपि त्रिधा रूपं स्थूलसूक्ष्मपरत्वतः ।'(३।२३७)

इत्यादिना

'तत्परं त्रितयं तत्र शिवः परचिदात्मकः ।'(३।२४८)

इत्यन्तेन निर्णीतप्रायम्,— इति तत एवैतत्सत-
त्वमवधारणीयम् ॥ ९८ ॥

तदेवमत्रैव परमवधातव्यं येन पारमार्थिक-
स्वरूपलाभो भवेत्,— इत्याह

जितरावो महायोगी

संक्रामेत्परदेहगः ।

परां च विन्दति व्याप्तिं

प्रत्यहं ह्यभ्यसेत तम् ॥ ९९ ॥

तावद्यावदरावे सा रावाल्लीयेत राविणी ।

‘जित’ आक्रान्तो वशीकृत उत्तरोत्तरो रावो
येनासावेवंविधो महायोगी अर्थादुत्तरोत्तरत्या-
गेनोर्ध्वमूर्ध्वं रावं संक्रामेत् येन ‘परदेहगो’
यथायथमुत्कृष्टोत्कृष्टरावस्वरूपनिष्ठः ‘परां व्याप्तिं
विन्दति’ पारमार्थिकं स्वरूपं लभते इत्यर्थः ।

यदुक्तम्

‘नदते दशधा सा तु दिव्यानन्दप्रदायिका ।
चिनीति प्रथमः शब्दश्चिञ्चिनीति द्वितीयकः ॥
चीरवाकी तृतीयस्तु शङ्खशब्दश्चतुर्थकः ।
तन्त्रीघोषः पञ्चमश्च षष्ठो वंशरवस्तथा ॥
सप्तमः कांस्यतालस्तु मेघशब्दरवस्तथा ।
नवमो दाघनिर्घोषो दशमो दुन्दुभिस्वनः ॥
नव शब्दान् परित्यज्य दशमो मोक्षदायकः ।
अनेन विधिना येन व्याहरेद्दशधा रवम् ॥’

इति । अतश्च तावदत्र प्रतिदिनमभ्यासः कार्यो
यावत् सा परवागात्मा विमर्शशक्तिस्तत्तद्वा-
वरूपतया प्रस्फुरणात् राविणी रावादेकमेकं
रावं विलाप्य विभागविगलनात् ' अरावे ' ऽहं-
परामर्शरूपे स्वात्मनि ' लीयेत ' विश्राम्यती-
त्यर्थः ॥ ९९ ॥

एवं परतत्त्वान्तःप्रवेशं निर्णयितुं तदानन्तर्यो-
द्दिष्टानि तत्पथलक्षणान्यपि लक्षयितुमाह

अत्र भावनया देह-

गतोपायैः परे पथि ॥ १०० ॥

विविक्षोः पूर्णतास्पर्शा-

त्प्रागानन्दः प्रजायते ।

ततोऽपि विद्युदापात-

सदृशे देहवर्जिते ॥ १०१ ॥

धाम्नि क्षणं समावेशा-

दुद्भवः प्रस्फुटं प्लुतिः ।

जलपांसुवदभ्यस्त-

संविदेहैक्यहानितः ॥ १०२ ॥

स्वबलाक्रमणादेह-

शैथिल्यात् कम्पमाप्नुयात् ।

गलिते देहतादात्म्य-

निश्चयेऽन्तर्मुखत्वतः ॥ १०३ ॥

निद्रायते पुरा याव-

न्न रूढः संविदात्मनि ।

अत्र समनन्तरोक्ते उपायविशेषे या 'भावना' अभ्यासस्तया तथोक्तवक्ष्यमाणैरुच्चारकरणादिभिः 'देहगतैरुपायैः परे पथि' परतत्त्वान्तर्वेष्टुमिच्छोर्न तु तत्र प्रविष्टस्य, तस्य हि पूर्णतैव भवेदिति भावः, पूर्णतायाः 'स्पर्शात्' औन्मुख्यमात्रात् न तु तदावेशात् प्रथमम् 'आनन्दः' चमत्कारविशेषः प्रकर्षेण स्वात्मविषयीकारेण 'जायते' अनुभवपदवीमासा-

दयेदित्यर्थः । तत आनन्दादप्यनन्तरं 'विद्यु-
दापातसदृशे' यथा विद्युति पतितायां सर्व
स्वरूपत्यागेन तन्मयीभवति, एवं 'धाम्नि' परे
तत्त्वे समावेशात् प्रस्फुटं कृत्वा देहादावात्म-
ग्रहविगलनेनाधस्तनदशाविश्लेषात् परधामा-
धिरोहात्मक 'उद्भवः प्लुतिः' ऊर्ध्वं गमनं भं-
वेदित्यर्थः । अत एव 'देहवर्जिते' इत्युक्तम् ।
क्षणमिति, चिरस्य हि समावेशे पारिपूर्ण्यमेव
भवेदिति भावः । एवं पांसूदकवदनेकजन्मा-
भ्यस्तस्य संविदेहैक्यस्य या 'हानिः' विभागेन
ज्ञप्तिः, ततः क्षणं संविदात्मनः स्वस्य यत् 'ब-
लम्' अहन्तालक्षणं वीर्यं तस्य 'आक्रमणात्'
आत्मन्येवाभिमानोदयात् अनात्मन्यात्माभि-
मानः शिथिलीभवेत्, - इति देहादीनां भङ्गु-
रायमाणत्वात् 'कम्पमाप्नुयात्' तत्र दाढ्यं
जह्यादित्यर्थः । एवं 'पुरा' पूर्वं प्रथमं देहस्य
संविदैक्याभिनिवेशे निवृत्ते सति संविदौन्मु-
र्यमात्रात् 'निद्रायते' बाह्यवृत्तिव्युपरमात्

आन्तरस्य च कस्यचिदनुभवस्य स्फुटमनु-
दयात् निद्रायमाण आस्ते इत्यर्थः । कियत्का-
लमेवमास्ते ? इत्याह ' यावन्न रूढः संविदा-
त्मनि ' इति । तत्रास्य प्ररोहे हि लक्षणान्त-
रमुदियादिति भावः ॥ १०३ ॥

तदाह

ततः सत्यपदे रूढो

विश्वात्मत्वेन संविदम् ॥ १०४ ॥

संविदन् घूर्णते घूर्णि-

र्महाव्याप्तिर्यतः स्मृता ।

‘ततो’ ऽनन्तरं परसंविदात्मनि ‘सत्यपदे’
प्राप्तप्ररोहः सन् निखिलस्यास्य देहघटाद्यात्मनो
जगतः संविदेव सतत्त्वं न पुनस्तदतिरिक्तं
नामैतत् किञ्चित्,— इति साक्षात्कुर्वन् ‘घूर्णते’
भ्रमति, चलति स्पन्ददशाधिशायी भवेदित्य-
र्थः । एतदशाधिशायिनो हि योगिनः सदैव सृष्टि-

संहारकारित्वेन परं पारमेश्वर्यमुदियात्, —
इत्युक्तं ' घूर्णिर्महाव्यासिर्यतः स्मृता ' इति ॥

॥ १०४ ॥

ननु

' दशावस्थाश्रिनोत्यन्तः शक्तितेजोपट्वंहितः ।
कम्पो भ्रमस्तथा घूर्णिः पुवनं स्थिरतापि च ॥
चित्प्रकाशस्तथानन्दो दिव्यदृष्टिश्चमत्कृतिः ।
अवाच्यो दशमो भावः शिवतत्त्वे प्रवेशनात् ॥
संस्पर्शः प्राप्यते यावत्तावन्मुक्तो भवार्णवात् । '

इत्याद्युक्त्या परतत्त्वान्तर्विविक्षोर्लक्षणान्तरा-
ण्यपि संभवन्ति, — इति यावत् तानि नोदि-
तानि तावत्कथमेतावतैव तदनुप्रवेशो भवेत् ?

इत्याशङ्कथाह

आत्मन्यनात्माभिमतौ

सत्यामेव ह्यनात्मनि ॥ १०५ ॥

आत्माभिमानो देहादौ

बन्धो मुक्तिस्तु तल्लयः ।

इह खलु द्विधा बन्ध आत्मन्यनात्माभि-
मानोऽनात्मन्यात्माभिमानश्च, — इति तदेव
चाणवं मलमुच्यते । यदाहुः

‘स्वातन्त्र्यहानिर्बोधस्य स्वातन्त्र्यस्याप्यबोधता ।
द्विधाणवं मलमिदं स्वस्वरूपापहानितः ॥’

(ई० प्र० ३।२।४)

इति । तदेव च कर्ममायीयहेतुत्वात् इयतः
संसारस्य मूलभूतम् । यदुक्तम्

‘मलः कर्म निमित्तं तु नैमित्तिकमतः परम् ।’

(स्व० ३।१७६)

इति । अतश्च ‘स एष मूले निहितः कुठारः’
इतिवत् तत्रैव यतितव्यं येनाशेषबन्धव्यु-
परमो भवेदिति भावः । तदेवेह प्राधान्ये-
नोक्तम्, अतश्च मुख्यया वृत्त्या स एव बन्ध-
स्तल्लय एव च मुक्तिरिति संक्षेपार्थः ॥ १०५ ॥

तल्लयश्च किमक्रमेणैव भवेदुतान्यथा ? इत्या-
शङ्कयाह

आदावनात्मन्यात्मत्वे
 लीने लब्धे निजात्मनि ॥१०६॥
 आत्मन्यनात्मतानाशो
 महाव्याप्तिः प्रवर्तते ।

प्रथमं हि 'अनात्मनि' देहादावात्माभिमानस्य विलये सति आत्मन्यनात्मत्वाभिमानस्य नाशो भवेत् येन संविल्लक्षणे स्वस्मिन्नेवात्मन्यभिमानोदये सति महाव्याप्तिः प्रवर्तते, परं पारमेश्वर्यमुदियादित्यर्थः ॥ १०६ ॥

एवं प्रथमं विशिष्टापूर्वस्पर्शोदयात् आनन्दमात्रानुभवो न तु द्विविधस्यापि बन्धस्य व्युपरमः । तदनु देहादावात्माभिमानविगलनेन आत्मन्येवात्माभिमान उदेति किं तु क्षणमात्रं पुनरपि व्युत्थानादौ तादवस्थ्यादनन्तरं देहादावात्माभिमानस्य साक्षाद्विलयः, तदनु तत्संस्कारस्यापि यावदन्ते यथायथमात्मन्येवात्माभिमानस्य प्ररोहान्महती व्याप्तिः प्रवर्तते, - इति

पञ्चभिरेव लक्षणैः पर्याप्तम्,— इति तान्येवो-
पात्तानि न पुनरन्यानि तेषामत्रैवान्तर्भावात् ॥

॥ १०६ ॥

यदभिप्रायेणैवागमोऽपि, — इत्याह

आनन्द उद्भवः कम्पो

निद्रा घूर्णिश्च पञ्चकम् ॥ १०७ ॥

इत्युक्तमत एव श्री-

मालिनीविजयोत्तरे ।

यदुक्तं तत्र

‘ अनर्या शोध्यमानस्य शिष्यस्यास्य महामतिः ।

लक्षयेच्चिह्नसंघातमानन्दादिकमादरात् ॥

आनन्द उद्भवः कम्पो निद्रा घूर्णिश्च पञ्चकम् ।’

(मा० वि० ११।३९।)

इति ॥ १०७ ॥

ननु योगिनः समग्रलक्षणोदये महाव्याप्तिर्भ-
वेत्,— इत्युक्तं, यदा पुनरेकैकमेव लक्षणमुदि-
यात् तदास्य किं भवेत् ? इत्याशङ्क्याह

प्रदर्शितेऽस्मिन्नानन्द-

प्रभृतौ पञ्चके यदा ॥ १०८ ॥

योगी विशेत्तदा तत्त-

च्चकेशत्वं हठाद्भजेत् ।

यदा पुनरानन्दप्रभृतौ समनन्तरोक्ते पञ्चके योगी ' विशेत् ' युगपत्तत्प्रवेशविरोधात् एकैकमेव लक्षणमनुभवेत् तदास्य हठात् स्वरसत एव तत्र तत्र नियते चक्रे त्रिकोणादावीशत्वं भवेत्, तत्तच्चक्रजयो जायते इत्यर्थः ॥ १०८ ॥

ननु पूर्णतास्पर्शादेवमनुभवोदयः,— इति पूर्णे सर्वस्य भावात् कथं नैयत्येनैवं भवेत् ?

इत्याशङ्क्याह

यथा सर्वेशिना बोधे-

नाक्रान्तापि तनुः क्वचित् ॥ १०९ ॥

किञ्चित्कर्तुं प्रभवति

चक्षुषा रूपसंविदम् ।

तथैव चक्रे कुत्रापि

प्रवेशात्कोऽपि संभवेत् ॥११०॥

यद्वत् सर्वव्यापिना बोधेन 'आक्रान्ता'
तदभेदमापन्नापि तनुः क्वचिदेव किञ्चिदेव
कर्तुं प्रभवति चक्षुषा रूपस्यैव न तु गन्धादेः,
अर्थात् संनिकृष्ट एव देशे न तु विप्रकृष्टे
संविदम्; एवं कुत्रापि त्रिकोणादौ प्रतिनियते
चक्रे प्रवेशात् कोऽपि आनन्दादिरेकैक एवानु-
भवविशेषः संभवेत् न तु सर्वः,— इति युक्त-
मुक्तं 'तत्तच्चक्रेशत्वं हठाद्भजेत्' इति ॥ ११० ॥

ननु किं कस्य चक्रम्? इत्याशङ्क्याह

आनन्दचक्रं वह्नयश्चि

कन्द उद्भव उच्यते ।

कम्पो हृत्तालु निद्रा च

घूर्णिः स्यादूर्ध्वकुण्डली ॥१११॥

‘वहन्यश्रि’ इति त्रिकोणं योगिनीवक्रमित्यर्थः । ‘ऊर्ध्वकुण्डली’ इति द्वादशान्तः । एषां चाभेदोपचारात् सामानाधिकरण्येन निर्देशः ॥

॥ १११ ॥

नन्वेषामेवं प्रतिनियमे किं प्रमाणम् ?

इत्याशङ्क्याह

एतच्च स्फुटमेवोक्तं

श्रीमन्नैशिरसे मते ।

तत्र चैतत् षष्ठसप्तमयोरेवानन्तप्रमेयपुरःसरीकारेण बहुना ग्रन्थेन कटाक्षितम्, — इति ग्रन्थविस्तरभयात् न संवादितम्, — इति तत एवावधार्यम् ॥

तदेवमियतोपायजातेन समासादनीयस्य परस्य तत्त्वस्य नैमित्तिकं व्यपदेशान्तरमप्यस्ति, — इत्याह

एवं प्रदर्शितोच्चार-

विश्रान्तिहृदयं परम् ॥११२॥

यत्तदव्यक्तलिङ्गं नृ-

शिवशक्त्यविभागवत् ।

‘एवम्’ उक्तेन प्रकारेण प्रदर्शिता येयमुच्चारदीनां विश्रान्तिः, तस्या यत् ‘परं हृदयं’ योगिनीहृदयादिशब्दव्यपदेश्यमहंपरामर्शमयं संवित्स्पन्दात्मकं प्रकृष्टं सतत्त्वं तन्नरशक्ति-शिवाविभागवत्त्वादव्यक्तलिङ्गमुच्यते, इत्यर्थः

॥ ११२ ॥

नन्वेवं व्यपदेशस्य किं निमित्तम् ? इत्या-
शङ्कयाह

अत्रं विश्वमिदं लीन-

मत्रान्तःस्थं च गम्यते ॥११३॥

इदं तल्लक्षणं पूर्ण-

शक्तिभैरवसंविदः ।

चशब्दो भिन्नक्रमो हेतौ । यतो ‘ऽत्र’ अहं-परामर्शमये परस्मिन् हृदये नरशक्तिशिवात्मकम् ‘इदं विश्वं लीनम्’ अविभागेनावस्थितम्, —

इति यावत् । न चैतज्जतुकाष्टवत् अपि तु क्षी-
रनीरवदित्युक्तम् 'अत्रान्तःस्थं च गम्यते'
इति, ऐकात्म्यमापन्नं सत् प्रतीयते इत्यर्थः ।
इदमेव हि तन्निरूपितस्वरूपायाः परस्याः
संविदो लक्षणं यत् तत एव विश्वमुदेति तत्रैव
च विलीयते इति । यदुक्तम्

‘ लिङ्गशब्देन विद्वांसः सृष्टिसंहारकारणम् ।

लयादागमनाच्चाहुर्भावानां पदमव्ययम् ॥ ’

इति ॥ ११३ ॥

नन्विह त्रिविधं लिङ्गमुक्तं व्यक्तं व्यक्ताव्य-
क्तमव्यक्तं च,— इति, तत्राव्यक्तं परैव संवित्,—
इत्युक्तम् । अन्यद्वयं पुनः किं तस्या एव स्फारो
न वा ? इत्याशङ्क्याह

देहगाध्वसमुन्मेषे

समावेशस्तु यः स्फुटः ॥ ११४ ॥

अहन्ताच्छादितोन्मेषि-

भावेदंभावयुक् स च ।

व्यक्ताव्यक्तमिदं लिङ्गं

मन्त्रवीर्यं परापरम् ॥ ११५ ॥

नरशक्तिसमुन्मेषि

शिवरूपाद्विभेदितम् ।

‘देहगाध्वसमुन्मेषे’ देहादावात्माभिमाने सत्यपि यः पुनरपरिम्लानः परतत्त्वान्तःसमावेशः तदिदं व्यक्ताव्यक्तं लिङ्गम्, - इति संबन्धः । ननु यद्येवं तदव्यक्तादस्य को विशेष ? इत्या- शङ्कयाह अहन्तेत्यादि । अहन्ताच्छादित ‘उन्मे- षिषु’ बहिरुल्लसत्सु भावेषु योऽसौ ‘इदंभाव’ इदन्ता तेन युज्यते, इदमहमिति-प्रतीतिरूप इत्यर्थः । अत एवास्य विद्यादशावदहन्ते- दन्तयोः सामानाधिकरण्यात् व्यक्ताव्यक्तत्वम्, अत एव शुद्धाहंपरामर्शरूपत्वाभावात् शिव- रूपाद्विभेदितं सत् नरशक्तिभ्यां समुन्मेषण- शीलं, नरशक्तिरूपमिति यावत् । एवमपि परा- परं शक्तिप्रधानमित्यर्थः । नरप्रधानं हि व्यक्तं

लिङ्गं भविष्यतीत्याशयः । अत एव मन्त्रवीर्यम् ।
एतद्दशामधिशयानो हि मन्त्रः स्वोचितफलदान-
सामर्थ्यभागभवतीति भावः । यदुक्तम्

न पुंसि न परे तच्चे शक्तौ मन्त्रं नियोजयेत् ।
पुंस्तच्चे जडतामेति परे तच्चे तु निष्फलः ॥
शक्तौ मन्त्रो नियुक्तस्तु सर्वकर्मफलप्रदः ।'

इति ॥ ११५ ॥

न केवलं व्यक्ताव्यक्तमेव लिङ्गमस्याः स्फारो
यावत् व्यक्तमपि, — इत्याह

यन्न्यक्कृतशिवाहन्ता-

समावेशं विभेदवत् ॥ ११६ ॥

विशेषस्पन्दरूपं तद्

व्यक्तं लिङ्गं चिदात्मकम् ।

यन्नाम गुणीकृतपराद्वयरूपाहन्तापरामर्शम्,
अत एव 'विभेदवत्' बहीरूपतया स्फुरत् वि-
शेषस्पन्दरूपम्, — इति विमर्शनं तद्व्यक्तं लिङ्ग-
मुच्यत इत्यर्थः । एवमपि चिदात्मकम्, अन्यथा
हि एतन्न किञ्चिद्भवेदिति भावः ॥ ११६ ॥

न केवलमेषां स्वरूपत एव भेदो यावत्
फलतोऽपि, — इत्याह

व्यक्तात्सिद्धिप्रसवो

व्यक्ताव्यक्ताद्वयं विमोक्षश्च ।

अव्यक्ताद्वलमाद्यं

परस्य नानुत्तरे त्वियं चर्चा ११७

यदुक्तम्

‘प्रतिमापूजनाद्भक्तिर्भुक्तिर्लिङ्गार्चनात् सदा ।

मुखलिङ्गार्चनात्पुंसां भक्तिमुक्ती प्रसिद्ध्यतः ॥’

इति । ‘बलमाद्यं परस्य’ इति अव्यक्तं व्यक्ता-
व्यक्तस्य ‘तद्व्यक्तस्य । ननु यद्येवं तदेतन्निष्ति-
भूते सर्वसर्वात्मकेऽनुत्तरे धाम्नि पुनः का वार्ता ?
इत्याशङ्क्याह ‘नानुत्तरे त्वियं चर्चा’ इति ।
तत्र हि पारिपूर्ण्येन नैराकाङ्क्षयोत्पादात् को
नाम सिद्ध्यादिप्रविभागः, — इति भावः ॥११७॥

नन्वाद्यमेव परस्य विश्रान्तिस्थानं न तु
विपर्ययः, — इत्यत्र किं मिषन्धनम् ? इत्या-
शङ्क्याह

आत्माख्यं यद्वक्तं

नरलिङ्गं तत्र विश्वमर्पयतः ।

व्यक्ताव्यक्तं तस्मा-

द्गलिते तस्मिंस्तदव्यक्तम् ॥ ११८

यन्नाम समनन्तरोक्तस्वरूपं नरप्रधानत्वात्
आत्माख्यमिदंविमर्शास्पदं व्यक्तं लिङ्गं तत्र
आत्माख्ये लिङ्गे 'यदिदं तदहमेव' इत्येवंरूप-
तया विश्वं विलापयतो योगिनोऽहन्तेदन्तयोः
सामानाधिकरण्येन स्फुरणात् व्यक्ताव्यक्तं लिङ्गं,
तस्माद्व्यक्ताव्यक्तादपि लिङ्गात् तस्मिन् विश्व-
स्मिन् 'गलिते' ऽहंपरामर्शशेषतामापन्ने तद-
व्यक्तं लिङ्गं भवेदित्यर्थः ॥ ११८ ॥

नन्वनेन किमुक्तम् ? इत्याशङ्क्याह

तेनात्मलिङ्गमेतत्

परमे शिवशक्त्यणुस्वभावमये ।

अव्यक्ते विश्राम्यति

नानुत्तरधामगा त्वियं चर्चा ११९

इत्थम् 'एतत्' नरप्रधानं व्यक्तमात्मलिङ्गम्
 अर्थात् नरशक्तिप्रधाने व्यक्ताव्यक्ते लिङ्गे विश्रा-
 न्तिमासाद्य, शिवप्राधान्येऽपि गर्भीकृतावान्त-
 ररूपत्वात् नरशक्तिशिवात्मनि, अत एव 'प-
 रमे' लिङ्गान्तरवैलक्षण्यादुत्कर्षभाजि अव्यक्ते
 लिङ्गे 'विश्राम्यति' तत्तादात्म्येन प्रस्फुरती-
 त्यर्थः । ननु यथा व्यक्तादिलिङ्गद्वयमव्यक्ते
 विश्राम्यति तथैव तदप्यनुत्तरे धाम्नि, - इति
 कस्मान्नोक्तम् ? इत्याशङ्क्याह 'नानुत्तरधामगा
 त्वियं चर्चा' - इति । तद्धि अनुत्तरमेव धामा-
 व्यक्तादिलिङ्गत्रयात्मना प्रस्फुरति, - इति स-
 दैव तत्र तद्विश्रान्तमन्यथा ह्यस्य भवनमेव न
 स्यात् ॥ ११९ ॥

अत एवाह

एकस्य स्पन्दनस्यैषा

त्रैधं भेदव्यवस्थितिः ।

इह खलु 'एकस्य' प्रधानस्यानुत्तरात्मनो योगिनीहृदयादिशब्दव्यपदेश्यस्य 'स्पन्दन-स्यैषा' व्यक्तादिलिङ्गात्मिका त्रिविधेन भेदेन 'व्यवस्थितिः' परिस्फुरणं न तु तदतिरिक्तमेतत् किञ्चिदित्यर्थः ॥

अतश्च व्यक्तादिलिङ्गपरिहारेणात्रैव विश्रान्तिः कार्या, - इत्याह

अत्र लिङ्गे सदा तिष्ठेत्

पूजाविश्रान्तितत्परः ॥ १२० ॥

यदुक्तम्

'मृच्छैलधातुरत्नादिभवं लिङ्गं न पूजयेत् ।

यजेदाध्यात्मिकं लिङ्गं यत्र लीनं चराचरम् ॥

बहिलिङ्गस्य लिङ्गत्वमनेनाधिष्ठितं यतः ।'

(मा० वि० १८।४२)

इति ॥ १२० ॥

नन्वत्र विश्रान्त्या किं स्यात्? इत्याशङ्क्याह

योगिनीहृदयं लिङ्ग-
मिदमानन्दसुन्दरम् ।

बीजयोनिसमापत्त्या

सूते कामपि संविदम् ॥ १२१ ॥

इदं स्पन्दनात्म योगिनीहृदयाभिधेयमान-
न्दमयं लिङ्गं बीजयोन्यात्मकशिवशक्त्यैकात्म्येन
'कामपि संविदं सूते' परसंविदावेशमावि-
ष्कुर्यादित्यर्थः । अथ च चर्याक्रमेणाप्येवं
परसंविदनुप्रवेशो भवेदित्यपि कटाक्षितम् ।
यदुक्तम्

'त्रिकोणमण्डलं पूज्यं शक्तित्रयसमन्वितम् ।

तन्मध्ये चेतनं चिन्सं लिङ्गं वै पश्चिमाग्न्यम् ॥'

इति । तथा

'आनन्दस्यन्दि यद्गीतं सर्वप्रसवकारणम् ।

उपस्थारुयेयमेतत्तु सौषुम्नं रूपमुच्यते ॥'

इति ॥ १२१ ॥

नन्वत्रैव विश्रान्त्या कथमेवं स्यात् ? इत्या-
शङ्कयाह

अत्र प्रयासविरहा-

त्सर्वोऽसौ देवतागणः ।

आनन्दपूर्णे धाम्न्यास्ते

नित्योदितचिदात्मकः ॥ १२२ ॥

यदुक्तम्

‘ त्रिकोणे देवताः सर्वा ब्रह्मविष्णुमहेश्वराः ।’

इति ॥ १२२ ॥

न केवलमत्र सर्व एव देवतागण आस्ते
यावत् पारमेश्वरी शक्तिरपि, — इत्याह

अत्र भैरवनाथस्य

ससंकोचविकासिका ।

भासते दुर्घटा शक्ति-

रसंकोचविकासिनः ॥ १२३ ॥

अत्रानन्दपूर्णे धाम्नि ' असंकोचविकासिनो ' निस्तरङ्गजलधिप्रख्यस्य पूर्णस्य प्रकाशस्य ' स-संकोचविकासिका ' सदैव सृष्टिसंहारमयी, अत एव दुर्घटकारिणी स्वातन्त्र्याख्या शक्तिः ' भासते स्वात्मैकात्म्येन प्रथते, यन्माहात्म्यादियान् विश्वस्फारः सदैव सृष्टिसंहारदशाधिशायिता-मेतीत्यर्थः ॥ १२३ ॥

तदाह

एतल्लिङ्गसमापत्ति-
विसर्गानन्दधारया ।

सिक्तं तदेव सद्विश्वं
शश्वन्नवनवायते ॥ १२४ ॥

एतस्मिन्ननुत्तरधामात्मनि समनन्तरोक्ते ' लि-ङ्गे समापत्तिः ' ऐकात्म्यं यस्यैवंविधो यो ' विसर्गः ' स्वातन्त्र्याख्या कौलिकी शक्तिस्तस्य या ' आनन्दधारा '

‘ विसर्गता च सैवास्या यदानन्दोदयक्रमात् ।
स्पष्टीभूतक्रियाशक्तिपर्यन्ता प्रोच्छलत्स्थितिः ॥ ’

(तं० ३११४४)

इत्याद्युक्त्यानन्दोदयक्रमेणोच्छलत्ता तथा ‘सि-
क्तं’ बहिरुच्छूनतामापादितं सत् तत्कालमेव
शश्वद्विश्वं ‘नवनवायते’ सदैव सृष्टिसंहार-
पात्रतामासादयतीत्यर्थः । अथ च चर्याक्रमेण
एतयोर्वज्रपद्मादिशब्दव्यपदेशयोर्लिङ्गयोः ‘स-
मापत्या’ संभोगेन विसर्गरूपा येयमानन्दधारा
तथा ‘सिक्तं’ दत्तबीजं सत् स्त्रीपुमाद्यात्म
विश्वमनवरतमुत्पद्यत इत्यर्थः ॥ १२४ ॥

ननु भेदप्राणविकल्पसंस्काराधायित्वाहुद्धि-
ध्यानादीनां स्पष्टमेवाणवोपायत्वम्, — इति यु-
क्तमत्र तदभिधानं, परतत्त्वान्तःप्रवेशलक्षणः
पुनरयमुपायो निर्विकल्पस्वरूपत्वान्न तथा, —
इति कथमस्यात्राभिधानम् ? इत्याशङ्क्याह

अनुत्तरेऽभ्युपायोऽत्र

ताद्रूप्यादेव वर्णितः ।

ज्वलितेष्वपि दीपेषु

घर्मांशुः किं न भासते ॥१२५॥

‘अत्र’ आणवोपायप्रकाशनपरेऽप्याह्निके सा-
क्षादनुत्तरनिमित्तं परतत्त्वान्तःप्रवेशात्मायम्
‘अभ्युपायस्ताद्रूप्यात्’ अनुत्तराभ्युपायरूपत्वा-
देवोक्तः । अत्र दृष्टान्तः, यथा तत्तदर्थप्रकाश-
नाय परिमितप्रकाशेषु दीपादिषु सत्स्वपि
महाप्रकाशस्य घर्मांशोरवस्थाने न कश्चिद्दोषः,
एवमत्रापीति तात्पर्यार्थः ॥ १२५ ॥

नन्वेवं त्रयाणामप्याणवादीनामुपायानां सां-
कर्येणैवोपदेशः कार्यः, — इति किं पृथक् पृथ-
गाह्निकपरिकल्पनेन ? इत्याशङ्क्याह

अर्थेषु तद्भोगविधौ तदुत्थे

दुःखे सुखे वा गलिताभिः शङ्कम् ।

अनाविशन्तोऽपि निमग्नचित्ता

जानन्ति वृत्तिक्षयसौख्यमन्तः॥ १२६

‘अर्थेषु’ नीलादिषु ‘तद्भोगविधौ’ नीलादि-
बुद्धौ ‘तदुत्थे’ नीलादिकृते दुःखे सुखे वेत्येव-
मर्थक्रियापर्यन्तं प्राप्तप्रतिष्ठाने बाह्येऽर्थजाते
‘निमग्नचित्ताः’ तत्तद्धानादानादि कुर्वाणा अपि
तत्र ‘गलिताभिः शङ्कमनाविशन्तः’ स्वप्नार्थवद-
सदेवेदमिति निःसंदेहं तद्वैवश्यमभजमाना
योगिनो वृत्तिक्षयसौख्यमन्तर्जानन्ति

‘अन्तर्लक्ष्यो बहिर्दृष्टिः परमं पदमश्रुते ।’

इत्याद्युक्तयुक्त्या बहिस्तत्तद्व्यवहारपरत्वेऽपि स्वा-
त्ममात्रविश्रान्त्या परं चमत्कारातिशयमनुभ-
वन्तीत्यर्थः । अतश्च भेदमयत्वेऽप्यभेदरूपत्व-
मस्य, — इत्यामुखे भेदस्यावस्थानादिहेतुद-
भिधानम्, — इति न कश्चिद्दोषः । एतदेव हि

योगिनः परं विस्फूर्जितं यद्भेदमयत्वेऽप्यभेदरू-
पतयावस्थानमिति ॥ १२६ ॥

तदाह

सत्येवात्मनि चित्स्वभावमहसि

स्वान्ते तथोपक्रियां

तस्मै कुर्वति तत्प्रचारविवशे

सत्यक्षवर्गेऽपि च ।

सत्स्वर्थेषु सुखादिषु स्फुटतरं

यद्भेदवन्ध्योदयं

योगी तिष्ठति पूर्णरश्मिविभव-

स्तत्तत्त्वमाचीयताम् ॥ १२७ ॥

इह खलु चित्स्वभावत्वादर्कादिप्रकाश-
विलक्षणे परप्रमातृरूपे पूर्णे आत्मन्येव सति
स्वात्मसाक्षात्कारावसरे चिदेकरूपत्वादवि-
भागतया तथा 'तस्मै' निरूपितस्वरूपायात्मने

संकुचत्तावभासनेन नियतज्ञत्वकर्तृत्वलक्षणाम्
 'उपक्रियां' कुर्वति 'स्वान्ते'ऽन्तःकरणवर्गे सति
 बुद्धिप्रमातृदशायामासूत्रितविभागतया तथा
 'तस्य' स्वान्तस्य योऽसौ 'प्रचार' इत्थमहमिदं
 वेद्मीत्याद्यात्म प्रकृष्टं चरणं 'तद्विवशे' तदायत्ते
 इत्यर्थः । यन्नाम न हि बुद्ध्यादावुपारूढं तत्र
 बाह्येन्द्रियाणि किं विदध्युरित्यभिप्रायः । एवं-
 रूपे चक्षुरादीन्द्रियकलापे सति देहादिप्रमातृ-
 दशायां विभक्ततया विद्यमानेषु सुखादिषु
 इष्टानिष्टरूपेष्वर्थेषु, — इत्येवमभेदभेदाभेदभे-
 दात्मनि कक्ष्यात्रयेऽपि स्फुटतरं कृत्वा 'भेद-
 वन्ध्योदयं' निर्विशेषं यद्योगी तिष्ठति तदेव नाम
 भैरवमुद्रानुप्रवेशात्म 'तत्त्वं' पारमार्थिकं रूप-
 माचीयतां, ग्राह्यग्राहकाद्यात्मकबाह्यक्षोभमय-
 त्वेऽपि तदासङ्गमपहाय स्वात्ममात्रनिष्ठ एवाव-
 तिष्ठेतेत्यर्थः । अत एव बाह्याकाङ्क्षासंक्षयात्

सदैव प्रक्षीणनिखिलेन्द्रियवृत्तितया 'पूर्णरश्मि-
विभव' इत्युक्तम् । यद्गीतम्

'बाह्यस्पर्शेष्वसक्तात्मा विन्दत्यात्मनि यस्सुखम् ।

स ब्रह्मयोगयुक्तात्मा सुखमव्ययमश्रुते ॥' (गी० १।२१)

इति ॥ १२७ ॥

एवमेतदुपसंहृत्य तदानन्तर्येणोद्दिष्टस्य कर-
णस्य प्रविवेचनं प्रतिजानीते

इत्युच्चारविधिः प्रोक्तः

करणं प्रविविच्यते ।

उच्चार एव हि प्राणचिदात्मना प्रथमं द्वि-
विधः । तत्र चिदात्मापि चित्प्राधान्येन विमर्श-
प्राधान्येन च भवन् द्विधा भवति,—इति स एव
त्रिविधः । तत् परतत्त्वान्तःप्रवेशात्मनोऽप्युपा-
यस्य तद्भेदत्वादुच्चारात्मकत्वमेव,— इति युक्तमु-
पसंहृतम् 'उच्चारविधिः प्रोक्त' इति ॥

तच्च करणं न स्वोपज्ञमेवास्माभिः क्रियते,—
इत्याह

तच्चेत्थं त्रिशिरःशास्त्रे

परमेशेन भाषितम् ॥ १२८ ॥

ग्राह्यग्राहकचिद्व्याप्ति-

त्यागाक्षेपनिवेशनैः ।

करणं सप्तधा प्राहु-

रभ्यासं बोधपूर्वकम् ॥ १२९ ॥

तद्व्याप्तिपूर्वमाक्षेपे

करणं स्वप्रतिष्ठता ।

‘चित्’ संवित्तिः ‘निवेशनं’ संनिवेशः । इह
ग्राह्यादिभिः सप्तभिः प्रकारैर्भिन्नं करणं नाम
बोधपूर्वकमभ्यासं प्राहुः, बोध्यन्यग्भावेन स्वा-
त्मैकतानतामापन्नं बोधमेव कथितवन्त इ-
त्यर्थः । तद्धि करणं

‘सोऽहं ममायं विभव इत्येवं परिजानतः ।

विश्वात्मनो विकल्पानां प्रसरेऽपि महेशता ॥’

(ई० प्र० ४।३।१२)

इत्याद्युक्तनीत्या व्याप्तिपूर्वं विश्वस्याक्षेपे ‘स्वप्र-
तिष्ठता’ स्वात्मन्येव विश्रान्तिरित्यर्थः । य-
दुक्तं तत्र

‘ग्राह्यं च ग्राहकं चैव संवित्तिं च तृतीयिकाम् ।

संनिवेशं तथा व्याप्तिमाक्षेपं त्यागमेव च ॥

करणं सप्तधा ख्यातमभ्यासं बोधपूर्वकम् ।

तद्व्याप्तिपूर्वमाक्षेपे करणं स्वप्रतिष्ठता ॥’

इति । आह्यादीनां च तत्रैव

‘ग्राह्यस्वरूपविज्ञानं द्रव्यत्वे यद्यवस्थितम् ।

व्यक्तिनिष्ठं तु मन्तव्यं ग्राहकं तु स्फुटार्थकम् ॥

ग्राहयेद्वित्स्वरूपं तु व्यक्ताव्यक्तविचारकम् ।

प्रत्यक्षादिप्रमाणैश्च ग्रहीता गोलकस्थितिः ॥

गोलकं द्वारमित्युक्तं मनसा बाह्यतां ततः ।

न जहाति न गृह्णाति ग्रहीता ग्राहकः स्मृतः ॥

लक्ष्यलक्षसमायोगात् प्रतिज्ञावस्तुयोगतः ।

उभयोर्नान्यविश्लेषं यथैवानुभवं स्मृतम् ॥
 विचार्यमाणं यत्किचित्स्वरूपविभवात्मकम् ।
 संनिवेशं तु तज्ज्ञेयं तद्याप्तिरभिधीयते ॥
 स्वरूपस्थितिभावरस्य एकदेशगतस्य च ।
 घोणार्चिःप्रविकासं तु स्थानात्स्थानपदक्रमात् ॥
 ज्ञायते वस्तुबोधज्ञप्तिप्रकारेण वस्तुनि ।
 व्याप्तिस्तु कथिता सा तु सर्वज्ञा सर्वगा परा ॥
 अनुभूय स्वरूपं तु निवृत्तिं नैव गच्छति ।
 ज्ञानभेदपदमास्या अत्याक्षेपगमात्मनः ॥
 स्वरूपं चिन्त्यमानोऽपि ब्राह्मणप्रकारधर्मधीः ।
 त्यजेत्पूर्वपदान्नेदात् त्यागं तु परिकीर्तितम् ॥
 पदस्थस्त्यागभागी च संवृतात्मपरस्य च ।
 आक्षेपं तं विजानीयात्सर्वत्रावस्थितं प्रिये ॥ '

इत्यादिना स्वरूपमुक्तम् ॥ १२९ ॥

नन्विहैतन्निर्भज्य कस्मान्नोक्तं किमागमपाठ-
 मात्रेण ? इत्याशङ्क्याह

गुरुवक्त्राच्च बोद्धव्यं

करणं यद्यपि स्फुटम् ॥ १३० ॥

पं० ८ क० पु० निर्वृत्तिमिति पाठः ।

पं० ९ ल० पु० ज्ञानाभेदेति पाठः ।

तथाप्यागमरक्षार्थं तदग्रे वर्णयिष्यते ।

इह यद्यप्यनुभवैकगोचरत्वात् करणस्वरूपं
गुरुमुखादेव स्फुटमवगन्तव्यं तथाप्यागमार्थो
मा विच्छेदीत्येतदग्रे 'वर्णयिष्यते' अन्त-
रान्तरा पुरस्ताच्चर्चयिष्यते इत्यर्थः । तथाहि

'अर्थस्य प्रतिपत्तिर्या ग्राह्यग्राहकरूपिणी ।
सा एव मन्त्रशक्तिस्तु वितता मन्त्रसंततौ ॥'

(तं० १६।२९३)

इत्यादिनां षोडशाह्निके ग्राह्यग्राहकयोः ।

'यत्तु सर्वाविभागात्म स्वतन्त्रं बोधमुन्दरम् ।
सप्तत्रिंशं तु तत्प्राहुस्तत्त्वं परश्रिवाभिधम् ॥'

(तं० ११।२१)

इत्यादिनैकादशाह्निके संवित्तेः ।

'इह किल दक्षर्मेच्छाः शिव उक्तास्तास्तु वेद्य-
सण्डलके ।' (तं० १५।३३८)

इत्यादिना पञ्चदशाह्निके व्याप्तेः ।

‘ एवं त्रिविधविसर्गावेशसमापत्तिधात्रि य उदेति ।
संविन्परिमर्शात्मा ध्वनिस्तदेव मन्त्रवीर्यं स्यात् ॥ ’
(तं० २९।१४०)

इत्यादिना

‘ यत्र सर्वे लयं यान्ति दहन्ते तत्त्वसंचयाः ।
तां चितिं पश्य कायस्थां कालानलसमप्रभाम् ॥ ’
(तं० २९।१७२)

इत्यादिना चैकान्नत्रिंशाह्निके त्यागस्याक्षेपस्य
च तत्तन्मुद्रास्वरूपनिरूपणद्वारेण द्वात्रिंशाह्निके
संनिवेशस्य स्वरूपं वक्ष्यति,—इति तत एवैतत्स-
तत्त्वं स्वयमेवावधारणीयम् । एवं च व्यावर्ण-
नेऽस्यायमभिप्रायो यदेकप्रघट्टकेनैव रहस्यार्थोप-
देशो न न्याय इति । यदुक्तमनेनैवान्यत्र

‘ नातिरहस्यमेकत्र ख्याप्यं न च सर्वथा गोप्यम्
इति हि अस्मद्गुरवः । ’

इति । तदस्माकमपि एवं-व्याख्याने श्रीमद-
भिनवगुप्तपादा एव प्रमाणम्,— इति नात्र
विद्वद्भिरस्मभ्यमसूयितव्यम् ॥ १३० ॥

एवं करणस्वरूपमुद्बुध्य तदनन्तरोद्दिष्टं वर्ण-
तत्त्वं वक्तुमुपक्रमते

उक्तो य एष उच्चार-

स्तत्र योऽसौ स्फुरन् स्थितः १३१

अव्यक्तानुकृतिप्रायो

ध्वनिर्वर्णः स कथ्यते ।

य एष प्राणात्मा प्रागुच्चार उक्तस्तत्र स्फुरन्
स्थितः

नास्योच्चारयिता कश्चित्प्रतिहन्ता न विद्यते ।

स्वयमुच्चारते देवः प्राणिनामुरसि स्थितः ॥ ' (स्व० ७।९७)

इत्याद्युक्त्या स्वरसत एवोच्चरन् । तथा

' एको नादात्मको वर्णः सर्ववर्णाविभागवान् ।

सोऽनस्तमितरूपत्वाद्नाहत इहोदितः ॥ ' (तं० १।२।१६)

इत्यादिवक्ष्यमाणयुक्त्या सर्ववर्णाविभागस्वभा-
वत्वाद्ब्यक्तप्रायो योऽसावनाहतरूपो नादः स
वर्णोत्पत्तिनिमित्तत्वाद्दर्ण उच्यते वर्णशब्दाभि-
धेयो भवेदित्यर्थः ॥ १३१ ॥

नन्वेवं-विधोऽयं वर्णः कुत्रोपलभ्यते ? इत्या-
शङ्कयाह

सृष्टिसंहारबीजं च

तस्य मुख्यं वपुर्विदुः ॥ १३२ ॥

तस्य च सृष्टिबीजं संहारबीजं चेति बीजद्वयं
'मुख्यं वपुः' प्रधानमभिव्यक्तिस्थानमित्यर्थः

॥ १३२ ॥

नन्वेवमस्य परिज्ञानेन किं स्यात् ? इत्या-
शङ्कयाह

तदभ्यासवशाद्याति

क्रमाद्योगी चिदात्मताम् ।

तच्छब्देन सृष्टिबीजादावभिव्यज्यमानो
नादः परामृष्टः ॥

तदेवोपपादयति

तथा ह्यनच्के साच्के वा

कादौ सान्ते पुनःपुनः ॥ १३३ ॥

स्मृते प्रोच्चारिते वापि
सा सा संवित्प्रसूयते ।

इह हि

‘द्विजमाद्यमजीवकम् । ’ (मा० वि० १७।२९)

इत्याद्युक्तेः ‘अनच्के’ स्वररहिते

‘ वामजङ्गान्वितो जीवः । ’ (मा० वि० ३।१४)

इत्याद्युक्त्या ‘साच्के’ स्वरसहिते च ककारा-
दिसकारान्ते वर्णकलापे पुनःपुनरुच्चारिते स्मृ-
तेऽपि वा,सा सा मर्मनिकृन्तनाप्यायनादिरूपा
परस्परविलक्षणा ‘संवित्’ अनुभवो जायते ।
तेन सृष्टिबीजादावभिव्यज्यमानं नादं पौनः-
पुन्येनोच्चारयन् स्मरन् वापि योगी चिदैका-
त्म्यमनुभवेत्, — इति युक्तमुक्तं ‘तदभ्यासवशा-
याति क्रमाद्योगी चिदात्मताम्’ इति ॥१३३॥

न केवलं वाच्यार्थाव्यतिरेकिणो लोकोत्तरा
मान्ना वर्णा एवं यावल्लौकिका अपि, — इत्याह

बाह्यार्थसमयापेक्षा

घटाद्या ध्वनयोऽपि ये ॥ १३४ ॥

तेऽप्यर्थभावनां कुर्यु-

र्मनोराज्यवदात्मनि ।

वस्तुवृत्तेनासंभाविनं बाह्यं पृथुबुधोदरादि-
रूपम् 'अर्थम्' उत्तमवृद्धादिना कल्पितमिद-
मस्याभिधेयमित्येवमात्मकं 'समयं' चापेक्ष-
माणा अपि ये घटाद्याः शब्दास्ते स्ववाच्यार्थ-
वार्तामात्रानभिज्ञा अपि आत्मन्यर्थादुच्चारिताः
स्मृता वा पृथुबुधोदरादेरर्थस्य 'भावनां' सा-
क्षात्कारं मनोराज्यवदिति, यथा स्वोत्प्रेक्षाविक-
ल्पादौ कान्तादिशब्दाः कामशोकादिना भा-
व्यमानास्तत्रासंनिहितस्यापि कान्तादेरर्थस्य
कुर्युः, एवं संभाव्यते इत्यर्थः । एवं समया-
दिनिरपेक्षाणां संविदैकाल्म्येन वर्तमानानां
मान्नाणां वर्णानां पुनरेवंसंभावने का नाम
शङ्का भवेदिति भावः ॥ १३४ ॥

आगमोऽप्येवमित्यर्थद्वारेणाह

तदुक्तं परमेशेन

भैरवो व्यापकोऽखिले ॥ १३५ ॥

इति भैरवशब्दस्य

संततोच्चारणाच्छिवः ।

‘भैरव’ इति निरुक्तदृष्ट्या सर्वं त्रियाद्धारयति
पुष्पाति रचयति अन्तर्बहिर्वा करोति सृष्टि-
स्थितिसंहारकृत् अखिले व्यापकः सकलजग-
त्क्रोडीकारेण भरितत्वात् पूर्ण,—इत्येवमात्मव्या-
सिगर्भीकारेण भैरवशब्दस्य पौनःपुन्येन ‘उच्चार-
णात्’ मध्यधाम्नि हृदयात् द्वादशान्तं यावत्परा-
मर्शनाच्छिवो भवेत्, भैरवैकात्म्यमनुभवेदि-
त्यर्थः । उक्तमिति श्रीविज्ञानभैरवे । यदुक्तं तत्र

‘त्रियात्सर्वं रचयति सर्वदो व्यापकोऽखिले ।

इति भैरवशब्दस्य संततोच्चारणाच्छिवः ॥’

(वि० भै० ११३ श्लो०)

इति ॥ १३५ ॥

ननु यदि नामैवमुच्चारणान्भवेत् तदस्तु,
स्मरणात् पुनरेतत् कथम् ? इत्याशङ्क्याह

श्रीमद्वैशिरसेऽप्युक्तं

मन्त्रोद्धारस्य पूर्वतः ॥ १३६ ॥

मन्त्रोद्धारस्य पूर्वत इति,

‘अधुना श्रोतुमिच्छामि मन्त्रोद्धारस्य लक्षणम् ।’

इति भगवत्या प्रश्ने कृते हि तत्समाधान-
मारभमाणेन भगवतैतत्स्मरणस्वरूपं प्रथमतर-
मेवोक्तमित्यर्थः । एतदेव हि विचार्यमाणं
मन्त्राणां परं वीर्यमिति भावः । यदुक्तमनेनैव
सूत्रविमर्शिन्याम्

‘तत एव सकलसिद्धिवितरणचतुरचिन्तामणिप्रख्य-
मागमिकाः स्मरणमेव मन्त्रादिप्राणितं मन्यन्ते ।’

(ई० प्र० वि० १।४।१)

इति ॥ १३६ ॥

तदेव पठति

स्मृतिश्च स्मरणं पूर्वं
सर्वभावेषु वस्तुतः ।

मन्त्रस्वरूपं तद्भाव्य-

स्वरूपापत्तियोजकम् ॥ १३७ ॥

इह अनुभवप्रत्यभिज्ञादिप्रत्ययान्तरवैलक्षण्ये-
नोजृम्भमाणं 'स' इति प्रत्यवमर्शनात्मकम-
नुभूतार्थप्रकाशासंप्रमोषणरूपं 'स्मरणं स्मृतिः'
तद्रूपा पारमेश्वरी शक्तिरित्यर्थः । तच्च वाच्य-
वाचकात्मकेषु स्फुरत्सु भावेषु 'पूर्वम्' उपा-
दित्सादिपूर्वकोटाववश्यभावि, अन्यथा हि

‘स्मरणादभिलाषेण(पेन) व्यवहारः प्रवर्तते ।’

इत्यादिनीत्या तन्मूलः समग्र एव व्यवहार
उत्सीदेत् । पूर्वमनुभूतोऽर्थ इदानीं नास्तीति
निर्विषयत्वात् स्मृतिरेव नोल्लसेत्; अस्तित्वे वा
तस्यानुभव एव भवेत्, — इति कथं तन्मूलोऽयं
व्यवहारः सिद्धेदित्याशङ्कयोक्तं 'वस्तुतो मन्त्र-

स्वरूपम्' इति । तद्धि स्मरणं वस्तुवृत्तेन मन्त्रयति
 स्वाभेदेन विश्वं परामृशति,— इति 'मन्त्रः' परः
 प्रमाता तस्य स्वरूपं तदेकविश्रान्तमित्यर्थः ।
 नन्वेमपि किं स्यात्? इत्याशङ्क्याह 'तन्भाव्य-
 स्वरूपापत्तियोजकम्' इति । यतस्तत्पर-
 प्रमात्रात्म मन्त्रस्वरूपं 'भाव्यस्य' अनुभवनी-
 यस्य घटादेरर्थस्य 'स्वरूपापत्तिः' स्वात्मसा-
 त्कारस्तत्र योजयति, तथात्वेन व्यवस्थापयती-
 त्यर्थः । यदि नाम हि तदविभागेन निखिल-
 मिदमनुभूतं वस्तु न संभवेत् तत् स्मरणमेव न
 भवेदिति भावः । यदुक्तम्

' सर्वेऽनुभूता यदि नान्तरर्था-

स्त्वदात्मसात्कारसुरक्षिताः स्युः ।

विज्ञातवस्त्वप्रतिमोषरूपा

काचित् स्मृतिर्नाम न संभवेत्तत् ॥ '

इति ॥ १३७ ॥

तामेव विशिनष्टि

स्मृतिः स्वरूपजनिका
 सर्वभावेषु रञ्जिका ।
 अनेकाकाररूपेण
 सर्वत्रावस्थितेन तु ॥ १३८ ॥
 स्वस्वभावस्य संप्राप्तिः
 संवित्तिः परमार्थतः ।
 व्यक्तिनिष्ठा ततो विद्धि
 सत्ता सा कीर्तिता परा ॥ १३९ ॥

यतः सा स्मृतिः 'व्यक्तिः' अर्थप्रकटनात्मा
 प्राच्योऽनुभवः 'तन्निष्ठा' तदभेदमापन्ना सती
 स्वस्येदानीन्तनकालावच्छिन्नस्य रूपस्य 'ज-
 निका' स्मर्यमाणार्थावभासिकेत्यर्थः । प्राच्य-
 स्यैव ह्यनुभवस्येदानीन्तनकालावच्छेदेन पुनरु-
 न्मेषो नाम स्मरणम्, अत एव पूर्वापरोभयका-
 लावलम्बनेनौचित्योपनतः 'स' इति पराम-
 शोऽस्य परमार्थः । नन्वेवमपि स्मृतेर्विकल्प-

विशेषत्वात् निर्विषयत्वेन कथमर्थावभासकत्व-
मित्युक्तं 'सर्वभावेषु रञ्जिका' इति 'अनेका-
काररूपेण सर्वत्रावस्थितेन तु' इति । सा हि
'सर्वत्र' सर्वेषु पूर्वावभातेषु घटादिषु भा-
वेष्वर्थितादिवशाद्धटकाञ्चनद्रव्यत्वाद्यात्मकेन
'अनेकेनैवाकारेण' कदाचिदपि स्वालक्षण्यात्
स्वस्वरूप एवावस्थितेन घटाभासमात्राद्यात्मना
'रञ्जिका' स्वकाले स्फुटमेवावभासिकेत्यर्थः ।
यदुक्तम्

'भासयेच्च स्वकालेऽर्थान्पूर्वाभासितमामृञ्चन ।
स्वलक्षणं घटाभासमात्रेणायाखिलात्मना ॥'

(ई० प्र० १।४।२)

इति । एवं प्राच्यस्यानुभवस्य स्मृत्यभेदेनैवाव-
भासात् स्मृत्यनुभवयोरैक्यं सिद्धम्,— इति सा
स्मृतिरेव स्वात्मनः संप्राप्तिः, पारमार्थिकी च
संवित्तिरित्युक्तं 'स्वस्वभावस्य संप्राप्तिः सं-
वित्तिः परमार्थतः' इति । यदुक्तम्

‘ न च युक्तं स्मृतेर्भेदे स्मर्यमाणस्य भासनम् ।
तेनैक्यं भिन्नकालानां संविदां वेदितैष सः ॥ ’

(ई० प्र० १।४।३)

इति । अत एव च

‘ सा स्फुरत्ता महासत्ता देशकालाविशेषिणी ।
सैषा सात्तया प्रोक्ता हृदयं परमेष्ठिनः ॥ ’

(ई० प्र० १।९।१४)

इत्यादिना निरूपितस्वरूपा पराकृत्रिमाहन्ता-
परामर्शात्मिका मात्री वीर्यभूमिरियम्, अत्रैवा-
वधातव्यमित्युक्तं ‘ विद्धि सत्ता सा कीर्तिता
परा ’ इति । विद्धीत्यत्र वाक्यार्थस्य कर्मत्वम्
॥ १३९ ॥

तदेवं लौकिकानां घटादीनां शब्दानामेव-
मुच्चारणात् स्मरणाद्वा यत्र संविदैकात्म्यावाप्ता-
वुपायत्वं तत्र सृष्टिबीजादीनां का वार्ता ?
इत्याह

किं पुनः समयापेक्षां
विना ये बीजपिण्डकाः ।

संविदं स्पन्दयन्त्येते

नेयुः संविदुपायताम् ॥ १४० ॥

एते संविदुपायतां नेयुरिति काका व्याख्ये-
यम् ॥ १४० ॥

ननु समयानपेक्षमेव कथमेवमेते कुर्वन्ति ?-
इत्याशङ्क्याह

वाच्याभावादुदासीन-

संवित्स्पन्दात्स्वधामतः ।

प्राणोल्लासनिरोधाभ्यां

बीजपिण्डेषु पूर्णता ॥ १४१ ॥

संविदैकात्म्येन स्फुरणात् व्यतिरिक्तस्य वा-
च्यस्याभावात्, तथा 'उदासीनः' स्वात्ममात्र-
विश्रान्तेरबहिर्मुखो योऽसौ संवित्स्पन्दस्तद्रूपात्
'स्वधामतः' स्वस्फारात्, तथा प्रमाणात्मनः
'प्राणस्योल्लासात्' प्रमेयोन्मुखं प्रसरणात्,
तथा 'निरोधात्' अन्तर्मुखरूपे विश्रमात्

सृष्टिसंहारकारित्वात् सृष्टिबीजादिरूपेषु 'बीज-
पिण्डेषु पूर्णता' अनन्योन्मुखत्वात् नैराका-
ङ्क्ष्यमित्यर्थः । घटादिषु लौकिकेषु पुनः शब्देषु
वाच्यसद्भावादेरपूर्णत्वात् समयाद्यपेक्षत्वमित्य-
र्थसिद्धम् ॥ १४१ ॥

एवमेतत् सामान्येनाभिधाय विशेषमुखेनापि
दर्शयति

सुखसीत्कारसत्सम्य-

कृसाम्यप्रथमसंविदः ।

संवेदनं हि प्रथमं

स्पर्शोऽनुत्तरसंविदः ॥ १४२ ॥

हृत्कण्ठ्योष्ठयत्रिधामान्त-

नितरां प्रविकासिनि ।

चतुर्दशः प्रवेशो य

एकीकृततदात्मकः ॥ १४३ ॥

ततो विसर्गोच्चारंशे
द्वादशान्तपथावुभौ ।

हृदयेन सहैकध्यं

नयते जपतत्परः ॥ १४४ ॥

सुखादिसंबन्धिन्याः 'प्रथमाया' आद्यांयाः संविदो यत् 'प्रथमम्' आद्यमेव संवेदनम्, अनन्तरं हि संवेद्याद्यारूपितत्वमपि भवेदिति भावः । स नाम अनुत्तरसंविदः 'स्पर्शः' पर-संवित्साक्षात्कार इत्यर्थः । 'सुखं' चमत्कारा-तिशयः, 'सीत्कारः' तत्कारणं 'सत्' रम-णीयं बाह्यं स्त्र्यादिवस्तु, सम्यगरमणीयमपि स्वोचितेन संनिवेशेनावस्थितं, 'साम्यं' राग-द्वेषादिद्वन्द्वपरिहारः । अथ च सुखादीनामाद्या सकारमात्ररूपा या संवित् तस्याः संवेदनाद-प्येवम्, — इति पराबीजगतस्यामृतवर्णस्यापि तत्त्वं प्रदर्शितम् । यदुक्तं प्राक्

‘क्षोभाद्यन्तविरामेषु तदेव परमामृतम् ।

सीत्कारसुखसद्भावसमावेशसमाधिषु ॥’ (तं० ३।१६७)

इति । अस्य च दन्त्यत्वेऽपि कन्दे विश्रान्तिरिति

‘कन्दहृत्कण्ठताल्वग्र..... ।’ (तं० ९।१४९)

इत्यादिवक्ष्यमाणार्थबलादवगन्तव्यम् । ततोऽपि ‘अन्तः’ मध्यधाम्नि नाडीत्रयस्यापि संमिलिततयात्यन्तं विकस्वरे ब्रह्मरन्ध्रोर्ध्ववर्तिनि नाड्याधाराभिधे परस्मिन्नाधारे यः प्रवेशः स चतुर्दशः, तस्येदं विश्रान्तिस्थानमित्यर्थः । नन्वत्र किमसौ’ केवलतयैव विश्राम्यत्युतान्यथा ? इत्याशङ्क्योक्तम् ‘एकीकृततदात्मक’ इति । ‘एकीकृतः’ स्वाभेदेनावस्थापितः

‘ओंतत्सदिति निर्देशो ब्रह्मणस्त्रिविधः स्मृतः ।’

(गी० १७।२३)

इत्यादिनीत्या तस्य परस्य ब्रह्मण आत्मा येनासावमृतवर्णसंभिन्न इत्यर्थः । ननु यद्येतदस्य विश्रान्तिस्थानमुदयस्थानं पुनः किम् ? इत्या-

शङ्क्याह 'हृत्कण्ठ्यौष्ठयत्रिधामा' इति ता-
 त्स्थ्यात् हृदकारः कण्ठ्यौष्ठयश्च औकारस्तयोः
 संहतत्वात् हृत्कण्ठौष्ठानि त्रीणि 'धामानि'
 उदयस्थानानि यस्यासावेवंविधः, तेन हृदया-
 व्युदयक्रमेण त्रिशूलभूमौ विश्राम्यति - इति
 शूलवर्णतत्त्वम् । तदनन्तरमपि विसर्गोच्चारंशे
 सावधानो जपतत्परो योगी उभौ 'द्वादशा-
 न्तपथौ' नासिक्यशिवद्वादशान्तौ सृष्ट्यात्मना
 'हृदयेन सहैकध्यं नयते' शक्त्यादिसामर-
 स्येन द्वादशान्तपर्यन्तं पराबीजमुच्चारयेदित्यर्थः

॥१४४॥

एतदेव संकलयति

कन्दहृत्कण्ठताल्वग्र-

कौण्डिलीप्रक्रियान्ततः ।

आनन्दमध्यनाड्यन्तः

स्पन्दनं बीजमावहेत् ॥ १४५ ॥

‘कौण्डली’ शक्तिद्वादशान्तः ‘प्रक्रियान्तः’ शिवद्वादशान्तः । एवं कन्दात् प्रभृति तत्तदाधारोल्लङ्घनक्रमेण द्वादशान्तपर्यन्तं मध्यधामान्तरिदं सृष्टिबीजं ‘स्पन्दनमावहेत्’ अनुत्तरसंविदामर्शात्मना प्रस्फुरेदित्यर्थः ॥ १४५ ॥

एवमेतद्वर्णितत्वं . संहारबीजानुसारेणापि अभिधत्ते

संहारबीजं खं हृत्स्थ-

मोष्ठ्यं फुल्लं स्वमूर्धनि ।

तेजस्त्र्यश्रं तालुकण्ठे

विन्दुरूर्ध्वपदे स्थितः ॥ १४६ ॥

तत्र खस्य कण्ठव्यत्वेऽप्युरस्यतोद्रेकेण हृत्स्थत्वं, ‘फुल्लं’ फकारस्तच्चौष्ठ्यमोष्ठ्यत एवोच्चारात्, ‘तेजो’ रेफस्तस्य मूर्धन्यत्वान्मूर्धन्येवावस्थानम् । त्र्यश्रमेकारस्तस्यापि कण्ठतालव्यत्वात् तालुकण्ठ एवावस्थितिः । ‘ऊर्ध्वपद’ इति

शक्तिशिवद्वादशान्तरूपे । एवं हृदादिस्थान-
विश्रान्तिपुरस्सरमेवोच्चारो भवेदिति भावः
यस्तु

‘स्वरूपे निवृत्तिं प्राप्य ।’ (तं० ९।७९)

इत्यादिना संवित्क्रमेण प्रागुच्चार उक्तः सो-
ऽप्यत्रानुसंधेयः, संवित्क्रमस्य सर्वत्रैव भावात्
॥ १४६ ॥

नन्वेवमुक्तेन वर्णतत्त्वेन किं भवेत् ? इत्या-
शङ्कयाह

इत्येनया बुधो युक्त्या
वर्णजप्यपरायणः ।

अनुत्तरं परं धाम

प्रविशेदचिरात् सुधीः ॥ १४७ ॥

बुधः सुधीरित्यत्र ‘ज्ञानित्वस्यात्र प्राधान्य-
मुक्तम्’ इति दर्शितम् ॥ १४७ ॥

तदेवं वर्णतत्त्वमभिधाय भङ्ग्यन्तरेणाप्याह
 वर्णशब्देन नीलादि
 यद्वा दीक्षोत्तरे यथा ।

ननु किमेतत् स्वमनीषिकयैवोक्तमुत नि-
 बन्धान्तरं किञ्चिदत्रास्ति ? इत्याशङ्क्याह 'दी-
 क्षोत्तरे यथा ' इति । अर्थादीक्षोत्तराख्ये ग्रन्थे
 यथोक्तमिति ॥

तदेवाह

संहारत्रग्निमरुतो

रुद्रविन्दुयुतान्स्मरेत् ॥ १४८ ॥

हृदये तन्मयो लक्ष्यं

पश्येत्सप्तदिनादथ ।

विस्फुलिङ्गाग्निवन्नील-

पीतरक्तादिचित्रितम् ॥ १४९ ॥

जाज्वलीति हृदम्भोजे
बीजदीपप्रबोधितम् ।

दीपवज्ज्वलितो बिन्दु-
भासते विघनार्कवत् ॥ १५० ॥

‘संहारः’ क्षकारो ‘ना’ पुमान् मकारः
‘अग्निः’ रेफः ‘मरुत्’ यकारः, एतान् पिण्डी-
भूतान् रुद्रेणै(णो)कारेण बिन्दुर्ध्वचन्द्रादिना च
युतान् तावद्धृदये स्मरेत् यावत्तदेकतानः सन्
सप्तदिनादूर्ध्वं ‘लक्ष्यं पश्येत्’ ध्येयं किञ्चित्
प्रकटीभवेदित्यर्थः । तद्धि अस्य लक्ष्यमुक्तस्व-
रूपं, यद्बीजं तदेव प्रकाशतादात्म्यात् दीपस्तेन
‘प्रबोधितम्’ अभिव्यञ्जितं सत् विस्फुलि-
ङ्गप्रधानाग्निन्यायेन नीलपीताद्यनेकवर्णचित्री-
कृतं हृदम्भोजे ‘जाज्वलीति’ स्पष्टनिरीक्षणी-
यतामेतीत्यर्थः । एवमत्राप्येकतानस्य सतोऽस्य
भावनातारतम्येन दीपवद्वैष्ण्वार्कवच्च यथायथं
दीप्तो ‘बिन्दुः’ वेदयिता स्वात्मा भासते,

‘ आत्मानमत एवायं ज्ञेयीकुर्यात् । ’ (ई० प्र० १।१।१९)
इत्याद्युक्तयुक्त्या लक्ष्यतामेतीत्यर्थः ॥ १५० ॥

नन्वेवं लक्ष्यतामाप्तेनात्मनास्य किं स्यात् ?
इत्याशङ्क्याह.

स्वयंभासात्मनानेन

तादात्म्यं यात्यनन्यधीः ।

शिवेन हेमतां यद्व-

त्ताम्रं सूतेन वेधितम् ॥ १५१ ॥

अनेनेति आत्मना । शिवेनेति, स्वात्मैव हि
परमेश्वरः शिवः, - इति नः सिद्धान्तः, इत्यभि-
प्रायः ॥ १५१ ॥

न चैवमस्यैव मन्त्रस्य वीर्यं यन्नीलपीताद्यने-
कवर्णोदयद्वारेण स्वात्मसाक्षात्कारोऽपि तु सर्वे-
षाम्, - इत्याह

उपलक्षणमेतच्च

सर्वमन्त्रेषु लक्षयेत् ।

ननु सर्वेषां मन्त्राणां प्रतिनियतमेव फलं संभवेत्, — इत्यविवादः । न हि अमृतबीजं मारणादि कर्तुमुत्सहते क्रूरबीजं वाप्यायनादि, — इति कथं मन्त्रान्तरनिर्वर्त्य कर्म मन्त्रान्तरेष्वपि भवेत् ? इत्याशङ्क्याह

यद्यत्संकल्पसंभूतं

वर्णजालं हि भौतिकम् ॥१५२॥

तत् संविदाधिक्यवशा-

दभौतिकमिव स्थितम् ।

यद्यन्नाम हि

‘ विकल्पयोनयः शब्दा । ’

इत्यादिनीत्या संकल्पसंभूतत्वात् ‘ भौतिकं ’ भेदानुप्राणितं मायीयं वर्णजातं तत्सर्वमेव संविदाधिक्यवशात् भौतिकत्वन्यग्भावेन संविद एवोद्रेकादभौतिकमिव स्थितं, भेदरूपत्वेऽपि संविदद्वैतपरमार्थमेवेत्यर्थः । इदमुक्तं भवति—

यद्यपि संविद एवायं सकलः स्फारः, तथापि तस्या आधिक्येनाप्रतीतौ भेदमयत्वात् एषां प्रतिनियतार्थक्रियाकारित्वम्; आधिक्येन प्रतीतौ पुनः सर्वेषां स्वात्मसाक्षात्कारलक्षणम-विशिष्टमेव फलमिति । यदुक्तम्

‘ एवमेषां स्वरूपांशस्पर्शं शिवमयी स्थितिः ।
तदनाच्छुरणे भिन्नसंसारस्थितिवर्तनम् ॥ ’

इति ॥ १५२ ॥

अतश्च सर्वेषामेव मन्त्राणां संविदात्मन्यनुपाधौ रूपे विश्रान्तस्ताद्रूप्यमेवासादयेत्, — इत्याह

अतस्तथाविधे रूपे
रूढो रोहति संविदि ॥ १५३ ॥
अनाच्छादितरूपाया-
मनुपाधौ प्रसन्नधीः ।

नन्विह सर्वमन्त्राणां स्वरूपे तावदविवाद-सिद्ध एव भेदः, — इति स फलेऽप्यवश्यमाप-

तेत् कारणभेदाधीनत्वात् तस्य, तत् कथमेव-
मुक्तम् ? इत्याशङ्क्याह

नीले पीते सुखे दुःखे
संविद्रूपमखण्डितम् ॥ १९४ ॥
गुरुभिर्भाषितं तस्मा-
दुपायेषु विचित्रता ।

‘गुरुभिः’ वामनदत्ताचार्येण, भाषितमिति सं-
वित्प्रकाशे । अनेनेदमुक्तं भवति—नीलादेर्वाच्य-
वाचकात्मनो विश्वस्य संविद्रूपत्वाविशेषात् न
कश्चिद्वास्तवो भेदः संभवेदिति । ननु यद्येवं
तत् कथमिदं वाच्यवाचकात्मवैचित्र्यमपह्नूयतां
नहि भातमभातं भवेत्, तदत्र किं प्रतिपत्त-
व्यम् ? इत्याशङ्क्याह ‘तस्मादुपायेषु विचि-
त्रता’ इति । एवं संवित्स्वातन्त्र्योल्लसितं यन्ना-
मेदं वैचित्र्यं तदुपायमात्रविषयमेव पर्यवस्येत्,
न तूपेयविषयमपीत्यर्थः । यदभिप्रायेणैव

‘संबित्तिफलभेदोऽत्र न प्रकलयो मनाषभिः ।

(मा० वि० २।२९)

इत्याद्युक्तम् ॥ १५४ ॥

एवमेकस्मिन्नेवोषेये प्राप्तव्ये परमियदुपाय-
जातमुपदिष्टम्, —इत्याह

उच्चारकरणध्यान-

वर्णैरेभिः प्रदर्शितः ॥ १५५ ॥

अनुत्तरपदप्राप्ता-

वभ्युपाय विधिक्रमः ।

ननूच्चारादीनामागमेऽप्यनेनैव क्रमेण पाठः,—
इति कथमिह तदुल्लङ्घनेन ध्यानोपक्रममेषां
निर्देशः कृत ? इत्याशङ्क्याह

अकिञ्चिच्चिन्तनं वीर्यं

भावनायां च सा पुनः ॥१५६॥

ध्याने तदपि चोच्चारे
करणे सोऽपि तद्धनौ ।

स स्थानकल्पने बाह्य-
मिति क्रममुपाश्रयेत् ॥ १५७ ॥

‘अकिञ्चिच्चिन्तनं’ शांभवः । ‘भावना’ शाक्तः ।
सेति भावना । तदिति करणं । स्थानकल्पन
इति षष्ठादाहिकात् प्रभृति वक्ष्यमाणे । एवं
पूर्वं पूर्वमुत्तरत्रोत्तरत्र वीर्यमिति पाठक्रमम-
पहाय

‘यो हि यस्माद्गुणोत्कृष्टः स तस्माद्दूर्ध्वमिष्यते ।

(मा० वि० २।६०)

इत्यादिनीत्यार्थक्रमावलम्बनेनान्यथैवं निर्देशः
कृतः, — इति बलीयस्त्वादयमेव क्रमः समा-
श्रयणीय इत्यर्थः ॥ १५७ ॥

ननु यद्येवं तत् किमनेनैव क्रमेणोपेयप्राप्ति-
र्भवेदुतान्यथापि ? इत्याशङ्क्याह

लङ्घनेन परो योगी
मन्दबुद्धिः क्रमेण तु ।

‘पर’ इति तीव्रशक्तिपातानुविद्धः । योगीति,
परतत्त्वैक्यभागभवेदित्यर्थः ॥

ननु पूर्वं पूर्वमुत्तरस्योत्तरस्य वीर्यमित्युक्तेन
किं स्यात् ? इत्याशङ्क्याह

वीर्यं विना यथा षण्ठ-

स्तस्याप्यस्त्यथ वा बलम् ।

मृतदेह इवेयं स्या-

द्बाह्यान्तःपरिकल्पना ॥ १५८ ॥

यथा पुंस्त्वापादकं वीर्यं विना पुरुषोऽपि
‘षण्ठः’ स्वकर्मण्यकिंचित्करः, अथवा तस्यापि
चेष्टाद्यन्यथानुपपत्त्या किंचिद्वीर्यमस्ति, — इत्य-
त्यन्तं जडप्रायत्वात् यथा शवशरीरमकिंचि-
त्करम्, एवं स्थानकल्पनादिरूपा बाह्यान्तरु-
पायकल्पनापि निर्वीर्या सत्यकिंचित्कर्येव भवे-
दित्यर्थः ॥ १५८ ॥

इदानीमाह्निकार्थमेव श्लोकस्य प्रथमार्धेनो-
पसंहरति

इत्याणवेऽनुत्तरताभ्युपायः

प्रोक्तो नयः स्पष्टपथेन बाह्यः ।

बाह्यो नय इति उच्चारदिः, इति शिवम् ॥

गुरुवरचरणप्रसाद-

प्रध्वस्तसमस्तदुर्विकल्पौघः ।

विवरणमेतदरचय-

ज्जरथ इति पञ्चमाह्निके कश्चित् ॥

इति श्रीमहामोहेश्वराचार्यवर्य-श्रीमदभिनव-
गुप्ताचार्यविरचिते तन्त्रालोके

श्रीज्जरथविरचितविवेकाभिल्यव्याख्योपेते आणवोपाय-
प्रकाशनं नाम पञ्चममाह्निकम् ॥ ५ ॥

श्रीमत्प्रतापभूर्भर्तुराज्ञया प्रीतये सताम् ।

मधुसूदनकौलेन संपाद्यायं प्रकाशितः ॥

श्रीमत्स्वात्मशिवापणं बोभवीतु ।

अथ

श्रीतन्त्रालोके

श्रीमन्महामाहेश्वराचार्याभिनवगुप्तविरचिते
श्रीजयरथकृतविवेकाख्यटीकोपेते

षष्ठमाह्निकम् ।

कलयितुं किल कालं
कलयति यो व्यायतास्यतां सततम् ।
जयति स सुजयः साक्षा-
त्संसारपराकृतौ संजयः ॥

इदानीमाणवोपायस्यैवाङ्गभूतमुञ्चारादिप्रमे-
यचतुष्टयानन्तरोद्दिष्टं स्थानकल्पनाख्यं परमं
प्रमेयं द्वितीयार्धेनावतारयितुमुपक्रमते

स्थानप्रकल्पाख्यतया स्फुटस्तु
बाह्योऽभ्युपायः प्रविविच्यतेऽथ ॥ १ ॥

१ अ० पु० सुजय इति पाठः । २ क० पु० प्रक्रमते इति पाठः ।

अथशब्दोऽधिकारे । तेनेतः प्रभृत्याद्वादशा-
ह्निकं यत्किंचिदुच्यते तत्सर्वं स्थानकल्पनाधि-
कारेण, इति पञ्चदशाह्निकात्प्रभृति पुनरेतदेव
बाह्यस्थण्डिलमण्डलाद्यधिकृत्याभिधीयते, —
इत्याग्रन्थपरिसमाप्तेः प्राधान्यात् स्थानक-
ल्पनस्यैव सकलोऽयं प्रपञ्च, इति ॥ १ ॥

तदेवाह

स्थानभेदस्त्रिधा प्रोक्तः

प्राणे देहे बहिस्तथा ।

एषामपि भेदान्तराणि सन्ति, — इत्याह

प्राणश्च पञ्चधा देहे

द्विधा बाह्यान्तरत्वतः ॥२॥

मण्डलं स्थण्डिलं पात्र-

मक्षसूत्रं सपुस्तकम् ।

लिङ्गं तूरं पटः पुस्तं
 प्रतिमा मूर्तिरेव च ॥ ३ ॥
 इत्येकादशधा बाह्यं
 पुनस्तद्बहुधा भवेत् ।

‘पुस्तं’ लेपादिनिर्मिताकृतिः । मूर्तिर्गुर्वा-
 दिसंबन्धिनी । तदित्यानन्तर्याद्बाह्यं, पुनरित्येका-
 दशविधत्वेऽपि, बहुधेति मण्डलादीनामप्येक-
 शूलत्रिशूलादिक्रमेण नानात्वात् ॥ ३ ॥

एवं स्वरूपतः स्थानभेदमभिधाय तद्गतं वि-
 धिमप्युपदेष्टुं प्रतिजानीते

तत्र प्राणाश्रयं ताव-
 द्विधानमुपदिश्यते ॥ ४ ॥

तदेवाह

अध्वा समस्त एवायं
 षड्विधोऽप्यतिविस्तृतः ।

यो वक्ष्यते स एकत्र

प्राणे तावत्प्रतिष्ठितः ॥ ५ ॥

वक्ष्यत इति भुवनाध्वप्रकाशनादौ । 'प्राण'
इति सामान्यस्पन्दनात्मनि । यदुक्तम्

'षड्विधाध्वविभागस्तु प्राणैकत्र यथा स्थितः ।'

(स्व० ४।२३२)

इति । विशिष्टे पुनः पदमन्नवर्णात्मा त्रिविध
एव । यद्वक्ष्यति

'षड्विधाध्वनः प्राच्यं यदेतस्त्रितयं पुनः ।

एष एव स कालाध्वा प्राणे स्पष्टं प्रतिष्ठितः ॥'

(तं० १।३७)

इति ॥ ५ ॥

तदेवोपपादयति

अध्वनः कलनं यत्त-

त्क्रमाक्रमतया स्थितम् ।

क्रमाक्रमौ हि चित्रैक- कलना भावगोचरे ॥ ६ ॥

नन्वेतत्क्रमाक्रमात्मतयैव कस्मात्स्थितमित्या-
शङ्क्याह ' क्रमेत्यादि ' । इह द्विधैव भावाना-
मवभासः क्रमेणाक्रमेण च ; तत्र क्रमेण यथा
कार्यकारणादौ, अक्रमेण यथा चित्रज्ञानादौ ।
स च चित्रे यदैकस्यैवैकदैव च कंचित्पूर्वकाल-
भाविनं समानकालभाविनं च भावमपेक्ष्य
क्रमेणाक्रमेण चावभासः, -इति । तथा नाम
भावनामेवं ' कलना ' परिच्छित्तिः स एव
क्रमाक्रमात्मा काल इति ॥ ६ ॥

ननु सर्वमिदं जगत्संविद्धं प्रमेवावभासतेऽ-
न्यथा ह्यस्य भानमेव न भवेत्, संविदि च
नित्यत्वात्कालयोगो नास्ति, इति कथमसौ

१ स० पु० क्रमात्क्रमेति श्लोचितपाठः ।

२ क० पु० तथा नामेति पाठः । स० पु० भावनानामेवमिति
मूल पाठः ।

३ स० पु० संकल्पमिति पाठः ।

तदनुषक्तस्य भावजातस्यापि स्यात्? इत्या-
शङ्कयाह

क्रमाक्रमात्मा कालश्च

परः संविदि वर्तते ।

नन्वेवं 'क्रमाक्रमकथातीतं संवित्तत्त्वं सुनि-
र्मलम्' इत्याद्युक्तं व्याहन्येत, सौगतमतान्तः-
पातश्च स्यात्, — इत्याशङ्कयाह

काली नाम परा शक्तिः

सैव देवस्य गीयते ॥ ७ ॥

यन्नाम परस्य प्रकाशस्य कालेन योगः
सास्य 'शक्तिः' स्वेच्छावभासितस्य प्रमातृप्र-
मेयाद्यात्मनो जगतस्तत्तद्रूपतया कलने सा-
मर्थ्यं न पुनः स्वात्मनि कश्चिदक्रमः क्रमो
वा, — इति, न ह्यभेदाहशक्तियोगे स्वात्मनि
स्फोटाद्याविर्भावः ॥ ७ ॥

तदाह

सैवं संविद्बहिः स्वात्म-
गर्भीभूतौ क्रमाक्रमौ ।

स्फुटयन्ती प्ररोहण

प्राणवृत्तिरिति स्थिता ॥८॥

सैव कालशक्तियोगिनी संवित्स्वाविभागेना-
वस्थितौ क्रमाक्रमौ बहिः प्ररूढतयावभासय-
न्ती प्राणवृत्तिरिति स्थिता, प्राणेनात्मतया प्र-
स्फुरितेत्यर्थः ॥ ८ ॥

ननु कथं नामेयं प्राणवृत्त्यात्मना प्रस्फु-
रिता, - इत्याशङ्क्याह

संविन्मात्रं हि यच्छुद्धं

प्रकाशपरमार्थकम् ।

तन्मेयमात्मनः प्रोज्झ्य

विविक्तं भासते नभः ॥ ९ ॥

१ क० पु० स्वैव संविदिति पाठः । ख० पु० संवित्युत्तरिति पाठः ।

२ क० पु० प्राणेनात्मतयेति पाठः ।

यन्नाम हीदं प्रमातृप्रमेयात्मनो विश्वस्य
 स्वाविभागेनैवावभासनात्प्रकाशपरमार्थकम्, अ-
 त एव तदारूषणाया अभावाच्छुद्धं संवि-
 न्मात्रं तत्स्वस्वातद्वयात् स्वात्मन्यपूर्णत्वावबि-
 भासयिषया स्वाविभागेनावस्थितं विश्वात्म
 'मेयं' आत्मनः सकाशात् 'प्रोज्झ्य' पृथक्कृत्य
 'विश्वस्मादुत्तीर्णोऽहम्' इत्यामृश्य 'विविक्तं
 नभोऽवभासते' सकलभावशून्यत्वान्निरावरण-
 रूपतया प्रस्फुरतीत्यर्थः ॥ ९ ॥

अत एवाह

तदेव शून्यरूपत्वं

संविदः परिगीयते ।

'शून्यरूपत्वम्' इति शून्यप्रमातृत्वमि-
 त्यर्थः । शून्यत्वं चास्य सर्वस्य संवेद्यस्य संक्ष-

१ क० पु० स्वातद्व्यात्मनि अपूर्णत्वाद्यवेति पाठः ।

२ क० पु० स्वात्मनः इति पाठः ।

३ क० पु० इत्याभिसृश्य इति पाठः ।

यात् न तु संविदोऽपि, तथात्वे हि निखिलमि-
दमनेलमूकप्रायं स्यात् । यदुक्तम्

‘अशून्यं शून्यमित्युक्तं शून्यं चाभाव उच्यते ।

अभावः स समुद्दिष्टो यत्र भावाः क्षयं गताः ॥’

(स्व० ४ । २९१)

इति ।

‘सर्वालम्बनधर्मैश्च सर्वसत्त्वैरशेषतः ।

सर्वलेशाश्रयैः शून्यं न शून्यं परमार्थतः ॥’

इति च ॥

एतच्च परमुपेयमितो बाह्यानामित्याह

नेति नेति विमर्शेन

योगिनां सा परा दशा ॥ १० ॥

सेयं

‘न भावो नापि चाभावो मध्यमाप्रतिपक्षितः ।’

इत्याद्युक्तयुक्त्या भावाभावविषयेणं नेति नेति
परामर्शद्वयेन मध्यमपदावेशशालिनां ‘योगिनां

१ क० पु० भावः क्षयं गतः इति पाठः ।

२ क० पु० विषयत्वेन इति पाठः । ३ क० पु० प्रतिपदावेक्षेति
पाठः ।

परा' शून्यातिशून्यरूपां 'दशा' विश्रान्ति-
स्थानमित्यर्थः । यदाहुः

‘शून्यतावस्थितः पश्चात्संवेदेनविवर्जितः ।

निर्वाणः कृष्णवर्त्तेव निरूपाख्यो भवत्यसौ ॥’

इति ॥ १० ॥

स एव च शून्यप्रमाता बहिर्मुखीभवन्प्रा-
णप्रमातृतामासादयति, — इत्याह

स एव खात्मा मेयेऽस्मि-

न्भेदिते स्वीक्रियोन्मुखः ।

पतन्समुच्छलत्त्वेन

प्राणस्पन्दोर्मिसंज्ञितः ॥११॥

स एव च 'खात्मा' शून्यप्रमाता

‘.....अभिलाषो मलोऽत्र तु ।’ (स्व० ४-१०४)

इत्याद्युक्तेरपूर्णम्मन्यतात्मकाणवमलयोगात्सा-

काङ्क्षतया पुनस्तत्स्वीकरणोन्मुखः सन् स्वस्मात्

‘ भेदिते ’ पृथक्कृतेऽस्मिन् नीलसुखादिरूपे
 ‘ मेये समुच्छलत्वेन पतन् ’ बहिर्मुखीभवन्
 प्राणादिशब्दव्यपदेश्यो भवेदित्यर्थः । किञ्चिच्च-
 लनात्मनः स्वविमर्शरूपस्य स्पन्दनस्यैवायमाद्यः
 प्रसरः, - इत्युपचारात्तच्छब्दव्यपदेश्यो न तु स
 एवायं तस्य शून्यप्रमात्रुल्लासादप्यूर्ध्व भावात् ।
 एवमूर्मिशब्दादावुत्तरत्रापि ज्ञेयम् ॥ ११ ॥

यदभिप्रायेणैव भट्टश्रीकल्लटादयोऽप्येवमूचुः,-
 इत्याह

तेनाहुः किल संवित्प्रा-
 ऋप्राणे परिणता तथा ।

अन्तःकरणतत्त्वस्य

वायुराश्रयतां गतः ॥ १२ ॥

यद्यपि शून्यतावभासनपुरःसरं संवित्प्राण-
 रूपतया परिस्फुरिता तथापि तदवभासनेऽस्या
 न कश्चिद्द्रूपान्तरोपग्रहः,- इत्युक्तं ‘ प्राक्संवि-

स्त्राणे परिणता' इति । तैरप्येतन्निर्मूलमेव नोक्तम्, — इत्यागमोऽपि संवादितः“अन्तःकरणेत्यादिना' । अन्तःकरणानां 'तत्त्वं' सारभूता बुद्धिस्तस्य बुद्धिप्रमातुरित्यर्थः । तेन बुद्धिप्रमातुः पूर्वं प्राणोल्लासः, — इति सिद्धम् । अन्यथा कथं स तस्याश्रयः स्यात् ॥ १२ ॥

एवमयमेव परस्याः संविदः प्रथमः परिस्पन्दः,—इति तदभेदवृत्त्यैव सर्वत्रास्य व्यवहारः,— इत्याह

इयं सा प्राणनाशक्ति-
रान्तरोद्योगदोहदा ।

स्पन्दः स्फुरत्ता विश्रान्ति-

र्जीवो हृत्प्रतिभा मता ॥१३॥

‘आन्तर’ आद्यो योऽसौ ‘उद्योग’ उद्य-

१ क० पु० सारभूतं तस्य बुद्धिप्रमातुरित्यर्थः ।

२ क० पु० जीवे इति पाठः ।

न्तृतात्मा परिस्पन्दस्तत्र 'दोहदो'ऽभिलाषो
यस्याः सा तदेकनिष्ठेत्यर्थः ॥ १३ ॥

नन्वेवमुल्लसिताया अस्याः किं प्रयोजनम् ?
इत्याशङ्क्याह

सा प्राणवृत्तिः प्राणाद्यै

रूपैः पञ्चभिरात्मसात् ।

देहं यत्कुरुते संवि-

त्पूर्णस्तेनैष भासते ॥ १४ ॥

सेयं सामान्यपरिस्पन्दात्मा प्राणवृत्तिः प-
ञ्चभिः प्राणापानाद्यै रूपैर्यत्तदन्तर्बहिष्करणा-
द्याक्रान्तं पाञ्चभौतिकं 'देहमात्मसात्कुरुते'
व्याप्यावतिष्ठते तेनैष देहो घटादिवत्संवेद्यत्वे-
ऽपि संवित्पूर्णो भासते संवेत्तृतया प्रथत इ-
त्यर्थः । अत एव मूढानामयं भ्रमो यच्चैतन्य-
विशिष्टात्कायादन्यः कश्चिन्नास्ति इति । यदु-

क्तम्

‘चैतन्यस्वचितात्कायाभात्मान्योऽस्तीति मन्वते ।’

इति ॥ १४ ॥

तदाह

प्राणनावृत्तितादात्म्य-

संवित्स्वचितदेहजाम् ।

चेष्टां पश्यन्त्यतो मुग्धां

नास्त्यन्यदिति मन्वते ॥१५॥

‘मुग्धां’ इति देहात्मनोर्विवेकमजानानाः ।

अयमेषां भावः—भूतान्येव हि मृदाद्यवस्थाया-
मचेतनान्यपि सुराकारतया परिणता गुडपिष्टा-
दय इव मदशक्तिं, शरीराकारपरिणतानि चै-
तन्यं प्रतिपद्यन्ते, कालान्तरे च परिणामविशे-
षभाक्त्वाच्च तच्छून्यतामुपगच्छन्ति, तावन्तं च
कालं चैतन्यानपायात्स्मृत्यनुसन्धानादिव्यवहा-
रनिपुणतया चेष्टन्ते, — इति किमन्येन तदति-
रिक्तेनात्मनेति ॥ १५ ॥

एतदधिशयाना एव ' चार्वाका ' इत्युच्य-
न्ते, — इत्याह

तामेव बालमूर्खस्त्री-
प्रायवेदितृसंश्रिताम् ।

मतिं प्रमाणीकुर्वन्त-

श्चार्वाकास्तत्त्वदर्शिनः ॥ १६ ॥

तामेव मतिमिति, ' चैतन्यविशिष्टः कायः
पुरुषः ' इत्याद्युक्त्या चैतन्यस्वचितो देह एवा-
त्मा न पुनस्तदतिरिक्तः कश्चित्, — इत्येवं-
रूपाम् । बालादिसंश्रयेणास्या महाजनानुपसे-
व्यत्वं दर्शितम् । प्रमाणीकुर्वन्त इति, देहादूर्-
ध्वमपि यदि कश्चित्तदतिरिक्त आत्मा संभवेत्त-
त्तस्य पूर्वशरीरमपहाय शरीरान्तरमधितिष्ठत
एतच्छरीरशैशवादिदशानुभूतार्थस्मरणवत् पूर्व-
पूर्वशरीरानुभूतार्थस्मरणमपि भवेत् । न हि
तस्य शरीरभेदेऽपि नित्यत्वात्स्मरणविशेषे का-
रणं किञ्चिदुत्पश्यामो येनेह जन्मन्येवानुभूतं

स्मरति नान्यजन्मानुभूतम्, - इति तस्मादूर्ध्वमन्यः कश्चिन्नात्मास्तीत्येव युक्तम् । यच्छ्रुतिरपि

‘विज्ञानघन एवैतेभ्यो भूतेभ्यः समुत्थाय तान्येवानु-
विनश्यति न प्रेक्ष संज्ञास्ति’ (वृ० आ० उ० ४-९-१३)

इति । अतश्च परलोकादिचिन्तामपास्य यावज्जीवं सुखमेवासितव्यम्, - इत्येषां तत्त्वमित्युक्तं ‘तत्त्वदर्शिन’ इति । यदाहुः

‘यावज्जीवं सुखं जीवेन्नास्ति मृत्युरगोचरः ।

भस्मीभूतस्य ज्ञान्तस्य पुनरागमनं कुतः ॥’

इति ॥ १६ ॥

नन्वेवं तत्त्वमनुशीलयतामेषां किं स्यात् ?
इत्याशङ्क्याह

तेषां तथा भावना च-

दार्ढ्यमेति निरन्तरम् ।

तद्देहभङ्गे सुप्ताः स्यु-

रातादृग्वासनाक्षयात् ॥१७॥

‘ सुप्ता ’ इत्यपवेद्यप्रलयाकलप्राया इत्यर्थः १७

तद्वासनाक्षये त्वेषां किं भवेत् ? इत्याश-

ङ्ग्याह

तद्वासनाक्षये त्वेषा-

मक्षीणं वासनान्तरम् ।

बुद्धं कुतश्चित्संसूते

विचित्रां फलसम्पदम् ॥ १८ ॥

नन्वेषां सांख्यादिभिरपि साम्यं यत्तेषाम-
प्येवंप्रायैव मुक्तिः, पुनरपि तत्तद्वासनानुसारं
विचित्रफलोपभोगस्योदयात् । यद्वक्ष्यति.

‘ सांख्यवेदादिसंसिद्धाञ्छ्रीकण्ठस्तदहर्मुखे ।

सृजत्येव पुनस्तेन न सम्यङ्मुक्तिरीदृशी ॥ ’

(तं० ६-१९३)

इति । तत्सर्वत्रास्यैव कथमवरतया निर्देशः ।
यदाहुः ‘ चार्वाकास्तु वराकाः प्रतिक्षेप्तव्या एव

कः क्षुद्रतर्कस्य तदीयस्येह गणनावसर' इति ।
तत्किमेतत् ? इत्याशङ्क्याह

अंदाढ्यशङ्कनात्प्राच्य-

वासनातादवस्थितः ।

अन्यकर्तव्यशैथिल्या-

त्संभाव्यानुशयत्वतः ॥१९॥

अतद्रूढान्यजनता-

कर्तव्यपरिलोपनात् ।

नास्तिक्यवासनामाहुः

पापात्पापीयसीमिमाम् ॥२०॥

यदप्यस्मदपेक्षया दर्शनान्तराणां तुल्यमेव
पापत्वं तथापि नास्तिक्यवासनायास्ततोऽप्यति-
शयेन पापत्वं, यतः 'प्राच्या' अनिषेध्यत्वात्पू-

१ पं० क० पु० आदाढ्येति पाठः । २ स० पु० अतद्रूढेति पाठः ।

३ क० पु० प्राहुरिति पाठः । ४ क० पु० यद्यपीति पाठः ।

वर्भाविनी येयमास्तिक्यवासना तस्यास्तादव-
स्थ्यं; नहि नास्तिक्यवासनाया दाढ्येन प्ररोहोऽ-
स्ति येनैतदुपरमो भवेन्निर्मूलत्वेनादाढ्यस्या-
त्राशङ्क्यमानत्वात् । यथा परं ब्रह्म मूलत्वेनाव-
लम्ब्य प्रपञ्चो मिथ्या, — इत्याद्युच्यमानं दा-
ढ्येन प्ररोहमिथान्नैवमेतत्; आत्मनो हि ना-
स्तित्वे किमन्यदवशिष्यते यन्नामाजडं मूलभू-
तमधिकृत्य सर्वमिदं सुव्यवस्थितं स्यात्; जडा-
नामेव च परिणामो भवेदिति न चेतनत्वेना-
सौ युज्यते, — इत्यन्यैर्बहूक्तमिति तत एवाव-
धार्यम् । अत एवास्तिक्यवासनायास्तादवस्थ्येन
'अन्येषां' दर्शनान्तरस्थानाम् 'अग्निहोत्रं जुहु-
यात्, न हिंस्यात्सर्वभूतानि' इत्याद्यात्मना
विधिनिषेधरूपेण 'कर्तव्येन' शैथिल्यमस्या
जायते । यदात्मनोऽस्तित्वे यदि कैश्चित्पारलौ-
किकं किञ्चिदनुष्ठीयते तद्यावदूरे आस्ताम्;
आत्मनः पुनर्नास्तित्वेऽप्यन्यैः कुशलप्रवृत्तिरकु-

शलविरंतिश्च क्रियते, — इत्यत्र निमित्तं किञ्चित्संभवेत्, अन्यथा सर्व एव किमेवं^१ कुर्युः । अस्माकं च किञ्चिदपि कर्तव्यं नास्ति, — इत्यस्थान एवास्माभिर्भ्रान्तं, किमिदं व्यामूढैरिवासितम्, — इत्येवमात्मा पश्चात्तापोऽप्यत्र संभावनीयस्तस्मिन्नुत्पन्ने सति सुखमेव न्यायोपन्यासकदर्थनां परिहृत्य

‘ सन्दिग्धेऽपि परे लोके त्याज्यमेवाशुभं बुधैः ।

यदि नास्ति ततः किं स्यादस्ति चेन्नास्तिको इतः ॥’

इत्यादिना मित्रसंमतेनाप्युपदेशेन तस्यामास्तिक्यवासनायां रूढयान्यया दर्शनान्तरस्थया जनतयावश्यमेवास्याः परिलोपः कार्यः,— इति ॥ २० ॥

तदेवमत्र प्रसक्तानुप्रसक्तिकया परदर्शनकथा मा प्रसाङ्गीत्, — इति प्रकृतमेवानुसरति

१ क० पु० निवृत्तिश्चेति पाठः । २ क० पु० किमिदमिति पाठः ।

३ क० पु० रूढायामन्ययेति पाठः ।

अलमप्रस्तुतेनाथ

प्रकृतं प्रविविच्यते ।

तदेवाह

यावान्समस्त एवाय-

मध्वा प्राणे प्रतिष्ठितः॥२१॥

द्विधा च सोऽध्वा क्रियया

मूर्त्या च प्रविभज्यते ।

द्विधेति देशकालभेदेन । तत्र क्रियया कालाध्वा प्रविभज्यते मूर्त्या च देशाध्वा ।

यदुक्तम्

‘मूर्तिवैचिष्यतो देशक्रममाभासयत्यसौ ।

क्रियावैचिष्यनिर्भासात्कालक्रममपीश्वरः ॥’

(ई० प्र० २।१।९)

इति ॥ २१ ॥

ननु

‘अध्वा समस्त एवायं चिन्मात्रे संप्रतिष्ठितः ।

यत्तत्र नहि विश्रान्तं तन्नभःकुमुमायते ॥’ (तं० ८।३)

इत्यादिवक्ष्यमाणनीत्यास्य संविदि प्रतिष्ठितत्वं
युक्तं न जडात्मनि प्राणे, — इत्याशङ्क्याह

प्राण एव शिखा श्रीम-

त्रिशिरस्युदिता हि सा ॥२२

बद्धा यागादिकाले तुं

निष्कलत्वाच्छिवात्मिका ।

‘शिखा परिमिता शक्तिर्भैरवस्य तु कथ्यते ।

क्रियाशक्तिरिति ख्याता.....॥’

इति ॥ ३२ ॥

ननु को नामास्या बन्धो येन यागादौ नि-
ष्कलत्वाच्छिवात्मिकेयं स्यात् ? इत्याशङ्क्याह

यतोऽहोरात्रमध्येऽस्या-

श्वतुर्विंशतिधा गतिः ॥ २३ ॥

प्राणविक्षेपरन्ध्राख्य-

शतैश्चित्रफलप्रदा ।

यत्षष्टिघटिकासंख्याकस्य बाह्यस्याहोरात्रस्य मध्येऽस्याः प्राणरूपायाः पारमेश्वर्याः क्रियाशक्तेः प्राणचाराणां रन्ध्राख्यैर्द्वारसंख्याकैर्नवभिः शैतैरुपलक्षिता, अत एव चतुर्विंशतिभिः संक्रान्तिलक्षणैः प्रकारैरैहिकामुत्रिकभेदाच्चित्रफलप्रदा गतिरूर्ध्वाधरवाहलक्षणश्चारो भवेदित्यर्थः । अयमत्राभिप्रायः — इह खलु सर्वप्राणिनां

‘मनोऽप्यन्यत्र निक्षिप्तं चक्षुरन्यत्र पातितम् ।

तथा प्रवर्तते प्राणस्त्वयन्नादेव सर्वदा ॥’ (स्व० ७।१७)

इत्याद्युक्त्या स्वरसत एव मध्यमः प्राणो वहति, — इति बाह्येनाहोरात्रेण

‘षट् शतानि वरारोहे सहस्राण्येकविंशतिः ।

अहोरात्रेण बाह्येन अध्यात्मं तु सुराधिपे ॥’ (स्व० ७।१३)

इत्याद्युक्त्यान्तः सषट्शता सहस्रैकविंशतिः प्राणचाराणां भवेत् । तत्र प्रतिघटिकं

‘शतानि त्रीण्यहोरात्राः षष्टिरेव तथाधिकाः ।

वर्षमेतत्समाख्यातं बाह्ये वै घटिका च सा ॥’ (स्व० ७।११)

इत्याद्युक्त्या प्राणचाराणां षष्टिस्त्रिंशती,—इति सार्धेन घटिकाद्वयेन नवशतानि भवन्ति, स एव च संक्रान्तीनां प्रत्येकमुदयः । यदुक्तम्

‘चतुर्विंशतिसंक्रान्त्यः समधातोः स्वभाषतः ।

शतानि नव वै हंस एकामेकां बहेत्सदा ॥’

(स्व० ७।१६८)

इति । सार्धं च घटिकाद्वयं चतुर्विंशतिधा गुणितं षष्टिर्घटिका भवन्ति,—इत्यहोरात्रमध्ये तत्संख्याकानामुदयः । यदुक्तम्

‘बाह्ये चैव त्वहोरात्रे अध्यात्मं तु वरानने ।

चतुर्विंशतिसंक्रान्तीः प्राणहंसस्तु संक्रमेत् ॥

अहनि द्वादश प्रोक्ता रात्रौ वै द्वादश स्मृताः ।’

(स्व० ७।१६९)

इति । यद्यपीयन्तः प्राणचारा अहोरात्रमध्ये भवन्ति,—इत्येतावदत्र वक्तव्यं, तथापि तथा-त्वे तेषां गणनामात्रं प्रदर्शितं भवेत् न तु तत्तद्विचित्रफलोदयनिमित्तत्वमपीत्येवमुक्तम् ॥२३॥

नन्वेवंविधः शिखाया बन्धः,—इति वक्तुं
प्रस्तुते किमिदमप्रस्तुतमभिधीयते यत्प्राणचा-
राणामियती गतिरिति । नैतत्, अयमेव हि
शिखाबन्धो यत्प्राणशक्तेः प्रतिचारमादिमध्या-
न्तेष्ववधानेन पुनः पुनः परामर्शनं नाम । यद-
भिप्रायेणैव

‘ षट् शतानि दिवा रात्रौ सहस्राण्येकविंशतिः ।

जपो देव्याः समुद्दिष्टः सुलभो दुर्लभो जडैः ॥’

(वि० मै० १९६)

इत्याद्यन्यत्रोक्तं, तदाह

क्षपा शशी तथापानो

नाद एकत्र तिष्ठति ॥२४॥

जीवादित्यो न चोद्गच्छे-

त्तुद्यर्धं सान्ध्यमीदृशम् ।

ऊर्ध्ववक्रो रविश्चन्द्रोऽ-

धोमुखो वह्निरन्तरे ॥ २५ ॥

माध्याह्निकी मोक्षदा स्या-
 द्ब्रह्मोममध्यस्थितो रविः ।
 अनस्तमितसारो हि
 जन्तुचक्रप्रबोधकः ॥ २६ ॥
 बिन्दुः प्राणो ह्यहश्चैव
 रविरेकत्र तिष्ठति ।
 महासन्ध्या तृतीया तु
 सुप्रशान्तात्मिका स्थिता ॥ २७ ॥

यदात्रैकत्र वामपार्श्वे द्वादशान्ताद्भ्रुदन्तं
 चरन्क्षपाशशी तिष्ठति हृदये निवृत्तगतिर्भवति
 प्राणादित्यश्च ततो नोद्गच्छति तदेदृशमपानी-
 यमन्त्यं तुद्व्यर्धं सान्ध्यं वक्ष्यमाणनीत्योद्गच्छत्प्रा-
 णार्काद्येतुद्व्यर्धसंमीलनया सचतुर्भागाङ्गुलद्वय-
 प्रमाणप्राणचाररूपा प्राभातिकी सन्ध्या भवे-
 दित्यर्थः । यदुक्तं तत्र

१ क० पु० हृदयान्तमिति पाठः । २ क० पु० कांतं तुद्व्यर्धमिति
 पाठः ।

‘स चन्द्रो विद्यमानोऽपि अपानो हृदि मध्यतः ।
यदा तूत्सन्नतां याति जीवादित्यो न चोद्गमेत् ॥
प्राभातिकीति विज्ञेया आत्मतत्त्वप्रबोधिनी ।
क्षपा शशी तथापानो नाद एकत्र तिष्ठति ॥
तुद्यर्थं ज्ञानमहसा सन्ध्या वै समुदाहृता ।’

इति । तदनन्तरं च यदा प्राणात्मा रविरू-
र्ध्वमुखत्वेन चरंस्ताल्वाद्यात्मन्यन्तरे स्थितश्च-
न्द्रश्चापानात्माधोमुखत्वेन, — इति तयोः प्रमा-
णप्रमेयात्मनोः संघट्टात्प्रमातृरूपो वह्निरुदिया-
त्तदेयं माध्याह्निकी सन्ध्या मोक्षदा स्यात् ;
यतो मध्यनाडीसंबन्धिनो ‘व्योम्नः’ सुषिरस्य
‘मध्ये’ ताल्लुस्थाने स्थितो बहिर्मुखत्वेन प्रमा-
णत्वेऽपि प्रमातृरूपस्यानपायादनस्तमितसारो
रविर्जन्तुचक्रस्य प्रकर्षेण ‘बोधकः’ प्रमाण-
प्रमेयमयत्वेऽपि प्रमातृरूपतयावभासक इत्यर्थः ।
यदुक्तं तत्र

‘ऊर्ध्ववक्रः स्थितो भानुश्चन्द्रश्चाधोमुखः स्थितः ।’

इत्युपक्रम्य

‘ तदन्तराले उदितस्ताल्वाकाशान्तगोचरे ।
 प्रमाणरहितो भाव्यः सुशान्तः शान्तबोधनात् ॥
 व्योमवद्योमवह्निस्तु तुल्यार्थं कालकल्पनात् ।
 माध्याह्निकी तु विज्ञेया संध्या मोक्षप्रदायिका ॥
 व्योममध्यस्थितः सूर्यः परादिसेति कथ्यते ।
 अनस्तमितसारो हि जन्तुचक्रप्रबोधकः ॥ ’

इति । तदनन्तरं च बिन्द्वाद्यात्मना रविर्यदैकत्र
 द्वादशान्ते ‘ तिष्ठति ’ निवृत्तगतिर्भवति, अर्था-
 च्चापानचन्द्रश्च नोद्गच्छति तदा निःशेषविश्वो-
 पशमात्स्वप्रशान्तात्मिका, अत एवेयं महती
 सन्ध्या तृतीया ‘ स्थिता ’ स्वरसोदितत्वेन
 वर्तमानेत्यर्थः । यदुक्तं तत्र

‘ बिन्दुः प्राणोऽप्यहश्चैव रविरैकत्र तिष्ठति ।
 सुप्रशान्तं तु संतिष्ठेन्मनोव्यावृत्तिवर्जितः ॥
 कृत्वा प्रशान्तभूमौ च स्वरूपं सन्धिदेशतः ।
 महासन्ध्या तु विज्ञेया तृतीया परिकीर्तिता ॥

इति ॥ २७ ॥

एतच्चोपसंहारद्वारेण प्रकृते योजयति

एवं बद्धा शिखा यत्र तत्तत्फलनियोजिका ।

एवमुक्तेन प्रकारेण क्रमेण यत्र यागादौ प्राणशक्त्यात्मिका शिखा बद्धा मार्गान्तरखिलीकारेण मध्यधामन्येव निश्चलत्वमापादितां तत्र तस्य तस्य मन्त्रसंनिधानादेः फलस्य नियोजिका भवेदित्यर्थः । तदुक्तं तत्र

‘तया निबद्धया देहे संनिधानं गुणेश्वराः ।

विदध्युः साधकेन्द्राणां देवि नास्यत्र संशयः ॥’

इति ॥

एवं प्राणः पारमेश्वरी शक्तिरिति तत्र यदध्वनः प्रतिष्ठानमुक्तं तत्संविद्येव पर्यवस्येत्,—
इत्याह

अतः संविदि सर्वोऽय-
मध्वा विश्रम्य तिष्ठति ॥२८॥

नन्वमूर्तायां निष्क्रियायां च संविदि मूर्तः
क्रमिकश्चाध्वा कथमास्ते ? इत्याशङ्क्याह

अमूर्तायाः सर्वगत्वा-

न्निष्क्रियायाश्च संविदः ।

मूर्तिक्रियाभासनं य-

त्स एवाध्वा महेशितुः ॥ २९ ॥

एवमेवंविधायाः संविदो यन्नाम मूर्तिक्रिया-
त्मनावभासनं स एव भुवनादिरूपो मन्त्रादि-
रूपो वाध्वा न त्वंतिरिक्तः कश्चिदाधेयो येनैव-
माशङ्का स्यात् ॥ २९ ॥

नन्वत्राध्वशब्दस्य प्रवृत्तौ किं निमित्तम् ?
इत्याशङ्क्याह

अध्वा क्रमेण यातव्ये

पदे संप्राप्तिकारणम् ।

द्वैतिनां भोग्यभावात्तु
प्रबुद्धानां यतोऽद्यते ॥३०॥

‘यातव्ये पदे’ इति शिवतत्त्वात्मनि ।
भेददशायां हि तत्तत्त्वोल्लङ्घनक्रमेण षट्त्रिंशं
शिवतत्त्वं प्राप्यत्वेनोक्तम् । भोग्यभावादित्यद-
नीयत्वात्; अधिगतसंवित्तत्त्वा हि सर्वं स्वात्म-
सार्कुवन्तीति भावः । तेनाध्वैवाध्वा, अद्यत
इत्यध्वा चेति ॥ ३० ॥

ननु सर्वशब्दानां समयमात्रादेवार्थप्रति-
पादनं सिद्धेत्,—इति किमत्रानु[न्वर्थ]स्मरणेन
नहि सर्वत्रैतत्संभवेत् ? इत्याशङ्क्याह

इह सर्वत्र शब्दाना-
मन्वर्थं चर्चयेद्यतः ।

यद्यप्यर्थाभिधाने शब्दानां त्रयी गतिर्यौ-
गिकी रूढा योगरूढा च । तत्रापि यौगिक्या
एव प्राधान्यं सनिमित्तं तत्र तस्याः प्रवृत्तेः,

अत एवान्यद्वयमत्रैव यथाकथंचिदन्तर्भावनीयं
येन सर्वत्रैवान्वर्थचर्चा पारं यायात् ॥

तदाह

उक्तं श्रीमन्निशाचारे

संज्ञात्र त्रिविधा मता ॥ ३१ ॥

नैमित्तिकी प्रसिद्धा चं

तथान्या पारिभाषिकी ॥

पूर्वत्वे वा प्रधानं स्या-

त्तत्रान्तर्भावयेत्ततः ॥ ३२ ॥

अतोऽध्वशब्दस्योक्तेयं

निरुक्तिर्नोदितापि चेत् ।

क्वचित्स्वबुद्ध्या साप्यूह्या

कियल्लेख्यं हि पुस्तके ॥ ३३ ॥

प्रसिद्धेति, सनिमित्तत्वेऽपि क्वचिदेव रूढेः ।

यदुक्तं तत्र

‘संज्ञा हि त्रिविधा भोज्याः शिवशास्त्रेषु सर्वदा ।
 पारिभाषिकनैमित्तिकी सिद्धा चतुर्धा परिसिद्धिभाक् ॥
 इह नैमित्तिकी संज्ञा निमित्तार्त्तु समागता ।’

इति । एवमिह सर्वसंज्ञानां निमित्तताप्यवश्यं
 वाच्येत्यत्रैवमुक्तमित्याह ‘अतः’ इति । ननु
 यद्यत्र तत्सर्वत्रैव कस्मादेवं नीकमित्याशङ्क्याह
 नीकितेत्यादि । कियदिति, नद्यत्र शब्द-
 व्युत्पादनं प्रस्तुतमिति भवति ॥ ३३ ॥

ननु परस्याः संविदो मूर्तिक्रियाभासनम-
 ध्वेत्युक्तं तत्र क्रियावभासने कतरोऽध्वा मूर्त्यव-
 भासने च कतरः ? इत्याशङ्क्याह

॥ ३६ ॥ तत्र क्रियावभासने च कतरः

सोऽध्वा कतरोऽध्वा उच्यते ।
 ध्वणमन्त्रपदाभिस्तु

मत्रास्तुऽध्वत्रयं स्फुटम् ॥ ३४ ॥

॥ तत्राध्वाः कतरोऽध्वाः कतरोऽध्वाः कतरोऽध्वाः

यस्तु मूर्त्यवभासांशः
स देशाध्वा निगद्यते ।

कलातत्त्वपुराभिरव्य-

मन्तर्भूतमिह त्रयम् ॥ ३५ ॥

ननु यदि नाम मूर्तिक्रिययोर्वैचित्र्यावभा-
सादेशकालभेदेनाध्वनो द्वैविध्यमुच्यते तदास्तां,
तत्रापि प्रत्येकं त्रैविध्ये किं निमित्तम् ? इत्या-
शङ्कयाह

त्रिकद्वयेऽत्र प्रत्येकं

स्थूलं सूक्ष्मं परं वपुः ।

यतोऽस्ति तेन सर्वोऽय-

मध्वा षड्विध उच्यते ॥ ३६ ॥

तेनेति, स्थूलसूक्ष्मपरत्वेन पदवर्णमन्त्रात्म-
तया भुवनतत्त्वकलात्मतया च प्रत्येकं त्रैवि-
ध्येन हेतुनेत्यर्थः । यदुक्तम्

‘पदानि मन्त्रारब्धानि मन्त्रा वर्णैकविग्रहाः ।

वर्णाः स्वनिष्ठा इत्येषां स्थूलसूक्ष्मपरात्मता ॥’

इति । तथा

‘श्रुवनव्यापिता तस्वेष्वनन्तादिश्रिवान्तके ।’

(स्व० ४।९६)

इति । तथा

कलान्तर्भाविनस्ते वै निवृत्त्याद्यास्तु ताः कलाः॥

(स्व० ४।९७)

इति ॥ ३६ ॥

तत्र प्रस्तुतं कालाध्वानं तावदवतारयति

षड्विधाध्वनः प्राच्यं

यदेतन्नितयं पुनः ।

एष एव स कालाध्वा

प्राणे स्पष्टं प्रतिष्ठितः ॥ ३७ ॥

प्राच्यमिति पूर्वोद्दिष्टं पदमञ्जवर्णाख्यम् ।

‘प्राण’ इत्युपलक्षणं, तेनापानादावप्येवमेव॥

॥ ३७ ॥

नन्वेवं क्रमाक्रमात्मा काल उक्तः स एव किं
तत्त्वानामन्तः परिगणितो न वा ? इत्याशङ्क्याह

तत्त्वमध्यस्थिताकाला- ॥३८॥

दैन्योऽयं काल उच्यते ॥

अन्यस्तद्वैलक्षण्यात् ॥

॥३९॥

तदेवाह

(॥३९॥) कालो हि देवस्य

विश्वाभासनकारिणी ॥ ३८ ॥

क्रियाशक्तिः समस्तानां

तत्त्वानां च परवृत्तौ

‘परं वपुः इत्युत्पत्तिस्थितिम्, अत एव

‘विश्वावभासनकारिणी इत्युक्तम् ॥३८॥

॥ ३९ ॥ परस्मै लीङ्गविद्योः प्रविश्वावभासकारित्वं

नाम बहिरुन्मेष उच्यते तदेवमस्येश्वररूप-

त्वमुक्ते स्यादित्याह

एतदीश्वरतत्त्वं त-

॥ ३९ ॥

च्छिवस्य वपरुच्यते ॥ ३९ ॥

की इति ॥ ३९ ॥

हा ३९ क० प० विश्वाभासनकारिणीति ॥ ३८ ॥ क० प० भासनकारित्वं बाहरिति पाठः ॥

उद्रिक्ताभोगकार्यात्मनि लिङ्गोऽप्युच्यते
 विश्वैकात्म्यमिदं यतः ।

‘तत्’ तस्माद्बहिरुन्मेषलक्षणाद्विश्वावभास-
 कारित्वाच्चेत्सोरेतद्बहिर्भूतत्वमुच्यते, कालात्मनः
 क्रियाशक्तेरेवैतद्विश्वकलनात्मकत्वं बहिर्मुखं
 रूपमित्यर्थः । ननु मायादीनामप्येवं रूपं संभा-
 व्यते, इत्येतदेव कथमुक्तमित्याशङ्क्याह ‘शिवस्य
 वपुः इति बहिरीन्मुख्येऽपि स्वात्मन्येव
 विश्रान्तं, यत इह बहिर्मुखत्वस्य धाराधिरूढ-
 त्वादुद्रिक्ताभोगम् अल्लिङ्गकार्यात्म
 यद्विश्वं तस्य इदमहम् इति प्रतीतिः ‘एकात्म्यं’
 स्वात्मसात्कार इत्यर्थः । अत एव भेदाभेद-
 दशयमिति सर्वैरुद्धीष्यते ॥ ३९ ॥

नन्वेवमनेनैव विश्वकलनात्कालतत्त्वस्य पृथ-
 क्प्रतिमप्राप्तेन प्राप्तिमिति नान्यथाऽस्ति
 एव कालः प्रसक्तव्यस्तच्च तत्त्वमनेन्दितम् ।

इत्यादिश्रुतिविरोध आपतेदिति किमेतत् ?
इत्याशङ्क्याह

एतदीश्वररूपत्वं

परमात्मनि यत्किल ॥४०॥

तत्प्रमातरि मायीये

कालतत्त्वं निगद्यते ।

ननु मायाप्रमातरि किमेवं कालतत्त्वमेवोत
तत्त्वान्तराण्यपि,—इत्याशङ्क्याह

शिवादिशुद्धविद्यान्तं

यच्छिवस्य स्वकं वपुः ॥४१॥

तदेव पुंसो मायादि-

रागान्तं कञ्चुकीभवेत् ।

शिवादीत्यनेन शिवशब्देनानाश्रितभट्टारक
उक्तः । स्वकं वपुरित्यानन्दादिशक्तिरूपत्वात् ।

‘पुंस’ इति शिवस्यैव स्वस्वातद्रयाद्गृहीतपशुभावस्येत्यर्थः ॥ ४१ ॥

एतदेव विभजते

अनाश्रितं यतो माया

कलाविद्ये सदाशिवः ॥४२॥

ईश्वरः कालनियती

सद्विद्या राग उच्यते ।

यदुक्तं

‘शक्त्यादिस्तत्त्ववर्गस्तु कञ्चुकत्वेन वै पशोः ।

शक्तिर्माया कला विद्या कालो नियतिरेव च ॥

सदाशिवेश्वरौ विद्या रागस्तु वरवर्णिनि ।’

इति ॥ ४२ ॥

न केवलमेषामेवंरूपत्वमेव यावत्प्रमातृत्वमपि,—इत्याह

अनाश्रितः शून्यमाता

बुद्धिमाता सदाशिवः ॥४३॥

ईश्वरः प्राणमाता च

विद्या देहप्रमातृता ।

नन्वेषां शून्यादिप्रमातृत्वे किं निमित्तम् ?
इत्याशङ्क्याह

अनाश्रयो हि शून्यत्वं

ज्ञानमेव हि बुद्धिता ॥४४॥

विश्वात्मता च प्राणत्वं

देहे वेद्यैकतानता ।

शून्यमिति, विश्वोच्छेदात् । ज्ञानमिति, सदा-
शिवस्य ज्ञानशक्तिप्राधान्यात् । 'विश्वात्मता' इति
वहिरुन्मेषरूपत्वात् । वेद्यैकतानतेति, तत्रैवाभि-
ष्वङ्गात् ॥ ४४ ॥

एवं प्राणे विश्वात्मत्वमस्ति,—इति तदेवात्र
संप्रत्यभिधीयते,—इत्याह

१ क० पु० त्मकत्वं प्राणत्वं देहवेद्येति पाठः । २ क० पु०
विश्वात्मकत्वमिति पाठः ।

तेन प्राणपथे विश्वाः

कलनेद्यं विराजते ॥ ४५ ॥

येन रूपेण तद्वचमः

सद्भिस्तदवधीयताम् ।

येन रूपेणेति, कालात्मना ॥ ४५ ॥

ननु प्राणस्य सर्वशरीरव्यापकत्वेनावश्यमव-
स्थानमस्ति, अन्यथा हि कानिचिदङ्गानि
स्तम्भादिवत्स्तब्धान्येव भवेयुः, तदस्य श्रीस्व-
च्छन्दशास्त्रादौ हृदयादारभ्यैव चारः कस्मा-
दुक्त ? इत्याशङ्क्याह

द्वादशान्तावधावस्मि-

न्देहे यद्यपि सर्वतः ॥ ४६ ॥

ओतप्रोतात्मकः प्राण-

स्तथापीत्थं न सुस्फुटः ।

इत्थमिति, ओतप्रोतत्वेन । न सुस्फुट इति,
 सर्वत्रैव देहे; क्वचिद्धि शरीरे सुस्फुटत्वेन प्राणोऽ-
 वभासते क्वचिच्चास्फुटत्वेनेति ॥ ४६ ॥

अत एवाह

यत्नो जीवनमात्रात्मा

तत्परश्च द्विधा मतः ॥४७॥

संवेद्यश्चाप्यसंवेद्यो

द्विधेत्थं भिद्यते पुनः ।

स्फुटास्फुटत्वाद्द्वैविध्यं

प्रत्येकं परिभावयेत् ॥४८॥

‘यत्न’ इति प्राणीयः स्पन्दः । जीवनमात्रा-
 त्मेति, स्वारसिको येनावयवानां स्तब्धतैव न
 स्यात् । तत्पर इच्छापूर्वकः । प्रत्येकमिति,
 चतुर्णां द्वैविध्येऽष्टधा प्राणीयो यत्न इति
 सिद्धम् ॥ ४८ ॥

तत्र स्वारसिकः प्राणीयो यत्नः कन्दात्प्र-
भृत्येव संवेद्यते किंत्वस्फुटत्वेन,—इत्याह

संवेद्यजीवनाभिरव्य-

प्रयत्नस्पन्दसुन्दरः ।

प्राणः कन्दात्प्रभृत्येव

तथाप्यत्र न सुस्फुटः ॥४९॥

यदाभिप्रायेणैव श्रीस्वच्छन्दशास्त्रे ततः
प्रभृति प्राणादेरवस्थानमुक्तम्,— इत्याह

कन्दाधारात्प्रभृत्येव

व्यवस्थां तेन कथ्यते ।

स्वच्छन्दशास्त्रे नाडीनां

वाय्वाधारतया स्फुटम् ॥५०॥

तेनेति, प्राणस्य संवेद्यत्वेन हेतुनेत्यर्थः ।

यदुक्तं तत्र

१ क० पु० स्वच्छन्दादिशास्त्रे इति पाठः । २ ख० पु० व्यवस्था-
नेन इति पाठः ।

नाभ्यभे मेदकवे च स्थिता त्रै नाभिमध्यवत्त
तस्मादिर्निर्गता नाड्यस्तिर्यग्धूर्ध्वमधः प्रिये ॥

(स्व० ७१८)

इति ॥ ५० ॥

ननु यद्येवं तत्रैव

‘हृच्चक्रे तु समाख्यातः साधकानां हितावहाः ।

प्राणो वै चरते ताम्र अक्षरात्रभिभक्तः ॥

तथा त्रै कथयिष्यामि प्रविभज्य यथा स्फुटम् ।’

(स्व० ७१९)

इत्यादिना हृदयात्प्रभृति वितत्य पुनः प्राण-
चारः कस्मादुक्त ? इत्याशङ्क्याह

तत्रापि तु प्रयत्नाऽसौ

न संवेद्यतया स्थितः ।

‘तत्र’कन्दाधारे ह्यसावपीच्छापूर्वकः प्रयत्नो
न स्फुटं संवेद्यते,—इति न तत्र वितत्य प्राण-
चार उक्तः । न हि स्वारसिकेन प्राणचारणाक्तन
किञ्चित्फलं, स्वेच्छया हि चारितः प्राणस्तन्नत्सि-

द्विमिमित्तं योगिनां स्यात् यदर्थमेवमुपदेशः ।
 सच्च हृदयात्प्रमृत्येव भवेत्,—इति तत्रैवासौ
 तथा निर्दिष्टः ॥
 एतच्चास्माभिरप्येवमवोच्यत,—इत्याह-

वेद्ययत्नात्तु हृदया-

त्प्राणचारो विभज्यते ॥५१॥

वेद्ययत्नादिति, अर्थादिच्छापूर्वकस्य ॥ विभ-
 ज्यते इति, सुखाद्यात्मना विभागेनोच्यत
 इत्यर्थः ॥ ५१ ॥

ननु व्यापकत्वात्सर्वत्राविशेषेऽपि प्राणनस्य
 क्वचित्सफुटं तदीयो यत्नः संवद्यते, क्वचिच्चान्यथे-
 त्यत्र किं निमित्तम् ? इत्याशङ्क्याह

प्रभाः शिवस्य या शक्ति-

॥५२॥ ॥ वांमा ज्येष्ठा च राद्रिका ।

सतदन्धतमावात्म-

प्राणो यत्नविधायिनौ ॥ ५२ ॥

इह खलु परमेश्वरसंबन्धिन्या तासां वामा-
दीनां मध्यादन्यतमया शक्त्या सहभूतावात्म-
प्राणौ यत्नविधायिनौ, प्रभुशक्तिरात्मा प्राणश्चेति
त्रयः संमिलिताः प्राणस्पन्दं विदधतीत्यर्थः ।
यदुक्तं

‘ तत्रात्मा प्रभुशक्तिश्च वायुर्वै नाडिभिश्चरन् । ’

(स्व० ७।७)

इति ॥ ५२ ॥

एवमेषां समानेऽपि यत्नविधायित्वे क्वचित्क-
स्यचिन्मुख्यत्वम्,—इत्याह

प्रभुशक्तिः क्वचिन्मुख्या
यथाङ्गमरुदीरणे ।

आत्मशक्तिः क्वचित्कन्द-
संकोचस्पन्दने यथा ॥५३॥

प्राणशक्तिः क्वचित्प्राण-
चारे हार्दे यथा स्फुटम् ।

त्रयं द्वयं वा मुख्यं स्या-

द्योगिनामवधानिनाम् ॥५४॥

‘अङ्गमरुदीरणे’ चक्षुःस्फुरणादौ । अत्र हि भाविशकुनाशकुनप्रकाशनाद्यर्थं प्रभुशक्तेरेव प्राधान्येन प्राणस्पन्दने कर्तृत्वम् । ‘कन्दस्य’ आनन्देन्द्रियस्य संकोचे विकासात्मनि स्पन्दने चात्मन एव प्राधान्यं, तत्र हि तदिच्छैव निबन्धनम् । हृदि च प्राधान्येन प्राणस्यैव स्वरसवाहित्वात्स्पन्दने कर्तृत्वम्, इतरद्वयं पुनः सर्वत्रैव गुणभावेन स्थितमन्यथैवंभावाभावात् । एवमेषां स्वारसिकत्वेन गौणमुख्यभावमुक्त्वा प्रायत्निकत्वेनाप्यभिधत्ते ‘त्रयम्’ इत्यादिना । योगिनो हि तत्तत्फलेप्सवो यत्रैवावधानातिशयात्प्राणं योजयन्ति, तत्रैवात्मानं प्रभुशक्तिं तदन्यतमं वेति ॥ ५४ ॥

१ क० पु० विकासने चात्मन इति पाठः । २ क० पु० फलममीप्सव इति पाठः ।

न केवलमेषां गौणमुख्यभावो भवेद्यावद-
न्यथापि,—इत्याह

अवधानाददृष्टांशा-

द्वलवत्त्वादथेरणात् ।

विपर्ययोऽपि प्राणात्म-

शक्तीनां मुख्यतां प्रति ॥५५॥

अत्रधानाद्यथा योग्यपि स्वावधानेनैव चक्षुः
स्फारयेत्,—इत्यत्रात्मनः प्राधान्यम् । अदृष्टांशा-
द्यथा गन्धमपि जन्मान्तरीयसंस्कारवशात् स्वार-
सिक्त्यैव प्राणशक्त्या नियतमङ्गं स्फुरेत् येनात्र
तस्या एव प्राधान्यम् । बलवत्त्वाद्यथा मल्ला-
दीनां श्रमाद्यभ्यासादायत्तीकृतया प्राणशक्त्यैव
तत्तत्सुत्यादिसिद्धिः । ईरणाद्यथा वाताभिभू-
तानां प्राणस्य बलवत्त्वेऽपि प्रभुशक्त्यैव तत्सद-
ङ्गपरिस्पन्दो भवेत्,—इति तस्या एव मुख्यत्वम् ।
एवमेषां यत्रैवोद्विक्तत्वेनावस्थानं तत्रैव प्राणी-

यस्यापि यत्नस्य स्फुटतया संवेद्यत्वमन्यथा
पुनरतथात्वमिति सिद्धम् ॥ ५५ ॥

ननु प्रभुशक्तिर्यद्यात्मप्राणाभ्यां सह प्राणीयं
यत्नं विदधाति तदस्तु तस्यास्तु त्रैविध्यं किम-
र्थमुक्तम् ? इत्याशङ्क्याह

वामा संसारिणामीशा
प्रभुशक्तिर्विधायिनी ।

ज्येष्ठा तु सुप्रबुद्धानां
बुंभुत्सूनां च रौद्रिका ॥५६॥

‘ विधायिनी ’ इत्यर्थात्प्राणीयं यत्नं विद-
धातीति ॥ ५६ ॥

अत्र किं निमित्तम् ? इत्याशङ्क्याह

वामा संसारवमना
ज्येष्ठा शिवमयी यतः ।

द्रावयित्री रुजां रौद्री

रौद्री चाखिलकर्मणाम् ॥५७॥

वामाद्या हि प्राभव्यः शक्तयः सृष्टिसंहार-
स्थित्यात्मिकाः,—इति तथैषां प्राणीयं यत्नं विद-
धति यथा संसारिणामधोधःपातो भवेत्, सुप्र-
बुद्धानां शिवीभावापत्तिर्बुभुत्सूनां च शिवीभा-
वौन्मुख्येन संसार एवावस्थानमिति । तदुक्तम्

‘ अणुं स्वरूपदृश्वानं वामाधो विनिपातयेत् ।

रौद्री सांसारिकानन्दं कदाचिद्वितरेदपि ॥

ज्येष्ठा स्वातन्त्र्यलेशं तु तनुते ज्ञानकर्मणोः । ’

इति ॥ ५७ ॥

नन्वेतत्स्वरसत एव सिद्धोदिति किमनेनैव-
मुपदिष्टेन ? इत्याशङ्क्याह

सृष्ट्यादितत्त्वमज्ञात्वा

न मुक्तो नापि मोचयेत् ।

नन्वत्र किं प्रमाणम् ? इत्याशङ्क्याह

उक्तं च श्रीयोगचारे

मोक्षः सर्वप्रकाशनात् ॥५८॥

सर्वप्रकाशनादिति, सर्वस्य सृष्ट्यादेर्यथा-
तत्त्वं परिज्ञानादित्यर्थः । नहि तदातिरिक्तम-
न्यत्किञ्चित्संभवेदिति भावः ॥ ५८ ॥

अत एवाह

उत्पत्तिस्थितिसंहारान्

ये न जानन्ति योगिनः ।

न मुक्तास्ते तदज्ञान-

बन्धनैकाधिवासिताः ॥५९॥

‘तदज्ञानं’ सृष्ट्यादितत्त्वासंविद्धिः ॥ ५९ ॥

ततश्च प्रकृते किम् ? इत्याशङ्क्याह

सृष्ट्यादयश्च ते सर्वे

कालाधीना न संशयः ।

स च प्राणात्मकस्तस्मा-

दुच्चारः कथ्यते स्फुटः ॥ ६० ॥

१ ख० पु० सर्वप्राणेति कल्पते स्फुट इति च पाठः । २ ग० पु०
बन्धनैवेति पाठः : ३ ग० पु० व्यवस्थिता इति पाठः ।

कालाधीना इति, सृष्टिः स्थितिः संहारश्चेति क्रमात्मकत्वात् । 'उच्चार'इति प्राणचारः, तत्कथनेन हि सृष्ट्यादीनां यथातत्त्वं परिज्ञानं भवेदिति भावः ॥ ६० ॥

तदाह

हृदयात्प्राणचारश्च

नासिक्यद्वादशान्ततः ।

षट्त्रिंशदङ्गुलो जन्तोः

सर्वस्य स्वाङ्गुलक्रमात् ॥ ६१ ॥

नसते कुटिलं गच्छतीति नासिका शक्तिः, तस्या इदं (अयं) 'नासिक्यः' शाक्तो द्वादशान्तः । तदुक्तम्

'षट्त्रिंशदङ्गुलश्चारी हृत्पद्माद्याव शक्तिः ।' (स्व० ४।२ ३.५ इति ॥ ६१ ॥

ननु यद्येवं तदतिक्षुद्रे मशकादिसंबन्धिन्यतिमहति वा हस्त्यादिसत्के देहे कथमेतत्संगच्छते ? इत्याशङ्क्याह

क्षोदिष्ठे वा महिष्ठे वा
देहे तादृश एव हि ।

‘तादृशः’ षट्त्रिंशदङ्गुल एव किंतु स्वाङ्गु-
लापेक्षया ॥

न च सर्वस्य जन्तोः प्राणचार एव समो
यावद्वीर्यादयोऽपि,—इत्याह

वीर्यमोजो बलं स्पन्दः

प्राणचारः समं ततः ॥ ६२ ॥

अयमत्राशयः—संविद एव ह्ययं स्फारो
यत्क्षोदिष्ठो महिष्ठो वा जन्तुवर्गः समुज्जृम्भते,
न च तस्याः क्वचित्कश्चिद्विशेषः । यदुक्तम्

‘यैव चिद्गनाभोगभूषणे भाति भास्वति ।

धराविवरकोशस्थे सैव चित्कीटकोदरे ॥’ (वासिष्ठे)

इति । तदाहिताश्च वीर्यादयः—इति तेषामपि
विशेषे न किञ्चिन्निमित्तमुत्पश्यामः । यत्पुनरेषां

तारतम्यमभिलक्ष्यते तत्र कर्मवैचित्र्यमपरा-
ध्यति, यत्पुंसामप्यन्योन्यापेक्षया वीर्याद्यतिशा-
ययतीति ॥ ६२ ॥

एवं सपीठिकाबन्धं प्राणस्य चारमानमभि-
धाय तदानन्तर्येणानुजोदेशोद्दिष्टमहोरात्राद्यपि
विभक्तुमुपक्रमते

षट्त्रिंशदङ्गुले चारे

यद्गमागमयुग्मकम् ।

नालिकातिथिमासाब्द-

तत्सङ्घोऽत्र स्फुटं स्थितः ६३ ॥

‘गमागमौ’ प्राणापानरूपावारोहावरोहौ ।
तच्छब्देन नालिकादीनां सर्वेषामेव परामर्शः
॥ ६३ ॥

एतदेव क्रमेण विभजते

तुटिः सपादाङ्गुलयु-

क्प्राणस्ताः षोडशोच्छ्वसन् ।

निःश्वसंश्वात्र चषकः

सपञ्चांशोऽङ्गुलेऽङ्गुले ॥६४॥

श्वासप्रश्वासयोर्नाली

प्रोक्ताहोरात्र उच्यते ।

नवाङ्गुलाम्बुधितुटौ

प्रहरास्तेऽब्धयो दिनम् ॥६५॥

निर्गमेऽन्तर्निशेनेन्दू

तयोः संध्ये तुटेर्दले ।

सचतुर्भागमङ्गुलयुग्मं तुटिरुच्यते, — इति तत्षोडशधा गुणितं षट्त्रिंशदङ्गुलानि भवन्तीत्युक्तं 'प्राणस्ताः षोडशोच्छ्वसन्' इति । अपानवाहेऽप्येवमित्युक्तम् 'निश्चसंश्चेति' तेनोभयत्र द्वात्रिंशत्तुटयः । यदुक्तम्

'प्राणापानाश्रिते वाहे द्वात्रिंशत्तुटयः स्थिताः ।'

इति । तथात्र षट्त्रिंशदङ्गुलात्मनि प्राणचारे सपञ्चभागमङ्गुलं प्रति चषकः, — इति त्रिंशद्धा

विभक्ते प्राणवाहे त्रिंशच्चषका भवन्ति, एवम-
पानवाहेऽपि,—इति प्राणापानोभयमीलनेन चष-
कषष्ट्यात्मनो घटिकाया उदयः, — इत्युक्तं
'श्वासप्रश्वासयोर्नाडी प्रोक्ता'इति । 'निर्गमे'
प्राणस्य बहिरुल्लासे, 'नवाङ्गुलाम्बुधितुटौ' नवा-
ङ्गुलिस्थानासु चतसृषु तुटिषु प्रहरो, नवस्वङ्गु-
लीष्वसावुदेतीत्यर्थः । यदुक्तम्

‘.....प्रहरः स्यान्नवाङ्गुलः ।’

इति । 'ते'इति नवाङ्गुलिमानाः प्रहराः 'अब्धयः'
चत्वारः, अन्तरित्यर्थादपानस्थोदये । एवं नि-
शापि चत्वारः प्रहराः । तदुक्तम्

‘अहोरात्रस्त्वयोऽष्टभिः।’ (स्व० ७।२८)

इति । तावेव च प्राणापानौ 'इनेन्दू' सूर्याच-
न्द्रमसौ भवत इत्यर्थः । यदुक्तम्

‘वासरे तु चरेत्सूर्यो धारायां संचरञ्छशी ।

चन्द्रसूर्योदयो ह्येष.....॥’ (स्व० ७।४०)

इति । तयोः प्राणापानरूपयो रात्रिदिनयोरर्था-
द्वादशान्ते हृदि च तुटेर्दले संध्ये । सायंप्रातः-

संध्ययोः प्रत्येकं प्राणीयस्यापानीयस्य चान्त्य-
स्यान्त्यस्य च तुद्यर्धस्य संमेलनया सकलैव
तुटिरुदयस्थानमित्यर्थः । अत एव संध्ययोस्तु-
टिद्वयमहोरात्रस्य च त्रिंशत्तुटयः । यदाहुः
' संध्याकालं विना त्रिंशत्तुटिकोऽहोरात्रः । '

इति । यत्तु

' चतुर्थान्ते च देवेशि प्राणसूर्यः सदास्तगः ।

ततोऽस्तमयसंध्यात्र तुद्यर्धं तु भवेत्प्रिये ॥' (स्व० ७।३६)

इति । तथा

' हृत्पत्रं तु यदा प्राप्तः प्रभातसमयस्तदा ।

तुद्यर्धं तु वरारोहे पूर्वसंध्या भवेत्ततः ॥' (स्व० ७।३९)

इत्याद्युक्तं तत्केवलमेव प्राणवाहमधिकृत्यापान-
वाहं चेत्यधिगन्तव्यम् । एवं

' शक्तेर्मध्योर्ध्वभागे तु तुद्यर्धं यत्प्रकीर्तितम् ।

पक्षसन्धिस्त्वसौ ज्ञेयः.....॥' (स्व० ७।६८)

इत्यादौ पक्षसन्धिग्रन्थेऽप्ययमेवाशयो योज्यः ।
अन्यथा ह्येका तुटिरकृतविनियोगा स्यात् ॥६५॥

१ क० पु० संध्या तु इति पाठः ।

२ क० पु० ह्यन्तमिति

न केवलमत्र सूर्याचन्द्रमसोरेवोदयो याव
द्वहान्तराणामपि,—इत्याह

केतुः सूर्ये विधौ राहु-

र्भोमादेर्वारभागिनः ॥ ६६ ॥

प्रहरद्वयमन्येषां

ग्रहाणामुदयोऽन्तरा ।

केतुः सूर्येऽन्तर्भवति, एवं विधौ राहुः । तेन
य एव सूर्याचन्द्रमसोरुदयः स एवानयोरित्यर्थः ।
यदुक्तम्

‘राहुश्चरति सोमेन केतुश्चरति भास्वता ।’ (स्व० ७।४२)

इति । वारभागिनः पुनर्भोमादेर्ग्रहस्य प्रहरद्वय-
मुदयस्तस्य प्रत्यहोरात्रमाद्यन्तार्धप्रहरचतुष्टयो-
पभोगात्, अन्येषां षष्ठपञ्चमानां ग्रहाणाम-
न्तरा प्रहरं प्रहरं प्रत्येकमुदयः प्रत्यहोरात्रमर्ध-
प्रहरद्वयोपभोगात् । तदुक्तम्

‘ पूर्वोऽष्टभागो दिवसाधिपस्य
 तथैव चान्ते दिवसस्य विद्यार्त् ।
 शेषाः ग्रहाः षट्परिवर्तनेन
 भुञ्जन्ति होरां निशि पञ्चमेन ॥ ’

इति ॥ ६६ ॥

अत्रैव प्रथमार्धप्रहरादारभ्य क्रमेण फलं
 निर्दिशति

सिद्धिर्द्वीयसी मोक्षोऽ-
 भिचारः पारलौकिकी ॥६७॥

ऐहिकी दूरनैकव्या-
 तिशया प्रहराष्टके ।

सिद्धिर्द्वीयसीत्यादिना सप्त भेदाः ॥६७॥

ननु संध्यायाश्चतुर्थोदयोऽपि कथं द्विधैवोक्त ?

इत्याशङ्क्याह

मध्याह्नमध्यनिशयो-
 रभिजिन्मोक्षभोगदा ॥६८॥

अभिजयति सर्वान्विघ्नानित्यभिजिन्नक्षत्रवि-
शेषः । यदुक्तम्

‘मध्याह्ने चार्धरात्रे च उदयोऽभिजितो भवेत् ।

अभीप्सितं फलं तत्र साधकानां भवेदिह ॥’

(स्व० ७।४७)

इति । स च तालुनि, इत्यधिगन्तव्यम् । यदुक्तम्

‘.....मध्याह्नस्तालुमध्यतः ।’ (स्व० ७।३३)

इति ॥ ६८ ॥

न केवलमत्राभिजितं एवोदयो यावदश्वि-
न्यादीनामपि,—इत्याह

नक्षत्राणां तदन्येषा-

मुदयो मध्यतः क्रमात् ।

‘तदन्येषाम्’ इति राशितारादीनाम् । यदु-
क्तम्

‘ऋक्षाणि राशयश्चैव तारास्त्वंशास्तथैव च ।

प्राणे वै उदयन्त्येते अहोरात्रेण सुव्रते ॥’ (स्व० ७।३१)

इति । अत्र च नक्षत्राणां सत्रिभागमङ्गुलमुद-
यस्थानम्, एवमन्येषामपि संख्यानुसारमुदय-
स्थानं परिकल्पनीयम् ॥

प्रहराष्टके च न नक्षत्राणामेवोदयोऽपि त्व-
न्येषामपि,—इत्याह

नागा लोकेशमूर्तीशा

गणेशा जलतत्त्वतः ॥ ६९ ॥

प्रधानान्तं नायकाश्च

विद्यातत्त्वाधिनायकाः ।

सकलाद्याश्च कण्ठ्योष्ठ्य-

पर्यन्ता भैरवास्तथा ॥ ७० ॥

शक्तयः पारमेश्वर्यो

वामेशा वीरनायकाः ।

अष्टावष्टौ ये य इत्थं

व्याप्यव्यापकताजुषः ॥ ७१ ॥

स्थूलसूक्ष्माः क्रमात्तेषा- मुदयः प्रहराष्टके ।

‘ नागा ’ इत्यनन्ताद्याः । यदुक्तम्

‘ इनस्त्वनन्त इत्युक्तः सोमो वासुकिरुच्यते ।
तक्षकः कुज इत्युक्तः कार्कोटः सोमजो भवेत् ॥
सरोजो गुरुराख्यातो महाञ्जः शुक्र उच्यते ।
शङ्खो मन्दगतिर्ज्ञेयः सप्त नागाः ग्रहाः क्रमात् ॥
अष्टमः कुलिको नाम राहुः क्रूरग्रहो भवेत् । ’

इति । एषां च ग्रहवदेव षट्परिवृत्त्यादिक्रमे-
णोदयः किंतु कुलिकस्य शङ्खवन्मन्दगतिनैव
सहोदयः । यदुक्तम्

‘ शनैश्वरस्य यः कालस्तं भुङ्क्ते कुलिकः प्रिये ।
सोऽपि दुष्टः समाख्यातः सर्वकर्मस्वसिद्धिदः ॥ ’

इति । लोकेश्वरादीनां पुनराद्यार्धप्रहरक्रमेणै-
वोदयोऽन्यथा सप्तानां ग्रहाणामष्टकैः सह संग-
त्ययोगात् । एते च सर्व एवाष्टका भुवनाध्वनि
वक्ष्यन्ते, — इति तत एवावधार्याः,— इति किं
तद्वावर्णनग्रन्थविस्तरेण । व्याप्यव्यापकत्वे

स्थूलसूक्ष्मत्वं हेतुः, स्थूलं हि सूक्ष्मेण व्याप्यत
इति भावः । यथा ग्रहाणां नागा व्यापकास्ते-
षामपि लोकेश्वराः,—इत्याद्युत्तरोत्तरम् अत एव
क्रमादित्युक्तम् । तदुक्तम्

‘ये ग्रहास्ते च वै नागा लोकपालाष्टकं च ते ।
मूर्तयश्चैव ते चाष्टावष्टौ ते च गणेश्वराः ॥’

(स्व० ७।४३)

इत्यादि । एवमनेन

‘तेन प्राणपथे विश्वाकलनेयं विराजते ॥’

(तं० ६।४९)

इत्यादि यदुक्तं तत्स्मारितमित्यवसेयम् ॥ ७१ ॥

ननु यत्र प्रहराष्टके फलभेद उक्तस्तत्र
दिननिशयोः कथं न ? इत्याशङ्क्याह

दिने क्रूराणि सौम्यानि

रात्रौ कर्माण्यसंशयम् ॥ ७२ ॥

ननु

‘वासनाभेदतः प्राप्तिः सांध्यमग्नप्रचोदिता ।’

इत्यादिदृशानुसन्धानभेदेनं फलमपि भिद्यते,—
इति कथमेवं नियम एव भवेत्? इत्याशङ्क्याह

क्रूरता सौम्यतां वाभि-
सन्धेरपि निरूपिता ।

तेन कदाचिद्भ्रत्ययोऽपि भवेदिति भावः ॥

ननु संध्याद्वयस्य फलं निर्दिष्टं सायंप्रातः-
सन्ध्ययोः पुनः किं न ? इत्याशङ्क्याह

दिनरात्रिक्षये मुक्तिः

सा व्याप्तिध्यानयोगतः ॥ ७३ ॥

ते चोक्ताः परमेशेन

श्रीमद्वीरावलीकुले ।

‘ दिनरात्रिक्षये ’ इति सायंप्रातःसन्ध्ययोः ।

‘ ते ’ इति व्याप्तिध्यानादयः ॥ ७३ ॥

तदेव पठति

सितासितौ दीर्घह्रस्वौ

धर्माधर्मौ दिनक्षपे ॥ ७४ ॥

क्षीयेते यदि तद्दीक्षा

व्याप्त्या ध्यानेन योगतः ।

अहोरात्रः प्राणचारे

कथितो मास उच्यते ॥७५॥

यदि नाम प्राणापानरूपौ सितासितौ पर-
स्परव्यावृत्त्या वर्तमानौ दीर्घह्रस्वादिशब्दव्य-
पदेश्यौ शुभाशुभौ पक्षौ 'क्षीयेते' अपोहा-
त्मविकल्परूपताघट्टनेन निर्विकल्पात्मपरसंवि-
द्रूपत्वेन परिस्फुरतस्तदेव व्याप्त्या ध्यानेन
योगेन च दीक्षा, ज्ञानयोगक्रियात्मिकया
दीक्षया निर्यन्त्रणमेव मुक्तिर्भवेदित्यर्थः । एत-
देव हि व्याप्तिध्यानयोगानां मुख्यं रूपं यत्सि-
तासितादिपक्षयोः प्रक्षयो नामेति । तदुक्तं तत्र

‘सितासितौ च यौ पक्षौ दीर्घह्रस्वौ च कीर्तितौ ।
 धर्माधर्मयौ पाशौ महाघोरौ भयानकौ ॥
 द्वयोर्यत्र भवेच्छेदः क्षयेन्माया तु योगिनी ।
 क्षये शून्यं परं ज्ञेयं दीक्षा ह्येषा प्रकीर्तिता ॥
 नान्यथा भवते दीक्षा रजसां पातने न तु ।
 नैव शास्त्रैर्भवेन्मुक्तिर्यजने नैव याजने ॥
 एषा ब्रह्मविदां दीक्षा नान्यथा तु वदाम्यहम् ।’

इति । तथा

‘सितासितौ कथिष्यामि नामपर्यायवाचकैः ।’

इत्युपक्रम्य

‘अहः शुक्लस्तथा प्राणः.....।’

इति ।

‘अधर्मश्च क्षपा चैव.....।’

इति । एवमहोरात्रमुपसंहृत्य मासमवतारयति

‘अहोरात्र’ इत्यादिना ॥ ७५ ॥

तमेवाह

दिनं कृष्णो निशा शुक्लः

पक्षौ कर्मसु पूर्ववत् ।

पूर्ववदिति, रात्रिन्दिनवत् । तेन कृष्णपक्षे
क्रूराणि कर्माण्यन्यत्र च सौम्यानीति । तदु-
क्तम्

‘ क्रूरकर्माणि तत्रैव कुर्वन्सिद्धिमवाप्नुयात् ।
शुभकर्माणि कृष्णे च न च सिद्ध्यन्ति सुव्रते ॥’

इति । तथा

‘ तदारभ्य च कर्माणि शुभान्याभ्युदयानि च ।
ध्यानमन्त्राभियुक्तस्य सिद्ध्यन्ते नात्र संशयः ॥’

इति ॥

तत्रैव तिथिभागमाह

याः षोडशोक्तास्तिथय-
स्तासु ये पूर्वपश्चिमे ॥ ७६ ॥

तयोस्तु विश्रमोऽर्धेऽर्धे
तिथ्यः पञ्चदशेतराः ।

उक्ता इति, प्राणवाहेऽपानवाहे वा । तयो-
रिति, पूर्वपश्चिमयोस्तुष्योः । विश्रम इति,

पक्षसंधित्वेन वक्ष्यमाणः । अर्धेऽर्ध इति,
 प्राणीयेऽपानीये च । तयोश्च संमेलनात्तुटिर्विश्र-
 मस्थानं स्यान्नतु तुट्यर्धम् । ‘ इतरा ’ इति
 हृदि द्वादशान्ते च विश्रमस्थानत्वेनार्धार्धिक-
 योक्तायाः षोडश्यास्तुटेरन्या इत्यर्थः । यदुक्तम्

‘ तुट्यर्धं चाप्यधश्चोर्ध्वं विश्रमः परिकीर्तितः ।

मध्ये पञ्चदशोक्ता यास्तिथयस्ताः प्रकीर्तिताः ॥ ’

(स्व० ७।६१)

इति ॥ ७६ ॥

अत्राप्यहोरात्रविभागमाह

‘ सपादे द्यङ्गुले तिथ्या

अहोरात्रो विभज्यते ॥ ७७ ॥

प्रकाशविश्रमवशा-

त्तावेव हि दिनक्षपे ।

‘ विभज्यत ’ इति प्रकाशविश्रमात्मना विभा-
 गेन व्यवस्थाप्यत इत्यर्थः । क्वचित् ह्यत्र प्रका-
 शस्य प्राधान्यं, क्वचिच्च विश्रमात्मन आनन्दस्य;

तत्र प्रकाशप्राधान्ये दिनमन्यथा तु रात्रिरित्युक्तं ' तावेव हि दिनक्षपे ' इति । तेनैकैकस्यास्तुटेः साष्टभागाङ्गुलपरीमाणमाद्यमर्धं प्रकाशरूपं दिनं, परं तु विश्रान्त्यात्मा रात्रिरिति । तदुक्तम्

‘ प्रथमोदये हृत्पद्मात्तुद्यर्थं तु दिनं भवेत् ।
द्वितीये चैव तुद्यर्थे यदा चरति शर्वरी ॥ ’

(स्व० ७।६२)

इति ॥ ७७ ॥

ननु यदहोरात्रस्य प्रकाशविश्रान्तितारतम्येन दिननिशाविभाग उक्तस्तदास्तां को दोषः, यत्पुनर्बाह्याहोरात्रक्रमातिक्रमेणाप्युक्तमन्तः प्राणापानरूपं दिननिशाविभागमुल्लङ्घ्य तुद्यन्तरमितयोरवस्थानमुच्यते तदपूर्वमिव नः प्रतिभाति, — इत्याशङ्क्याह

संवित्प्रतिक्षणं यस्मा-
 त्प्रकाशानन्दयोगिनी ॥७८॥
 तौ कृप्तौ यावति तथा
 तावत्येव दिनक्षपे ।

प्रतिक्षणमिति, सदैव प्रकाशानन्दमयी-
 त्यर्थः । अतश्च तथा संविद् उदयः प्रमातृणां
 वेद्यग्रहणपरत्वादेस्तारतम्यात्कस्यचित्क्षणः क-
 स्यचित्कल्पः कस्यचिन्निमेषोऽपि वा स्यात् ॥७८॥

अत एवाह

'यावत्येव हि संवित्ति-
 रुदितोदितसुस्फुटा ॥ ७९ ॥
 तावानेव क्षणः कल्पो
 निमेषो वा तदस्त्वपि ।

नन्वेवमपि भवतु को दोषस्तत्राप्यस्या वेद्य-
 ग्रहणपरत्वं स्वात्मनि विश्रान्तिपरत्वं वा किं
 तुल्यकक्ष्यतयैव भवेदुतान्यथापि ? इत्याशङ्क्याह

यावानेवोदयो वित्ते-

वेद्यैकग्रहतत्परः ॥ ८० ॥

तावदेवास्तमयनं

वेदितृस्वात्मचर्वणम् ।

‘ वित्तेः ’ इति संविदः । अस्तमयनमिति, वेद्यप्रकाशस्य न्यग्भावात् । ‘ चर्वणम् ’ इति विश्रान्तिः । एवकाराभ्यां च साम्यमेव द्योति तम् ॥८०॥

ननु स्वात्मविश्रान्तिपरत्वेऽप्यन्तारूपाणां सुखादीनां वेद्यानां सद्भावात् तद्ग्रहणपरत्वं न हीयेत, — इति कथमनयोस्तुल्यकक्ष्यत्वं स्यात्, इत्याशङ्क्याह

वेद्ये च बहिरन्तर्वा

द्वये वाथ द्वयोज्झिते ॥ ८१ ॥

सर्वथा तन्मयीभूति-

दिनं वेत्तृस्थता निशा ।

वेद्यं नाम बहिरस्त्वन्तर्वा, मा वा भूत्किम-
नेन प्रयोजनं, यावता हि तन्मयीभावो नाम
सर्वथा दिनं वेत्तृस्थता स्वात्मविश्रान्तिश्च
निशा, - इत्यस्माकं विवक्षितं; तेन यावद्वेद्य-
ग्रहस्तावद्दिनमन्यथा तु रात्रिरिति । यदाहुः
'ततो यत्र यावत्तावदनया वेद्यग्रहवेदकविश्रा-
न्तिभूमौ प्रकाशानन्दावाभास्येते तत्र तावद्रूपे
एव दिननिशे' इति । अतश्च दिननिशयो-
स्तुल्यकक्ष्यत्वमेव भवति, इति न कश्चिन्नियमः ।
'द्वयोज्झिते' इत्यनेन वेद्यस्यानवच्छृतिरेवोपोद्ब-
लिता न त्वेवमस्य संभवो दर्शितः, नह्यनन्त-
र्वहीरूपं वेद्यं किञ्चित्संभवेत् ॥ ८१ ॥

ननु योऽयं संविदः प्रकाशविमर्शयोरेकतर-
प्राधान्याद्विशेष उक्तः स किं प्रमातृणामपि
संभवेन्न वा ? इत्याशङ्क्याह

वेदिता वेद्यविश्रान्तो

वेत्ता त्वन्तर्मुखस्थितिः ॥८२॥

‘वेदिता’ इति ज्ञाता, ‘वेत्ता’ इति विचारयिता विम्रष्टेत्यर्थः । तेनैकत्र प्रकाशप्राधान्यमन्यत्र तु विमर्शस्य, — इति प्रमातुरपि द्वैविध्यम् ॥ ८२ ॥

वेत्तापि द्विधा, — इत्याह

पुरा विचारयन्पश्चा-

त्सत्तामात्रस्वरूपकः ।

विमर्शनान्तरीयक एव हि स्वरूपलाभो भवेदिति भावः । एवमत्र ज्ञानविचारसत्तार्थतया त्रिविधोऽपि विधिराश्रयणीयो येन प्रमातुस्त्रैविध्यं सिध्येदिति भावः ॥

अत्रैव प्रसङ्गाज्जाग्रदादिस्वरूपमपि निरूपयति

जाग्रद्वेदितृता स्वप्नो

वेत्तृभावः पुरातनः ॥ ८३ ॥

परः सुप्तं क्षये रात्रि-

दिनयोस्तुर्यमद्वयम् ।

जाग्रदिति, वेद्यविश्रान्तेरेव प्राधान्यात् ।
पुरातन इति, विम्रष्टृतात्मकः । स्वप्न इति,
वेद्यस्य कथंचिदप्राधान्यात् । पर इति, सत्ता-
मात्रनिष्ठः । सुप्तमिति, वेद्यक्षोभप्रक्षयात् ।
अद्वयमिति, प्रमातृभेदस्यापि विगलनात् ।
अनेन च ' विश्वात्मता च प्राणत्वम् ' इत्या-
द्युक्तं स्मारितम् ॥ ८३ ॥

ननु रात्रिदिनयोर्वहिः कदाचित्साम्यं भवेत्
कदाचिच्च वैषम्यमित्यत्र किं निमित्तम् ? इत्या-
शङ्क्याह

कदाचिद्वस्तुविश्रान्ति-

साम्येनात्मनि चर्वणम् ॥ ८४ ॥

वेद्यवेदकसाम्यं तत्

सा रात्रिदिनतुल्यता ।

यन्नाम कदाचिद्वेद्ये स्वात्मनि च तुल्यकक्ष्य-
तया विश्रान्तिर्भवेत् तदेव वेद्यवेदकयोः साम्यं
भवेत्, तदनुप्राणितं च रात्रिदिनयोस्तुल्यत्वं,
यत्सर्व एव योगिनो महापुण्यं विषुवत्काल-
माचक्षते । यदुक्तम्

‘वेद्यवेदकसाम्येन वस्तुविश्रमचैर्वणम् ।

यदा कदाचिद्भवति सा रात्रिदिनतुल्यता ॥

विषुवत्कालयोगोऽसौ योगिभिः समुदाहृतः ।’

इति ॥ ८४ ॥

एवं च वेद्यस्य वेदकस्य च विश्रान्तेरा-
धिक्ये दिनस्य निशायाश्च दैर्घ्यं भवेदन्यथा
त्वपचयः, तदाह

वेद्ये विश्रान्तिरधिका

दिनदैर्घ्याय तत्र तु ॥ ८५ ॥

न्यूना स्यात्स्वात्मविश्रान्ति-
विपरीते विपर्ययः ।

स्वात्मौत्सुक्ये प्रबुद्धे हि
वेद्यविश्रान्तिरल्पिका ॥८६॥

न्यूनेति, अन्यथा हि वेद्यविश्रान्तेराधिक्य-
मेव न स्यात् । स्यादित्यर्थाद्रात्र्यपचयनिमि-
त्तम्, 'विपरीत' इति स्वात्मनो विश्रान्तेराधिक्ये
वेद्यस्य चान्यथात्वे; यतः स्वात्मन्यौत्सुक्ये
विश्रान्त्यभिलाषे विकस्वरतामुपेयुषि वेद्यवि-
श्रान्तिरल्पीयसी भवेत्, येन निशाया दैर्घ्यं
दिनस्यापचयः । तदुक्तम्

‘द्राघीयसी वेद्यवृत्तिर्दिनदैर्घ्याय कल्पते ।

तथैव स्वात्मविश्रान्तिवृत्तिः स्याद्रात्रिविस्तरः ॥’

इति ॥ ८६ ॥

अयमेव चात्र पक्षो युक्तः,—इत्याह

इत्थमेव दिवारात्रि-

न्यूनाधिक्यक्रमं वदेत् ।

नन्वन्तर्बहिश्च रात्रिदिनयोः स्थितेऽप्यौत्स-
र्गिके क्रमे यथान्तरसावुक्तयुक्त्या प्रकाशविम-
र्शयोरेकतरप्राधान्यात्प्रतिप्रमातृ विशिष्यते,
तथा बहिरपि प्रतिभुवनं किं विशिष्यते न
वा ? इत्याशङ्क्याह

यथा देहेष्वहोरात्र-

न्यूनाधिक्यांदि नो समम् ॥ ८७ ॥

तथा पुरेष्वपीत्येवं

तद्विशेषेण नोदितम् ।

विशेषेणेति देहमधिकृत्य, तथात्वेन हि
तत्कथितं तत्तत्फलसंपत्तिनिमित्तं स्यादित्या-
शयः ॥ ८७ ॥

नन्वेवं रात्रिदिनविभजने किं प्रमाणम् ?
इत्याशङ्क्याह

श्रीत्रैयम्बकसन्तान-

वितताम्बरभास्करः ॥ ८८ ॥

दिनरात्रिक्रमं मे श्री-
शंभुरित्थमपप्रथत् ।

अत एवान्यथान्यैर्यत्तद्विभजनं कृतं तद-
ग्राह्यमेव,—इत्याह

श्रीसन्तानगुरुस्त्वाह
स्थानं बुद्धाप्रबुद्धयोः ॥८९॥

हृद् आरभ्य यत्तेन
रात्रिन्दिवंविभाजनम् ।

तदसत्सितपक्षेऽन्तः
प्रवेशोच्छ्वासभागिनि ॥९०॥

अबुद्धस्थानमेवैत-
दिनत्वेनं कथं भवेत् ।

यन्नाम प्राच्यैर्हृदयादारभ्य द्वादशान्तं
यावत्तुल्यार्धपरीमाणं प्राणीयमाद्यं स्थानं बुद्धस्य

१ क० ख० पु० नेति पाठः ।

२ क० पु० तु इति पाठः ।

३ क० पु० दिनत्वं नेति पाठः ।

परं त्वबुद्धस्य,—इत्युक्तं, तेनैव बुद्धाबुद्धस्थान-
वदनेन समाख्यौचित्याद्रात्रिदिनयोरपि वि-
भागः कृतो यद्बुद्धस्थानं दिनमबुद्धस्थानं तु
रात्रिरिति, तत्त्वयुक्तं; यदन्तःप्रवेशात्मन्य-
पानवाहे स्थानस्याविशेषाद्रात्रित्वेन परिकल्पि-
तमबुद्धस्थानमेव दिनं स्यात्,—इति पूर्वापर-
व्याहतत्वम् ॥ ९० ॥

न चैतद्विद्वेषपूर्वमस्माभिरुक्तमिति न शिष्ट-
निन्दा कृता स्यात्,—इत्याह

अलं वानेन नेदं वा

मम प्राञ्जतमत्सरः ॥ ९१ ॥

हेये तु दर्शिते शिष्याः

सत्पथैकान्तदर्शिनः ।

इदानीं प्रकृतमेवावतारयति

व्याख्यातः कृष्णपक्षो यं

स्तत्र प्राणगतः शशी ॥९२॥

१ ग० पु० गामिन इति पाठः ।

२ ग० पु० अयमिति पाठः ।

३ ख० पु० प्राणयुतः इति पाठः ।

आप्यायनात्मनैकैकां

कलां प्रति तिथिं त्यजेत् ।

द्वादशान्तसमीपे तु

यासौ पञ्चदशी तुटिः ॥ ९३ ॥

सामावस्यात्र स क्षीण-

श्चन्द्रः प्राणार्कमाविशेत् ।

प्राणगतं इति, तत्रास्य प्राधान्यात् । तेन तुटिस्थानावस्थितां यां तिथिं प्राणादित्य आक्रमते तस्यां तस्यामपानचन्द्रः सुरादीनामपानरूपेण हेतुना 'एकैकां कलां त्यजेत्' एकैककलाह्रासक्रमेण क्षेप्यमासादयेत् ; यावत्स एव कलामात्रशेषत्वात्क्षीणः सन् द्वादशान्तसमीपस्थायां पञ्चदशतुट्यात्मिकायाममावास्यायां 'प्राणार्कमाविशेत्' तदन्तर्लीनो भवेत्, यदेवास्य बहिरस्तमय इत्युच्यते ॥ ९३ ॥

१ ग० पुं० तुटीति पाठः ।

२ ख पु० प्राणयुत इति पाठः ।

३ ख० पु० एकामेकामिति पाठः ।

न चैतन्निर्मूलमेवोक्तम्,—इत्याह

उक्तं श्रीकामिकायां च

नोर्ध्वेऽधः प्रकृतिः परा ।

अर्धार्धे क्रमते माया

द्विखण्डा शिवरूपिणी ॥९४॥

चन्द्रसूर्यात्मना देहं

पूरयेत्प्रविलापयेत् ।

इह खलु 'परा' पूर्णा, अत एव 'शिव-
रूपिणी' शक्तिमदवियुक्ता 'प्रकृतिः, विश्वो-
त्पत्तिभूः संवित् 'माया' स्वरूपगोपनशीला
प्रथमं प्राणात्मतया समुच्छलन्ती 'द्विखण्डा'
प्राणापानात्मतया द्वैध्यमापन्ना सती नोर्ध्व एव
नाध एव अपि तूर्ध्वाधःप्रवाहात्मना 'अर्धार्धे
क्रमते' दक्षवामनाडयोरन्तः समप्रविभागेन
प्रवहतीत्यर्थः । अत एव प्राणापानदशामधि-
शयाना परा संविच्चन्द्रात्मनाप्यायकारितया

देहं प्रपूरयेत् सूर्यात्मना च चान्द्रीणामेव
कलानामपचयात् 'प्रविलापयेत्' शोषयेदि-
त्यर्थः ॥ ९४ ॥

ननु चान्द्रीणां कलानामपचये किं निमि-
त्तम्? इत्याशङ्क्याह

अमृतं चन्द्ररूपेण

द्विधा षोडशधा पुनः ॥९५॥

पिवन्ति च सुराः सर्वे

दशपञ्च पराः कलाः ।

अमा शेषगुहान्तःस्था-

मावास्या विश्वतर्पिणी ॥९६॥

यच्चन्द्ररूपेण षोडशधा भिन्नममृतं स्थितं
तत्पुनर्द्विधा दृश्यमानसितरूपपञ्चदशकला-
त्मना तद्भित्तिभूतातिस्वच्छाब्रूपकलात्मना
चेत्यर्थः । तत्र पञ्चदश कलाः सर्व एव बहिः

सुरादयोऽन्तः करणानि कार्याणि चाप्यायलि-
प्सया पिवन्ति येनासां प्रतिदिनमपचयः स्यात्।
यदभिप्रायेणैव

‘ यस्मिन्सोमः सुरपितृनरैरन्वहं पीयमानः

क्षीणः क्षीणः प्रविशति।’ (साम्ब प० ८ श्लो०)

इत्याद्यन्यत्रोक्तम् । अमाख्या षोडशी पुनः कला
सुराद्युपसंहृतकलापञ्चदशकावशिष्टस्वभावत्वा-
च्छेषरूपा, अत एव गुहान्तरिव स्थितं वस्तु
सुरक्षितत्वादक्षीणं स्यात्तथैवेयमपीत्यर्थः । यतः
सा विश्वस्य पञ्चदशकलाक्रोडीकारितयाप्याय-
कारिणी, अत एव येयममा सह यौगपद्येन
पञ्चदशानां कलानां वसनात् ‘ अमावास्या ’
तद्व्यपदेश्येत्यर्थः । तित्थौ पुनस्तदधिष्ठितत्वा-
दौपचारिकस्तद्व्यपदेश इत्याशयः ॥ ९६ ॥

एतदेव प्रकृते योजयति

एवं कलाः पञ्चदश

क्षीयन्ते शशिनः क्रमात् ।

आप्यायिन्यमृताब्रूप-
तादात्म्यात्षोडशी न तु ॥९७॥

षोडशी न तु क्षीयते, यद्ब्रूपतादात्म्या-
दर्कस्तां क्षपयितुमक्षम इत्यभिप्रायः ॥ ९७ ॥

इदानीमेतदनन्तरभाविनं कृष्णस्य शुक्लस्य
च पक्षस्य सन्धिं दर्शयति

तत्र पञ्चदशी यासौ

तुटिः प्रक्षीणचन्द्रमाः ।

तदूर्ध्वगं यत्तुद्वर्धं

पक्षसंधिः स कीर्तितः ॥९८॥

पञ्चदशी तुटिरित्यमावास्योदयस्थानम्,
अत एव 'प्रक्षीणचन्द्रमा' इत्युक्तम् । यदिति,
प्राणीयं षोडशतुटिसंबन्धि ॥ ९८ ॥

ननु संधिर्द्दुभयोर्भवति, तत्कथमेकस्यैव प्रा-
णीयस्य तुद्वर्धस्यासौ स्यात् ? इत्याशङ्क्याह

तस्माद्विश्रमतुद्व्यर्धा-

दामावस्यं पुरादलम् ।

परं प्रातिपदं चार्ध-

मिति सन्धिः स कल्प्यते ॥९९॥

तत्प्राणीयमन्त्यं विश्रमतुद्व्यर्धमवलम्ब्य
‘पुरादलं’ प्रथममर्धमामावस्यं तत्संलग्नं ‘परं’
द्वितीयं चापानीयमाद्यं तुद्व्यर्धं प्रातिपदं तत्सं-
लग्नम्, इत्यनयोरुभयोरर्धयोः संमेलनात्प्रति-
पदमावस्यान्तरालभूतोऽसावेकतुद्व्यात्मा ‘सन्धिः
कल्प्यते’ तथा व्यपदिश्यत इत्यर्थः । तदुक्तम्

‘स पक्षसन्धिः प्रतिपत्पञ्चदशयोर्यदन्तरम् ।’

(अ० को० १।४।७)

इति । इदमेवान्यत्र प्रधानतया पूजाकालत्वे-
नोक्तम् । यदुक्तम्

‘न दिवा पूजयेद्देवं रात्रौ नैव च नैव च ।

अर्चयेद्देवदेवेशं दिनरात्रिपरिक्षये ॥’

इति । अत्र विश्रमतुद्व्यर्ध एवार्धार्धिकया

विभक्ते यदि सन्धिर्व्याख्यायते तत्सन्धिद्वय-
स्याप्येकैव तुटिरर्धार्धिकया स्यात्, — इत्येकस्या-
स्तुटेर्विनियोगाभावादासमञ्जस्यं पर्यवस्येदि-
त्यलं बहुना ॥ ९९ ॥

एवं प्राणे पक्षोदयं प्रदर्श्य सूर्यग्रहणमपि
दर्शयति

तत्र प्रातिपदे तस्मि-

स्तुद्व्यर्धार्धे पुरादलम् ।

आमावस्यं तिथिच्छेदा-

त्कुर्यात्सूर्यग्रहं विशन्तु ॥१००॥

अर्धं चार्धं च अर्धार्धं, तुटेरर्धार्धं तुद्व्यर्धार्धं,
तस्मिन् सन्धित्वेन परिकल्पिते तुद्व्यर्धद्वय
इत्यर्थः । तत्रैवं स्थिते सति तुद्व्यर्धद्वयमध्या-
दामावस्यं पूर्वमर्धम् अर्थात्परस्मिन्प्रातिपदेऽर्धे
वक्ष्यमाणादृणशब्दाभिधेयात् तिथिच्छेदाद्वि-

शत् सत् सूर्यग्रहणं कुर्यात्, प्रतिपदमावास्या-
संघट्टात्सूर्यग्रहणं भवेदित्यर्थः ॥ १०० ॥

नन्वेतावन्मात्रात्सूर्यग्रहणं भवेदित्यत्र क
इवाशयः ? इत्याशङ्क्याह

तत्रार्कमण्डले लीनः

शशी स्रवति यन्मधु ।

तप्तत्वात्तत्पिबेदिन्दु-

सहभूः सिंहिकासुतः ॥ १०१ ॥

मध्वित्यमृतं । तप्तत्वादिति, यथायथमर्केण
संनिकर्षात् । इन्दुसहभूरिति 'विधौ राहुः'
इत्याद्युक्त्या तत्सहचारित्वात्, अन्यथैषां त्रया-
णामपि संघट्टो न भवेदिति भावः । यदुक्तम्

‘रविबिम्बान्तरे देवि चन्द्रबिम्बं तदा भवेत् ।

तदन्तरे भवेद्राहुरमृतार्थी वरानने ॥

अमृतं स्रवते चन्द्रो राहुश्च ग्रसते तु तत् ।

पीत्वा त्यजति तद्विम्बं तदा मुक्तः स उच्यते ।’

(स्व० ७।७०)

इति ॥ १०१ ॥

ननु त्रयाणामप्येषां संघटे किं सतत्वम् ?

इत्याशङ्क्याह

अर्कः प्रमाणं सोमस्तु

मेयं ज्ञानक्रियात्मकौ ।

राहुर्मायाप्रमाता स्या-

त्तदाच्छादनकोविदः ॥ १०२ ॥

तत एव तमोरूपो

विलापयितुमक्षमः ।

‘तयोः’ प्रमाणप्रमेययोः ‘आच्छादनं’ स्वात्मसात्कारेण तिरोधानं न पुनरत्यन्तमेव विलयः, संस्कारात्मना पुनरपि बोधकमाहात्म्यात्तदुदयस्य भावात्, अत एवोक्तं ‘विलापयितुमक्षमः’ इति । ‘तत’ इत्याच्छादकत्वात्, तमसो ह्यावरकत्वमेव तत्त्वम् ॥ १०२ ॥

नन्वेवमेतद्विलापने कः क्षम ? इत्याशङ्क्याह

तत्संघट्टाद्वयोल्लासो

मुख्यो माता विलापकः ॥ १०३ ॥

तेषां मातृमानमेयानां 'संघट्टः' सामरस्यं
ततः समुल्लसितमद्वयमेव मुख्यः प्रमाता विला-
पकस्तत्रयसंघट्टनेन परसंविन्मात्रसार एवेत्यर्थः।
यदाहुः

'प्राणार्कमानहठघट्टितमेयचन्द्र-

विद्रावितामृतरसोत्सुकितः खमाता ।

स्वर्भानुरावृणुत एव रविं रसं तु

पुण्ये ग्रहेऽत्र रसयेत्रयघट्टनज्ञः ॥'

इति ॥ १०३ ॥

अत एव चायं कालो महापुण्यः,—इत्याह

अर्केन्दुराहुसंघट्टात्

प्रमाणं वेद्यवेदकौ ।

अद्वयेन ततस्तेन

पुण्य एषं महाग्रहः ॥ १०४ ॥

‘अद्वयेन’ चिन्मात्रात्मना भवन्तीत्यर्थः ।

तदुक्तम्

‘ राहुरादित्यचन्द्रौ च त्रय एते ग्रहा यदा ।

दृश्यन्ते समवायेन तन्महाग्रहणं भवेत् ॥

स कालः सर्वलोकानां महापुण्यतमो भवेत् ।’स्व.७।७३

इति ॥ १०४ ॥

नन्वयं सूर्यादीनां संघट्टः किं प्रतिपदमा-
वस्यासंभेद एव भवेदुतान्यथापि ? इत्याश-
ङ्क्याह

अमावस्यां विनाप्येष

संघट्टश्चेन्महाग्रहः ।

यथार्के मेषगे राहा-

वश्विनीस्थेऽश्विनीदिने ॥ १०५ ॥

अमावस्यां विनापि शुद्धायामेव प्रतिपादि
यद्येष संघट्टः स्यात् तदापीदं महद्ग्रहणं भवे-
देव । यथा बहिश्चन्द्रार्कराहूणामश्विन्यामेवाव-
स्थानादेकर्क्षेण वैशाखामावस्यायां प्रहरद्वयादूर्ध्व

शुद्धायामेव प्रतिपदि सूर्यस्य ग्रहणं संभवेत्,
 लम्बनस्य धनगतत्वाद्ग्रहणस्थित्यर्धस्य लम्ब-
 नादूनत्वात् । एवं यत्र प्रतिपदमावास्यासंभेदेन
 सूर्यग्रहणं भवेत् तत्रामावस्यायां प्रग्रहणं मो-
 क्षस्तु प्रतिपदि, अन्यथा तूभयमपि प्रतिपद्येवे-
 त्यर्थसिद्धम् ॥ १०५ ॥

तदेवाह

आमावास्यं यदा त्वर्धं
 लीनं प्रातिपदे दले ।

प्रतिपच्च विशुद्धा स्या-
 तन्मोक्षो दूरगे विधौ ॥ १०६ ॥

तन्मोक्षे च विधुदूरीभावो हेतुरित्युक्तं 'दूरगे
 विधौ' इति । तस्मिन् हि दूरीभूते तत्सहचारी
 राहुरपि तथा भवेदिति भावः ॥ १०६ ॥

अस्य च ग्रहणस्य महत्त्वे निमित्तं दर्शयति

ग्रासमोक्षान्तरे स्नान-
ध्यानहोमजपादिकम् ।

लौकिकालौकिकं भूयः-

फलं स्यात्पारलौकिकम् ॥ १०७ ॥

भूयःफलमित्यनन्तफलम् । यदुक्तम्

‘तत्र स्नानं तथा दानं पूजाहोमजपादिकम् ।

यत्कृतं साधकैर्देवि तदनन्तफलं भवेत् ॥’ स्व० ७।७४

इति ॥ १०७ ॥

पारलौकिकत्वे निमित्तमाह

ग्रास्यग्रासकताक्षोभ-

प्रक्षये क्षणमाविशन् ।

मोक्षभागध्यानपूजादि

कुर्वंश्चन्द्रार्कयोर्ग्रहे ॥ १०८ ॥

इह खलु योगी चन्द्रार्कयोर्ग्रहे सूर्यग्रहणे

‘ग्रास्यग्रासकयोः’ प्रमेयप्रमात्रोर्यः संबन्धस्तद्रूपो

यः ‘क्षोभः’ तत्प्रक्षयात्मनि परस्मिन्प्रमातर्या-

विशन् परां वृत्तिमवलम्ब्य क्षणमात्रं ध्यानादि
कुर्वन् मोक्षभागपवृज्यत एवेत्यर्थः । यदुक्तम्

‘ पक्षद्वयं परित्यज्य पूर्वोक्तकरणेन च ।

उन्मन्यन्ते स्थितो नित्यं परवृत्त्यवलम्बकः ॥

परित्यज्य त्वधः सर्वं ध्यानमास्थाय योजयेत् ।

तस्य मुक्तिर्न सन्देहस्त्वन्यथा सिद्धिभागभवेत् ॥’

इति ॥ १०८ ॥

तिथिच्छेदादित्युक्तमधिकावापेन लक्षयति

तिथिच्छेद ऋणं कासो

वृद्धिर्निःश्वसनं धनम् ।

अयत्नं यत्नं तु

रेचनादथ रोधनात् ॥ १०९ ॥

यन्नाम कासवशेन शीघ्रमेव प्राणस्य प्रसर-
णात् सहसैवामावास्यो भागः प्रतिपद्भागमनु-
प्रविशति तदुच्यते ऋणं, तिथिच्छेदयोः कार्य-
कारणयोरभेदोपचारात्कासश्चेति । यन्नाम च
निःश्वासवशादपानवाहस्य चिरेण प्रसरणात्

तिथेरधिकीभावेन पूर्णतया पौर्णमास्युदयस्तदु-
च्यते वृद्धिर्धनं निःश्वसनं च, इत्येतच्चोभयं
सर्वेषामयोगिनामपि कासश्वासादिना स्वरसत
एवोत्पद्यते,-इत्युक्तम् 'अयन्नजम्' इति, यद्वशा-
दन्तरा चन्द्रसूर्योपरागो भवन्नपि तैरनवधा-
नान्न परं लक्ष्यते । योगिनां पुनश्चन्द्रसूर्योपरा-
गयोग्येतत्प्राणस्य रेचकपूरकाद्यात्मना यत्नेन
भवेदित्युक्तं 'यन्नजम्' इति । यदुक्तम्

‘ तिथिच्छेद ऋणं ज्ञेयं वृद्धौ चैव धनं भवेत् ।
ऋणं चैव भवेत्कासो निःश्वासो धनमुच्यते ॥ ’
(स्व० ७।१४)

इति । तथा

‘ तिथिच्छेदस्तथा वृद्धिः कासश्वासादि वा भवेत् ।
अयन्नजो यन्नजस्तु प्राणवृत्तिनिरोधतः ॥ ’

इति ॥ १०९ ॥

एतदेवापानवाहेऽप्यतिदेष्टुमाह

एवं प्राणे विशति चि-

त्सूर्य इन्दुं सुधामयम् ।

एकैकंध्येन बोधांशु

कलया परिपूरयेत् ॥ ११० ॥

क्रमसंपूरणाशालि-

शशाङ्कामृतसुन्दराः ।

तुव्यः पञ्चदशैताः स्यु-

स्तिथयः सितपक्षगाः ॥ १११ ॥

‘एवं’ पूर्वोक्तयैव गत्या प्राणे ‘विशति’ शक्ते-
 र्हृदन्तमवरोहति चिदात्मा प्राणसूर्यः प्रति-
 तुव्यैकैकंध्येन प्रबुद्धांशुजालया कलया सुधाम-
 यमिन्दुं परिपूरयेत्, येन प्रतिपद्येककलो द्विती-
 यस्यां द्विकलः—इत्याद्यात्मना क्रमेण संपूरणा-
 शालिनः शशाङ्कस्यामृतेन सुन्दरा एताः पञ्च-
 दश तुव्य एव सितपक्षगास्तिथयो भवेयुः ।
 यदुक्तम्

‘प्राणहंसो यदा प्राप्तस्त्वधस्तात्प्रथमां तुष्टिम् ।

पूर्वमर्धं त्वहः प्रोक्तं तुव्यर्धमपरं निशा ॥’ (स्व० ७।७७)

इत्युपक्रम्य

‘ प्रतिपत्सा तु विज्ञेया चन्द्रशैककलो भवेत् ।

द्वितीयायां द्वितीया तु वृद्धिमेति क्रमेण तु ॥

तिययशैवमारभ्य यावत्पञ्चदशी तुष्टिः ।’ (स्व० ७।७९)

इति ॥ १११ ॥

अत्रैव च पक्षसन्धिताद्यप्यतिदिशति

अन्त्यायां पूर्णमस्तुट्यां

पूर्ववत्पक्षसन्धिता ।

इन्दुग्रहश्च प्रतिप-

त्सन्धौ पूर्वप्रवेशतः ॥११२ ॥

‘ ऐहिकं ग्रहणे चात्र

साधकानां महाफलम् ।

प्राग्वदन्यदयं मासः

प्राणचारेऽब्द उच्यते ॥११३ ॥

पूर्णो माश्चन्द्रो यस्यामेवंविधायां पञ्चदश्यां
तुट्यां पूर्ववदिति, तुट्यर्धद्वयसंमेलनया । पूर्वेति,

पूर्वं पौर्णमासं सन्धिलक्षणं तुव्यर्थं तत्प्रवेशात् । एतच्च यद्यपि पूर्ववदित्यतिदेशाद्गतार्थमेव तथापि पूर्णिमाप्रतिपत्संभेदेनैवेन्दुग्रहो भवेत् न तु शुद्धायामेव प्रतिपद्यपि,—इति दर्शयितुं साक्षादुक्तम् । ऐहिकमिति, सृष्टिप्राधान्यात् । प्राग्वदन्यदिति, मातृमेयसंघट्टादि । यदाहुः

‘ शक्तिसंस्तुतसुधारसक्रमात्
पूर्णमिन्दुमणुराहुराहरन् ।
छादयेदिह महाशुभे ग्रहे
द्रावितं पिबति तं महामुनिः ॥ ’

इति । इदानीं मासमुपसंहरन्नब्दमवतारयति अयमित्यादिना ॥ ११३ ॥

तमेवाह

षट्सु षट्स्वङ्गुलेष्वर्को
हृदयान्मकरादिषु ।

तिष्ठन्माघादिकं षट्कं

कुर्यात्तच्चोत्तरायणम् ॥ ११४ ॥

मकरादिष्वर्थान्मिथुनान्तेषु, तेन षड्विंशद्गुलैः
षड्गुणितानि षट्द्विंशद्भवन्तीति भावः । माघे हि
मकरस्योदयो यावदाषाढे मिथुनस्य । यदुक्तम्

‘ षडङ्गुलं च सङ्ग्रामो मकरादिषु राशिषु ।
भानोर्माघाद्याषाढान्तं भवेत्तच्चोत्तरायणम् ॥ ’

इति ॥ ११४ ॥

अत्रैव विषुवत्सङ्क्रान्तिं दर्शयति

संक्रान्तित्रितये वृत्ते

भुक्ते चाष्टादशाङ्गुले ।

मेघं प्राप्ते रवौ पुण्यं

विषुवत्पारलौकिकम् ॥ ११५ ॥

अष्टादशाङ्गुल इति प्रतिसंक्रान्त्यङ्गुलषट्कस्य
भोगात् ।

‘ हृदयादुदयस्थानात्सङ्क्रान्तिर्मकरे स्मृता ।
 षडङ्गुलान्यधस्त्यक्त्वा कुम्भे सङ्क्रमते पुनः ॥
 कण्ठोर्ध्वं द्यङ्गुलं त्यक्त्वा मीने सङ्क्रमते पुनः ।
 गलोर्ध्वाद्यावत्ताल्वन्तं त्यक्त्वा मेषेऽथ संक्रमेत् ॥
 नासान्तं यावत्सङ्क्रान्तिरङ्गुलानि षडेव हि ।
 एषा वै विषुसङ्क्रान्तिरुत्तरे संव्यवस्थिता ॥ ’

(स्व० तं० ७।९४)

इति । विषुं व्याप्तिं साम्यमर्हति इति विषुवत् ।
 ‘ विषुवत्पारलौकिकम् ’ इत्येतच्च यद्यपि निखिल-
 लस्यैवोत्तरायणस्य संभवति तथाप्यत्र विशेषे-
 णोति स्वकण्ठेनैतदुक्तम् । यदुक्तम्

‘ मकराच्च समारभ्य मिथुनान्तं च सुव्रते ।

उत्तरायणमत्रैतर्देहिकीसिद्धिवर्जितम् ॥’ (स्व० तं० ७।९७)

इति ॥ ११५ ॥

ननु यद्येतद्विषुवत्पारलौकिकं दक्षिणायनं
 पुनः कीदृक् ? इत्याशङ्क्याह

प्रवेशे तु तुलास्थेऽर्के

तदेव विषुवद्भवेत् ।

इह सिद्धिप्रदं चैत-

दक्षिणायनगं ततः ॥ ११६ ॥

‘प्रवेश’ इति शक्तितो हृदन्तम् । ‘तदेव’
इत्यष्टादशाङ्गुलोपभोगात्मसंक्रान्तित्रयानन्तर-
भावीत्यर्थः । यदुक्तम्

‘शक्त्यधो हृदये हंसः सङ्ग्रामेत्कर्कटे प्रिये ।
षडङ्गुलानि संयज्य सिंहे वै सङ्ग्रामेत्पुनः ॥
षडङ्गुलैः पुनस्त्यक्तैः कन्यां सङ्ग्रामते पुनः ।
नासिकाग्रात्तु ताल्वन्तं त्यक्ते वै विषुवद्भवेत् ॥
तुलासंक्रान्तिरेषोक्ता दक्षिणं विषुवद्भवेत् ।’

(सू० ७।१।१३)

इति । इह सिद्धिप्रदमिति, यदुक्तम्

‘साधनं यत्कृतं तत्र इह जन्मनि सिद्धिदम्’ ।

इति ॥ ११६ ॥

ननु मकरादे राशिद्वादशकस्य सामान्येन
पारलौकिकैहलौकिकत्वेऽपि प्रत्येकमस्ति कश्चि-
द्विशेषो न वा ? इत्याशङ्क्याह

गर्भता प्रोद्भुभूषिष्य-

द्भावश्चाथोद्भुभूषुता ।

उद्भविष्यत्त्वमुद्भूति-

प्रारम्भोऽप्युद्भवस्थितिः ११७

जन्म सत्ता परिणति-

वृद्धिर्हासः क्षयः क्रमात् ।

मकरादीनि तेनात्र

क्रिया सूते सदृक्फलम् ॥ ११८ ॥

‘गर्भता’ आधानं, प्रोद्भवितुमेषिष्यन् ‘भावः’ सत्ता यस्यासौ तथा आद्य इच्छापरिस्पन्दः । उद्भवितुमिच्छुरुद्भूषुस्तस्य भावस्तत्त्वं, उद्भवनात्मकैषणीयसंयुक्तमिच्छामात्रमित्यर्थः । ‘उद्भविष्यत्त्वम्’ उद्भवनाय स्वात्मन्येवोच्छलत्वेनावस्थानम् । ‘उद्भूतिप्रारम्भः’ तत्रैव नैविड्यम् । ‘उद्भवस्थितिः’ तत्रैवौन्मुख्यम् । एवं मकरादिराशिद्वादशकं क्रमादिति, गर्भतादिरूपं यतो

भवति तेन हेतुनात्र बाह्यबीजादिवज्जपादि-
क्रियापि गर्भताद्यनुगुणमेव फलं 'सूते' ददा-
तीत्यर्थः । यदुक्तम्

‘आधानमिच्छा संयोग आनन्दो घनता स्थितिः ।
जन्म सत्ता परिणतिर्दृढिर्हासः क्षयः क्रमात् ॥
माघान्मासात्समारभ्य स्थितयः परिकीर्तिताः ।
साधकानां सिद्धिविधौ भावानां चापि संभवे ॥’

इति ॥ ११८ ॥

अत्राप्यवान्तरोऽस्ति विशेषः—इत्याह

आमुत्रिके झषः कुम्भो

मन्नादेः पूर्वसेवने ।

चतुष्कं किल मीनाद्य-

मन्तिकं चोत्तरोत्तरम् ॥११९॥

प्रवेशे खलु तत्रैव

शान्तिपुष्ट्यादिसुन्दरम् ।

कर्म स्यादैहिकं तच्च

दूरदूरफलं क्रमात् ॥ १२० ॥

‘झषो’ मकरः । एतौ चार्थात्सिद्धमन्त्रस्य,
असिद्धमन्त्रस्य तु मन्त्रादिसेवानिमित्तं मीनादि-
चतुष्कं; ‘प्रवेशे’ इत्यपानवाहे । यदुक्तम्

‘तस्मादारभ्य मकराद्भ्यानहोमजपादिकम् ।

परलोकनिमित्ताय तदनन्तफलं भवेत् ॥

पुरश्चर्यानिमित्ताय मन्त्रग्रहव्रतं च यत् ।

मीनादावारभेत्सर्वं मन्त्रसिद्ध्यर्थमात्मनः ॥’

(स्व० ७।१०३)

इति । तथा

‘तस्मादिहात्मंसिद्ध्यर्थं पुष्ट्यर्थं चैव साधयेत् ।

दक्षिणायनजे काले यस्मात्सृष्टिः प्रजायते ॥’

(स्व० ७।११०)

इति । एवमुत्तरायणस्य वेद्यग्रहणपरत्वम्,—

इति यथायथं फलदानेऽप्यासन्नत्वं; दक्षिणा-

यनस्य त्वन्तर्विश्रान्तिपरत्वम्,—इति फलदाने
 यथायथं दूरत्वम्, अत एवोत्तरायणे दिनस्य
 वृद्धिर्निशाया हासोऽत्र त्वन्यथा ॥ १२० ॥

तदाह

निर्गमे दिनवृद्धिः स्या-
 द्विपरीते विपर्ययः ।

वर्षेऽस्मिंस्तिथयः पञ्च

प्रत्यङ्गुलमिति क्रमः ॥ १२१ ॥

'तत्राप्यहोरात्रविधि-

रिति सर्वं हि पूर्ववत् ।

ननु मासारब्धो वर्षः,—इति तेषां प्रत्यङ्गुल-
 षट्के उदय उक्तः; ते च तिथ्यारब्धा,—इति
 कथमत्र न तासाम् ? इत्याशङ्क्याह 'प्रत्यङ्गुलं
 पञ्च तिथय' इति । तत्षट्के त्रिंशद्भवन्ति येन
 तत्र मासोदय उक्तः । 'तत्रापि' इत्यङ्गुल-

पञ्चांशे तेन प्रत्यङ्गुलदशांशं दिनं निशा च ।
 'सर्व' पक्षादि, तेन पूर्वस्मिन्नङ्गुलत्रये कृष्ण-
 पक्षोऽन्यत्र तु परः । तदुक्तम्

‘अङ्गुले ह्यङ्गुले ह्यत्र तिथयः पञ्च संस्थिताः ।

तस्याप्यर्धं दिनं पूर्वमपरार्धं निशा भवेत् ॥

षट्पञ्चकास्तिथीनां ये तेऽहोरात्रास्तु मासिकाः ।

त्रिंशता तैरहोरात्रैर्द्विपक्षो मास उच्यते ॥’

(स्व० ७९१)

इति ॥ १२१ ॥

ननु प्रहराष्टकन्यायेन मासद्वादशकस्यापि
 किमधिष्ठातारः केचित्संभवन्ति न वा ? इत्या-
 शङ्क्याह

प्राणीये वर्ष एतस्मि-

न्कार्तिकादिषु दक्षतः ॥ १२२ ॥

पितामहान्तं रुद्राः स्यु-

र्द्वादशाग्रेऽत्र भाविनः ।

यदुक्तम्

'दक्षनामा तु यो रुद्रः कथितोऽत्र महेश्वरि ।
 कार्तिकं मासमखिलं स तु भुङ्क्ते महेश्वरि ॥
 चण्डो मार्गशिरोमासि हरः पौषे तु कीर्तितः ।
 शौण्डी तु माघमासे च प्रमथः फाल्गुने तथा ॥
 भीमश्चैत्रे समाख्यातो वैशाखे मन्मथः स्मृतः ।
 शकुनिर्ज्येष्ठमासे तु आषाढे सुमतिस्तथा ॥
 नन्दोऽथ श्रावणे मासि भाद्रे गोपालकस्तथा ।
 पितामहश्च वीरेशो मासस्याश्वयुजस्य च ॥ '

इति । अग्र इत्येकीकारप्रकाशनाह्निके ॥ १२२ ॥

एतदुपसंहरन्नन्यदवतारयति

प्राणै वर्षोदयः प्रोक्तो

द्वादशाब्दोदयोऽधुना ॥ १२३ ॥

खरसास्तिथ्य एकस्मि-

न्नेकस्मिन्नङ्गुले क्रमात् ।

द्वादशाब्दोदये ते च

चैत्राद्या द्वादशोदिताः ॥ १२४ ॥

खरसा इति । खेति, शून्यं ' रसाः' षट्,
एवं षष्टिः । तेन प्रत्यङ्गुलमृतुरङ्गुलानां त्रयेऽ
यनं षट्के वर्षः । एवमेकस्मिन्नेव प्राणचारे वर्षो-
दये यथा प्रत्यङ्गुलषट्कं द्वादशानां संक्रान्तीना-
मुदयः एवमिहाब्दानामित्यभिप्रायः । यदुक्तम्

‘ सङ्क्रान्तयो द्वादशात्र यद्वदब्दे प्रकीर्तिताः ।

द्वादशाब्दोदये प्राणे वत्सरास्ते प्रकीर्तिताः ॥ ’

(स्व० ७।१२६)

इति ॥ १२४ ॥

ननु चैत्रस्य प्राक् तालुन्युदयः, इति ततः
प्रभृति मन्त्रसेवादि कार्यमित्युक्तम्, इह तु
हृदि तस्यैवोदय उक्तः; तदिदानीं साधकः
कुत्र मन्त्रादिसेवां कुर्यात् ? इत्यशङ्क्याह

चैत्रे मन्त्रोदितिः सोऽपि

तालुन्युक्तोऽधुना पुनः ।

हृदि चैत्रोदितिस्तेन

तत्र मन्त्रोदयोऽपि हि ॥ १२५ ॥

उक्त इत्यब्दोदये । अधुनेति, द्वादशाब्दो-
दये ॥ १२५ ॥

एवं द्वादशाब्दोदयमभिधाय षष्ठ्यब्दोदय-
मप्यभिधत्ते

प्रत्यङ्गुलं तिथीनां तु

त्रिशते परिकल्पिते ।

सपञ्चांशाङ्गुलेऽब्दः स्या-

त्प्राणे षष्ठ्यब्दता पुनः ॥ १२६ ॥

प्रत्यङ्गुलं तिथिशतत्रयमित्यङ्गुलपञ्चभागे
षष्टिरहोरात्राः । एवं सपञ्चभागेऽङ्गुले षष्ठ्यधिक-
शतत्रयात्माब्द उदियात् । ततः सपञ्चांशाङ्गुलेऽ-
ब्दस्योदयात्प्रागुक्तचषकोदयस्थित्या प्राणापा-

नवाहात्मनि प्राणे षष्ठ्यब्दता, षष्टिरब्दा
भवन्तीत्यर्थः । यदुक्तम् ।

‘ हृत्पद्माद्याव शक्त्यन्तं त्रिंशदब्दोदयो भवेत् ।’

(स्व० ७।१३४)

इति ॥ १२६ ॥

अत्रैवाहोरात्राणां संकलनां दर्शयति

शतानि षट् सहस्राणि

चैकविंशतिरित्ययम् ।

विभागः प्राणगः षष्टि-

वर्षाहोरात्र उच्यते ॥ १२७ ॥

अनेन चात्र श्रोतृणामपूर्वदर्शनात् संमोहो
मा भूत्,—इति बाह्याहोरात्रगतप्राणचारसंख्या-
साजात्यमुद्भावितम् । तदुक्तम्

‘ विंशतिस्तु सहस्राणि सहस्रं षट्शताधिकम् ।

अहोरात्रास्तु षष्ठ्यब्दे संख्यातास्तु वरानने ॥’

(स्व० ७।१३६)

इति ॥ १२७ ॥

नन्वेवं तिथिविभाजनेऽस्य किं प्रयोजनम्,—
इत्याशङ्क्याह

प्रहराहर्निशामास-

ऋत्वब्दरविषष्टिगः ।

यश्छेदस्तत्र यः सन्धिः

स पुण्यो ध्यानपूजने ॥ १२८ ॥

अब्दरवीत्यब्दद्वादशकं 'छेदः' समाप्तिः,
'सन्धिः' संध्या । अयमत्राशयः— यन्नाम हि
नित्यनैमित्तिकादि बाह्ये प्रयत्नशतैरपि पुरुषा-
युषेण निष्पत्तिं यायात् न वा, तदन्तरेकस्मि-
न्नेव प्राणचारे प्रहराहर्निशादिक्रमेण क्षणमात्र-
मवधानात्सुखमेव योगिनः सिध्येदिति । यदुक्तम्

‘ चन्द्रसूर्योपरागे च पक्षमासायनेषु च ।

युगादिषु युगान्तेषु यच्च संवत्सरेऽप्यथ ॥

वर्षद्वादशके चैव षष्ट्यब्देऽथ वरानने ।

स्नानदानेन यज्ञैश्च पूजाहोमजपेन च ॥

ध्यानयोगतपोभिश्च बाह्ये कालेऽथ यत्कृतम् ।
 अमुनोक्ते वरारोहे तत्फलं लभते महत् ॥
 प्राणहंसगतिं चारे ज्ञात्वैकस्मिस्तु तद्भजेत् ।’

(स्व० ७।१४०)

इति । यदाभिप्रायेणैवाह

‘ या अग्निहोत्राहुतयः सहस्र-
 द्रासप्ततिः स्युः पुरुषायुषेण ।
 नाड्यंशयुक्त्या सकृदाशु जुह्वत्
 संपादयेद्यस्तव मार्गवित्सः ॥’

इत्याद्यन्यैरुक्तम् । ननु भवतु नामैतद्यदन्तः
 क्षणमवधानमात्राद्योगिनो जन्मकृत्यं सिद्धे-
 दिति, इदं तु न नः प्रतिभाति यदन्तःप्राण-
 चारे नालिकाद्यब्दान्तं क्रमेणाभिधाय द्वित्रि-
 चतुरब्दादिक्रमव्यतिक्रमेण निष्कारणमेव
 द्वादशाब्दाद्यभिहितमिति । तत्रापि द्वादशाना-
 मेवाब्दानामुदयो न त्रयोदशानां, षष्टिरेव न
 पुनरेकोनषष्टिरिति, तदधिकस्य चोदयानभिधा-
 नमिति न किञ्चिदत्र निमित्तमुत्पश्यामः,—इति
 किमेतदिति न जानीमः । अत्रोच्यते—इह ताव-

द्योगिनां प्राणे जिते सत्येतद्भवेत् न त्वन्यथा,
 प्राणजयश्च योगशास्त्राद्युत्तया क्रमेणैव भवेत्;
 अत एव तत्र 'क्रामेदजितां मात्राम्' इत्याद्यु-
 क्तम् । ततश्चात्र तुद्यादिक्रमेणैव यथायथं तारत-
 म्यादब्दपर्यन्तं तदुदय उक्तः । एवं जितप्राणः
 कश्चिद्योगी यदि क्रममपहाय तत्र द्वादशानाम-
 वदानामुदयमनुसंदध्यात्, तत्तस्य निमित्तता-
 मियात् अत्यन्तमेव प्राणस्य जितत्वात्; न चेह
 ज्योतिःशास्त्रवत् संवत्सराणां क्रमः कश्चिद्वि-
 वक्षितो येनास्यातिक्रमः स्यात्; यावता हि
 जितप्राणो योगी यन्नाम तत्रानुसंधत्ते तत्तस्य
 साक्षात्कृतं भवेत्,— इत्यभिधानीयं, तच्चैवमस्तु
 नैवं वा को विशेषः । न चात्र योगिनां प्राणं
 जेतुं किञ्चिदपेक्षान्तरमस्ति येन क्रमोऽवश्य-
 स्वीकार्यः स्यात् । न च सहस्रैवात्यन्तं विदूरेऽ
 प्यनुसन्धानं कार्यम्,—इत्यन्तरा सोपानकल्पतया

द्वादशाब्दोदय उक्तः । एवं षष्ठ्यब्दोदयेऽपि वाच्यम् । तस्माद्यथांशांशिकाक्रमेण विषं भक्षयन् कश्चिज्जीर्णविषः सन् अक्रमेण बह्वपि विषं भक्षयन् जरयेदेवमिहापि ज्ञेयम् । एतदेव च तदधिकस्याप्युदयानभिधाने निमित्तम् । एवं परां काष्ठां प्राप्तो योगी यत्किञ्चित्तत्रानुसंदध्यात् तदेव साक्षात्कुर्यात्,— इत्यानन्त्यात्कियदन्यदभिधीयते इति । न ह्यतोऽधिकेनोक्तेन किञ्चित्प्रयोजनान्तरमुत्पश्यामः । यदुक्तमनेनान्यत्र

‘ न षष्ठ्यब्दोदयादधिकं परीक्ष्यते आनन्त्यात् ।’

(तं. सा० ६ आ०)

इति । यत्पुनरन्यत्र विंशत्यधिकोत्तराब्दशतोदयोऽप्युक्तस्तदप्येवं प्रदर्शनपरमेवेत्येकस्मिन्नेव प्राणचारे कल्पोऽप्यनुपसंहितः साक्षात्कृतो भवेदेव को नामात्र विरोधः । यत्तु द्वादशानामेवाब्दानां षष्ठेरेष वा कथमभ्युदयोऽभिहितः,—इत्युक्तं तद्यद्यपि शिंशपाचोद्यं तदन्याभिधानेऽप्येवंचो-

द्यावकाशात्, तथापि अत्यन्तमेवापूर्वार्थदर्शनेन
श्रोतृणामत्र संमोहो मा भूत्,—इति कारुण्याद्भ-
गवता प्राच्यगणनाक्रमसजातीयमेवैतदुक्तमिति
न कश्चिद्दोषः ॥ १२८ ॥

एवमन्तः कालस्य स्वरूपं निरूप्य बहिरपि
निरूपयति

इति प्राणोदये योऽयं

कालः शक्त्येकविग्रहः ।

विश्वात्मान्तःस्थितस्तस्य

बाह्ये रूपं निरूप्यते ॥ १२९ ॥

प्राणोदय इत्यर्थादपानोदयेऽपि विश्वात्मत्वे
हेतुः 'शक्त्येकविग्रह' इति ॥

तदेवाह

षट् प्राणाश्चषकस्तेषां

षष्टिर्नाली च तास्तथा ।

तिथिस्तत्रिंशता मास-

स्ते द्वादश तु वत्सरः ॥ १३० ॥

अब्दं पित्र्यस्वहोरात्र

उदग्दक्षिणतोऽयनात् ।

पितृणां यत्स्वमानेन

वर्षं तद्दिव्यमुच्यते ॥ १३१ ॥

षष्ट्यधिकं च त्रिशतं

वर्षाणामत्र मानुषम् ।

तथेति षष्टिरेव । स्वमानेनेति मानुषात्मक-
स्वकाहोरात्रकल्पनयेत्यर्थः । यत्पित्र्यं वर्षं तदेव
दिव्यमुच्यते, येन पितृणां देवानामप्यहो-
रात्रादि समानमेवेति भावः । तस्य च पित्र्यस्य
दिव्यस्य वा वर्षस्य कियन्मानमित्युक्तं 'मानुषं
षष्ट्यधिकं वर्षशतत्रयम्' इति ॥ १३१ ॥

एतदेव विभजति

तच्च द्वादशभिर्हत्वा

माससंख्यात्र लभ्यते ॥ १३२ ॥

तां पुनस्त्रिंशता हत्वा-

होरात्रकल्पना वदेत् ।

हत्वा तां चैकविंशत्या

सहस्रैः षट्शतेन च ॥ १३३ ॥

प्राणसंख्यां वदेत्तत्र

षष्ट्याद्यब्दोदयं पुनः ।

तदिति, दिव्यं वर्षं 'द्वादशभिर्हत्वा, इति द्वादशभिर्विभज्य, तेनात्र मानुषवर्षत्रिंशदात्मा द्वादशो भागो मासः । तामिति, माससंख्यां 'त्रिंशता हत्वा' त्रिंशद्धा कृत्वा, तेनात्र मानुषवर्षात्मा त्रिंशो भागो दिव्योऽहोरात्रः । तामिति, मानुषषष्ट्यधिकशतत्रयदिनात्मिकामहोरात्रकल्पनाम् 'एकविंशत्या सहस्रैः षट्शतेन च

हत्वा ' इति तथात्वेन भागशः कृत्वेत्यर्थः । एवं हि प्रति मानुषीं नालिकां दिव्यः प्राणचारो भवेदिति भावः । एवमविशिष्टैव सर्वत्र प्रत्यहं प्राणचारे संख्येत्याख्यातं स्यात् । तत्रेति प्राण-संख्यायां, पुनरित्यादाविवेत्यर्थः ॥ १३३ ॥

नन्वन्ये पित्र्यमेव वर्षं देवानां दिनमित्यु-
क्तवन्तस्तत्कथमिह तयोः साम्यमुक्तं, किमत्र
किञ्चित्साधकं प्रमाणमस्ति ? इत्याशङ्क्याह

उक्तं च गुरुभिः श्रीम-

द्रौरवादिस्ववृत्तिषु ॥ १३४ ॥

तदेव पठति

देवानां यदहोरात्रं

मानुषाणां स हायनः ।

शतत्रयेण षष्ट्या च

नृणां विबुधवत्सरः ॥ १३५ ॥

पित्र्यं दिनं मानुषाणां हायन इत्यविवादः ।
 देवानामप्येवमित्युक्तेरनयोः साम्यमेव,—इत्य-
 थासिद्धम् । नृणामित्यत्र हायनानामिति शेषः ॥

न केवलमेतद्गुरुभिरेवोक्तं यावदागमोऽप्येव-
 मेव,—इत्याह

श्रीमत्स्वच्छन्दशास्त्रे च
 तदेव मतमीक्ष्यते ।

पितृणां तदहोरात्र-

मित्युपक्रम्य पृष्ठतः ॥१३६॥

एवं दैवस्त्वहोरात्र

इति ह्यैक्योपसंहतिः ।

पृष्ठत इति पश्चात् । यदुक्तं तत्र

‘दक्षिणं चायनं रात्रिरुत्तरं चायनं दिनम् ।

पितृणां तदहोरात्रमनेनाब्दस्तु पूर्ववत् ॥

एवं दैवस्त्वहोरात्रस्तत्राप्यब्दादि पूर्ववत् ।’

(स्व० ११।२०८)

इति ॥ १३६ ॥

एवं पित्र्यं वर्षं देवानां दिनमिति यदन्यैरुक्तं
तदयुक्तमेव,—इत्याह

तेन ये गुरवः श्रीम-

त्स्वच्छन्दोक्तिद्वयादितः ॥ १३७

पित्र्यं वर्षं दिव्यदिन-

मूचुभ्रान्ता हि ते मुधा ।

‘ भ्रान्ता ’ इत्यत्र हेतुः ‘ उक्तिद्वयादितः ’
इति । पितृणामित्येकोक्तिः, एवं दैव इति
द्वितीया, आदिशब्दाद्गुरुवृत्तिकारोक्तिः ॥१३७॥

इदानीमेतदुपजीवनेनैव युगादिव्यवस्था-
मप्याह

दिव्यार्काब्दसहस्राणि

युगेषु चतुरादितः ॥ १३८ ॥

एकैकहान्या तावद्भिः

शतैस्तेष्वष्ट संधयः ।

चतुर्युगैकसप्तत्या

मन्वन्तस्ते चतुर्दश ॥१३९॥

ब्रह्मणोऽहस्तत्र चेन्द्राः

क्रमाद्यान्ति चतुर्दश ।

‘अर्का’ द्वादश । युगेषु चतुर्ष्वपि चतुरा-
दित एकैकहान्येत्येषां विभागः; तेन कृते
चत्वारि सहस्राणि, त्रेतायां त्रीणि, द्वापरे द्वे,
कलावेकम्,—इति दिव्यानां वर्षाणां दशसह-
स्राणि चतुर्षु युगेषु मानम् । अवशिष्टस्य सह-
स्रद्वयस्य विभागमाह ‘तावद्भिरित्यादिना’ ।
तावद्भिश्चतुस्त्रयादिभिरेवाष्ट सन्धय इति चतुर्णां
युगानामाद्यन्तयोर्भावात्, उभयमीलनया तु
चत्वारः । एवं कलेरन्तंगं शतं कृतस्यादौ
चत्वारि शतानीति कलिकृतयुगसंध्या पञ्च
शतानि एवं कृतत्रेतयोः संध्या सप्तशतानि,
त्रेताद्वापरयोः पञ्च, द्वापरकलियुगयोस्त्रीणि

गणयित्वा सहस्रद्वयम्,—इत्युभयतो दिव्यं वर्ष-
सहस्रद्वादशकं चतुर्युगम् । तदुक्तम्

‘ द्वादशाब्दसहस्राणि विज्ञेयं तु चतुर्युगम् ।
चतुर्भिस्तु कृतं देवि सहस्रैस्तु यथाक्रमम् ॥
त्रेता ज्ञेया त्रिभिर्देवि द्वाभ्यां वै द्वापरः स्मृतः ।
सहस्रेणैव वर्षाणां विज्ञेयस्तु कलिः प्रिये ॥ ’
(स्व० ११।२।१०)

इति । तथा

‘ शतानि चत्वारि कृते त्वादिरन्तश्च कीर्यते ।
त्रेते शतत्रयं ज्ञेयं द्वापरे तु शतद्वयम् ॥
कलौ चापि शतं ज्ञेयं संध्यामानमिदं स्मृतम् । ’
(स्व० ११।२।१२)

इति । त इति मन्वन्ताः । तत्रेति ब्राह्मेऽहिं,
चतुर्दशेति तेन प्रतिमन्वन्तरमेकैक इन्द्रः
संहारं यातीत्यर्थः । तदुक्तम्

‘ दिनेनैकेन ब्राह्मेण इन्द्राश्चैव चतुर्दश ।
राज्यं कृत्वा क्रमाद्यान्ति मन्वन्तरव्यवस्थया ॥ ’
(स्व० ११।२।२९)

इति । अत एवानेन संहारचित्रताया अप्यव-
काशो दत्तः ॥ १३९ ॥

तदाह

ब्रह्माहोऽन्ते कालवह्ने-

ज्वाला योजनलक्षिणी ॥ १४०

दग्ध्वा लोकत्रयं धूमा-

त्वन्यत्प्रस्वापयेत्त्रयम् ।

लोकत्रयमिति, निरयेभ्यः प्रभृति भूर्भुवः-
स्वःपर्यन्तमित्यर्थः । यदुक्तम्

‘ सा देहेभरकान्देवि पातालानि समन्ततः ।

त्रील्लोकांश्चैव दहति भूर्भुवःस्वःपदान्तकान् ॥ ’

(स्व० ११।२३७)

इति । अन्यदिति, महोजनस्तपःसंज्ञम् ॥ १४० ॥

ननु सर्वेषां भुवनेश्वराणामधोऽध एव सर्वत्र
सृष्टिसंहारकारित्वं श्रूयते; वक्ष्यते च पुरस्ता-
त्तदिदं पुनः कस्मादन्यथोक्तम्,—इत्याशङ्क्याह

निरयेभ्यः पुरा काल-

वह्नेर्व्यक्तिर्यतस्ततः ॥१४१॥

विभुरधःस्थितोऽपीश

इति श्रीरौरवं मतम् ।

अस्य खलु निरयेभ्यः पूर्वं सृष्टिरिति तदधोऽवस्थानं न तु तदपकर्षात्; अतश्च तदधः-स्थितोऽपि विभुर्व्यापकत्वादूर्ध्वमपि संहारादौ स्वामीत्यर्थः । न चैतदस्माभिः स्वोपज्ञमेवोक्तमित्याह ' इति श्रीरौरवं मतम् ' इति । तदुक्तं तत्र

‘ नरकाणामधः पूर्वं व्यक्तिरस्योपजायते ।

सर्वस्यानोऽपि संस्तस्मादधःस्थ इव लक्ष्यते ॥ ’

इति ॥ १४१ ॥

न केवलमेवं विश्वमास्ते यावदेकार्णवीभावे-
ऽपि, — इत्याह

ब्रह्मनिःश्वासनिर्धूते
 भस्मनि स्वेदवारिणा ॥ १४२ ॥
 तदीयेनासृतं विश्वं
 तिष्ठेत्तावन्निशागमे ।

ननु यद्येवं तत्तदा तेषां भुवनानामीश्वरा-
 स्तद्वासिनो वा जीवाः कुत्रासते ? इत्याशङ्क्याह

तस्मिन्निशावधौ सर्वे
 पुद्गलाः सूक्ष्मदेहगाः ॥ १४३ ॥
 अग्निवेगेरिता लोके
 जने स्युर्लयकेवलाः ।

कूष्माण्डहाटकाद्यास्तु
 क्रीडन्ति महदालये ॥ १४४ ॥

‘सूक्ष्मदेहगाः’ पुर्यष्टकरूपाः । तुशब्दो
 व्यतिरेके । अत एव क्रीडन्तीत्युक्तम् ॥ १४४ ॥

निशाक्षये पुनः किं स्यात्,—इत्याशङ्क्याह

निशाक्षये पुनः सृष्टिं
कुरुते तामसादितः ।

तामसादित इति, यदुक्तम्

‘ प्रथमं तामसीं सृष्टिं करोति तमसोत्कटाम् । ’

(स्व० ११२४४)

इत्युपक्रम्य

‘ तमोरजःसमावेशान्मानवान्स सृजेत्पुनः ।

रजःसत्त्वसमाविष्टः सृजेन्मुनिवरेश्वरान् ॥

गतनिद्रः प्रबुद्धः स सत्त्वाविष्टो जगत्पतिः ।

सृजेद्देवान्सलोकांश्च पूर्वयैव व्यवस्थया ॥ ’

(स्व० ११२४६)

इति ॥

एवं प्रत्यहं कुर्वतो मन्वन्तराष्ट्राविंशत्यात्म-
काहोरात्रकलनया स्वकवर्षशतान्तेऽस्य संहारः,—
इत्याह

स्वकवर्षशतान्तेऽस्य

क्षयस्तद्वैष्णवं दिनम् ॥ १४५ ॥

रात्रिश्च तावतीत्येवं
विष्णुरुद्रशताभिधाः ।

क्रमात्स्वस्वशतान्तेषु

नश्यन्त्यत्राण्डलोपतः ॥१४६

एतदेव यथोत्तरमतिदिशति ' तदित्या-
दिना' । तद्ब्राह्मं वर्षशतम् । ' अण्डलोपतः'
इत्यण्डलोपमवधिं कृत्वा, तेन तन्नाशाद्ब्रह्मा-
ण्डोऽपि नश्यतीत्यर्थः । तदुक्तम्

' विष्णोश्च तद्दिनं प्रोक्तं रात्रिवै तत्समा भवेत् ।
अनेन परिमाणेन तस्याब्दं तु विधीयते ॥
वर्षाणां च शते पूर्णे सोऽपि याति परे लयम् ।
विष्णोरायुर्यदेवोक्तं रुद्रस्यैतद्दिनं प्रिये ॥ '

(स्व० ११।२६३)

इति ।

' वत्सराणां शते पूर्णे शतरुद्रदिनक्षयात् ।
सोऽपि याति परं स्थानं.....॥' (स्व० ११।२७१)

इति ।

‘ शतरुद्राश्च देवेशि स्वाब्दानां तु शतात्यये ।

ते प्रयान्ति परं तत्त्वं ततोऽण्डं च विनश्यति ॥ ’

(स्व० ११२७३)

इति च । अण्डनाशाच्च कालाग्निरुद्रस्यापि
नाशः,—इत्यर्थसिद्धम् । यदुक्तम्

‘ ततः कालाग्निरुद्रश्च कालतत्त्वे लयं व्रजेत् । ’

(स्व० ११२७७)

इति ॥ १४६ ॥

अव्यक्तान्तमपीयमेव व्यवस्था,—इत्याह

अबाद्यव्यक्ततत्त्वान्ते-

ष्वित्थं वर्षशतं क्रमात् ।

दिनरात्रिविभागः स्यात्

स्वस्वायुःशतमानतः ॥ १४७ ॥

एवं व्यवस्थयाव्यक्तस्थानां कियन्मानं दिनं
भवेत्,—इत्याशङ्क्याह

ब्रह्मणः प्रलयोल्लास-

सहस्रैस्तु रसाग्निभिः ।

अव्यक्तस्थेषु रुद्रेषु

दिनं रात्रिश्च तावती ॥१४८

रसाग्निभिरिति, षट्त्रिंशता । ब्रह्मण इति, बुद्धितत्त्वस्थस्य न तु सत्यलोकस्थस्य; नहि तदा-युष्कलनयैतत्कलयितुमेव शक्यमिति भावः । तेन बुद्धितत्त्वस्थस्य ब्रह्मणो गुणतत्त्वशतरुद्रदिनान्ते संहारस्तदिनारम्भे च सृष्टिः,—इति तदीये-ऽब्दे तस्य सषष्टिशतत्रयं प्रलयोल्लासा भवन्ति, ते च शतेन गुणिताः षट्त्रिंशत्सहस्रसंख्याका भवे-युरित्युक्तं ‘ रसाग्निभिः प्रलयोल्लाससहस्रैरिति तावद्गुणपरीमाणं च गुणतत्त्ववासिनां रुद्राणा-मायुर्यदव्यक्तस्थानां दिनमित्युक्तम् ‘ अव्यक्त-स्थेषु दिनं रात्रिश्च तावती’ इति । यदुक्तम्

‘ षट्त्रिंशत्तु सहस्राणि ब्रह्मणां प्रलयोद्भवाः ।
 अव्यक्ते च दिनं प्रोक्तं रुद्राणां तन्निवासिनाम् ॥’
 (स्व० ११।२८९)

इति । अस्याश्च व्यवस्थायाः शक्तितत्त्वान्तम-
 विशेषेऽप्यव्यक्तान्तमेवमतिदेशस्येदमेव प्रयो-
 जनं यदत्र गुणतत्त्ववर्तिरुद्रायुरपेक्षया दिनमा-
 नस्य संख्यानैयत्यमुत्पन्नमिति ॥ १४८ ॥

अत्र च सृष्टिसंहारादौ कस्याधिकारः,—
 इत्याशङ्क्याह

तदा श्रीकण्ठ एव स्या-
 त्साक्षात्संहारकृत्प्रभुः ।

सर्वे रुद्रास्तथा मूले
 मायागर्भाधिकारिणः ॥१४९

अव्यक्ताख्ये ह्याविरिञ्चा-
 च्छ्रीकण्ठेन सहासते ।

साक्षान्न तु विरिञ्चादिमुखेन, यतस्तदानीं
विरिञ्चात्प्रभृति प्रकृतिगर्भाधिकारिणः सर्व एव
तत्तद्भुवनेश्वररूपा रुद्रा अव्यक्ताख्ये मूले
प्रकृतितत्त्वे श्रीकण्ठेन सहासते, अर्थाच्छ्रीक-
ण्ठनाथमेव नायकतया प्रधानीकृत्य तिष्ठन्ती-
त्यर्थः । यदुक्तम्

‘ प्रजाः प्रजानां पतयः पितरो मानवैः सह ।
सांख्यज्ञानेन ये सिद्धा वेदेन ब्रह्मवादिनः ॥
छन्दःसामानि चोङ्कारो बुद्धिस्तद्देवताः प्रिये ।
अह्नि तिष्ठन्ति ते सर्वे परमेशस्य धीमतः ॥ ’

इति ॥ १४९ ॥

ननु

‘ महाकल्पस्य पर्यन्ते ब्रह्मा याति परे लयम् । ’
(स्व० ११।२६१)

इत्याद्युक्त्या तस्य परशिवे लय उक्तस्तत्कथ-
मसावास्ते,— इत्याशङ्क्याह

निवृत्ताधःस्थकर्मा हि

ब्रह्मा तत्राधरे धियः ॥ १५० ॥

न भोक्तां ज्ञोऽधिकारे तु
वृत्त एव शिवीभवेत् ।

स एषोऽवान्तरलय-

स्तत्क्षये सृष्टिरुच्यते ॥ १५१ ॥

यद्यसाववृत्तपरशक्तिपातस्तद्बुद्धधोनिवृत्त-
कर्मतया भोगाभावात्तत्र भोक्ता न भवेत्,—इत्य-
त्रैवास्ते, अन्यथा पुनर्यदि ज्ञानी साक्षात्कृता-
त्मतत्त्वः स्यात् अधिकारनिवृत्त्यनन्तरं स
'शिवीभवेत्' तदैकात्म्येनैव प्रस्फुरेदित्यर्थः ।
एवमन्येषामपि ज्ञेयम् । अवान्तरलय इति,
ब्रह्माण्डलयस्योक्तत्वात्प्रकृत्यण्डलयस्य च वक्ष्य-
मणत्वात् ॥ १५१ ॥

नन्वत्र

'बुद्धितत्त्वे स्थिता बौद्धा गुणेष्वप्यार्हताः स्थिताः ।
स्थिता वेदविदः पुंसि त्वव्यक्ते पाञ्चरात्रिकाः ॥'

१ क० ग० पु० ज्ञाधिकारे इति तथा ख० पु० वृत्तेरेवेति पाठः ।
ग० पु० भोक्ता ज्ञान्यधिकारे तु इति पाठः ।

इत्याद्युत्तया केचिदात्मानो मुक्ताः संभवन्ति,
 केचिच्च बद्धास्तत्कथमविशेषेणैवोक्तं 'तत्क्षये
 सृष्टिरुच्यते' इति, नहि मुक्तात्मनां पुनः संसृतिः
 स्यात्,— इत्याशङ्क्याह

सांख्यवेदादिसंसिद्धा-

ञ्छ्रीकण्ठस्तदहर्मुखे ।

सृजत्येव पुनस्तेन

न सम्यङ्मुक्तिरीदृशी ॥१५२

इदानीं पूर्वोक्तयैव नीत्या यथोत्तरं वृद्धिक्र-
 मेण दिनादिव्यवस्थामतिदेशद्वारेण दर्शयति-
 'प्रधाने' इत्यादिना 'सामनसे पदे' इत्यन्तम्

प्रधाने यदहोरात्रं

तज्जं वर्षशतं विभोः ।

श्रीकण्ठस्यायुरेतच्च

दिनं कञ्चुकवासिनाम् ॥१५३॥

तत्क्रमान्नियतिः कालो
 रागो विद्या कलेत्यमी ।
 यान्त्यन्योन्यं लयं तेषा-
 मायुर्गाहनिकं दिनम् ॥१५४॥
 तद्दिनप्रक्षये विश्वं
 मायायां प्रविलीयते ।
 क्षीणायां निशि तावत्यां
 गहनेशः सृजेत्पुनः ॥१५५॥
 एवमव्यक्तकालं तु
 परार्धेर्दशभिर्जाहि ।
 मायाहस्तावती रात्रि-
 र्भवेत्प्रलय एष सः ॥१५६॥
 मायाकालं परार्धानां
 गुणयित्वा शतेन तु ।

ऐश्वरो दिवसो नादः

प्राणात्मात्र सृजेज्जगत् ॥१५७

तावती चैश्वरी रात्रि-

र्यत्र प्राणः प्रशाम्यति ।

अहोरात्रमिति, गुणतत्त्ववर्तिरुद्रायुरपेक्षया
ब्राह्मप्रलयोल्लासद्वासप्ततिसहस्रसंख्याकम् । तज्ज-
मिति, षष्ट्यधिकेन शतत्रयेण गुणयित्वा
इत्यर्थः । एतदिति, वर्षशतपरीमाणं श्रीकण्ठी-
यमायुः । कञ्चुकवासिनामित्यर्थान्नियतितत्त्व-
स्थानां वामदेवादीनां न तु कालतत्त्वादिगता-
नामपि; तदपेक्षया हि कालतत्त्वादौ यथोत्तरं
वृद्ध्यादिव्यवस्था संभवेत्, अत एव ' क्रमाद-
न्योन्यं लयं यान्ति' इत्युक्तम् । आगमोऽप्येवं

‘ ततो नियतिकालौ च रागो विद्या कला तथा ।

परस्परं लयं यान्ति क्रमात्सर्वे स्वमानतः ॥ ’

(स्व० ११।२९२)

इति । तेषामिति, कलातत्त्वस्थानां महादेवा-

दीनां न तु सर्वेषां कञ्चुकवासिनां; तथात्वे हि
गाहनिकं दिनमव्यक्तकालसंख्यामपेक्ष्य पञ्च-
दशस्थानावस्थितेन दशगुणेन परार्धेन वक्ष्य-
माणं गुणनं सङ्गतिमियात् । तत्सर्वेषामेव कञ्चु-
कवासिनां यथोत्तरमायुषो वृद्ध्या गाहनिकस्य
दिनस्यानवच्छिन्नसंख्याप्रतिपादनार्थमेवं वक्ष्य-
माणं सङ्गच्छते,—इत्यलं बहुना । गणना तु
ग्रन्थविस्तरभयान्न लिखिता,—इति स्वयमेवा-
भ्यूह्या । तावत्यामिति, वक्ष्यमाणदिनसमाना-
याम् । जहीति गुणयेत्यर्थः । यदुक्तम्

‘ प्राधानिकपरार्धेन दशधा गुणितेन च ।
माया संहरते सर्वं पुनश्चैव सृजेज्जगत् ॥
मायाकालपरार्धस्य शतधा गुणितस्य च ।
ईश्वरः कुरुते सृष्टिं संहरेच्च पुनः सृजेत् ॥ ’

(स्व० १११२९७)

इति । अनेन चात्रोत्तरोत्तरं कालः प्रकृष्यते,—
इत्युक्तं स्यात्; एवमुत्तरत्रापि ज्ञेयम् । ‘नाद’

इति बहिरुन्मेषरूपतया नदनस्वभाव ईश्वरः ।
 प्राणात्मेति, प्राणप्रमातृत्वात् । प्रशाम्यतीति,
 अत ऊर्ध्वं प्राणस्य प्राधान्याभावात्, विश्व-
 मिति तस्याप्यहन्तायां विश्रान्तेः ॥ १५७ ॥

न केवलमत्र नादात्मनः प्राणस्यैव प्रशमो
 यावद्विन्द्राद्यात्मिकायाः संविदोऽपि भविष्यति,—
 इत्याह

प्राणगर्भस्थमप्यत्र

विश्वं सौषुम्नवर्त्मना ॥१५८॥

'प्राणे ब्रह्मविले शान्ते

संविद्याप्यवशिष्यते ।

अंशांशिकातोऽप्येतस्याः

सूक्ष्मसूक्ष्मतरो लयः ॥१५९॥

गुणयित्वैश्वरं कालं

परार्धानां शतेन तु ।

सादाशिवं दिनं रात्रि-

र्महाप्रलय एव च ॥ १६० ॥

सदाशिवः स्वकालान्ते

बिन्द्वर्धेन्दुनिरोधिकाः ।

आक्रम्य नादे लीयेत

गृहीत्वा सचराचरम् ॥ १६१ ॥

नादो नादान्तवृत्त्या तु

भित्त्वा ब्रह्मबिलं हठात् ।

शक्तितत्त्वे लयं याति

निजकालपरिक्षये ॥ १६२ ॥

एतावच्छक्तितत्त्वे तु

विज्ञेयं खल्वहर्निशम् ।

शक्तिः स्वकालविलये

व्यापिन्यां लीयते पुनः ॥ १६३ ॥

व्यापिन्या तद्विवारात्रं
 लीयते साप्यनाश्रिते ।
 परार्धकोट्या हत्वापि
 शक्तिकालमनाश्रिते ॥ १६४ ॥

दिनं रात्रिश्च तत्काले
 परार्धगुणितेऽपि च ।
 सोऽपि याति लयं साम्य-
 संज्ञे सामनसे पदे ॥ १६५ ॥

महाप्रलय इति, शुद्धाध्वनोऽपि संहरणात् ।

तदुक्तम्

‘ततः सदाशिवो देवः स्वमानेन च संहरेत् ।
 सृजते च पुनर्भूय आत्मीये देव्यहर्मुखे ॥
 महाप्रलय एवोक्तः सादाख्ये तु दिनक्षये ।’

(स्व० ११।२९८)

इति ।

‘ बिन्दुं चैवार्धचन्द्रं च भित्त्वा चैव निरोधिकाम् ।
नादतत्त्वे लयं याति गृहीत्वा सचराचरम् ॥ ’

(स्व० ११।३००)

इति । नादान्तवृत्त्येति, नादान्तभूमिकामासा-
द्येत्यर्थः । यदुक्तम्

‘ नादः सौषुम्नमार्गेण भित्त्वा ब्रह्मबिलं प्रिये ।
शक्तितत्त्वे लयं याति शक्तितत्त्वदिनक्षये ॥ ’

(स्व० ११।३०१)

इति । एतावदिति, सदाशिवायुःसंख्यातम् ।
तदिति, यः शक्तिलयकालः । परार्धकोट्येति,
यदुक्तम्

‘ शक्तिकालपरार्धस्य कोटिधा गुणितस्य तु ।
अनाश्रितस्य देवस्य दिनमेकं प्रकीर्तितम् ॥ ’

(स्व० ११।३०३)

सोऽपीत्यनाश्रितः । तदुक्तम्

‘ अनेन परिमाणेन परार्धगुणितेन च ।
सोऽपि याति परं स्थानं कारणं समनाश्रयम् ॥ ’

(स्व० ११।३०४)

इति ॥ १६५ ॥

नन्वेवं समनाया अपि लयः कस्मान्नोच्य-
ते,—इत्याशङ्क्याह

स कालः साम्यसंज्ञः स्या-
न्नित्योऽकल्यः कलात्मकः ।

यत्तत्सामनसं रूपं

तत्साम्यं ब्रह्म विश्वगम् ॥१६६॥

यतः स विश्वकलनाकारी कालः समना-
ख्या येयं कला शक्तिस्तदात्मकोऽत एव नित्यो,
न ह्यस्याः समनाख्यायाः शक्तेर्महाप्रलयेऽपि
नाशः,—इत्याशयः । यदभिप्रायेणैवान्यैः ‘शंभुः
पुरुषो माया नित्यम्’इत्याद्युक्तम् । अत एव
पृथिव्यादेरनाश्रितान्तस्य विश्वस्याभेदात्मना
साम्येनावस्थानात्साम्यशब्दाभिधेयः, अत एव
भेदप्रथाया अभावात् ‘अकल्यः’ कलयितुमशक्य
इत्यर्थः । शक्त्यन्तं हि विश्वसंहारे वृत्ते सकलोऽ
यमणुवर्गः संभूय समनायामेवास्ते,— इत्याह

‘यत्तत्सामनसं रूपं तद्विश्वगं साम्यम्’इति ।
न चैवमपि भेदवादिवदिदं परस्माद्ब्रह्मणोऽति-
रिक्तमित्युक्तं ‘ब्रह्म’ इति, परब्रह्मरूपमित्यर्थः ।

तदुक्तम्

‘स कालः साम्यसंज्ञश्च जन्ममृत्युभयांपहः ।

तस्याप्यूर्ध्वममेयस्तु कालः स्यात्परमावधिः ॥

नित्यो नित्योदितो देवि अकल्यश्च न कल्यते ।’

(स्व० ११।३४६)

इति ॥ १६६ ॥

न केवलमत्र प्रलयावसरे विश्वस्यावस्थान-
मेव यावत्सृष्टिर(ष्टाव)पि,—इत्याह

अतः सामनसात्काला-

न्निमेषोन्मेषमात्रतः ।

तुव्यादिकं परार्धान्तं

सूते सैवात्र निष्ठितम् ॥ १६७ ॥

१ मृत्युजरापह इति मूलग्रन्थे पाठः ।

२ स्व० पु० सामरसादिति पाठः ।

३ स्व० पु० उन्मेषरूपत इति पाठः ।

४ क० स्व० पु० सूत्रं चैवेति पाठः ।

निमेषोन्मेषमात्रत इति, सदाशिवेश्वरद-
शामधिशयानादित्यर्थः । यदुक्तम्

‘स चाधः कलयेत्सर्वं व्यापिन्याद्यं धरावधि ।
तुष्ट्यादिभिः कलाभिश्च देव्यध्वानं चराचरम् ॥’

(स्व० ११३०७)

इति । अत एव चान्यैरस्मच्छास्त्रप्रक्रियामजा-
नानैः ‘शक्त्यन्तं महाप्रलये वृत्ते सकलोऽयम-
णुवर्गः प्रलयान्त ऊर्ध्वोर्ध्वमवस्थितेरभिधानात्प-
रिशिष्टं शिवतत्त्वमेवासादयेत् । तदासादनमेव
च मुक्तिः; तदक्रमेण सर्वेषामनायासमेव सा
सिद्ध्येदिति किं शास्त्रानुष्ठानादिना’ इत्यादि
यच्चोदितं तदुत्थानोपहतमेव । न हि शक्त्यन्तं
प्रलयेऽप्येषां शिवतत्त्व एवावस्थानं समनाया-
मेवमभिधानात्

‘समनान्तं वरारोहे पाशजालमनन्तकम् ।’

(स्व० ४१४२९)

इत्याद्युत्तया तदन्तं च बन्ध एव,—इति को

नाम तत्र मुक्तेरवकाशः । न चैवमपि शंभुवत्स-
मनाया अपि नित्यत्वादभेदवादक्षतिर्भेदमेवा-
धिकृत्य सृष्टिप्रलयादिव्यवहारस्योत्थानात् ; व-
स्तुतः पुनरभेदवादचर्चा प्रतिपदमिह दर्शिता
दर्शयिष्यते च,—इत्यलं बहुना ॥ १६७ ॥

एवमुक्तवक्ष्यमाणपरिमाणोपयोगिन्याः सं-
ख्यायाः क्रमेण रूपं दर्शयति

दशशतसहस्रमयुतं

लक्षनियुतकोटि सार्बुदं वृन्दम् ।

खर्वनिखर्वे शंखा-

ब्जजलधिमध्यान्तमथ परार्धं च ॥

अब्जेति पद्मं, जलधीति सागरः ॥ १६८ ॥

नन्वेवमवस्थानमेषां कथं स्यात् ? इत्या-

शङ्कथाह

इत्येकस्मात्प्रभृति हि

दशधा दशधा क्रमेण कलयित्वा ।

एकादिपरार्धान्ते-

ष्वष्टादशसु स्थितिं ब्रूयात् ॥ १६९

यदुक्तम्

‘ एकं दशगुणं पूर्वं शतं दशगुणं तु तत् ।
 शतं दशगुणं कृत्वा सहस्रं परिकीर्तितम् ॥
 सहस्रं दशधा चैवमयुतं तद्धि कीर्तितम् ।
 दशायुतानि लक्षं तु नियुतं दश तानि तु ॥
 दश तानि च कोटिः स्याद्दश कोट्यस्तदर्बुदम् ।
 अर्बुदैर्दशभिर्वृन्दं खर्वं दशभिरेव तैः ॥
 दशभिस्तन्निखर्वं तु शङ्कुः स्याद्दश तानि तु ।
 शङ्कुभिर्दशभिः पद्मं दश पद्मानि सागरः ॥
 सागरैर्दशभिर्मध्यमन्तस्तैर्दशभिः स्मृतः ।
 अन्तं दशाहतं कृत्वा परार्थं तु प्रकीर्तितम् ॥
 एवमष्टादशैतानि स्थानानि गणितस्य तु ।’

इति ॥ १६९ ॥

एवमत्र सृष्टिप्रलयानामानन्त्येऽपि गौण-
 मुख्यभावं दर्शयितुमाह

चत्वार एते प्रलया

मुख्याः सर्गाश्च तत्कलाः ।

भूमूलनैशशक्तिस्था-

स्तदेवाण्डचतुष्टयम् ॥ १७० ॥

मुख्या इत्यवान्तराणामनन्तानां प्रलयानां सर्गाणां चात्रैवान्तर्भावात् । 'तत्कला' इति तेषां प्रलयानां सर्गाणां च 'कलाः' पृथिव्यादिभेदचतुष्टयरूपा अंशा इत्यर्थः । तदेवेति, भूमूलादि । तदुक्तम्

‘ निजशक्तिवैभवभरादण्डचतुष्टयमिदं विभागेन ।

शक्तिर्माया प्रकृतिः पृथ्वी चेति प्रभावितं प्रभुणा ॥ ’

(प० सा० ४ श्लो०)

इति ॥ १७० ॥

अत्रैव स्रष्टृसंहर्तृविभागमपि दर्शयति

कालाग्निर्भुवि संहर्ता

मायान्ते कालतत्त्वराट् ।

श्रीकण्ठो मूल एकत्र

सृष्टिसंहारकारकः ॥ १७१ ॥

तल्लयो वान्तरस्तस्मा-

देकः सृष्टिलयेशिता ।

श्रीमानघोरः शक्त्यन्ते

संहर्ता सृष्टिकृच्च सः ॥१७२॥

संहर्ता न पुनः स्रष्टा तद्धि ब्रह्मादीनामेव
हि पूर्वमुक्तं, कालतत्त्वराडिति कालतत्त्वाधिपः
श्रीकण्ठः । यदुक्तम्

‘एकवीरः शिखोदश्च श्रीकण्ठः कालमाश्रितः ।’

(मा० वि० १।२७)

इति । श्रीकण्ठ इत्यव्यक्तस्थः । एकत्रेपि त्रि-
ष्वपि योज्यम् । तल्लय इति श्रीकण्ठकर्तृकः
संहारः । यद्वा त्रिष्वपि पृथिव्यादिषु स्थानेषु
परापररूपतामधिशयानः श्रीकण्ठनाथ एककः
सृष्टिसंहारकारकः । यदुक्तम्

‘श्रीकण्ठ एव परया मूर्त्या कालाग्निरुच्यते ।’

इति । तथा

‘त्रिष्वेव संस्थितो रुद्रः कालरूपी महेश्वरः ।’

इति । 'शक्तयन्त'इति शुद्धाध्वनि । तदुक्तम्

‘ तदूर्ध्वे शुद्धमध्वानं यावच्छक्तयन्तगोचरम् ।
तत्सर्वं संहरेद्गोरमघोरो घोरनाशनः ॥ ’

इति ॥ १७२ ॥

न केवलं शक्तयन्तं प्रलयस्यैव महत्त्वं याव-
त्सृष्टेरपीत्याह

तत्सृष्टौ सृष्टिसंहारा

निःसंख्या जगतां यतः ।

अन्तर्भूतास्ततः शाक्ती

महासृष्टिरुदाहता ॥ १७३ ॥

ननु पृथिव्यादितत्त्वप्रलये यैव तन्निवासि-
नामणूनां व्यवस्था सैव किं तत्त्वेश्वरणां न वा ?
इत्याशङ्क्याह

लये ब्रह्मा हरी रुद्र-

शतान्यष्टकपञ्चकम् ।

इत्यन्योन्यं क्रमाद्यान्ति

लयं मायान्तंकेऽध्वनि ॥१७४

मायातत्त्वलये त्वेते

प्रयान्ति परमं पदम् ।

शुद्धाध्वव्यवस्थितानां पुनः किं परमं पदम् ?

इत्याशङ्क्याह

मायोर्ध्वे ये सिताध्वस्था-

स्तेषां परशिवे लयः* ॥१७५॥

तत्राप्यौपाधिकाद्भेदा-

ल्लये भेदं परे विदुः ।

तत्रापीति, परशिवे । परे विदुरिति, न पुन-
रस्माकमिदं मतमित्याशयः ॥ १७५ ॥

नन्वेवमपवृक्तेषु पुनः सृष्टौ तत्र केषामधि-
कारः ? इत्याशङ्क्याह

१ ग० पु० गे इति पाठः ।

* क० पु० तद्गङ्गोपेन्द्ररुद्राणामीशसादाख्यशक्तयः । इति अधिकः पाठः ।

एवं तात्त्वेश्वरे वर्गे
 लीने सृष्टौ पुनः परे ॥१७६॥
 तत्साधकाः शिवेष्टा वा
 तत्स्थानमधिशरते ।

तत्साधका इति

‘ लोकधर्मिणमारोप्य मते भुवनभर्तारि । ’

इत्यादिना निरूपिताश्चर्यादिक्रमेण प्रेप्सिततत्त-
 ङ्गुवनैश्वर्याः । शिवेष्टा इति, नदिच्छामात्रानु-
 गृहीताः ॥ १७६ ॥

नन्वेवमप्येषां ब्रह्मादिशब्दप्रवृत्तौ किं निमि-
 त्तम् ? इत्याशङ्क्याह

ब्राह्मी नाम परस्यैव

शक्तिस्तां यत्र पातयेत् ॥१७७॥

स ब्रह्मा विष्णुरुद्राद्या

वैष्णव्यादेरतः क्रमात् ।

‘अत’इति शक्तेः । तदुक्तम्

‘ ब्राह्मी च वैष्णवी शक्तिरधिकारपदं गता ।
यं चाधितिष्ठत्यात्मानं तत्संज्ञां स प्रपद्यते ॥
तदाधिकारं कुरुते इच्छया परमात्मनः । ’

(स्व० ११।२६९)

इति ॥ १७७ ॥

ननु ब्राह्मी नाम यदि शिवस्यैव शक्तिस्त-
त्कथमसावन्यं यायाद्येनायं ब्रह्मेत्युच्यते, न ह्य-
न्यदीयधर्मस्यान्यत्रान्वयः संभवेत् ? इत्याश-
ङ्क्याह

शक्तिमन्तं विहायान्यं

शक्तिः किं याति नेदृशम् १७८

छादितप्रथिताशेष

शक्तिरेकः शिवस्तथा ।

न हेतच्छिवलक्षणं शक्तिमन्तं विहायान्यं
ब्रह्मादिलक्षणं शक्तिर्याति’इत्येवंविधमुक्तं, किं-
त्वनन्तशक्तिखचितत्वेऽपि कांचिच्छक्तिं प्रच्छाद्य

कांचिच्च प्रकटीकृत्यैक एव शिवस्तथा ब्रह्मवि-
ष्णवाद्यात्मनावभासत इति ॥ १७८ ॥

ननु प्राणस्य परं तत्त्वं प्रत्युपायत्वमस्तीति
प्रागुपक्रान्तं तत्तदनभिधाय तदाश्रयेण सृष्टि-
संहारादीनामेव स्वरूपमुच्यते,—इति किमेतत्?
इत्याशङ्क्याह

एवं विसृष्टिप्रलयाः

प्राण एकत्र निष्ठिताः ॥ १७९ ॥

सोऽपि संविदि संविच्च

चिन्मात्रे ज्ञेयवर्जिते ।

चिन्मात्रमेव देवी च

सा परा परमेश्वरी ॥ १८० ॥

अष्टात्रिंशं च तत्तत्त्वं

हृदयं तत्परापरम् ।

१ ख० पु० परंगतेति पाठः ।

२ क० पु० तदधिकारमिति पाठः ।

५ क० पु० प्रागुपात्तमिति पाठः ।

संविदीति, तत्तन्नीलाद्याभाससंभिन्नायां परिमितात्मरूपायाम् । चिन्मात्रमेव चाष्टात्रिंशं तत्त्वमित्येतदग्र एवोपपादयिष्यते,—इति नेहायस्तम् । तत्स्थितमेवास्य चिन्मात्रविश्रान्तत्वं यद्गशादेवात्र नालिकादिषष्ट्यब्दोदयान्तं लयोदययोर्वैचित्र्यमिति ॥ १८० ॥

तदाह

तेन संवित्त्वमेवैत-

त्स्पन्दमानं स्वभावतः॥१८१॥

लयोदया इति प्राणे

षष्ट्यब्दोदयकीर्तनम् ।

संवित्त्वमिति, ये नाम लयोदयास्तत्संवित्त्वातद्भ्रयम्,—इत्येवं संविदधीनमेव सर्वमेतत्कालीयं वैचित्र्यं, न पुनरस्वाधीनं किञ्चिद्रूपं बहिरस्तीत्युक्तं स्यात् ॥ १८१ ॥

अत आह

इच्छामात्रप्रतिष्ठेयं

क्रियावैचित्र्यचर्चना ॥ १८२ ॥

कालशक्तिस्ततो बाह्ये

नैतस्या नियतं वपुः ।

नैतस्या नियतं वपुरिति, तथात्वे हि यत्रैक-
चषकोदयस्तत्रैवाब्दोदयः कथं भवेदिति भावः
॥ १८२ ॥

ननु कथमतिपरिमितस्यापि कालांशस्य वै-
तत्येनावभासो भवेत् ? इत्याशङ्क्याह

स्वप्नस्वप्ने तथा स्वप्ने

सुप्ते संकल्पगोचरे ॥ १८३ ॥

समाधौ विश्वसंहार-

सृष्टिक्रमविवेचने ।

मितोऽपि किल कालांशो

विततत्वेन भासते ॥ १८४ ॥

यत्राद्यां स्वाप्तीमेव दशां जाग्रदशात्वेन परि-
 कल्प्य द्वितीयां स्वप्नत्वेन कश्चिदभिमन्यते स
 स्वप्नस्वप्न उच्यते । एवं स्वप्ने क्षणेनैव हरि-
 श्चन्द्रस्येवानेककालिकोऽप्यनुभवोऽभवदिति यु-
 क्तमुक्तं 'मितेऽपि काले वैतत्येनावभासः' इति ।
 'सुप्ते' इति सुषुप्तदशायाम्; तत्र हि क्षणमात्र-
 मपि मोहादौ 'चिरस्य गाढमूढोऽहमासम्'
 इत्याद्यभिमानोदयः । 'सङ्कल्पगोचरे' इति स्वत-
 त्रविकल्पादौ; तत्र हि क्षणेनैव कल्पपरिकल्प-
 नमपि शक्यम् । 'समाधौ' इति विश्वसाक्षात्का-
 रात्मनि । विश्वसंहारसृष्टिक्रमस्य 'विवेचने'
 समनन्तरोक्तकालीयप्रमेयसंकलनाबुद्धावित्यर्थः

एतच्च कालीयं वैतत्यं स्वपरदृष्टत्वेनापि वैचि-
 त्र्यमियात्,—इत्याह

प्रमात्रभेदे भेदेऽथ

चित्रो विततिमाप्यसौ ।

१ ख० पु० संकल्पनाबुद्धाविति पाठः ।

२ क० ख० पु० मानिति पाठः ।

अनेनैतत्स्वप्नादावनुभूतम्,—इति प्रमात्रन्त-
रैकीकारेण विततिन्नोऽवभासः; मयैवैतदसाधा-
रण्येनानुभूतम्,—इति वा ॥

इदानीं प्राणीयमेव कालविभागमपानेऽप्य-
तिदिशति

एवं प्राणे यथा कालः

क्रियावैचित्र्यशक्तिजः ॥१८६

तथापानेऽपि हृदया-

न्मूलपीठविसर्पिणि ।

यद्यपि द्वादशान्ताद्धृदन्तमपाने कालवैचि-
त्र्यमुक्तं तथापि हृदयान्मत्तगन्धपर्यन्तं प्रसर-
णेऽस्यैव प्राधान्यमित्येवमुक्तम् । तदुक्तम्

‘अपानस्यापि संचारे सर्पितेयं सुविस्तृता ।

गुदं यावत्ततो वायुरधस्तादुपयाति हि ॥’

इति ॥ १८५ ॥

नन्वत्रापि प्राणवत्कालवैचित्र्यं किं संचेत्यते
न वा ? इत्याशङ्क्याह

मूलाभिधमहापीठ-

सङ्कोचप्रविकासयोः ॥१८६॥

ब्रह्माद्यनाश्रितान्तानां

चिनुते सृष्टिसंहती ।

‘रासभी वडवा यद्वत्’ (तं० ५।५८) इत्यादिप्रागुक्तयुक्त्या जन्माधारोदितायाः शक्तेर्यौ सङ्कोचविकासौ तौ ब्रह्माद्यनाश्रितान्तस्य विश्वस्य सृष्टिसंहारादौ योगिनामनुभवसिद्धावित्युक्तं, ‘चिनुते सृष्टिसंहती’ इति ॥ १८६ ॥

ननु यद्येवं तत्सर्वत्र प्राणोदय एव प्राधान्येनैतत्कस्मान्निर्दिष्टम् ? इत्याशङ्क्याह

शश्वद्यद्यप्यपानोऽय

मित्थं वहति किंत्वसौ ॥१८७॥

अवेद्ययत्नो यत्नेन

योगिभिः समुपास्यते ।

ननु यद्यत्र ब्रह्मादीनां कारणानां सृष्ट्यादि
संभवेत् तत्कुत्र कस्यावस्थानम्? इत्याशङ्क्याह

हृत्कन्दानन्दसंकोच-

विकासद्वादशान्तगाः ॥ १८८

ब्रह्मादयोऽनाश्रितान्ताः

सेव्यन्तेऽत्र सुयोगिभिः ।

‘ द्वादशान्तः ’ शक्तेरुदयविश्रान्तिस्थानम् ।
सुयोगिभिरित्यन्तःप्राणे सावधानैर्न सामान्यै-
स्तेषामपानस्यावेद्ययत्नतया तत्सेवनस्य यत्न-
साध्यत्वात् ॥ १८८ ॥

ननु व्यापकत्वाद्देषां स्वरसत एव सर्वत्रा-
वस्थानं सिद्धमित्यत्र विशेषाभिधाने किं प्रयो-
जनम्? इत्याशङ्क्याह

एते च परमेशान-

शक्तित्वाद्द्विश्ववर्तिनः ॥ १८९ ॥

देहमप्यश्रुवानास्त-
त्कारणानीति कामिके ।

तत्कारणानीति, तस्य देहस्य कारणानि तत्त-
दधिष्ठानद्वारेणोत्पत्तिनिमित्तमित्यर्थः ॥ १८९ ॥

कामिकीयमेव ग्रन्थं पठति

बाल्ययौवनवृद्धत्व-
निधनेषु पुनर्भवे ॥ १९० ॥

मुक्तौ च देहे ब्रह्माद्याः

षडधिष्ठानकारिणः ।

तद्दाल्ये ब्रह्मणोऽधिष्ठानकारित्वं, यावन्मुक्ता-
वनाश्रितस्येति ॥ १९० ॥

नन्वस्मदर्शने मुक्तेः किमनाश्रिताधिष्ठानं
युक्तम् ? इत्याशङ्क्याह

१ क० पु० उपपत्ति इति पाठः ।

२ ख० पु० विधानेषु इति पाठः ।

३ क० पु० मुक्ते इति पाठः ।

तस्यान्ते तु परा देवी

यत्र युक्तो न जायते ॥ १९१ ॥

अनेन ज्ञातमात्रेण

दीक्षानुग्रहकृद्भवेत् ।

अन्त इति, यदुक्तम्

‘षट्पत्यागात्सप्तमे लयः ।’ (स्व० ४।२६७)

इति । ‘युक्त’ इत्यर्थाद्गुरुणा योजितः ॥ १९१ ॥

नन्वपानस्य कालवैचित्र्याभिधाने प्रक्रान्ते
किमनेनोपदिष्टेन ? इत्याशङ्क्याह

समस्तकारणोल्लास-

पदे सुविदिते यतः ॥ १९२ ॥

अकारणं शिवं विन्दे-

द्यत्तद्विश्वस्य कारणम् ।

हेये हि सुष्टु ज्ञाते सुखमुपादेये विश्रान्ति-
र्भवेदिति भावः ॥ १९२ ॥

ननु प्राणक्रमेण 'द्वादशान्ते परः शिवः'
 इत्याद्युत्तया तत्तत्कारणोल्लङ्घनेन तत्र शिवे विश्रान्तिः स्यादिह पुनः सा कुत्र यत्रैवं स्यात् ?
 इत्याशङ्क्याह

अधोवक्त्रं त्विदं द्वैत-

कलङ्कैकान्तशातनम् ॥ १९३ ॥

क्षीयते तदुपासायां

येनोर्ध्वाधरडम्बरः ।

यत्र नामापानस्य विश्रान्तिस्तदिदं द्वैतक-
 लङ्कापहम् 'अधोवक्त्रं' षष्ठस्रोतोरूपं योगिनी-
 वक्त्रमित्युच्यते; यतोऽयमद्वैतार्थोपदेशिनां रहस्य-
 शास्त्राणामुदयो, येन द्वैतापहतत्वेन हेतुना तत्र
 विश्रान्तिभाजाम् 'ऊर्ध्वाधरडम्बरः' शाम्येत्
 चिदानन्दैकघनपरशिवैकात्म्यमुल्लसेदित्यर्थः ॥

॥ १९३ ॥

नन्वत्रैवं विश्रान्तिः किं प्राणवत्तुल्यादि-
 क्रमेणैव भवेदुतान्यथापि ? इत्याशङ्क्याह

अत्रापानोदये प्राग्व-

त्षष्ट्यब्दोदययोजनाम् १९४॥

यावत्कुर्वीत तुव्यादे-

र्युक्ताङ्गुलविभागतः ।

युक्तं तुव्यनुगुणमङ्गुलविभागमाश्रित्य तुव्या-
देरारभ्य षष्ट्यब्दोदययोजनां यावत् प्राग्व-
दत्रापानोदयेऽर्थाद्योजनां कुर्वीत, येनैवं विश्रा-
न्तिः स्यात् ॥ १९४ ॥

न केवलमेतदपाने यावत्समानेऽपि इत्याह

एवं समानेऽपि विधिः

स हि हार्दीषु नाडिषु ॥ १९५ ॥

संचरन्सर्वतोदिक्कं

दशधैव विभाव्यते ।

हार्दीषु, हृदि तासामभिव्यक्तेः, वस्तुत-
स्वासां नाभेरुदयः । यदुक्तम्

‘ नाभ्यधो मेढूकन्दे च स्थिता वै नाभिमध्यतः ।
तस्माद्भिर्निर्गता नाड्यस्तिर्यगूर्ध्वमधः प्रिये ॥

चक्रवत्संस्थितास्तत्र प्रधाना दश नाडयः ।’ (स्व० ७।८)

इति । समानस्यापि मुख्यया वृत्त्या नाभिरेव
स्थानम् । यदुक्तम्

‘ हृद्गुदे नाभिकण्ठे च सर्वसन्धौ तथैव च ।

प्राणाद्याः संस्थिता ह्येते.....॥’ (स्व० ७।१०।१)

इति ॥ १९५ ॥

नन्वेवं व्यपदेशस्य किं निमित्तम् ? इत्या-
शङ्क्याह

‘ दश मुख्या महानाडीः

पूरयन्नेषं तद्गताः ॥ १९६ ॥

नाड्यन्तराश्रिता नाडीः

क्रामन्देहे समस्थितिः ।

मुख्या इति प्रधानाः । तदुक्तम्

‘ इडा च पिङ्गला चैव सुषुम्ना च तृतीयिका ।

गान्धारी हस्तिजिह्वा च पूषा चैवार्यमा तथा ॥

अलम्बुसा कुहूश्चैव शङ्खिनी दशमी स्मृता ।

एताः प्राणवहाः प्रोक्ताः प्रधाना दश नाड्यः ॥'

(स्व० ७।१६)

इति । ' तद्गताः ' इति तद्भेदरूपद्रासप्ततिसह-
स्रसंख्याकाः । नाड्यन्तरेति, तदुपभेदरूपाणि ।
यदुक्तम्

' द्वासप्ततिसहस्राणि नाड्यस्ताभ्यो विनिर्गताः ।

पुनर्विनिर्गताश्चान्या आभ्योऽप्यन्याः पुनः पुनः ॥'

(स्व० ७।९)

इति । अत एव देहे समननात्समाननामाय-
मित्युक्तं ' समस्थितिः ' इति ॥ १९६ ॥

ननु यदि नामायं दश नाडीराक्रम्य वर्तते
तावतास्य किमायातं येन दशधात्वमुच्यते ?
इत्याशङ्क्याह

अष्टासु दिग्दलेष्वेष

क्रामंस्तद्विपतेः क्रमात् १९७

चेष्टितान्यनुकुर्वाणो

रौद्रः सौम्यश्च भासते ।

तद्विक्रपतेरिति, इन्द्रादेः । चेष्टितानीति, स्त-
म्भादिरूपाणि । रौद्रो याम्यादौ, सौम्यश्च
वारुण्यादौ; अत एव पुंसां प्रतिक्षणं क्रोधहर्षा-
द्याविर्भावः । यदुक्तम्

‘पद्मस्याष्टदलस्येत्यं तन्मध्ये भोगभुक्सदा ।
संस्थितः सर्वगोऽप्यस्मात्कारणात्सुप्रतीयते ॥
येनाशु विषयान्दृष्ट्वा विचारयति सादरम् ।
शोकः क्रोधो विषादो वा विस्मयस्ताप एव च ॥
हर्षो वाप्यथ संचिन्त्य हृदयेनैव भाष्यते ।’

इति ॥ १९७ ॥

एवमस्य सर्वत्र साम्येनावस्थानेऽपि मुख्यया
वृत्त्या नाडीत्रय एव चारः, - इत्याह

स एव नाडीत्रितये
वामदक्षिणमध्यगे ॥ १९८ ॥

इन्द्रर्कान्निमये मुख्ये
चरंस्तिष्ठत्यहर्निशम् ।

नाडीत्रितये इति, इडापिङ्गलासुषुम्नात्मके ।

यदुक्तम्

‘ दक्षिणे तु स्थितः सूर्यो वामे सोमो विराजते ।

पाके प्रकाशकत्वे च मध्यस्थश्चैव पावकः ॥’

(स्व० ७।९२)

इति यदुक्तम्

‘ दशानां तु परं देवि नाडीत्रयमुदाहृतम् ।

बिन्दुनादात्मिके द्वे वै मध्ये शक्त्यात्मिका स्पृता ॥

इति ॥

नन्वत्र कथमसावहर्निशं चरन्नास्ते ? इत्या-
शङ्कयाह

सार्धनालीद्वयं प्राण-

शतानि नव यत्स्थितम् ॥१९९॥

तावद्दहन्नहोरात्रं

चतुर्विंशतिधा चरेत् ।

‘ षट्प्राणाश्चषकस्तेषां षष्टिर्नाली तथा त्रियः॥’

इत्याद्युक्त्या बाह्यायां घटिकायामन्तः प्राण-
 चाराणां सषष्टिशतत्रयमुदियात्, इति बाह्येन
 सार्धेन घटिकाद्वयेन नवशतानि वहन् षष्टि-
 घटिकात्म बाह्यमहोरात्रं चतुर्विंशतिभिः प्रका-
 रैरर्थात् स एव समानश्चरेत्, येनात्र सषट्शत-
 सहस्रैकविंशत्यात्मकप्राणचाराश्रयेण चतुर्विंश-
 तिः संक्रान्तीनामुदियात् । यदुक्तम्

‘चतुर्विंशतिसंक्रान्त्यः समधातोः स्वभावतः ।

शतानि नव वै हंस एकामेकां वहेत्सदा ॥’

(स्व० ७।१६८)

इति ।

‘बाह्ये चैव त्वहोरात्रे अध्यात्मं तु वरानने ।

चतुर्विंशतिसंक्रान्तीः प्राणहंसस्तु संक्रभेत् ॥

अहनि द्वादश प्रोक्ता राशौ वै द्वादश स्मृताः ।’

(स्व० ७।१६६)

इति च ॥ १९९ ॥

एतदेव विभजते

विषुवद्वासरे प्रातः

सांशां नालीं स मध्यगः ॥ २०० ॥

वामेतरोदक्सव्यान्धै-

र्यावत्संक्रान्तिपञ्चकम् ।

एवं क्षीणासु पादोन-

चतुर्दशसु नालिषु ॥ २०१ ॥

मध्याह्ने दक्षविषुव-

न्नवप्राणशतीं वहेत् ।

दक्षोदगन्योदग्दक्षैः

पुनः संक्रान्तिपञ्चकम् ॥ २०२ ॥

नवासुशतमेकैकं

ततो विषुवदुत्तरम् ।

पञ्चके पञ्चकेऽतीति

संक्रान्तेर्विषुवद्द्वहिः ॥ २०३ ॥

यद्वत्तथान्तः सङ्क्रान्ति- र्नवप्राणशतानि सा ।

‘विषुवद्वासरे’ रात्रिन्दिनसाम्यात्मनि मेष-
संक्रान्तिदिने प्रातः सार्धशतचतुष्टयप्राणचारा-
त्मिकां सचतुर्भागां घटिकां मध्यगः सौषुम्न-
मार्गावस्थितः सन् स समानस्तावद्दामेतरोद-
क्सव्यान्यैर्वामदक्षनाड्योः प्रत्येकं सार्धं नाली-
द्वयं पञ्चधा गमागमैश्चरेत् यावद्दृषादिकन्यान्तं
संक्रान्तिपञ्चकं भवेत्, येन सभागत्रयासु त्रयो-
दशसु घटिकासु व्यतीतासु मध्यनाड्यां मध्या-
ह्नसमये दक्षविषुवत्तुलासंक्रान्तिर्नवप्राणशतीं
वहेत्, सार्धं घटिकाद्वयमुदियादित्यर्थः । ततोऽ-
पि दक्षोदगन्योदग्दक्षैर्दक्षवामनाड्योः समा-
नस्य पञ्चधा गमागमैः पुनरेकैकं नवासुशतं
प्रत्येकं सार्धं नालीद्वयं वृश्चिकादिमीनान्तं सं-
ङ्क्रान्तिपञ्चकमुदेतीत्यर्थः । तदनन्तरं च मध्य-
नाड्यां सायमुत्तरं मेषसङ्क्रान्तिरूपं विषुवत्

प्राग्वत्सार्धशतचतुष्टयप्राणचारात्म सचतुर्भागै-
कघटिकोदयं भवेद्येन त्रिंशद्घटिकात्मनि दिने
सङ्क्रान्तिद्वादशकमुदियात् । तत्र सङ्क्रान्ती-
नामेकादशकमखण्डम्, एका तु सायंप्रातरर्धा-
धिकया, तस्य चार्धद्वयस्य पक्षसन्धिवद्रात्रीयार्ध-
द्वयसंमेलनेऽप्यखण्डत्वम्, इति सायंप्रातरुत्तर
विषुवद्वयं मध्याह्नार्धरात्रयोश्च दक्षविषुवद्वय-
मिति । यद्वक्ष्यति

‘ रात्र्यन्तदिनपूर्वांशौ मध्याह्नो दिवससक्षयः ।

स शर्वर्युदयो मध्यमुदक्तो विषुतेदृशी ॥’

(तं० ६।२०४)

इति । एतच्च दक्षविषुवदिनोदयाभिप्रायेण

‘ दक्षिणादुत्तरं याति उत्तरादक्षिणं यदा ।

दक्षिणोत्तरसंक्रान्तिः सा चैवं संविधीयते ॥

दक्षिणस्यां यदा नाड्यां संक्रामेत्तु यदोत्तरम् ।

यावदर्धं तु तत्रस्थं मध्येनोत्तरतो वहेत् ॥

तावत्तु विषुवत्प्रोक्तमुत्तरं तूत्तरायणे ।

उत्तरादक्षिणायां तु संक्रामन्स वरानने ॥
 यावदर्धं बहेत्तत्र अर्धं दक्षिणतो बहेत् ।
 विषुवदक्षिणं तावदक्षिणायनजं प्रिये ॥'

(स्व० ७।१६३)

इत्यादि श्रीस्वच्छन्दशास्त्रेऽभिहितम् । न चा-
 न्तरपूर्वं एवायं संक्रान्तीनामुदय इत्याह 'पञ्चक'
 इत्यादि । सङ्क्रान्तिरिति, विषुवद्रूपा । 'नव
 प्राणशतानि सा ' इत्यनेन यथोक्तमेव मानं
 स्मारितम् ॥ २०३ ॥

एतदेवान्यत्राप्यतिदिशति

'एवं रात्रावपीत्येवं

विषुवद्विवसात्समात् ॥ २०४ ॥

आरभ्याहर्निशावृद्धि-

हाससङ्क्रान्तिगोऽप्यसौ ।

इत्येवं बाह्येनाहोरात्रेण संक्रान्तिचतुर्विंशते-
 रुदयादि सर्वं समात्रिंशद्धटिकाद्विषुवद्विवसा-

दारभ्योक्तम्, अन्यथा ह्यहर्निशयोर्वृद्धिहासौ न
स्यातां, येन संक्रान्तिष्वपि चयापचयाभ्याम्
अहनि द्वादश संक्रान्तयो रात्रौ च, इत्येवं
विभागनियमो नोक्तः स्यात् ॥ २०४ ॥

अत्र च विषुवत्संक्रान्तीनां विभागं स्फुटयति

रात्र्यन्तदिनपूर्वांशौ

मध्याह्नो दिवसक्षयः ॥२०५॥

स शर्वर्युदयो मध्य-

मुदक्तो विषुतेदृशी ।

मध्यमित्यर्थाच्छर्वर्याः । ‘उदक्तः’ इति उत्त-
राद्विषुवत आरभ्येत्यर्थः । यदुक्तम् ।

‘पूर्वाह्ने विषुवत्त्वेकं मध्याह्ने तु द्वितीयकम् ।

तृतीयं चापराह्ने वै अर्धरात्रे चतुर्थकम् ॥

चतुर्था विषुवत्प्रोक्तमहोरात्रेण मुक्तिदम् ॥’

(स्व० ७।१६७)

इति ॥ २०५ ॥

नन्वासां चतसृणां संक्रान्तीनामेवं व्यपदेशे
किं निमित्तम् ? इत्याशङ्क्याह

व्याप्तौ विषेर्यतो वृत्तिः

साम्यं च व्याप्तिरुच्यते ॥२०६॥

तदर्हति च यः कालो

विषुवत्तदिहोदितः ।

वृत्तिरिति, 'विषु व्याप्तौ' इति पाठात् ।
'अर्हति' इत्यर्हेऽर्थे वतेः प्रयोगात् ॥ २०६ ॥

ननु विषुवत्संक्रान्तौ यद्येवं नियमस्तत्तदि-
तरासु का व्यवस्था ? इत्याशङ्क्याह

विषुवत्प्रभृति हास-

वृद्धी ये दिनरात्रिगे ॥२०७॥

तत्क्रमेणैव संक्रान्ति-

हासवृद्धी दिवानिशोः ।

तत्क्रमेणेति, रात्रिदिनवृद्धिहासपरिपाठ्या ।

तेन पञ्चत्रिंशद्धटिके दिने चतुर्दश संक्रान्तयः,
पञ्चविंशतिघटिकायां रात्रौ दशेति ॥ २०७ ॥

तदेवोपसंहरति

इत्थं समानमरुंतो

वर्षद्वयविकल्पनम् ॥ २०८ ॥

चार एकत्र नह्यत्र

श्वासप्रश्वासचर्चनम् ।

वर्षद्वय इति, संक्रान्तिचतुर्विंशतेरुदयात् ।
एकत्रेति, न तु प्राग्वत्प्राणापानात्मनि चारद्वये

॥ २०८ ॥

ननु किमत्र वर्षद्वयमेवोदियादुतान्यदपि? इ-
त्याशङ्क्याह

समानेऽपि तुटेः पूर्वं

यावत्षष्ट्यब्दगोचरम् ॥ २०९ ॥

कालसंख्या सुसूक्ष्मैक-

चारगा गण्यते बुधैः ।

सुसूक्ष्मत्वे हेतुः 'एकचारगा'इति । पूर्वं
 हि तुटयाद्युदयश्चारद्वये प्रोक्तः,—इत्येतदपेक्षया
 तत्र स्थौल्यं संभाव्यमिति भावः ॥ २०९ ॥

नन्वत्राप्येवं विभागेन कोऽर्थः ? इत्याशङ्क्याह

संध्यापूर्वाह्नमध्याह्न-

मध्यरात्रादि यत्किल ॥ २१० ॥

अन्तःसंक्रान्तिगं ग्राह्यं

, तन्मुख्यं तत्फलोदितेः ।

एतदुपसंहरन्नन्यद्वतारयति

उक्तः समानगः काल

उदाने तु निरूप्यते ॥ २११ ॥

तदेवाह

प्राणव्याप्तौ यदुक्तं त-

दुदानेऽप्यत्र केवलम् ।

नासाशक्त्यन्तयोः स्थाने

ब्रह्मरन्ध्रोर्ध्वधामनी ॥२१२॥

तेनोदानेऽत्र हृदया-

न्मूर्धन्यद्वादशान्तगम् ।

तुल्यादिषष्टिवर्षान्तं

विश्वं कालं विचारयेत् ॥२१३॥

यदि परमत्रानयोः प्राणोदानयोरियान्विशेषो
यत्प्राणस्य ब्रह्मरन्ध्रवर्तिनासिक्वद्वादशान्तमु-
दयस्थानमस्य तु ऊर्ध्वधामवर्तिशक्तिद्वादशान्त-
मिति । तेनेति, शक्तिद्वादशान्तं यावदुदानव्याप्तेः
॥२१३॥

नन्वेवं कालीयो विभागः किं व्याने संभवेन्न
वा ? इत्याशङ्क्याह

व्याने तु विश्वात्ममये

व्यापके क्रमवर्जिते ।

सूक्ष्मसूक्ष्मोच्छलद्रूप-

मात्रः कालो व्यवस्थितः ॥२१४॥

सूक्ष्मसूक्ष्मेति, स्पन्दमात्रात्मेत्यर्थः । अत्रैव विश्वात्ममयत्वादिविशेषणद्वारेण हेतुत्रयम्; अत एव चास्य व्यापकत्वात्मना विशेषेणाननाद्यानत्वम् ॥ २१४ ॥

एषां च क्रमेण सृष्ट्यादिपञ्चकृत्यकारित्वमस्ति,—इत्याह

सृष्टिः प्रविलयः स्थेमा

संहारोऽनुग्रहो यतः ।

क्रमात्प्राणादिके काले

तं तं तत्राश्रयेत्ततः ॥२१५॥

तं तमिति, प्राणादिकम् । तत्रेति, सृष्ट्यादिकारित्वे ॥ २१५ ॥

एवं प्राणे चारमानादि सर्वमभिधाय तदानन्तर्येणानुजोदेशोद्दिष्टं वर्णोदयं वक्तुमुपक्रमते

प्राणचारेऽत्र यो वर्ण-

पदमन्नोदयः स्थितः ।

यत्रजोऽयत्रजः सूक्ष्मः

परः स्थूलः स कथ्यते ॥२१६॥

इह तावत्प्राणचारे वर्णानां पदानां मन्त्राणां चोदय इति स्थितम् । स तु द्विधा स्वारसिकः प्रायत्तिकश्चेति । तत्राद्यो वर्णानां तेषां नैयत्येन सर्वत्रैवाविशेषात्; द्वितीयस्तु पदानां मन्त्राणां च, ते हि वर्णवदपरिगणितत्वादनियताः, इति योगीच्छानिबन्धन एवैषामुदयः। यो हि यस्याभिप्रेतो मन्त्रादिः स तस्योदयं कारयेत्; अतश्च परेच्छाधीनत्वाद्देषां प्रायत्तिक एवोदयः, स च समनन्तराह्निके प्रतिपादयिष्यते । यद्वक्ष्यति

‘ इत्ययत्रजमाख्यातं यत्रजं तु निगद्यते ।’ (तं०७।२)

इति ॥ २१६ ॥

इह पुनर्वर्णोदय एवायत्रजः परसूक्ष्मस्थूलात्मतया त्रिप्रकारोऽभिधीयते । तत्र परस्यापि

वर्णोदयस्य तरतमभावेन द्वैविध्यमिति परतमं
तदुदयमभिधातुमुपक्रमते

एको नादात्मको वर्णः

सर्ववर्णाविभागवान् ।

सोऽनस्तमितरूपत्वा-

दनाहत इहोदितः ॥२१७॥

इह खल्वेक एव सर्ववर्णसामान्यात्मा सत-
तोच्चरद्रूपत्वादनाहतशब्दाभिधेयो नादात्मको
वर्ण 'उदितः' सततमेवोदयमान आस्त इत्यर्थः
॥ २१७ ॥

स एव च परमुपेयः,—इत्याह

स तु भैरवसद्भावो

मातृसद्भाव एष सः ।

परा सैकाक्षरा देवी

यत्र लीनं चराचरम् ॥ २१८ ॥

द्वितीयं परतरमपि एषामुदयमभिधातुमाह

ह्रस्वार्णत्रयमेकैकं

रव्यङ्गुलमथेतरत् ।

प्रवेश इति षड्गुर्णाः

सूर्येन्दुपथगाः क्रमात् ॥ २१९ ॥

इकारोकारयोरादि-

सन्धौ संध्यक्षरद्वयम् ।

एओ इति प्रवेशे तु

ऐऔ इति द्वयं विदुः ॥ २२० ॥

षण्ठार्णानि प्रवेशे तु

द्वादशान्तललाटयोः ।

गले हृदि च बिन्द्वर्ण-

विसर्गौ परितः स्थितौ ॥ २२१ ॥

‘रव्यङ्गुलम्’ इति द्वादशाङ्गुलम्; अत
एवाकारादेर्ह्रस्वत्रयस्योदयात्प्राणवाहे षट्तिंश-

दङ्गुलानि भवन्ति । इतरदिति, दीर्घत्रयम् ।
 षड्गुणा इति, अकाराद्यूकारान्ताः । क्रमादिति,
 सूर्यपथे ह्रस्वानां त्रयमिन्दुपथे च दीर्घाणामिति ।
 आदिसंधाविति, अकारेणाकारेण च 'संधौ'
 संधिकार्ये कृते सतीत्यर्थः । अस्यैव संध्यक्षर-
 द्वयस्यादिसंधावितरत्संध्यक्षरद्वयम् । एषां च
 प्रत्येकमष्टादशाङ्गुलमुदयो येन प्राणापान-
 वाहयोर्व्याप्तिः सिद्ध्येत् । प्रवेश इति न तु नि-
 र्गमेऽपि । द्वादशान्तेति न तु समचतुर्भागक-
 लंनया, तेन द्वादशान्ते ऋकारः, इत्यादिक्रमः ।
 'परितः' इति सर्वतः । तेन प्राणे बिन्दोः
 षट्तिंशदङ्गलात्मन्यभ्युदयो विसर्गस्य त्वपाने,
 द्वयोरपि बिन्दुनादात्मकत्वात् ॥ २२१ ॥

एतदेवान्यत्राप्यतिदिशति

कादिपञ्चकमाद्यस्य

वर्णस्यान्तः सदोदितम् ।

एवं सस्थानवर्णाना-

मन्तः सा सार्णसन्ततिः ॥२२२॥

अन्तरिति, तेन यदेवाकारस्योदयस्थानं तदेव कवर्गस्येति । सस्थानवर्णानामितीकारादीनां सा सेति चवर्गादिका, तदिकारोदयस्थाने चवर्गस्य यकारशकारयोश्चोदय इत्यादिक्रमः ॥ २२२ ॥

ननु सर्वत्रायं नियमः किं संभवेन्न वा ?

इत्याशङ्क्याह

हृद्येष प्राणरूपस्तु

सकारो जीवनात्मकः ।

बिन्दुः प्रकाशो हार्णश्च

पूर^३णात्मतया स्थितः ॥२२३॥

यद्यपि सस्थानतया सकारस्य दन्ता उदयस्थानं हकारस्य च कण्ठस्तथापि प्राणात्मजी-

१ क० पु० चवर्गात्मिकेति पाठः । २ ख० पु० पूरणात्माभिध इति पाठः ।

ग० पु० प्रेरणात्माभित इति पाठः ।

वनरूपत्वात्सकारो हृद्युदेति हकारश्च प्रकाशा-
त्मकत्वात्सर्वत इति ॥ २२३ ॥

एतदुपसंहरन्नन्यदवतारयति

उक्तः परोऽयमुदयो

वर्णानां सूक्ष्म उच्यते ।

सूक्ष्मश्च त्रिधेति, तत्र सूक्ष्मसूक्ष्मं तावदुद-
यमाह

प्रवेशे षोडशौन्मुख्ये

रवयः षण्ठवर्जिताः ॥ २२४ ॥

तदेवेन्द्रकर्मत्रान्ये

वर्णाः सूक्ष्मोदयस्त्वयम् ।

षोडशेति, अपानवाहस्यानन्दप्राधान्यात्;
अत एव परोदयेऽप्यपानवाह एव षण्ठवर्णाना-
मुदय उक्तः । 'औन्मुख्ये' इति निर्गमे ।
तेनापाने प्रत्येकं सचतुर्भागमङ्गुलद्वयमुदयः
प्राणे पुनरङ्गुलत्रयमिति । तदेव वर्णानां षोड-

शकं द्वादशकं वावलम्ब्यान्ये सस्थानाः कवर्गाद्या
इन्द्रर्क प्राणापानविषये समुदयन्ति,—इत्यत्र
सूक्ष्मेऽपि वर्णोदये सूक्ष्मोऽयमुदय इत्यर्थः॥२२४॥

एवं सूक्ष्मसूक्ष्मं वर्णोदयमभिधाय सूक्ष्म-
स्थूलमप्याह

कालोऽर्धमात्रः कादीनां

त्रयस्त्रिंशत उच्यते ॥ २२५॥

मात्रा ह्रस्वाः पञ्च दीर्घा-

ष्टकं द्विस्त्रिः प्लुतं तु लृ ।

दीर्घाष्टकमिति, संध्यक्षरैः सह । द्विरिति,
द्विमात्रं, त्रिरिति त्रिमात्रं, दीर्घाणां च प्लुतत्वेऽपि
तन्नोक्तं तस्योच्चारणापेक्षत्वात्; नह्येषां दीर्घत्व-
वत्प्लुतत्वमपि स्वाभाविकमिति भावः । एवं
लृकारस्यापि प्लुतत्वमेव स्वभावः,—इति दीर्घ-
त्वापरिगणनेन तदेवेहास्य प्राधान्येनोक्तमिति

न कश्चिद्दोषः । तेन कादीनां त्रयस्त्रिंशदर्ध-
मात्राः ह्रस्वानां दश, दीर्घाणां द्वात्रिंशत्, प्लु-
तस्य षडित्येकाशीतिरर्धमात्राणामिति ॥२२५॥

नन्वेवं विभाजने किं प्रमाणम् ? इत्या-
शङ्क्याह

एकाशीतिमिमामर्ध-

मात्राणामाह नो गुरुः ॥२२६॥

तस्याप्येवमभिधाने क इवाशयः ? इत्याश-
ङ्क्याह

‘यद्वशाद्भगवानेका-

शीतिकं मन्त्रमभ्यधात् ।

यद्वशादिति, अस्याः परस्या मन्त्रमातुरे-
काशीतिमात्रासद्भावात् । एकाशीतिकमिति, ता-
वत्संख्याकपदारब्धत्वात् ॥

ननु भगवतो व्योमव्याप्यभिधानेऽप्येतन्नि-
मित्तमित्यत्र किं प्रमाणम् ? इत्याशङ्क्याह

एकाशीतिपदा देवी

शक्तिः प्रोक्ता शिवात्मिका ॥२२७

श्रीमातङ्गे तथा धर्म-

संघातात्मा शिवो यतः ।

शक्तिरिति, व्योमव्यापिरूपा । प्रोक्तेति,
श्रीमातङ्गे । यदुक्तं तत्र

‘ एकाशीतिपदा देवी या सा शक्तिः शिवात्मिका ।’

(म. तं. १।७।३१)

इति । तथा

‘ मन्नाश्च शक्तिगर्भस्थाः शक्तिर्वै पारमेश्वरी ।

कालानलान्तमध्वानं शिवाद्याप्तं यया मुने ॥

एकाशीतिपदोपेता विद्यापादे मयोदिता ।’ (म० तं०)

इति । नन्वस्या व्योमव्यापिरूपिण्याः पार-
मेश्वर्याः शक्तेस्तत्तद्भृदादिमन्नात्मकत्वेऽपि कथं
शिवात्मकत्वमपि स्यात् ? इत्याशङ्क्योक्तं ‘ तथे-
त्यादि ’ । यत्तथोक्तेन प्रकारेण धर्माणां

‘ पत्युर्धर्माः शक्तयस्तु..... । (मत. १।२०)

इत्याद्युक्त्या शक्तीनामेकाशीत्यात्मा यः संघात-

स्तदात्मा शिवः,—इति सामस्त्येनास्यास्तदात्म-
कत्वम् । तदुक्तं तत्र

‘ एकत्रैव समस्तानि एकाशीतिपदानि तु ।
अष्टषष्ट्यधिकं प्रोक्तं वर्णानां तु शतत्रयम् ॥
अर्चा तु देवदेवस्य समस्तव्यस्तरूपिणी । ’

इति ।

‘ एकोऽपि वर्णो देवानां वाचकः परिकीर्तितः ।
सर्वेऽप्येकस्य युज्यन्ते यतस्ते विश्वमूर्तयः ॥ ’

इति च ॥

न चैतदागमेनैव सिद्धं यावद्युक्तितोऽपि,—
इत्याह

‘ तथा तथा परामर्श-

शक्तिचक्रेश्वरः प्रभुः ॥२२८॥

स्थूलैकाशीतिपदज-

परामर्शैर्विभाव्यते ।

‘ शक्तिमतः खलु शक्तिरनन्या ’ इत्याद्युक्त-
युक्त्या वस्तुतः सर्वशक्त्यविभिन्नस्वभावोऽपि
‘ प्रभुः ’ परमेश्वरः शिवस्तत्तद्वर्णारब्धत्वात् स्थू-

लानि यान्येकाशीतिपदानि तज्जा ये प्रणवाद्याः
 परामर्शास्तैस्तथा तथा सर्वात्मानन्तादितया प-
 रामर्शो यस्यैवंविधो यद्ब्रूदादिशक्तिचक्रं तस्य
 ' ईश्वरः ' संयोजनवियोजनकारी ' विभाव्यते '
 एवं यस्य ज्ञप्तिः क्रियते इत्यर्थः । अत एव चात्र
 सर्वात्मादीनां यावता परामर्शः सिद्धेत् ताव-
 त्येव पदत्वं, येनैकाशीतित्वं स्यात् ॥ २२८ ॥

तदाह

तत एव परामर्शो

यावत्येकः समाप्यते ॥ २२९ ॥

तावत्तत्पदमुक्तं नो

सुप्तिङ्गियमयाञ्चितम् ।

नो सुप्तिङ्गियमः, तथात्वे हि

' नमः शिवायेति पदं षडर्णं प्रणवादिकम् । '

इत्याद्युक्तयैकत्वेऽप्यस्य पदस्य त्रिपदत्वमाप-
 तेदिति गणना विसंबदेत् ॥ २२९ ॥

ननु यद्येवं तदेकाशीत्यर्धमात्रात्मिकेयमेव
भगवती परा शक्तिरवस्थितेति किमनेनैतत्स-
मव्याप्तिकेन व्योमव्यापिनोपदिष्टेन ? इत्याश-
ङ्क्याह

एकाशीतिपदोदार-

विमर्शक्रमबृंहितः ॥ २३० ॥

स्थूलोपायः परोपाय-

स्त्वेष मात्राकृतो लयः ।

‘लयः’ इति स्वात्ममात्रविश्रान्तिः । ‘स्थू-
लोपायः’ इत्यनेनोपदेश्यभेदादुपदेशस्यापि
भेदः,—इति प्रकाशितम् ॥ २३० ॥

एवमेतत्प्रसङ्गादभिधाय प्रकृतमेवानुसरति

अर्धमात्रा नव नव

स्युश्चतुर्षु चतुर्षु यत् ॥ २३१ ॥

अङ्गुलेष्विति षट्त्रिंश-

त्येकाशीतिपदोदयः ।

प्रत्यङ्गुलचतुष्टयं नवार्धमात्राः,—इत्यङ्गुलष-
ट्त्रिंशदात्मनि प्राणचारेऽर्धमात्राणामेकाशीति-
रुदियात् ॥ २३१ ॥

आसां चोदये विभागान्तरमस्ति—इत्याह

अङ्गुले नवभागेन

विभक्ते नवमाशकाः ॥ २३२ ॥

वेदा मात्रार्धमन्यत्तु

द्विचतुःषड्गुणं त्रयम् ।

एकैकस्मिन्नङ्गुले नवधा विभाजिते षट्त्रिंश-
तोऽङ्गुलानां सचतुर्विंशतिशतत्रयं मानं भवेत् ।
भागानां तत्रैकैकस्यार्धमात्रात्मनो व्यञ्जनस्य
चत्वारो नव भागा उदयस्थानमित्युक्तं ‘ नव-
मांशका वेदाः मात्रार्धम् ’ इति । अन्यत्पुनर्ह-
स्वदीर्घप्लुतलक्षणं त्रयं द्विचतुःषड्गुणं, ह्रस्वस्यै-

कमात्रत्वादष्टौ नव भागा उदयस्थानं, दीर्घस्य
द्विमात्रत्वात्षोडश, प्लुतस्य त्रिमात्रत्वाच्चतुर्विंशतिः॥

एतदेव संकलयति

एवमङ्गुलरन्ध्रांश-

चतुष्कद्वयगं लघु ॥२३३॥

दीर्घं प्लुतं क्रमाद्वित्रि-

गुणमर्धं ततोऽपि हल् ।

‘रन्ध्रांशानां’ नवभागानां ‘चतुष्कद्वयम्’
अष्टौ नवभागा इत्यर्थः । लघ्विति, ह्रस्वं ‘ततो’
लघोरपीत्यर्थः । तेन पञ्चानां ह्रस्वानां प्रत्येक-
मष्टसु भागेषूदयाच्चत्वारिंशन्नव नव भागा
भवन्ति, दीर्घाणामष्टानां प्रत्येकं षोडशभागक-
लनया साष्टाविंशति शतम् इति । प्लुतस्य
चतुर्विंशतिस्रयस्त्रिंशतां हलां प्रत्येकं भागचतु-
ष्टयकलनया द्वात्रिंशदधिकं शतमिति । यद्यप्ये-
काशीतेरर्धमात्राणां प्रत्येकमङ्गुलीयाश्चत्वारो नव

भागा उदयस्थानमित्येव स्पष्टमभिधातव्यं,
तथाप्येवमभिधानेऽयमाशयः — यदादौ ह्रस्वा-
नामुदयस्तदनन्तरं दीर्घाणां प्लुतस्य व्यञ्ज-
नानां च, इति क्रमः प्रदर्शितो भवेदिति॥२३३॥

नन्वेतन्मध्ये क्षकारश्चेद्गण्यते तदा किय-
त्योऽर्धमात्रा अधिकीभवन्ति, तथात्वे वासां
कथमुदयः ? इत्याशङ्क्याह

क्षकाररुयर्धमात्रात्मा

मात्रिकः सतथान्तरा॥२३४॥

विश्रान्तावर्धमात्रास्य

तस्मिंस्तु कलिते सति ।

अङ्गुलार्धेऽद्रिभागेन

त्वर्धमात्रा पुरां पुनः ॥२३५॥

१ क० पु० कल्पित इति पाठः । २ ख० ग० पु० भागोने इति पाठः ।

३ ग० पु० पुनरिति पाठः ।

क्षकारः सर्वसंयोग-

ग्रहणात्मा तु सर्वगः ।

सर्ववर्णोदयाद्यन्त-

सन्धिषूदयभाग्विभुः ॥२३६॥

कथमस्य त्र्यर्धमात्रात्मकत्वमित्याशङ्क्योक्तं
‘मात्रिकः’ इत्यादि । ककारसकारात्मकार्धमा-
त्राद्वयारब्धत्वात् । अन्तरा विश्रान्ताविति, क-
कारान्तरमर्धमात्रीयं कालं विश्रम्य सकारस्यो-
च्चारात् । ‘कलिते’ इत्येकाशीत्या, तेनार्ध-
मात्राणां चतुरशीतिरिति । ‘अद्रि’ इति सप्त ।
अङ्गुलार्धे हि सप्तधा विभक्ते प्रत्यङ्गुलं चतुर्दश
भागाः—इति षट्त्रिंशतोऽङ्गुलानां सचतुष्टयं शत-
पञ्चकं भागानां भवेत् । तेनार्धाङ्गुलीयेषु षट्सु
सप्तभागेष्वर्धमात्रेति षट्त्रिंशदङ्गुलात्मनि प्राण-
चारे चतुरशीतेरर्धमात्राणामुदय इति । नन्वेव-
मेकाशीतिकलोदयपक्षे क्षकारस्य नास्त्येवोदयः-

इत्युक्तं स्यादित्याशङ्क्याह पुरेत्यादि । सर्वसं-
योगग्रहणात्मेति, संयोगान्तलक्षणपरत्वात् ।
यदुक्तं प्राक्

‘ योनिरूपेण तस्यापि योगे क्षोभान्तरं विदुः ।

तन्निदर्शनयोगेन पञ्चाशत्तमवर्णता ॥’ (तं० ३।१८१)

इति । अनुत्तरविसर्गानुप्राणितयोः ककार-
सकारयोः प्रत्याहारतयोपादाने निखिलस्य
वर्णजातस्य गर्भीकारात्, अत एवायं सर्ववर्णा-
नामादावन्ते परस्परं संभेलनात्मनि ‘ संधौ’
चोदयभाक्सर्ववर्णानुस्यूततयोदियात्, यतोऽयं
विभुः’ व्यापक इत्यर्थः ॥ २३६ ॥

नन्वेवं वर्णोदयेनाभिहितेन कोऽर्थ ? इत्या-
शङ्क्याह

इत्थं षट्त्रिंशके चारे

वर्णानामुदयः फले ।

ऋरे सौम्ये विलोमेन

हादि यावदपश्चिमम् ॥ २३७ ॥

‘वर्णानाम्’ इत्यकारादीनां, उदय इत्य-
 र्थाद्धृदयाद्वादशान्तम् । ‘क्रूरे’ इति मुक्तिलक्षणे,
 ‘सौम्ये’ इति तत्तत्सिद्ध्यात्मनि भोगलक्षणे ।
 ‘विलोमेन’ इत्यर्थादपानोदये । विलोममेवाह
 ‘हादि यावदपश्चिमम्’ इति । तदुक्तम्

‘अधः प्रवहणे सिद्धिर्हृत्पद्मं यावदागतः ।

मुक्तिश्चैव भवेद्दूर्ध्वे परतत्त्वे तु सुव्रते ॥’ (स्व०७।१६)

इति । वस्तुतस्त्वकारस्य हृद्युदयस्थानं, हका-
 रस्य तु द्वादशान्त इति ॥ २३७ ॥

एवमेतदुपजीवनेनैव सूक्ष्मपरमपि वर्णाना-
 मुदयमाह

हृद्यकारो द्वादशान्ते

हकारस्तदिदं विदुः ।

अहमात्मकमद्वैतं

यः प्रकाशात्मविश्रमः ॥ २३८ ॥

अद्वैतमिति, प्रत्याहारक्रमेणाशेषवर्णान्तः-
कारात् । प्रकाशेति, यदुक्तम्

‘ प्रकाशस्यात्मविश्रान्तिरहंभावो हि कीर्तितः । ’

(अ० प्र० सि० २२)

इति ॥ २३८ ॥

एतच्चापानोदयेऽप्यतिदेष्टुमाह

शिवशक्त्यविभागेन

मात्रैकाशीतिका त्वियम् ।

द्वासप्ततावङ्गुलेषु

द्विगुणत्वेन संसरेत् ॥ २३९ ॥

शिवशक्त्योरविभाग इति, बिन्दुनादात्म-
प्राणापानोभयमेलनायामित्यर्थः । एकाशीति-
रित्युपलक्षणं, तेन चतुरशीतिरपि । द्विगुण-
त्वेनेति, षट्त्रिंशतोऽङ्गुलानाम् ॥ २३९ ॥

एतदुपसंहरन्नन्यदवतारयति

उक्तः सूक्ष्मोदयस्त्रैधं
 द्विधोक्तस्तु परोदयः ।
 अथ स्थूलोदयोऽर्णानां
 भण्यते गुरुणोदितः ॥२४०॥

अथ इत्यानन्तर्ये । गुरुणोदित इति सर्वशेषः॥
 तत्र वर्गक्रमेण तावद्वर्णानां स्थूलमुदयमाह

एकैकमर्धप्रहरं
 दिने वर्गाष्टकोदयः ।
 रात्रौ च हासवृद्धयत्र
 केचिदाहुर्न केऽपि तु ॥२४१॥

हासवृद्धीति, बाह्यमहोरात्रमपेक्ष्यानपेक्ष्य
 वा ॥ २४१ ॥

तत्र बाह्याहोरात्रानपेक्षिमते साम्येनैवैषामु-
 दयः, -इत्याह

एष वर्गोदयो रात्रौ

दिवा चाप्यर्धयामगः ।

‘अर्धयामग’ इति, प्रतिवर्गं सार्धचतुरङ्गुल-
मुदय इत्यर्थः ॥

एवं बाह्याहोरात्रानपेक्षिततमभिधाय तदि-
तरेषामपि दर्शयति

प्राणत्रयोदशशती

पञ्चाशदधिका च सा ॥ २४२ ॥

अध्यर्धा किल संक्रान्ति-

वर्गे वर्गे दिवानिशोः ।

सेति प्राणचारीया सार्धत्रयोदशशती ।
‘अध्यर्धा’ इति सार्धा, प्रतिसंक्रान्ति नवानां
प्राणचारशतानामभिधानात् । तेन दिने द्वाद-
शानां संक्रान्तीनामुदयः, इति साष्टशतं सहस्र-
दशकं प्राणचाराणां भवेत् । रात्रावप्येवं सषट्-
शतसहस्रैकविंशतिः ॥ २४२ ॥

अहोरात्रमेलनायां पुनः प्रतिसंक्रान्तित्रय-
मेकैकस्य वर्गस्योदयः,—इत्याह

तदैक्ये तूदयश्चार-

शतानां सप्तविंशतिः ॥ २४३ ॥

एवं प्रागुक्तसंक्रान्तिद्वयवद्वाह्याहोरात्रहासवृ-
द्ध्यनुसारं वर्गाष्टकोदयस्यापि हासवृद्धी भवतः,—
इति सिद्धम्, अन्यथा प्रतिवर्गोदयं प्राणचा-
राणां नैयत्यं न स्यात् ॥ २४३ ॥

ननु 'क्षकारेण सह नव वर्गाः,—इति येषां
मतं तत्रैषामुदये प्राणचाराणां कीदृग्भिभागः ?
इत्याशङ्क्याह

नव वर्गास्तु ये प्राहु-

स्तेषां प्राणशती रवीन् [विः]

सत्रिभागैव संक्रान्ति-

वर्गे प्रत्येकमुच्यते ॥ २४४ ॥

अहर्निशं तदैक्ये तु
शतानां श्रुतिचक्षुषी ।

रवीनिति द्वादश । सत्रिभागेति प्राणश-
तत्रयस्याधिक्येनोपादानात् । तेन प्रतिवर्ग प्राण-
चाराणां शतद्वादशकम्, -इति वर्गनवके साष्टशतं
सहस्रदशकं भवेत् 'तदैक्ये' इत्यहर्निशमेलने ।
'श्रुतिचक्षुषी' इति चतुर्विंशतिः ॥

एवं वर्णानां वर्गक्रमेण स्थूलमुदयमभिधाय
क्रमान्तरेणाप्याह

स्थूलो वर्गोदयः सोऽय-
मथार्णोदय उच्यते ॥२४५॥

तदाह

एकैकवर्णे प्राणानां
द्विशतं षोडशाधिकम्
बहिश्चषकषट्त्रिंश-
दिन इत्थं तथा निशि ॥२४६॥

चषकषट्त्रिंशदिति, प्रतिचषकं षण्णां प्राण-
चारणामुदयात् । तेन पञ्चाशतो वर्णानां साष्ट-
शतं सहस्रदशकं प्राणचाराणां स्यात् ॥ २४६ ॥

अत्र चोदये विशेषं दर्शयति

शतमष्टोत्तरं तत्र

रौद्रं शाक्तमथोत्तरम् ।

यामलस्थितियोगे तु

रुद्रशक्त्यविभागिता ॥ २४७ ॥

‘यामलस्थितियोगे’ इत्युभयसंमेलनायाम्

॥ २४७ ॥

एतदेव चाहोरात्रसंमेलनायां द्विगुणी-
भवेत्,—इत्याह

दिनरात्र्यविभागे तु

दृग्वह्व्यब्ध्यसुचारणाः ।

सपञ्चमांशा नाडी च

बहिर्वर्णोदयः स्मृतः ॥ २४८ ॥

दृग्बह्व्यब्धिरिति, द्वात्रिंशदधिकं शतचतुष्ट-
यम् 'असुचारणाः' इति प्राणसंचारणाः। सपञ्च-
मांशा नाडीति, चषकषट्त्रिंशतो द्वैगुण्यात्॥२४८

एतदुपसंहरन्नन्यदवतारयति

इति पञ्चाशिका सेयं

वर्णानां परिचर्चिता ।

एकोनां ये तु तामाहु-

स्तन्मतं संप्रचक्ष्महे ॥ २४९ ॥

तदाह

वेदाश्चाराः पञ्चमांश-

न्यूनं चारार्धमेकशः ।

वर्णोऽधिकं तद्विगुण-

मविभागे दिवानिशोः ॥२५०॥

'वेदा'श्चत्वारः । पञ्चमांशेनार्थात्किंचिदं-
शेन 'न्यूनं' रहितम् । अधिकमिति, षोडशा-

धिकशतद्वयस्योपरीत्यर्थः । तेनैकोनपञ्चाशतो
वर्णानां प्रत्येकं षोडशाधिकशतद्वयात्मकत्वात्
चतुरशीतिशतपञ्चकाधिकं सहस्रदशकं प्राण-
चारा भवन्ति, अधिकैश्च प्रत्येकं चतुर्भिः सष-
ण्णवतिशतम्, अनेन च चाराणां सार्धचतुर्विं-
शतेः किञ्चिदंशन्यूनं पञ्चभागं विंशति (?)
साष्टशतं सहस्रदशकम् ॥ २५० ॥

एतदेवोपसंहरति

स्थूलो वर्णोदयः सोऽयं
पुरा सूक्ष्मो निगद्यते ।

सूक्ष्म इत्यर्थात्परोऽपि पुरा निगदित इत्यर्थः
॥ २५१ ॥

इदानीमाह्निकार्थमार्यायाः प्रथमार्धेनोपसं-
हरति

इति कालतत्त्वमुदितं

शास्त्रमुखागमनिजानुभवसिद्धम् ।

मुखागमेति 'शैवी मुखमिहोच्यते' (वि०भै०
२० श्लो०) इत्यादिन्यायेन परतत्त्वप्रवेशोपाय-
त्वाद्गुरुस्तस्य 'आगमो' वचनमित्यर्थः । सि-
द्धमिति

'यतः शास्त्रक्रमात्तज्ज्ञगुरुप्रज्ञानुशीलनात् ।

आत्मप्रत्ययितं ज्ञानं पूर्णत्वाद्भैरवायते ॥' (तं०४।७७)

इत्याद्युक्तयुक्तया पारिपूर्ण्येन लब्धसिद्धीति
शिवम् ॥

प्राणापानसमाश्रय-

चारप्रविचारचातुरीनिष्ठः ।

षष्ठाहिके वरिष्ठां

विवृतिमिमां जयरथश्चक्रे ॥

इति श्रीमन्महामाहेश्वराचार्यवर्य-श्रीमदभिनवगुप्तविरचिते तन्त्रालोके

श्रीजयरथविरचितविवेकाभिल्यग्याख्योपेते कालतत्त्व-

प्रकाशनं नाम षष्ठमाहिकम् ॥ ६ ॥

श्रीमत्प्रतापभूर्तुराज्ञया प्रीतये सताम् ।

मधुसूदनकौलेन संपाद्येदं प्रकाशितम् ॥

अथ

श्रीतन्त्रालोके

श्रीमन्महामाहेश्वराचार्याभिनवगुप्तविरचिते
श्रीजयरथकृतविवेकाख्यटीकोपेते

सप्तममाह्निकम् ।

तत्तन्मन्त्राभ्युदय-

प्रगुणीकृतचण्डभैरवावेशः ।

विद्रावितभवमुद्रो

द्रढयतु भद्राणि जयरुद्रः ॥

इदानीं कालतत्त्वानुषक्तमेव द्वितीयार्धेन
चक्रोदयं वक्तुमुपक्रमते

अथ परमरहस्योऽयं

चक्राणां भण्यतेऽभ्युदयः ॥ १ ॥

चक्राणामिति मन्नाद्यात्मनाम् ॥ १ ॥

ननु सर्वमन्नसामान्यभूताया भगवत्या मातृ-
कायाः समनन्तरमेवोदय उक्तः, तत्तद्विशेषरू-
पाणां मन्नाद्यात्मनां चक्राणामप्युदयाभिधाने
किं निमित्तम् ? इत्याशङ्क्याह

इत्ययत्नजमाख्यातं

यत्नजं तु निगद्यते ।

नन्वेतन्निगदनेन कोऽर्थः ? इत्याशङ्क्याह

बीजपिण्डात्मकं सर्वं

संविदः स्पन्दनात्मताम् ॥२॥

विदधत्परसंवित्ता-

वुपाय इति वर्णितम् ।

सर्वमिदं बीजपिण्डात्मकं मन्त्रजातम् अर्था-
त्प्राणान्तरुदयत् संविदः स्पन्दनात्मतां शाक्त-
स्वरूपावेशं विदधत् परसंवित्तावुपायः पारम्प-
र्येण शाम्भवमपि रूपमाविशेत्,—इत्याणवोपाये
वर्णितत्वान्तर्वर्णितं तन्नास्यानर्थक्यमित्यर्थः ॥२॥

नन्विह मन्त्राणां प्राणान्तरेवमुदयः,—इत्य-
भिधातुं प्रक्रान्तं, स च यत्नजः,—इति तत्र यत्ने
क्रियमाणे तदेव सिद्धोत् नान्यदिति कथमत्रैव
परसंविदुपायत्वमप्येषां स्यात् ? इत्याशङ्क्याह

यथारघट्टचक्राग्र-

घटीयन्नौघवाहनम् ॥ ३ ॥

एकानुसंधियत्नेन

चित्रं यन्नोदयं भजेत् ।

एकानुसंधानबलां-

जाते मन्नोदयेऽनिशम् ॥ ४ ॥

तन्मन्त्रदेवता यत्ना-

त्तादात्म्येन प्रसीदति ।

इहारघट्टवाहकस्य यन्नमात्रवाहनक्रियाविष-
यत्वात् एकेनैवानुसंधानेन अरघट्टचक्राग्रगतघ-
टीसंबन्धिनो यन्नस्यौघेन नैरन्तर्येण वाहनं यथा

‘चित्रं यन्नोदयं भजेत्’ ऊर्ध्वाधोमुखरिक्तपूर्ण-
घटीचक्रात्मना वैचित्र्येण निष्पत्तिमियात्, तथा
साधकस्यानिशं मन्नोदयविषयेणैकेनैवानुसंधा-
नेन न केवलमेतदुदय एव सिध्येत् यावत्तन्नान्त-
रीयकतया प्रयत्नान्तरमन्तरेण एतन्मन्त्रदेवतापि
तादात्म्येन प्रसीदतीति । इदमत्र तात्पर्यम्—
यथा हि यन्नं वाहयन् अरघट्टवाहकस्तत्र वैचि-
त्र्यान्तरमपि प्रयत्नान्तरनिरपेक्षमांसादयेत्, एवं
साधकोऽपि मन्नोदय एव प्रयतमानः परसंवि-
दैकात्म्यमिति । एवं चक्रोदयः परसंविदासादने
निर्मित्तमित्यावश्याभिधेयः,—इत्युक्तं स्यात्॥४॥

तदाह

‘खे रसैकाक्षि नित्योत्थे

तदर्धं द्विकपिण्डकं ॥ ५ ॥

१ ख० पु० तन्मन्त्रेति पाठः । २ ख० पु० निरपेक्षमेवेति पाठः ।

३ क० पु० परं परसंविदिति पाठः । ४ क० ख० ग० पु० पिण्डगे
इति पाठः ।

त्रिके सप्त सहस्राणि

द्विशतीत्युदयो मतः ।

चतुष्के तु सहस्राणि

पञ्च चैव चतुःशती ॥ ६ ॥

पञ्चार्णेऽब्धिसहस्राणि

त्रिशती विंशतिस्तथा ।

षट्के सहस्रत्रितयं

षट्शती चोदयो भवेत् ॥ ७ ॥

सप्तके त्रिसहस्रं तु

षडशीत्यधिकं स्मृतम् ।

शतैस्तु सप्तविंशत्या

वर्णाष्टकविकल्पिते ॥ ८ ॥

चतुर्विंशतिशत्या तु

नवार्णेषूदयो भवेत् ।

अधिषष्ट्येकविंशत्या
शतानां दशवर्णके ॥९॥

एकान्नविंशतिशतं
चतुःषष्टिः शिवार्णके ।
अष्टादश शतानि स्यु-
रुदयो द्वादशार्णके ॥१०॥

त्रयोदशार्णे द्वाषष्ट्या
शतानि किल षोडश ।

त्रिचत्वारिंशता पञ्च-
दशेति भुवनार्णके ॥११॥

चतुर्दशशती खाब्धिः
स्यात्पञ्चदशवर्णके ॥

त्रयोदशशती सार्धा
षोडशार्णे तु कथ्यते ॥१२॥

शतद्वादशिका सप्त-
 दशार्णे सैकसप्ततिः ।
 अष्टादशार्णे विज्ञेया
 शतद्वादशिका बुधैः ॥१३॥
 चतुर्विंशतिसंख्याके
 चक्रे नवशती भवेत् ।
 सप्तविंशतिसंख्याते
 तूदयोऽष्टशतात्मकः ॥१४॥
 द्वात्रिंशके महाचक्रे
 षट्शती पञ्चसप्ततिः ।
 द्विचतुर्विंशके चक्रे
 सार्धं शतचतुष्टयीम् ॥१५॥
 उदयं पिण्डयोगज्ञः
 पिण्डमन्त्रेषु लक्षयेत् ।

चतुष्पञ्चाशके चक्रे

शतानां तु चतुष्टयम् ॥१६॥

सप्तत्रिंशत्सहार्धेन

त्रिशत्यष्टाष्टके भवेत् ।

अर्धमर्धत्रिभागश्च

षट्षष्टिर्द्विशती भवेत् ॥१७॥

एकाशीतिपदे चक्रे

उदयः प्राणचारगः ।

चक्रे तु षण्णवत्याख्ये

सपादा द्विशती भवेत् ॥१८॥

अष्टोत्तरशते चक्रे

द्विशतस्तूदयो भवेत् ।

खे इति द्वे शून्ये, रसाः षट्, अक्षीति द्वयं,
नित्योत्थ इति स्वरसत एव हि सततं प्रवहतः

प्राणस्य सषट्शतसहस्रैकविंशत्या[तिः] चाराणां भवेदिति भावः । एवमेकपिण्डात्मनो मन्त्रस्य प्रतिप्राणचारं तदानुगुण्यात् तत्संख्याक एवोदयः; तेन प्रतिप्राणचारमेकैकस्य पिण्डस्य वर्णस्य बोदयात् द्यादिपिण्डवर्णात्मनां मन्त्राणां नित्योदितप्राणचारार्धत्रिभागक्रमेण न्यूनसंख्याक उदयः,—इत्याह 'तदर्ध द्विकपिण्डके' इति । तस्याः सषट्शतायाः सहस्रैकविंशतेरर्ध साष्टशतं सहस्रदशकम् । अत्र हि स्वारसिकप्राणचारद्वयकालस्यैकप्राणचारतयोदयस्य चिकीर्षितत्वं; 'जपः प्राणसमः कार्यः' इति हि सर्वत्राविशेषेणोद्धोष्यते, अत एवेह यत्नजत्वमुक्तम् । सप्त सहस्राणि द्विशतीति, स्वारसिकप्राणचारत्रयकालस्यैकप्राणचारतयोदयस्य कर्तुमभिप्रेतत्वात् । एवमुत्तरत्रापि अवसेयम् । अब्धीति चत्वारः । षडशीत्यधिकमिति भूम्ना, एवं हि चारद्वयमधिकं भवेत्, तेनात्र प्रतिचारं किञ्चि-

दंशन्यूनता कार्या येन गणनासाम्यं स्यात् ।
 न चैतदस्माभिः स्वोत्प्रेक्षितमुक्तमिति साक्षा-
 दागम एव पठितः, अस्माभिरप्यत्र गणना
 विभज्य न दर्शिता ग्रन्थविस्तरभयादनुपयो-
 गाच्च । अधिकषष्टिरेकविंशतिशती तथा दशव-
 र्णगं इत्युदयः । 'शिवाः' रुद्रा एकादश, चतुः-
 षष्टिरिति भूम्ना, एवं हि चारचतुष्टयमधिकं
 भवेत् । द्वाषष्ट्येति भूम्ना, षण्णां प्राणचारा-
 णामतिरेकात् । त्रिचत्वारिंशतोति भूम्ना, चार-
 द्वायाधिक्यात् । पञ्चदशेति शतानि । भुवनेति
 चतुर्दश । खाब्धिरिति चत्वारिंशत् । सैकसप्त-
 तिरिति भूम्ना चारसप्तकातिरेकात् । न चात्र
 संख्यायाः कश्चित्क्रमो विवक्षितः,—इत्येकोन-
 विंशादीनां चक्राणामन्तरानुपदेशे न कश्चि-
 द्दोषो, यावता हि अत्र प्रतिप्राणचारमेकैकस्य
 चक्रस्योदये यत्नः कार्यः,—इत्यभिधित्सितं तच्चै-
 वमपि सिद्ध्योदिति । 'द्विचतुर्विंशके' इत्य-

ष्टाचत्वारिंशदात्मक इत्यर्थः । 'अष्टाष्टके' इति
चतुःषष्टयात्मके । सहार्धेनेति येनावशिष्टा द्वात्रिं-
शत्प्राणचारा भवन्ति । अर्धमिति अर्धत्रिभाग
इति, येन सार्धाश्चत्वारिंशत्प्राणचारा भवेयुः
सार्धास्त्रयोदश चेत्युभयथा चतुःपञ्चाशदिति
गणनासाम्यं स्यात् । तदुक्तं श्रीयोगिनीकौले

‘निस्रोदिते सहस्राणि एकविंशच्छतानि षट् ।
द्विके दश सहस्राणि तथाष्टौ च शतानि तु ॥
त्रिके सप्त सहस्राणि द्विशतीत्युदयः स्मृतः ।
चतुष्के तु सहस्राणि पञ्च तुर्यशतानि तु ॥
पञ्चाक्षरे सहस्राणि चत्वारि त्रिशतोदयः ।
विंशाधिकः समाख्यातो ज्ञेयश्चोदयवाहिभिः ॥
षट्के तु त्रिसहस्राख्यः षडशतान्तोदयः स्मृतः ।
सप्तके त्रिसहस्रं तु षडशीत्यधिकं स्मृतम् ॥’

इत्यादि ।

‘अष्टोत्तरशते चक्रे मन्त्रपिण्डाक्षरात्मके ।
द्विशतात्मा पुनः प्रोक्त उदयः सर्वसिद्धिदः ॥’

इत्यन्तम् ॥

न चैतावतैव विरन्तव्यमित्याह

क्रमेणेत्यमिदं चक्रं

षट्कृत्वो द्विगुणं यदा ॥ १९ ॥

ततोऽपि द्विगुणेऽष्टांश-

स्यार्धमध्यर्धमेककम् ।

ततोऽपि सूक्ष्मकुशलै-

र्धार्धादिप्रकल्पने ॥ २० ॥

भागषोडशकस्थित्या

सूक्ष्मश्वारोऽभिलक्ष्यते ।

‘इत्थं’ वक्ष्यमाणेन प्रकारेणेदमष्टोत्तरशता-
त्मकं चक्रं क्रमेण षट्कृत्वो द्विगुणं, प्रथमं षोड-
शाधिकशतद्वयात्मकं यावदन्ते सद्वादशशतन-
वकाधिकषट्सहस्रात्मकं यदा भवेत् तदा तस्मि-
न्नपि द्विगुणे सचतुर्विंशतिशताष्टकाधिकसहस्र-
त्रयोदशात्मके चक्रेऽध्यर्धमत्रेति कृत्वा सार्धमे-

ककं प्राणस्य चरणमष्टांशस्यार्ध षोडशो भाग-
 श्रोदयो भवेदित्यर्थः । तदनन्तरमपि भागषो-
 डशकस्थित्यार्धाधार्धादिकल्पने कृते सति 'सूक्ष्म-
 कुशलैः' परधाराधिरूढैर्योगिभिः 'सूक्ष्मो'ऽति-
 परिमितः प्राणीयश्चारांशोऽ'भिलक्ष्यते' ज्ञायते
 इत्यर्थः । इदमत्र तात्पर्यम्—एवंकलनायां हि
 प्राणचारीयः षोडशो भागः सषट्शतपञ्चचत्वारिंशत्सहस्राधिकलक्षत्रयात्मनश्चक्रस्योदयः स्यात्
 तस्याप्यर्धकल्पने सशतद्वयैकनवतिसहस्राधिक-
 लक्षषट्कात्मनश्चक्रस्य द्वात्रिंशो भागः ; तस्याप्येवं
 कल्पने सचतुःशतद्व्यशीतिसहस्राधिकत्रयोदश-
 लक्षात्मनश्चक्रस्य चतुःषष्टितमो भागः,—इत्य-
 न्तमेव परिमितः प्राणचारीयो भागो योगिना-
 मभिलक्ष्यो भवतीति ॥

नन्वेवमभिलक्षणेन योगिनां किं स्यात् ?

इत्याशङ्क्याह

एवं प्रयत्नसंरुद्ध-

प्राणचारस्य योगिनः ॥२१॥

क्रमेण प्राणचारस्य

ग्रास एवोपजायते ।

ग्रास इति विरुद्धतया पुनरनुदयात् ॥

अतोऽप्यस्य किं स्यात् ? इत्याशङ्क्याह

प्राणग्रासक्रमावाप्त-

कालसंकर्षणस्थितिः ॥२२॥

संविदेकैव पूर्णा स्या-

ज्ञानभेदव्यपोहनात् ।

ज्ञानभेदापोहनमेवोपपादयति

तथा हि' प्राणचारस्य

नवस्यानुदये सति ॥२३॥

न कालभेदजनितो

ज्ञानभेदः प्रकल्पते ।

कालस्य हि साक्षात् प्राणोऽधिष्ठानमिति प्राणस्यानुदये कालोऽपि नोदियात्,—इति तस्या-
भावात् तज्जनितोऽपि ज्ञानस्य भेदो न भवेत्,—
इति युक्तमुक्तम् ‘एकैव पूर्णा संवित्स्यात्’इति ॥

ननु प्राणग्रासक्रमेण कालस्यापि ग्रासो
वृत्तः,—इति तदाहितश्चेत्संविदि भेदो नास्ति
तज्ज्ञेयाहितो भविष्यति येनेदं नीलज्ञानमिदं
पीतज्ञानमिति विभागः,—इत्येतावतैव कथमे-
कत्वमस्याः सिद्ध्येत् ? इत्याशङ्क्याह

संवेद्यभेदान्न ज्ञानं

भिन्नं शिखरिवृत्तवत् ॥२४॥

नहि एकान्ततः संवेद्यभेदः संविदं भिन्द्यात् ।
एवं हि तत्तद्गृहाणां नामादिवेद्यभेदेऽपि कथमे-
कमेव नगरादिज्ञानं स्यादित्युक्तं ‘शिखरिवृत्त-

वत्' इति । उन्नतप्रदेशावस्थितस्य हि पुंसस्त-
त्तदाभासमय एक एव प्रकाशो भवेदिति भावः ।
यदाहुः

' तस्मात्सत्यपि बाह्येऽर्थे धीरेकानेकवेदनात् ।
अनेकसदृशाकारा नानेकेव प्रसज्यते ॥ '

इति । तस्मादस्य काल एव भेदकः, स चाति-
सूक्ष्मक्षणात्माभिमतो येन ज्ञानस्योत्पादानन्तरं
निरोधो भवेत् ॥ २४ ॥

तदाह

कालस्तु भेदकस्तस्य

स तु सूक्ष्मः क्षणो मतः ।

तुशब्दो हेतौ । स इति कालः ॥

ननु चास्य सौक्ष्म्ये कोऽवधिः ? इत्या-
शङ्क्याह

सौक्ष्म्यस्य चावधिर्ज्ञानं

यावत्तिष्ठति स क्षणः ॥ २५ ॥

तेन नियतोभयान्तपरिच्छिन्ना ज्ञानीयैव स-
त्तास्य सत्तेत्यर्थः ।

नन्वस्य परोपाधिकः कस्मादेवंनिर्देशः ?

इत्याशङ्क्याह

अन्यथा न स निर्वक्तुं

निपुणैरपि पार्यते

अन्यथेति 'अभेद्यो निरंशः काललवक्षणः'
इत्यादिना साक्षाल्लक्षणेनेत्यर्थः । एवं हि उत्पा-
दानन्तरं निरोधं इत्येवमुच्यमाने तस्याद्यन्तौ
कथितौ स्यातां तत्सद्भावे च मध्यमप्यवश्य-
संभाव्यम्,—इत्यस्यादिमध्यावसानैस्त्रयंशत्वमा-
पतेदिति निरंशत्वेऽभिधित्सते सांशत्वमभिहितं
स्यात् । यदाहुः

‘यथान्तोऽस्ति क्षणस्यैवमादिर्मध्यं च चिन्त्यताम् ।

आत्मकत्वात्क्षणस्यैवं न लोकस्य क्षणे स्थितिः ॥’

इति । इत्थम्

‘ आदिमध्यावसानानि चिन्त्यानि क्षणवत्पुनः । ’

इत्याद्युक्तयुक्त्यादिमध्यान्तरूपाणां तदंशानामप्येवंविचारे क्रियमाणे स एव पर्यनुयोगः,— इत्यनवस्थानात् न किञ्चित्सिद्ध्येत्, — इत्यतिनिपुणैरपि तस्य लक्षणं कर्तुं न शक्यं, कृतं वा न प्ररोहमियात् ॥

ननु यद्येवं तज्ज्ञानस्यापि कोऽवधिर्येनैतन्निरूपितं भवेत् ? इत्याशङ्क्याह

ज्ञानं कियद्भवेत्ताव-

त्तदभावो न भासते ॥२६॥

कियदिति, क्षणिकत्वेऽपि किंपरिमाणमित्यर्थः । ‘तदभावः’ इति ज्ञानाभावः, तेन यावत्तदभावो न वृत्तस्तावदेकमेव तज्ज्ञानं भवेदिति भावः । अभावश्च प्रत्यक्षग्राह्यः कार्यश्चेति अन्यत्रोपपादितमिति तत एवावधार्यम् ॥ २६ ॥

ननु यद्येवं तत्तदभावोऽपि कदा जायते येन
ज्ञानस्याप्यवधिः ? इत्याशङ्क्याह

तदभावश्च नो ताव-

द्यावत्तत्राक्षवर्त्मनि ।

अर्थे वात्मप्रदेशे वा

न संयोगविभागिता ॥२७॥

ज्ञानस्य च तावदभावो न जायते यावदिन्द्रियाणामर्थस्य प्रमातुर्वा संयोगविभागौ न स्यातां, तदविरतेन्द्रियव्यापारस्य प्रमातुर्नीलादिविषये ज्ञाने जायमाने यदा नीलादिना विभाग उत्पद्यते, पीतादिना वा संयोगस्तदा तदभाव इति । ननु प्रदीपादिवत् प्रतिक्षणं करणोपयोगात् ज्ञानस्य क्षणिकत्वे सर्वेषां तावदविवादोऽन्यथा विततकरणव्यापारस्यापि प्रमातुर्नीलादिज्ञानं न स्यात् तत्किमेतदुक्तं यदिन्द्रियाणां

यावन्न संयोगविभागोदयस्तावदेकमेव ज्ञान-
मिति; एवं हि धारावाहिनां विज्ञानानामभावोऽ-
भिहितो भवेत् । सत्यं, किंतु भवदभिरुचितं
निरन्वयविनाशात्म क्षणिकत्वं ज्ञानस्य न स्यात्,
इत्यभिदध्मः । अनन्तरं हि त्रिचतुरादिक्षणा-
वस्थायि ज्ञानं भवेदिति समनन्तरं क्षणनिर्ण-
येनैवोपपादितम् । तस्मादेकरसेऽपि नीलादि-
विषये विज्ञानेऽन्तरा चक्षुरादीन्द्रियविभागा-
दिना तदभावादि स्थितमेव किंतु न तथा
संचेत्यते; तेन धारावाहिनां विज्ञानानामप्य-
भावो न स्यादिति न कश्चिद्विरोधः ॥ २७ ॥

ननु संयोगविभागीतापि किं सकारणिका
भवेत् न वा ? इत्याशङ्क्याह

सा चेदुदयते स्पन्द-

मयी तत्प्राणगा ध्रुवम् ।

भवेदेव ततः प्राण-

स्पन्दाभावे न सा भवेत् ॥ २८ ॥

स्पन्दमयीति, स्पन्दः प्रकृतिर्मूलकारणं
यस्याः सा स्पन्दाधीनैव इत्यर्थः । देशादेशा-
न्तरं हि चलद्वस्तु वस्त्वन्तरेण संयुज्यते वियु-
ज्यते वेत्यभिप्रायः । स्पन्दश्च प्राणाश्रयः, इति
पारम्पर्येण संयोगविभागितापि प्राणगतैव
निश्चितं भवेत्, इति प्राणस्पन्दाभावे सा न
भवेत्; निमित्ताभावे नैमित्तिकस्याप्यभावः,
इतिनीत्या तद्भावोऽपि कुतस्त्य इत्यर्थः ॥२८॥

ननु भवतु नाम संयोगविभागिता मा वा
भूत् किमनया नश्चिन्तया, यावता ह्यत्र प्राण-
ग्रासक्रमेण कालग्रासे वृत्ते एकैव पूर्णा संवि-
त्स्यादित्युपक्रान्तं तदेव कथं निर्वहेत् इत्यु-
च्यताम् ? इत्याशङ्क्याह

१ ख० पु० संयोज्यते इति, ग० पु० विभज्यते चेति पाठः ।

२ ख० पु० संयोगवियोगभागितेति पाठः ।

३ क० पु० निश्चितैवेति पाठः ।

४ ख० पु० वियोगितेति पाठः ।

तदभावान्न विज्ञाना-

भावः सैवं तु सैव धीः ।

तस्याः संयोगविभागिताया अभावाद्विज्ञान-
स्याप्यभावो न स्यात्, यद्धि यदन्वयव्यतिरे-
कानुविधायि तत्तत्कार्यं भवेदिति भावः । एवं
हि सति सा प्राच्या या धीः संवित्सैवेयं नतु
संविदन्तरमेकैव पूर्णा संवित्स्यादित्यर्थः॥

नन्वेवमेकस्या एव संविदः किं पूर्वापरैकी-
काराद्वैतत्येनावभासो भवेत् ? इत्याशङ्क्याह

न चासौ वस्तुतो दीर्घा

कालभेदव्यपोहनात् ॥ २९ ॥

असाविति धीः दीर्घेत्यर्थान्न सूक्ष्मापि,
दैर्घ्यादि हि कालाधीनं, न चास्यास्तत्स्पर्श
एवास्ति अकालकलितत्वात् ॥ २९ ॥

तदाह

वस्तुतो ह्यत एवेयं

कालं संविन्न संस्पृशेत् ।

एवं वस्तुतो नित्यत्वमप्यस्या न संभवेत्,
तद्धि कालत्रयानुगामित्वमुच्यते नतु सदा-
भासमानत्वम्, एवं हि त्रिषु कालेषु भासमान-
त्वमुक्तं स्यात् । यदाहुः

‘ न सदा न तदा न चैकदे-

त्यपि सा यत्र न कालधीर्भवेत् ।

तदिदं भवदीयदर्शनं

न च नित्यं न च कथ्यतेऽन्यथा ॥’

(उ० स्तो० १२।९)

ननु यद्येवमकालकलिता वस्तुत एकैव संवि-
दस्ति तत्कथमयं बहिर्भेदनिष्ठो व्यवहारः सि-
द्ध्येत् ? इत्याशङ्क्याह

अत एकैव संवित्ति-

र्नानारूपे तथातथा ॥३०॥

विन्दाना निर्विकल्पापि विकल्पो भावगोचरे ।

अतः कालसंस्पर्शाभावात् एकैव निर्विकल्पापि संवित्तिर्नानारूपेऽनेकाभाससंमूर्च्छनात्मनि भावविषये तथातथा नीलानीलादिरूपतया विन्दाना विमृशन्ती विकल्प इत्युच्यते, इति न बाह्यस्यापि व्यवहारस्य विप्रलोपः ॥

ननु तथातथाविमर्शेऽप्यस्याः कथमेकत्वमेव ?
इत्याशङ्क्याह

स्पन्दान्तरं न यावत्त-

दुदितं तावदेव सः ॥ ३१ ॥

तावानेको विकल्पः स्या-

द्विविधं वस्तु कल्पयन् ।

तत्तस्मात्पूर्वोक्तात्तत्तदर्थोदिसंयोगविभागो-
त्पादलक्षणात् हेतोर्यावद्विकल्पवस्त्वन्तरविषयं
स्पन्दान्तरं नोदितं तावन्नानाप्रकारं वस्तु कल्प-

यन्नपि तावान्दीर्घदीर्घ एक एव विकल्पः स्यात्
 न पुनरनेक इत्यर्थः । यत्तदनेकाभाससंमूर्च्छना-
 त्मतया विकल्प्यमानेऽपि नीलादौ विकल्पस्यै-
 क्रयमेव तावत् एकस्यैवानुसंधानस्य भावात्
 अन्यथा पुनरस्य स्वरूपलाभ एव न भवेदिति
 भावः ॥

तदाह

ये त्वित्थं न विदुस्तेषां

विकल्पो नोपपद्यते ॥ ३२ ॥

स ह्येको न भवेत्कश्चित्

त्रिजगत्यपि जातुचित् ।

ये इति बौद्धाः, इत्थमिति स्पन्दान्तरोदय
 एव विकल्पान्तराणामुदयो नत्वेकस्मिन्नेव
 स्पन्दे इत्यर्थः । एक इति, येन स्मृत्यपलापा-
 द्यनेकाश्रयनिबन्धनो बाह्यो व्यवहारः सिद्धेत् ।

एतदेव दर्शयति

शब्दारूषणया ज्ञानं

विकल्पः किल कथ्यते ॥३३॥

सा च स्यात्क्रमिकैवेत्थं

किं कथं को विकल्पयेत् ।

घट इत्यपि नेयान्स्या-

द्विकल्पः का कथा स्थितौ ॥३४॥

न विकल्पश्च कोऽप्यस्ति

यो मात्रामात्रनिष्ठितः ।

‘कथ्यते इति भवद्भिः । यदुक्तं ‘अभिला-
पसंसर्गयोग्यप्रतिभासा प्रतीतिः कल्पना’
इति । सेति शब्दारूषणा, क्रमिकेति वाचः
क्रमभावित्वात्, इत्थं क्रमिकत्वाद्विकल्पस्यो-
दितानां तत्क्षणानां प्रध्वस्तत्वान्नवानां चानु-
दयात् को न कश्चित्कल्पितोऽपि विकल्पात्मा
प्रमाता किमुत्पन्नप्रध्वस्तप्रकल्प्यं पूर्वापरानुसं-
धानादेरभावाच्च कथं विकल्पयेत् विकल्पस्य

स्वरूपलाभ एव न भवेदित्यर्थः । अत एव घकारोच्चारकाले टकारस्याभावात्तदुच्चारकाले च तस्य प्रध्वस्तत्वात् यत्र 'घट' इत्येतावन्मात्रोऽपि विकल्पो न सिध्येत् तत्र व्यवहारादिचिन्ता दूर एवास्तां तदवस्थानमात्रेऽपि का वार्तेत्यर्थः । नहि तन्मते कोऽप्येवंविधो विकल्पोऽस्ति यस्यांशमात्रेऽपि परिनिष्ठितत्वं तथात्वे ह्येषां क्षणभङ्गव्रतविलोपो भवेदिति भावः ॥

नन्वेकमेव मालासूत्रवत्सर्वत्रानुयायि ज्ञानं किञ्चिन्नास्ति, इत्यस्माकं मतं नतु क्षणभङ्ग-
राण्यनेकानि ज्ञानानि न सन्तीति; तत्तान्येव
समुदितानि बाह्यव्यवहारनैपुण्यभाञ्जि भवि-
ष्यन्ति, इति को दोषः? इत्याशङ्क्याह

न च ज्ञानसमूहोऽस्ति

तेषामयुगपत्स्थितेः ॥ ३५ ॥

अयुगपत्स्थितेरिति, उत्पादानन्तरं तन्निरो-
धस्याभिधानात् ॥ ३५ ॥

तस्माद्वैकल्पिकः सकल एवायं व्यवहारस्त-
न्मते न सिद्ध्येत्, इत्याह

तेनास्तङ्गत एवैष

व्यवहारो विकल्पजः ।

तेनास्मत्पक्ष एव ज्यायानित्याह

तस्मात्स्पन्दान्तरं याव-

न्नोदियात्तावदेककम् ॥ ३६ ॥

विज्ञानं तद्विकल्पात्म-

धर्मकोटीरपि स्पृशेत् ।

तद्यावद्विकल्पान्तरनिष्ठं स्पन्दान्तरं नोदेति
तावद्भोत्वशुक्लत्वचलत्वाद्यात्मकं धर्मौघमपि वि-
कल्पयेत् एकमेवैतद्वैकल्पिकं ज्ञानं स्यात् येनै-
कानुसंध्यनुप्राणितः समग्र एवायं व्यवहारः
सिद्ध्येत् ॥

न चैतदपूर्वतया स्वोपज्ञमेवोक्तमित्याह

एकाशीतिपदोदार-

शक्त्यामर्शात्मकस्ततः ॥३७॥

विकल्पः शिवतादायी

पूर्वमेव निरूपितः ।

तत उक्तानेकधर्मपरामर्शकत्वेऽप्येकत्वलक्षणाद्धेतोर्व्योमव्यापिरूपः शुद्धविद्यात्मा विकल्पस्तत्तदनेकहृदादिशक्त्यामर्शकत्वेऽप्येकत्वात् पार्यन्तिकफलरूपां शिवतामेव ददातीति पूर्वमेवास्माभिरुक्तम् ॥

नन्वेवमेकस्मिन्नेव प्राणचारे एकपिण्डात्मकाच्चक्रादारभ्य सचतुःशतद्व्यशीतिसहस्राधिकत्रयोदशलक्षात्मकचक्राद्यन्तं यावच्चक्राणां स्वारसिक एवोदयो वर्तते,—इति योगिनां प्रतिनियतचक्रविषयः कथमवगमो भवेत् ? इत्याशङ्कां दृष्टान्तोपदर्शनेनोपशमयति

यथा कर्णो नर्तयामी-

त्येवं यत्नात्तथा भवेत् ॥३८॥

चक्रचारगताद्यत्ना-

त्तद्वत्तच्चक्रगैव धीः ।

कर्णो नर्तयामीत्येवमिच्छापूर्वकात्प्राणीया-
द्यत्नात् यद्वद्योगिनस्तथा भवेत् , गोस्फुरितादि-
न्यायेन कर्णद्वयमेव नृत्यत्स्यात् तद्वदेकपिण्डा-
दिचक्रप्रधानो यः प्राणीयश्चारस्तद्गतादपि य-
त्नात्तच्चक्रगैव धीः प्रारिप्सितोदयप्रतिनियतच-
क्रनिष्ठ एवावबोधो भवेदित्यर्थः । अयमत्र
भावः—इह खलु योगिना यत्र कापि कर्मणि
यस्य कस्यचिन्मन्त्रस्यावश्यं प्राणसाम्येनोच्चारः
कार्यः, अन्यथा हि न कार्यसिद्धिः स्यात् ।
तदुक्तम्

‘ जपेत्तु प्राणसाम्येन ततः सिद्धिर्भवेद्भुवम् ।

नान्यथा सिद्धिमामोति हास्यमामोति सुन्दरि ॥’

इति । ततश्चैकपिण्डात्मनोऽन्यस्य वा चक्र-
स्योदये तुल्य एव विधिः प्राणसाम्यस्य सर्व-
त्राविशेषात् ॥

तदाह

जपहोमार्चनादीनां

प्राणसाम्यमतो विधिः ॥ ३९ ॥

होमेति, तत्रापि मन्त्रोच्चारस्य भावात् ।
अत इत्युक्ताच्चक्रोदयाद्धेतोः, संख्यायास्तु स्वार-
सिकप्राणचाराभिप्रायेण वर्णभूयस्त्वाभूयस्त्वनि-
बन्धनं तथात्वमिति न कश्चिद्विरोधः ॥

किमत्र प्रमाणम् ? इत्याशङ्क्याह

सिद्धामते कुण्डलिनी-

शक्तिः प्राणसमोन्मना ।

उक्तं च योगिनीकौले

तदेतत्परमेशिना ॥ ४० ॥

तदेतत्परमेशिना श्रीसिद्धयोगीश्वरीमते श्री-
योगिनीकौले चोक्तमिति संबन्धः । तत्तदेक-
पिण्डाद्यात्मकमन्त्ररूपतया बहिरुल्लसन्ती वर्ण-
कुण्डलिन्याख्या पारमेश्वरी शक्तिर्यदि नाम
प्राणसमा प्राणसाम्येनोदयमियात् तदुन्मना
शिवैकात्म्येन प्रस्फुरेदित्यर्थः । यदुक्तं तत्र

‘ कुर्यात्प्राणसमं जप्यं होमं प्राणसमं कुरु ।

एवं प्राणसमा शक्तिः कुण्डलाख्या मनोन्मनी ॥’

इति ॥ ४० ॥

श्रीयोगिनीकौलग्रन्थं पठति

पदमन्त्राक्षरे चक्रे

विभागं शक्तितत्त्वगम् ।

पदेषु कृत्वा मन्त्रज्ञो

जपादौ फलभागभवेत् ॥४१॥

पदप्रधानानि मन्त्राक्षराणि यत्रैवंविधे चक्रे
पदेषु शक्तितत्त्वगं विभागं कृत्वा एकैकं पदं

प्रतिप्राणचारं प्रविभागेनोदयं कारयित्वा जप-
होमादौ मन्त्रोदयं जानानो योगी फल-
भाग्भवेत्, यथोचितं फलमाप्नुयादित्यर्थः॥४१॥

ननु कोऽसौ विभागः किं वा फलम् ?

इत्याशङ्क्याह

द्वित्रिसप्ताष्टसंख्यातं

लोपयेच्छतिकोदयम् ।

इह चक्राणां प्रागुक्तवदेकद्वित्रिसप्ताष्टादि-
पदपिण्डसंख्यातम्, अर्थात् शतिकोदयमनेक-
पदपिण्डात्मकचक्रपर्यन्तं विभागमाश्रित्य,
अर्थात् प्राणचारं लोपयेत् प्राणग्रासं कुर्या-
दित्यर्थः । एतदेव हि मुख्यं फलं योगिनां
यदकालकलितायां परस्यां संविद्यनुप्रवेश इति ॥

एवं चात्रैवावधातव्यमित्याह

इति शक्तिस्थिता मन्त्रा

विद्या वा चक्रनायिकाः ॥ ४२ ॥

१ ग० पु० द्वित्रिःसंसेति पाठः । २ क० ख० पु० इत्यमिति पाठः ।

३ ग० पु० नायिका इति पाठः ।

पदपिण्डस्वरूपेण

ज्ञात्वा योज्याः सदा प्रिये ।

नित्योदये महातत्त्वे

उदयस्थे सदाशिवे ॥ ४३ ॥

अयुक्ताः शक्तिमार्गे तु

न जप्ताश्चोदयेन ये ।

ते न सिद्ध्यन्ति यत्नेन

जप्ताः कोटिशतैरपि ॥ ४४ ॥

इति प्रागुक्तं सर्वं ज्ञात्वा चक्रप्रधाना मन्त्रा
विद्या वा पदपिण्डस्वरूपेण समनन्तरोक्तपद-
पिण्डादिगत्या 'शक्तिस्थिताः' प्राणसाम्येनो-
दिताः सर्वकालं जपादौ योज्या येन यथो-
चिता योगिनां सिद्धिः स्यात् । अन्यथा हि
नित्योदयेऽत एव परमुपेयत्वान्महातत्त्वे, सृष्टि-
प्राधान्यादुदयस्थेऽत एव तत्सिद्धिप्रदायित्वात्

सदैव श्रेयोरूपे शक्तिरूपे मध्यधाम्न्ययोजिताः,
तथा प्राणस्योदयेन निर्गमेन अर्थात्प्रवेशेनापि
ये मन्त्रादयो न जप्तास्ते कोटिशतैर्यत्नेनापि
जप्ता न सिद्ध्यन्ति, तां पूर्णां दातुं न शक्ता
इत्यर्थः । यदुक्तम्

‘न विन्दति यदा मन्त्री सृष्टिसंहारवर्त्मनी ।

उदयास्तमरूपेण मन्त्रा अल्पफलप्रदाः ॥

भोगं मोक्षं न यच्छन्ति जप्ता ध्यातास्तु पूजिताः ।

ईषत्फलं प्रयच्छन्ति शिवाज्ञासंप्रचोदिताः ॥’

इति । मन्त्रा विद्या वेत्यनेनानुजोद्देशोद्दिष्टो
मन्त्रविद्याभेदोऽप्यासूत्रितः ॥ ४४ ॥

ननु सर्वेषां मन्त्रादीनामविशेषेणैव किमियं
व्यवस्था किमन्यथा वा ? इत्याशङ्क्याह

मालामन्त्रेषु सर्वेषु

मानसो जप उच्यते ।

उपांशुर्वा शक्त्युदयं

तेषां न परिकल्पयेत् ॥४५॥

सर्वेष्विति विद्यास्वपि, मानस इति । तदुक्तम्

‘आत्मा न शृणुते यं स मानसो जप उच्यते ।

आत्मना शृणुते यस्तु तमुपांशुं विजानते ॥

परे शृण्वन्ति यं देवि स शब्दः स उदाहृतः ।’

(स्र० २।१४७)

इति । वेति विकल्पे । सशब्दस्यार्थसिद्धो
निषेधः ॥

ननु समनन्तरमेवोक्तं यच्छक्तिवर्त्मन्ययो-
जिता मन्त्रा न सिद्ध्यन्तीति तत्कथमिद-
मुच्यते ‘शक्त्युदयं तेषां न परिकल्पयेत्’ इत्या-
शङ्कग्राह

पदमन्त्रेषु सर्वेषु

यावत्तत्पदशक्तिगम् ।

शक्यते सततं युक्तै-

स्तावज्जप्यं तु साधकैः ॥४६॥

तावती तेषु वै संख्या

पदेषु पदसंज्ञिता ।

तावन्तमुदयं कृत्वा
 त्रिपदोक्त्यादितः क्रमात् ॥४७॥
 द्वादशाख्ये द्वादशिते
 चक्रे सार्धं शतं भवेत् ।
 उदयस्तद्धि सचतु-
 श्रत्वारिंशच्छतं भवेत् ॥४८॥
 षोडशाख्ये द्वादशिते
 द्वात्रिंशत्तुल्यधिके शते ।
 चारार्धेन समं प्रोक्तं
 शतं द्वादशकाधिकम् ॥४९॥
 षोडशाख्ये षोडशिते
 भवेच्चतुरशीतिगः ।
 उदयो द्विशतं तद्धि
 षट्पञ्चाशत्समुत्तरम् ॥५०॥

चाराष्ट्रभागांस्त्रीनत्र

कथयन्त्यधिकान्बुधाः ।

अष्टाष्टके द्वादशिते

पादार्धं विंशतिं वसून् ॥५१॥

उदयः सप्तशतिका

साष्टा षष्टिर्यतो हि सः ।

पदप्रधानेषु सर्वेषु विद्यादिरूपेषु मन्त्रेषु पदानां प्राणशक्तेश्च साम्यं गतं तज्जपादि अभियुक्तैः साधकैर्यावत्कर्तुं शक्यते तावदेव सर्वकालं जपनीयं, येन तेषु पदेषु लिपदोक्त्यादिकं क्रममवलम्ब्य 'लिषु बहुत्वं परिसमाप्यते' इत्यादिनीत्या क्रमेणैकैकं पदं बहुपदतया विभज्य समस्तस्य पदस्य प्राणचारसाम्येन सकृदुच्चारयितुमशक्यत्वात् तावन्तं पदांशपरीमाणं प्राणशक्तावुदयं कृत्वा तावती

पदांशपरिमाणैव पदसंज्ञिता जपस्य संख्या
 स्यादिति । अयमत्र भावः न केवलमनेक-
 पदस्य मन्त्रस्य प्राणशक्तौ सकृदुच्चारयितुम-
 शक्यत्वं यावद्बह्वर्णतया तत्पदस्यापीति त-
 स्याप्यंशांशिकया विभागः कार्यो येन शनैः
 शनैरेकमेकं तदंशं प्राणं साम्येनोच्चारयतां यो-
 गिनां लक्षजपादि सिद्धेदिति । तदुक्तं तत्र

‘ पदमन्त्राक्षरे चक्रे विभागं शक्तितत्त्वगम् ।
 पदेषु कृत्वा मन्त्रज्ञो जपं नित्यं तु कारयेत् ॥
 द्वित्रिसप्ताष्टसंख्यातं लोपयेच्छतिकोदयम् ।
 इति शक्तिस्थिता मन्त्रा विद्या वा चक्रनायकाः ॥
 पदपिण्डस्वरूपेण ज्ञात्वा योज्याः सदा प्रिये ।
 नित्योदये महातत्त्वे उदयस्थे सदाशिवे ॥
 अयुक्ताः शक्तिमार्गे तु अजप्ताश्चोदयेन तु ।
 नैव सिद्ध्यन्ति यत्नेन..... ॥ ’

इति । तथा

‘ मालामन्त्रेषु सर्वेषु मानसो जप उच्यते ।
 शक्त्योदयं तु वै तेषु न कदाचित्प्रकल्पयेत् ॥

यतस्तेषां वरारोहे मानसस्तु जपः स्मृतः ।
 क्वचिच्चैव उपांशुः स्याज्जपः शास्त्रेषु कीर्तितः ॥
 महामन्त्रेषु सर्वेषु यावत्तत्पदशक्तिगम् ।
 शक्यते सततं युक्तैः प्रजप्तुं साधकोत्तमैः ॥
 तावती तेषु वै संख्या पदेषु पदसंज्ञिता ।
 तावन्तमुदयं कृत्वा त्रिपदोक्त्यादितः क्रमात् ॥'

इति । अतश्च सामस्त्येन मालामन्त्रादीनां
 प्राणशक्तावुदयं कर्तुं न शक्यते,—इत्युक्तमेषां
 शक्त्युदयं न परिकल्पयेदिति । न तु सर्वस-
 र्विकया, तथात्वे हि जपस्याल्पफलप्रदत्वादध-
 मत्वं स्यात् । यदुक्तम्

‘अधमस्तु जपः प्रोक्तः प्राणसंख्याविवर्जितः ।’

इति । पदविभागमेव दर्शयति द्वादशेत्या-
 दिना । ‘द्वादशाख्ये’ द्वादशपदात्मके माला-
 मन्त्राद्यात्मनि चक्रे ‘द्वादशिते’ संजातद्वादश-
 संख्याके प्रत्येकं पदद्वादशकस्य द्वादशधावि-
 भागे कृते सति द्वादशानां चतुश्चत्वारिंशदधिकं
 शतं भवेत् येन तस्यापि प्रत्येकं सार्धं शतं प्राण-
 चाराणामुदयः,—इति सषट्शता सहस्रैकविंश-

तिः प्राणचाराणां स्यात् । तथा षोडशपदात्मके चक्रे द्वादशधा कृते तदंशानां द्वात्रिंशदधिकं शतं षण्णवतेरवशिष्टत्वादयं चोदयः । तथा षोडशाख्ये एव चक्रे षोडशधा कृते षोडशांशानां षट्पञ्चाशदधिकं शतद्वयं भवेदिति भावः । तस्य प्रत्येकं प्राणचाराणां चतुरशीतिः षण्णवतेरेवावशिष्टत्वात् चाराष्टभागैरयमुदयो भवेत् । तथाष्टाष्टके चतुष्पष्टिपदात्मके चक्रे द्वादशधा कृते प्रतिपदं द्वादशकं प्राणचाराणां विंशतिवसूनष्टाविंशतिं तथा षण्णवतेरर्धावशिष्टत्वात् पादार्धमष्टभागमुदयो यतश्चतुःषष्ट्यात्मनश्चक्रस्य द्वादशभिर्गुणनात् अष्टषष्ट्यधिकशतसप्तकलक्षणा सा संख्या भवेदित्येवमत्र सर्वत्र प्राणचाराणां सषट्छता सहस्रैकविंशतिरेव भवेत् ॥

एतदेवोपसंहरति

एष चक्रोदयः प्रोक्तः

साधकानां हितावहः ॥ ५२ ॥

ननु प्राणचारोदयानुसारं चक्राणामुदय
इति स एव कीदृक् येन सोऽपि स्यात् ? इत्या-
शङ्क्याह

निरुद्धय मानसीर्वृत्ती-

श्वक्रे विश्रान्तिमागतः ।

व्युत्थाय यावद्विश्राम्ये-

तावच्चारोदयो ह्ययम् ॥५३॥

इह खलु योगी संकल्पात्मिका मानसीर्वृत्ती-
'निरुद्धय' अन्तर्मुखीकृत्य 'चक्रस्य' एकपिण्डा-
द्यात्मनो मन्त्रस्य 'विश्रान्ति' मध्यधामैकात्म्य-
मागतः सन् यावदुत्थाय हृद् आरभ्य द्वादशा-
न्तपर्यन्तं निर्गम्य पुनरन्तः प्रविश्य हृद्येव विश्रा-
म्येत् तावदयं प्राणस्योदयो भवेदित्यर्थः ॥५३॥

अत्रैव त्रैरूप्यं निरूपयन् सिद्ध्यादिविभा-
गमप्याह

पूर्णे समुदये त्वत्र

प्रवेशैकात्म्यनिर्गमाः ।

त्रय इत्यत एवोक्तः

सिद्धौ मध्योदयो वरः ॥ ५४ ॥

अत्र पुनः सम्यक् मध्यधामैकात्म्येन प्रवेशपर्यन्तं प्राणस्योदये निर्गमे ' पूर्णे ' यथोक्तगत्या परिपूर्तिं प्राप्ते प्रवेशैकात्म्यनिर्गमलक्षणास्त्रयः प्रकाराः सन्तीत्यतः प्रकारत्रयमध्यात्सिद्धिनिमित्तमैकात्म्यलक्षणो मध्योदय एव प्रवेशादपि 'वरः' श्रेष्ठ उक्त इत्यर्थः ॥ ५४ ॥

नन्वेवंवचने किं प्रमाणम् ? इत्याशङ्क्याह

आद्यन्तोदयनिर्मुक्ता

मध्यमोदयसंयुताः ।

मन्त्रविद्याचक्रगणाः

सिद्धिभाजो भवन्ति हि ॥५५॥

मन्त्रचक्रोदयज्ञस्तु

विद्याचक्रोदयार्थवित् ।

क्षिप्रं सिद्धयेदिति प्रोक्तं

श्रीमद्विंशतिके त्रिके ॥ ५६ ॥

‘आद्यन्तोदयौ’ निर्गमप्रवेशौ, ‘मध्यमोद-
यो’ मध्यधामैकात्म्यम् । हिर्हेतौ । तेनैवं मन्त्र-
विद्याचक्रोदयं जानानो योगी निर्विलम्बमेव
सिद्धिभागभवेदित्यर्थः ॥ ५६ ॥

ननु जितप्राणस्यारूढस्य योगिनः किं नामा-
साध्यं यन्न प्राणगं कुर्यात्, प्राणं जयतः पुन-
रारूक्षोः कथमेतत्सिध्येत् ? इत्याशङ्क्याह

द्विस्रिश्चतुर्वा मात्राभि-

र्विद्यां वा चक्रमेव वा ।

तत्त्वोदययुतं नित्यं

पृथग्भूतं जपेत्सदा ॥ ५७ ॥

पिण्डाक्षरपदैर्मन्त्र-

मेकैकं शक्तितत्त्वगम् ।

बह्वक्षरस्तु यो मन्त्रो

विद्या वा चक्रमेव वा ॥५८॥

शक्तिस्थं नैव तं तत्र

विभागस्त्वौनमोन्तगः ।

आरुरुक्षुः पुनर्योगी नित्यं द्विःत्रिश्चतुर्वाभ्या-
सतारतम्यानुसारमेकद्व्यादिक्रमेण

‘त्रिर्जानुवेष्टनान्मात्रा त्रिगुणच्छोष्टिकात्रयात् ।’

(मा० वि० १७।१२)

इति लक्षिताभिर्मात्राभिरनेकाक्षरां विद्या-
मनेकपिण्डं वा चक्रमनेकपदं वा मन्त्रमेकैकं
पिण्डाक्षरपदैः पृथग्भूतमेकमेव पिण्डमक्षरं पदं
वा पूर्वोक्तयुक्तया प्राणशक्तितत्त्वगतं कृत्वा तत्त्वो-
दययुतं मध्यधामैकात्म्येन सदा जपेत्, लक्ष-
जपादि कुर्यादित्यर्थः । अत एव पदादि-
विभागशून्यो बह्वक्षर एव यः पुनर्मन्त्रादिस्त-
मारुरुक्षुर्योगी तावतः प्राणनिरोधस्याशक्यत्वात्
शक्तिस्थं नैव कुर्यात् शक्त्युदयमेषां न परिक-

कल्पयेदित्यर्थः । ननु यद्येषां बह्वक्षरतया साम-
 स्त्येन प्राणशक्तावुदयं कर्तुं न शक्यते तत्सम-
 नन्तरोक्तक्रमेण व्यस्ततयैतदस्तु,—इत्याशङ्कयो-
 क्तं तत्रेत्यादि । ओंनमोन्तग इति, नतु मन्त्रा-
 न्तरवत् पदपिण्डादिक्रमेणैषां विभागोऽस्ति
 येनांशांशिकयापि शक्तावुदयः सिद्ध्येत्; अत-
 श्चारूक्षुभिरेवंविधानां मन्त्राणां जप एव न
 कार्यः,—इत्युक्तं स्यात् ॥

आरूढस्य पुनर्योगिनो न केवलं पूर्ण एव
 समुदये प्रवेशादित्रैविध्यं यावत्तदंशेष्वपीत्याह

अस्मिस्तत्त्वोदये तस्मा-

दहोरात्रस्त्रिशस्त्रिशः ॥ ५९ ॥

विभज्यते विभागश्च

पुनरेव त्रिशस्त्रिशः ।

तस्मात्पूर्वोक्ताद्धेतोः, अस्मिन् प्रक्रान्ते
 'तत्त्वोदये'कार्यकारणयोरभेदोपचारात् चक्रोदये

प्राणापानात्माहोरात्रस्त्रिंशस्त्रिंशो विभज्यते, के-
वल एव प्राणोऽपानो वा प्रवेशैकात्म्यनिर्गमा-
त्मना प्रकारत्रयेण विभागमापद्यते इत्यर्थः ।
तेन षट्त्रिंशदात्मनोरुभयोरपि प्राणापानवाहयोः
प्रत्येकं प्रवेशादित्रैविध्यमिति प्रवेशादेः प्रत्यं-
गुलद्वादशकमुदयः । एवमात्मा विभागोऽपि
पुनस्त्रिंशस्त्रिंश एव, प्रवेशाद्यपि प्रवेशनिर्गमैका-
त्म्यलक्षणप्रकारत्रयभागभवेदित्यर्थः । तेन प्रत्यं-
गुलचतुष्टयमपि प्रवेशादीनामुदयः,—इति सि-
द्धम् ; तदारूढस्य योगिनः परिमिते प्राणचा-
रीयेऽप्यंशेऽप्येवं चक्रोदयः सिद्धयेदित्यभिप्रायः॥

एवमेतत्प्रसङ्गादभिधाय प्रकृतमेवानुसरति

पूर्वोदये तु विश्रम्य

द्वितीयेनोल्लसेद्यदा ॥ ६० ॥

विशेच्चार्धार्धिकायोगा-

त्तदोक्ताधोदयो भवेत् ।

यदा पूर्णोदयात्मा तु
 समः कालत्रिके स्फुरेत् ॥६१॥
 प्रवेशविश्रान्त्युल्लासे
 स्यात्स्वत्रयंशोदयस्तदा ।

तस्मात् 'पूर्वस्मिन्' प्रधाने मध्यधामात्मनि
 'उदये विश्रम्य' तदैकात्म्येन स्थित्वा 'यदा द्वि-
 तीयेन' निर्गमात्मना प्रकारेण 'उल्लसेत्' प्राण-
 क्रमेणोर्ध्वं गच्छेत्, अर्थात्तृतीयेनापि प्रवेशा-
 त्मना प्रकारेण 'विशेत्' अपानक्रमेण हृदन्तं
 प्रवेशं कुर्यात् तदा प्राणापानयोः प्रत्येकमर्धा-
 र्धिकया संबन्धात् सषट्छतसहस्रैकविंशत्या-
 त्मन उक्तस्य कालस्यार्धेन प्राणचाराणां साष्ट-
 शतं सहस्रदशकमुदयो भवेत् । यदा पुनः
 'पूर्णः' सषट्छतसहस्रैकविंशतिरूपो योऽसावु-
 दयस्तदात्मा कालः प्रवेशविश्रान्त्युल्लासाख्ये
 त्रिके साम्येन स्फुरेत् तदा प्रवेशादीनां प्रत्येकं

‘स्वः’ आत्मीयो यः सशतद्वयसहस्रसप्तकात्मा
 ‘त्र्यंशः’ तस्योदयो भवेदित्यर्थः ॥

ननु प्राक्

‘अन्तः संविदि सर्वोऽयमध्वा विश्रम्य तिष्ठति ।’ (त० ६।२८)

इति प्रतिज्ञातं तत्कथमिह कालाध्वनः
 प्राण एवैवं प्रतिष्ठितत्वमुच्यते ? इत्याशङ्क्याह

इत्येष कालविभवः

प्राण एव प्रतिष्ठितः ॥ ६२ ॥

स स्पदे खे स तच्चित्यां

तेनास्यां विश्वनिष्ठितिः ।

‘प्राण’ इति प्राधान्यात् तेनापानादावपि ।
 स इति प्राणः । ‘स्पन्दे’ इति सामान्यात्मि-
 कायामाद्यप्रसररूपायां प्राणनावृत्तौ । ‘खे’ इति
 शून्यप्रमातरि । स इति मेयौत्सुक्येन बहिः-
 समुच्छलन्प्राणस्पन्दादिशब्दव्यपदेश्यो भवे-
 दिति भावः । तदिति खं, चित एव स्वात-

न्याच्छून्यरूपत्वेन परिस्फुरणात् । तेनेत्युक्तेन
 पारम्पर्येण हेतुना, विश्वेति षड्विधस्याध्वनः ।
 यद्वक्ष्यति

‘ अध्वा समस्त एवायं चिन्मात्रे संप्रतिष्ठितः ।
 यत्तत्र न हि विश्रान्तं तन्नभःकुसुमायते ॥
 संविद्वारेण तत्सृष्टे शून्ये धियि मरुत्सु च ।
 नाडीचक्रानुचक्रेषु बहिर्देहेऽध्वसंस्थितिः’ (तं० ८।४) ।

इति ॥

एवं संविदधीनावेव विश्वस्य सृष्टिसंहारा-
 वित्यग्रह

अतः संवित्प्रतिष्ठानौ
 यतो विश्वलयोदयौ ॥ ६३ ॥
 शक्तयन्तेऽध्वनि तत्स्पन्दा-
 संख्याता वास्तवी ततः ।

अतः कालस्य पारम्पर्येण संविद्येव निष्ठित-
 त्वात् संवित्कर्तृकावेव यतो विश्वस्य सृष्टिसं-

हारौ, ततः शक्त्यन्तेऽध्वनि तेषां प्रागुक्तानां
सृष्टिसंहाराद्यात्मनां स्पन्दानां

‘ तत्सृष्टौ सृष्टिसंहारा निःसंख्या जगतां यतः ।

अन्तर्भूता ततः शाक्ती महासृष्टिरुदाहृता ॥’

इत्याद्युक्तयुक्त्यावान्तराणां स्पन्दानामन्तर्भा-
वात् असंख्यातापि वास्तवी सन्मात्रैकरूपत्वात्
पारमार्थिकीत्यर्थः । यो हि नाम बहिः कश्चन
परिस्पन्दः स संवित्सतत्त्व एव,—इत्यभिप्रायः॥

न चैतदस्मदुपज्ञमेव यावदागमेऽपि एव-
मित्याह

उक्तं श्रीमालिनीतन्त्रे

गात्रे यत्रैव कुत्रचित् ॥६४॥

विकार उपजायेत

तत्तत्त्वं तत्त्वमुत्तमम् ।

इह खलु परसंविदावेशशालिनो योगिनो
यत्रैव कुत्रचिच्चक्षुरादौ गात्रे ‘सर्वो मन्त्रायं

विभवः' इत्यादिसंकल्पपूर्वक उपजायमानो यो विकारः स्पन्दस्तस्य यत्तत्त्वं सर्वभावानां स्वाविभागेनावभासनं तदुत्तमं तत्त्वं, संविदनतिरेकात्परः परमार्थ इत्यर्थः । तदुक्तं तत्र

'यत्रैव कुत्रचिद्वात्रे विकार उपजायते ।

संकल्पपूर्वको देवि तत्तत्त्वं तत्त्वमुत्तमम् ॥' (मा०वि० । १८।४२)
इति ।

ननु भवतु नामैतत् तत्राप्यस्य प्राणस्य देहनिष्ठत्वेन कस्माद्रूपमुच्यते ? इत्याशङ्क्याह

प्राणे प्रतिष्ठितः काल-

स्तदाविष्टा च यत्तनुः ॥ ६५ ॥

देहे प्रतिष्ठितस्यास्य

ततो रूपं निरूप्यते ।

तदाविष्टेति, तच्छब्देन प्राणपरामर्शः । तत इति, प्राणस्य तनावाविष्टत्वात् ॥

ननु कथं नाम देहस्य तदावेशः ? इत्याशङ्क्याह

चित्स्पन्दप्राणवृत्तीना-

मन्त्या या स्थूलता सुषिः ॥६६॥

सा नाडीरूपतामेत्य

देहं संतानयेदिमम् ।

प्राङ्गिरूपितस्वरूपाणां चिदादीनां कार्यजननौन्मुख्यादन्त्या, अत एव चिदादेरन्तःकरणात् सुषिशब्दव्यपदेश्या या स्थूलता बहीरूपतया श्यानीभावः सा

‘पादाङ्गुष्ठाग्रतो व्यक्ता नाभितो हृदयं गता ।

सुषुम्ना नाम सा ज्ञेया ब्रह्मरन्ध्राब्जनिर्गता ।

प्राणिनां प्राणसंचारे निर्मिता परमेष्ठिना ॥’

इत्याद्युक्त्या प्रथमं मध्यस्थूणान्यायेन मध्यनाडीरूपतामाश्रित्य वक्ष्यमाणप्रमाणमिमं देहं संतानयेत् सर्वतो भेदोपभेदरूपतया नाड्यन्तरोपजननात् जालवत्संतानवन्तं कुर्यादित्यर्थः ॥

अतश्चागमोऽप्येवमित्याह

श्रीस्वच्छन्देऽत एवोक्तं

यथा पर्णं स्वतन्तुभिः ॥ ६७ ॥

व्याप्तं तद्वत्तनुद्वार-

द्वारिभावेन नाडिभिः ।

यथा पलाशपत्रं मध्यतन्त्ववलम्बिभिरात्मी-
यैस्तन्त्वन्तरैः सर्वत्र व्याप्तं तथा शरीरमपि
भेदोपभेदरूपत्वेन द्वारद्वारिकया मध्यनाडिसं-
लग्नाभिर्गुणप्रधानभावेनावस्थिताभिर्नाडीभि-
रिति वाक्यार्थः । यदुक्तं तत्र

‘ नाभ्यधो श्रेढूकन्दे च स्थिता वै नाभिमध्यतः ।

तस्माद्विनिर्गता नाड्यस्तिर्यगूर्ध्वमधः प्रिये ॥

चक्रवत्संस्थितास्तत्र प्रधाना दश नाडयः ।

द्वासप्ततिसहस्राणि नाड्यस्ताभ्यो विनिर्गताः ॥

पुनर्विनिर्गताश्चान्या आभ्योऽप्यन्याः पुनः पुनः ।

यावत्यो रोमकोट्यस्तु तावत्यो नाडयः स्मृताः ॥

यथा पर्णं पलाशस्य व्याप्तं सर्वत्र तन्तुभिः ।’ (स्व० ७।११)

इति ॥

ननु 'मारुतापूरिताः सर्वाः' इत्याद्युक्त्या सर्वा एव तावन्नाडयः प्राणवहाः, ताभिश्च निखिलमेव शरीरं व्याप्तमिति नास्त्यत्र विमतिः, तत्कथं हृदयाद्वादशान्तं मत्तगन्धस्थानं वा यावत्षट्तिंशद्ङ्गुल एव प्राणचार उक्तः ? इत्या-
शङ्क्याह

पादाङ्गुष्ठादिकोर्ध्वस्थ-

ब्रह्मकुण्डलिकान्तगः ॥ ६८ ॥

कालः समस्तश्चतुर-

शीतावेवाङ्गुलेष्वितः ।

द्वादशान्तावधिं किञ्चि-

त्सूक्ष्मकालस्थितिं विदुः ॥ ६९ ॥

षण्णवत्यामधः षड्द्वि-

क्रमाच्चाष्टोत्तरं शतम् ।

उर्ध्वस्था ब्रह्मकुण्डलिका ब्रह्मविलं, समस्तः प्रागुक्तः कालश्चतुरशीतावङ्गुलेष्विति सार्धत्रि-

हस्तात्मकत्वात् देहस्य । इत इति, गतः स्थित
 इत्यर्थः । षण्णवत्यामङ्गुलेष्विति पूर्वतो योज्यम् ।
 तथात्वे च द्वादशानामङ्गुलानामाधिक्येनो-
 पादानात् सूक्ष्मशब्दसन्निधेः पूर्वापरयोर्मानयोः
 स्थूलत्वं परत्वं चार्थसिद्धम् । अध इति पादाङ्गु-
 ष्ठात् । षड्द्विक्रमादिति, षण्णां द्विर्योऽसौ द्वाद-
 शाङ्गुलात्मा क्रमस्तस्माद्यदूर्ध्वं इवाधोऽपि
 द्वादशान्तः संभवेदिति भावः ॥

नन्वेवं देहस्य मानवैचित्र्ये प्राणादेरपि क-
 श्चिदतिशयो न वा ? इत्याशङ्क्याह

अत्र मध्यमसंचारि-

प्राणोदयलयान्तरे ॥ ७० ॥

विश्वे सृष्टिलयास्ते तु

चित्रा वाय्वन्तरक्रमात् ।

अत्र त्रिप्रकारप्रमाणावच्छिन्ने देहे प्राधा-
 न्यान्मध्यवाहिनः प्राणस्य ये उदयलया निर्गम-

प्रवेशास्तदन्तराले विश्वे प्रागुक्तकलना एव
सर्वे सृष्टिसंहारा भवन्ति, किंत्वेषामपानवाय्व-
न्तरक्रमादेव प्राग्वद्वैचित्र्यं नतु देहवैचित्र्या-
दित्यर्थः ॥

इदानीमाहिकार्थमेव श्लोकस्य प्रथमार्धे-
नोपसंहरति

इत्येष सूक्ष्मपरिम-

र्शनशीलनीय-

श्वक्रोदयोऽनुभवशास्त्र-

दृशा मयोक्तः ॥ ७१ ॥

सूक्ष्मपरिमर्शनेत्यनेन अत्यन्तमस्यावधानग-
म्यत्वमुक्तमिति शिवम् ॥

प्रतिनियतमन्त्रसमुदय-

चारभिदनुभवनिभालनोद्युक्तः ।

सप्तममाहिकमेत-

द्वथाकृतवाञ्छयरथाभिरुयः ॥

इति श्रीमन्महामाहेश्वराचार्यवर्य—श्रीमदभिनवगुप्तविरचिते तन्त्रालोके
 श्रीजयरथविरचितविवेकाभिरुच्यव्याख्योपेते चक्रोदय-
 प्रकाशनं नाम सप्तममाहिकम् ॥ ७ ॥



श्रीमत्प्रतापभूभर्तुराज्ञया प्रीतये सताम् ।
 मधुसूदनकौलेन संपाद्येदं प्रकाशितम् ॥



श्रीसाम्बशिवार्पणं भूयात् ।

